
వారి మాటల్లోనే రూపొందిన గ్రంథం 


తమ జీవిత చరిత్రలు రాసుకునే అభిలాష మన నాయకులలో చాలా కొద్దిమందికే 
కలిగింది. అలాంటి అరుదైన వ్యక్తుల్లో కోదాటి నారాయణరావు గారొకరు.' వారు తమ 
జీవిత చరిత్రను రెండు సంపుటాలుగా ప్రచురించారు. అందులో మొదటిది-'చిన్ననాటి 
జ్ఞాపకాలు); రెండోది -'విద్యార్థి జీవితం-జ్ఞాపకాలు”. వారి షష్ట్యబ్ది సంచిక బృహధ్ధంథమే. 
అది 1975లో వెలువడింది. 


తాము స్వర్గస్థులయ్యే ముందు తమ సమగగ జీవిత చరిత్రను ఒకే సంపుటిలో 
తీసుకురావాలనే ఉద్దేశంతో కోదాటివారుండేవారు. కొంత స్మిప్ట కూడా తయారు 
చేయించారు. పై రెండు సంపుటాలలో చోటు చేసుకోని ముఖ్య సంఘటనలను, 
అప్పుడప్పుడు తాము వివిధ పత్రికలలో రాసినవి, మరికొన్ని యీ కొత్త సంపుటిలో 
చేరిస్తేనేగాని ఈ (గ్రంథానికి సమగ్రరూపం లభించదన్న అభిప్రాయంలో ఉండేవారు. 
కానీ అది ఎంతో ప్రయాసతో కూడిన పని. వయోభారం వల్ల అంత కార్యభారం వారు 
మోయలేకపోయారు. ఆ పని పూర్తిచేయమని వారు నన్ను ఆజ్ఞాపించారు. దాన్ని 
మహద్భాగ్యంగా భావించి స్వీకరించాను. 


కోదాటిగారిది ప్రత్యేకమైన శైలి. తిరిగి కొత్తగా రాయడంకన్నా ఉన్న సంపుటాలనుంచి, 
వారి షష్ట్రచ్ది సంచిక నుంచి ముఖ్యమైన రచనలను స్వీకరించి, యీ రెండింటిలో లేని 
వారు రాసిన ఇతర రచనలను సేకరించి వాటికి ఒక సమగ్ర రూపం ఇవ్వాలని 
భావించాను. గ్రంథ విస్తరణ భీతి చేత వారి రెండు సంపుటాల నుంచి చాలా భాగాలు 
తొలగించవలసి వచ్చింది. వరుసక్రమం పాటించడానికి యీ పని చేయక తప్పలేదు. 


ఆరేడు దశాబ్దాల హైదరాబాద్‌ రాష్ట్ర రాజకీయాలు, అటు తర్వాత ఆంధ్రప్రదేశ్‌ 
రాజకీయాలతో ముడిపడిన జీవితం కోదాటి గారిది. ఆంధ్ర మహాసభల నుంచి 
అసెంబ్లీ ఎన్నికల వరకు; (గ్రంథాలయోద్యమం నుంచి సర్వోదయ ఉద్యమాల వరకు, 
స్వాతంత్ర్య పోరాటం నుంచి సమైక్య సాధన వరకు అన్ని ప్రధాన ఉద్యమాలలో వారి 
పాత్ర బహుముఖంగా కనిపిస్తుంది. మరో విధంగా చెప్పాలంటే ఆరేడు దశాబ్దాల మన 
రాష్ట్ర చరిత్రే కోదాటిగారి జీవిత చరిత్ర. ఆ దృష్టిలో యీ గ్రంథాన్ని రూపొందించడం 
జరిగింది. కోదాటి వారి తనయులు కోదాటి యుగంధర్‌; కోదాటి యశోధర్‌; వారి 
ఆత్మీయులు విద్యాసాగరరావు, సహృదయులు తాళ్ళపల్లి మురళీధరగౌడ్‌ యీ గ్రంథాన్ని 
వెలువరించడానికి ఎంతో సహాయమందించారు. అందుకు వారు అభినందనీయులు. 
నాకున్న పరిమితులకు లోబడి యీ గ్రంథాన్ని రూపొందించవలసి వచ్చింది. జీవితచరిత్ర 
రాయడం కష్టమైన కార్యం. ఎన్ని విషయాలు సేకరించినా ఏదో కొంత తక్కువగానే 
కనిపిస్తుంది. అయినప్పటికి సాధ్యమైనంత వరకు కోదాటి వారి జీవితాన్ని సమగ్ర 
రూపంలో చిత్రించే విధంగా యీ గ్రంథాన్ని రూపొందించడంలో ప్రయత్నలోపం 


జరుగలేదని మనవి చేస్తున్నాను. - జి. వెంకటరామారావు 


ఎం.ఎస్‌. రాజలింగం 


మాజీమంత్రి 
అధ్యక్షులు-ఆం(ధ్రప్రదేశ్‌ స్వాతంత్ర్య 
సమరయోధుల సంఘం 


స్వార్దం ఎరుగని మిత్రుడు 


దాదాపు ఒక శతాబ్ది రాష్ట్ర చరిత్ర నిక్షిప్తమై ఉన్న గ్రంథమిది. కోదాటి అంటే నాకు 
చాలా భక్తి. జీవితంలోని అన్ని అవస్థలలోనూ ఆయన్ను పూజ్యుడుగా పరిగణిస్తూ 
వచ్చేము. హైదరాబాద్‌లోని అతి పురాతన కాంగ్రెస్‌వారిలో ఒకరాయన. తన ఆత్మార్పణం 
ద్వారా మనుష్యులను సృష్టించడం ఆయన ప్రత్యేకత. స్టేటు కాంగ్రెస్‌ ప్రభ జాజ్వల్య 
మానంగా వెలుగుతున్న రోజుల్లోనే, కాంగ్రెస్‌ అధ్యక్షులైన స్వామీ రామానందతీర్థ 
అంతటి వాడు ప్రధానకార్యదర్శిత్వాన్ని స్వీకరించవలసిందిగా ఆయనను కోరారు. కాని, 
కోదాటి తన కంటే తన మిత్రుడు మాడపాటి రామచంద్రరావుకు ప్రాముఖ్యమిచ్చాడు, 
ఆ పదవికి తగినవాడని. చివరకు మాడపాటి ఆ పనిచేశారు కార్యదర్శిగా. భోనగిరి 
నుంచి ఎన్నికలలో నిలబడవలసిందని కాంగ్రెసు. వెతుక్కుంటూ ఆయన వద్దకు వచ్చి 
కోరింది. చివరకు బలవంత పెట్టింది. ఆయన ఆ అవకాశం ఒక హరిజనునకు 
ఇవ్వాలనుకున్నారు. హరిజనుణ్ణి నెమ్మదిగా తమ స్థాయిలోకి నెట్టారు. నిలబెట్టడమే 
కాదు, ఎన్నికలలో విస్మయం గొలిపేరీతి పని చేసేరు. చివరకు నెగ్గించారు. 


కోదాటి త్యాగాలకు అంతులేదు. యువశక్తులు నాయకత్వంకోసం తీవ్రంగా ముందుకు 
వచ్చి ఆయనను ఆంధ్రమహాసభ అధ్యక్షులుగా చేయాలనుకుంటే ఆయన జమలాపురం 
కేశవరావును ఆ స్థానంలో కూర్చోబెట్టారు. ఆంధ్ర జాతీయపక్షం వివ్లవోద్వేగంతో 
పురోగమిస్తూ ఆయనను కార్యదర్శిగా ఉండమని ప్రాధేయపడింది. ఆయన ఆ పదవిని 
మందుముల రామచంద్రరావుకు కట్టబెట్టి పనంతా ఆయనే చేశారు. అనేక అవకాశాలను 
సృష్టించి వాటిని ఇతరులకు ఇచ్చాడు. తీవ్రవాదుల్లో ఆయన రైటిస్టు. మితవాదుల్లో 
ఆయన లెఫ్టిస్టు. ఒక విధంగా పాత కొత్తల మేలు కలయిక. 


అర్థ శతాబ్దానికి పైగా ఇద్దరం కలిసి అనేక ఉద్యమాలలో పని చేశాము. పక్క పక్కనే 
ఉన్నవాళ్ళము కాబట్టి రోజూ ఏదో విషయంలో చర్చలు జరుగుతూనే ఉండేవి. స్వార్దం 
ఎరుగని మిత్రుడు కోదాటి. ఆయన జీవితంపై సమగ్ర రూపంలో [గ్రంథం నేబువడటం 
ముదాహం. అందుకోసం కృషి చేసిన ఆయన కుమారులు చిరంజీవులను మనసారా 


దీవిస్తున్నా ఆయన జీవితచరిత్రను మా దంపతులిరువురికీ అంకితమివ్వడం అదృష్టంగా 
భావిస్తున్నాం. క 


= ఎంఎస్‌. రాజలింగం 


సివి, చారి 


అధ్యక్షులు- 
రాష్ట్ర భూదాన యజ్ఞ బోర్లు 


సిసలైన సమైక్యతావాది 


1952 నుంచి నాకు కోదాటి నారాయణరావుగారితో పరిచయం ఉంది. ఇతర 
రాజకీయ నాయకుల వలె గాక శ్రీ కోదాటి ఏ ఉద్యమాల్లో పాల్గొన్నా. నిర్మాణ 
కార్యక్రమం ప్రాతిపదికపై పనిచేసేవారు. ఆయన ఖద్దరు ధారి. వయోజన విద్య, 
గ్రంథాలయ ఉద్యమాలలో చేసిన సేవ మనందరికీ విదితమే. హరిజనోద్ధరణ, మద్యపాన 
నిషేధ కార్యక్రమాలపై ఆయనకు ఎక్కువ అభిమానం ఉండేది. పట్టుదలతో కృషి 
చేసేవారు. 


' కోదాటివారు సమైక్యతావాది. వివిధ రాష్ట్రాల్లో ఉన్న ఆంధ్రులంతా ఒకే రాష్ట్రంలోకి 
రావాలని ఆయన 1940లోనే కృషి ప్రారంభించారు. ఆ సంవత్సరం చిలుకూరులో 
జరిగిన ఎనిమిదవ ఆంధ్రమహాసభలో ఆ సంవత్సరం పరమపదించిన వేదం వెంకటరాయ 
శాస్త్రి, చిలకమర్తి లక్ష్మీనరసింహం, పానుగంటి లక్ష్మీనరసింహరావు, కూచి నరసింహంగారి 
సేవలను శ్లాఘిస్తూ కోదాటివారు సంతాప తీర్మానాన్ని ప్రవేశపెట్టారు. (ప్రత్యేక రాష్ట్ర 
ఉద్యమాలలో కోదాటి సమైక్యవాదిగా ఉండిపోయారు. ఈ విషయమై పవనార్‌ వెళ్ళి 
పూజ్యవినోబాజీతో చర్చలు జరిపి సందేశం కూడా పొందారు. ఆచార్య వినోబాజీ 
సమైక్యతా పరిరక్షణ గురించి ఆంధ్రప్రదేశ్‌ ప్రజలకు ఒక విజ్ఞప్తి చేసిన విషయం 
మనకందరికి తెలిసినదే. 


కోదాటి పత్రికా రచయిత, (గ్రంథకర్త. తన జీవిత జ్ఞాపకాల గురించి గ్రంథాలు 
వెలువరించారు. ఇప్పుడు సమగ్రరూపంలో వారి జీవిత చరిత్ర వెలువడటం నాకెంతో 
ఆనందంగా ఉంది. కోదాటి వారి సేవలు నేల నాలుగు చెరగులా ఏనాడో ప్రసరించినవి. 
ఇప్పుడు మళ్ళీ ప్రత్యేకించి పనిగట్టుకుని వారి కీర్తిబావుటా ఎగురవేయవలసిన అవసరం 
లేదు. ఈ గ్రంథాన్ని తీసుకురావడంలో (శ్రద్ధ చూపిన కోదాటి వారి కుమారులు 
యుగంధర్‌, యశోధర్‌గారలు మరియు ఈ (గ్రంథాన్ని సంకలనపరచిన ప్రఖ్యాత పత్రికా 
రచయిత జి. వెంకటరామారావుగారి కృషిని నేను అభినందిస్తున్నాను. 


= సివి. చారి 


ఎం.ఎల్‌. నరసింహారావు 
కార్యదర్శి - శ్రీకృష్ణదేవరాయ ఆంధ్ర 
భాషానిలయం, హైదరాబాద్‌ 


అనుభవాల గని 


మానవ జాతి వికాస చరిత్రలో మణిదీపాలుగా వెలిగిన మహనీయుల జీవితాలు 
తరతరాలకు మార్గదర్శకాలు. అలాంటి ఉదాత్తగుణ సంపన్నులు కోదాటి 
నారాయణరావుగారు. వికాసవంతమైన వారి జీవిత చరిత్రను (గంథరూపంలో 
తీసుకువస్తున్న కోదాటి నారాయణరావు ట్రస్టును నేను అభినందిస్తున్నాను. 


1946లో మహాత్మాగాంధి హిందీ భాషా ప్రచారానికి దక్షిణ దేశయాత్ర జరిపినప్పుడు 
మద్రాసు నుంచి వార్థా వెళుతూ, ఖమ్మం బెటర్‌ సిగ్నల్‌ వద్ద ఆగారు. గాంధీజీ ఉపన్యాస 
కార్యక్రమాల ఏర్పాటు బాధ్యత శ్రీ కోదాటి నిర్వహించారు. ఆయన వాలంటీరు 
దళంలో నేను పనిచేశాను. ఆనాటి నుంచి నాకు కోదాటి గారి మీద గురుభావం 
ఏర్పడిపోయింది. ఏ కార్యం చేపట్టినా పూర్తి అయ్యే వరకు నిద్రపోని పట్టుదల కలిగిన 
నాయకుడు ఆయన. కనుక ఆయన ఏ కార్యం చేపట్టినా అన్నీ విజయవంతంగా 
పూర్తిచేసేవారు. ఆయన తన నాయకత్వంలో అనేక మంది జాతీయ భావాలు గల 
యువకులను తర్చీదు చేశారు. వారంతా హైదరాబాద్‌ జాతీయోద్యమంలో వివిధ 
రంగాలలో పనిచేసినవారే. కొందరు ఉన్నత పదవులు పొందారు. 


కోదాటి పత్రికా రచయిత. అనేక [గ్రంథాలు రాశారు. హరిజన పాఠశాలలు 
నెలకొల్పారు. గ్రంథాలయాలను స్థాపించారు. వెట్టిచాకిరీ నిర్మూలనకు కృషి చేశారు. 
చాలా కాలం ఖమ్మం పట్టణంలో నివాసం ఏర్పాటు చేస్తుకొని నారాయణరావుగారు 
తెలంగాణాలోని అన్ని జిల్లాలు తిరిగి [గ్రంథాలయాలు స్థాపించడం, గాంధీజీ నిర్మాణ 
కార్యక్రమాలగురించి ప్రచారం చేయటం జరుగుతూ ఉండేది. అట్లా వారు తెలంగాణా 
ప్రజలలో విద్యావ్యాప్తికి, విజ్ఞానాభివృద్ధికి ఎనలేని సేవ చేశారు. ఇటు నిర్మాణ 
కార్యక్రమంతోపాటు స్టేటు కాంగ్రెస్‌ ఉద్యమంలో కూడా వారు పాల్గొన్నారు. కోదాటి 
వారి అనుభవాల గని యీ (గంథం. 


జో 2 
కాదాటి వారి సమగ్ర జీవితచరిత్ర ఈ రూపంలో ఇప్పటికైనా రావడం హర్షదాయకమైన 
విషయం. fi " 


= ఎం.ఎల్‌, నరసింహారావు 


కాకతీయ విశ్వవిద్యాలయం వారు శ్రీ కోదాటి నారాయణరావుగారికి 
ప్రదానం చేసిన డాక్టర్‌ ఆఫ్‌ లెటర్స్‌ పట్టా 


BRakatipa Unibersitp 


The Begree 
nf 
Jariar stl Ve tter s 


(Bonorig Causa ) 


has been conferred upon 


mm fy alt కలా an భో గస 


at the conbocation held this day 


im recognition of his eminent position and attaimments 


Warangal a Wee 


Baill i Chancellor 


మనవి 


మా నాన్నగారి గొప్పతనం గురించి ఇతరులకు తెలిసినంతగా మాకు. తెలియదు. 
మేము దేశానికి స్వాతంత్ర్యం వచ్చిన తరువాత పుట్టాము. అందుకని స్వాతంత్ర్యం 
రాకపూర్వం మా నాన్నగారు, అంతకు ముందుతరంవారు దేశం కోసం ఏమి త్యాగాలు 
చేశారో ఏమి బలిదానాలు చేశారో మాకు తెలియదు. తెలిసిందంతా ఇతరులు చెప్పగా 
విన్నదే. రాతలలో వచ్చిన వాటిని చదివి తెలుసుకున్నదే. 

మా నాన్నగారు తమ జీవిత చరిత్రను (1) కోదాటి చిన్ననాటి జ్ఞాపకాలు, (2) 
కోదాటి విద్యార్థి జీవితం - జ్ఞాపకాలు” అనే రెండు సంపుటాలుగా pre 
1975లో వారి షష్ట్రబ్ది సంచిక సమ(గకాపంలో వెలువడింది. ఇవి రెండు సంపుటాలుగా 
ఉన్నందు వలన వాటిని ఒకే సంపుటిగా తేవాలనే కాంక్ష వారిలో గాఢంగా ఉండేది. 
కాని ఇతర పనుల్లో నిమగ్నమై ఆ పని పూర్తి చేయలేకపోయారు. 

మా నాన్నగారు కొత్త పుస్తకం రాస్తున్నారని తెలియగానే వారి మిత్రులు 
శ్రేయోభిలాషులు, ప్రముఖ స్వాతంత్ర సమరయోధులు చాలా మంది వారితో గల 
అనుబంధాలను, ఉద్యమ వార్తలను రాసి పంపించారు. వారందరికీ మా కృతజ్ఞతలు. 
వీలును బట్టి వాటిని సందర్భోచితంగా ఉపయోగించుకున్నాం. 

మాకు విషయ సేకరణ సమస్యకాదు. ఉన్న విషయాన్ని క్రమపద్ధతిలో పు స్తకరూపంలో 
తేవడం సమస్యగా మారింది. మా నాన్నగారుండగానే ప్రముఖ జర్నలిస్టు, వారి 
మిత్రులు జి. వెంకటరామారావుగారితో యీ విషయంలో సంప్రదింపులు సాగినవి. 
చివరకు ఆ కార్యభారాన్ని మా నాన్నగారే వారిమీద ఉంచారు. వారి కృషి అభినందనలకు 
మించినది. 

మేము కోరగానే ఈ గ్రంథాన్ని అంకితంగా స్వీకరించడానికి అంగీకరించిన 
మాన్యులు శ్రీ ఎం.ఎస్‌.రాజలింగం దంపతులకు, అభినందనలు తెలిపిన శ్రీ షిమీచారి 
గారికి, శ్రీ ఎం.ఎల్‌. నరసింహారావు గారికి కృతజ్ఞతలు. 

గంధథప్రచురణ విషయంలో చాలా ప్రోత్సాహాన్నందించిన వారు శ్రీ కట్టెకోల 
విద్యాసాగరరావుగారు కాగా ఆత్మీయమిత్రులు టి. మురళీధరగౌడ్‌గారు ప్రూఫులు 
దిద్దడంతోపాటు గ్రంథ ముద్రణ లోను అత్యంత శ్రద్ధాసక్తులు కనబరిచినారు- వారికి 
మా హృదయపూర్వక కృతజ్ఞతలు. డి.టి.పి. చేసిన కావ్యశ్రీ గ్రాఫిక్స్‌ అధినేత శ్రీ 
కమలాకరశర్మగారికి, అనుకున్న సమయంలో చాలా అందంగా ఈ [గ్రంథాన్ని ముద్రించిన 
విప్ల కంప్యూటర్‌ సర్వీసెస్‌ అధినేత శ్రీ ఎం.విజయసేనారెడ్డిగారికి మా వినయపూర్వక 


ధన్యవాదాలు. [గ్రంథ ప్రచురణ బాధ్యత స్వీకరించిన కోదాటి నారాయణరావు [ట్రస్టు 
మరియు దాని (ట్రస్టీలకు మా అభినందనలు. 


- కోదాటి యుగంధర్‌ 
కోదాటి యశోధర్‌ 


పండిట్‌ నెహ్రూతో హైదరాబాదు సంస్థాన కాంగ్రెసు నాయకులు శ్రీమతి విమలాబాయి 
మేల్కోటే, డాక్టరు జియస్‌. మేల్కోటే, దిగంబర్‌ బిందూ, రామానంద తీర్ధ, నెహ్రూ, 
జమలాపురం కేశవరావు, ముకుందరావు పైడ్‌గాంకర్‌, జగన్నాధరావు చందర్లీ, శ్రీ వైశంఫాయన్‌, 
కృష్ణాచారి జోషి కోదాటి, కొమరగిరి, కె.వి. నరసింగరావు, గోవింద్‌దాస్‌ షరాఫ్‌, ఆనందరావు, 
వాఘ్మారే, శ్రీ మాడపాటి రామచంద్రరావు, శ్రీ ప్రాణేశాచార్య, 


27వ ఆంధ్రదేశ గ్రంథాలయ మహాసభ - సూర్యాపేట. అధ్యక్షులు : ఆచార్య (ప్రతాపగిరి 
రామమూర్తి (బొంబాయి) కూర్చున్నవారిలో (స్త్రీల తరువాత సర్వశ్రీ మారేపల్లి రామచం(ద్రకవి, 
రామమూర్తి, కోదాటి వెంకటేశ్వరరావు, గాడిచర్ల, అయ్యంకి గార్లను చూడవచ్చు. 
శ్రీరామచం(ద్రకవిగారి వెనుక శ్రీ కోదాటి, పాతూరి, కొమరగిరి ప్రభృతులు. 


soy లం ఆ 
SRNR ఇలసైయంగి CORDON Hog ౨ Wart? 


గ (అహో ్యనందరెడ్డితో 


నారాయణ (త్రయం 
కాళోజీ, కొమరగిరితో 
శ్రీ కోదాటి 


శ్రీ కృష్ణ దేవరాయాంధ్ర భాషా నిలయం 


సభలో ప్రసంగిస్తున్న శ్రీ యం.ఆర్‌. అప్పారావు, ఆసీనులు శ్రీ మాడపాటి 
హనుమంతరావు, శ్రీ కోదాటి, శ్రీ కల్లూరి సుబ్బారావు, శ్రీ ఆత్మకూరి గోవిందాచార్యులు 


వ(జ్రోత్సవ సభలో ప్రసంగిస్తున్న అప్పటి ముఖ్యమంత్రి శ్రీ బూర్లుల, 
ర్స్‌ 
ఆసినులు శ్రీ మామిడిపూడి ఆనందం, శ్రీ పి.వి. నరసింహారావు, కోదాటి. 


శ్రీ కోదాటినారాయణరావు షష్టిపూర్తి సభలో (ప్రసంగిస్తున్న ముఖ్యమంత్రి 


లు అలి 


జలగం వెంగళరావు 


మాజీ గవర్నర్‌ 
మెహది నవాజ్‌ జంగ్‌ గారితో 


మన 


ప్రసంగిస్తున్న కోదాటి. వేదికపై శ్రీమతి 
యల్లాప్రగడ సీతాకుమారి, ఆంధ్ర 


పితామహులు శ్రీ మాడపాటి & ల 


న్‌ సచార్‌, 
హులు, శ్రీ పోతుకూచి 


శ్రీ భీమసే 
ఆం[ధ్రపితామ 


( 


త్రి) 


దేవరాయాంధ్ర భాషా నిలయం వ(జ్రోత్సవ సభలో శ్రీకోదాటి. 
కూర్చున్నవారు గవర్నరు భీమ 
(ముఖ్యమం 


సున్న 
సంజీవయ్య 


శ్రీ 
శ్రీ 


సంజీవ రెడ్డితో కోదాటి 


నీలం 


శ్రీ 


మి[త్రులు 


కోదాటి వారి కుటుంబము 


చిన్నకుమారుడు కోదాటి యశోధర్‌ తమ్ముని కుమార్తె అరుణ, యుగంధర్‌, 
కుటుంబంతో యశోధర్‌లతో కోదాటి దంపతులు 


మాజీ ప్రధానమంత్రి 


నరసింహారావుతో 
కోదాటి 


ఆంధ్రప్రదేశ్‌ 
(గ్రంథాలయ 
పరిషత్‌ ఛైర్మన్‌గా 
పల, స్వీకారం 


ఆంధ్రప్రదేశ్‌ (గ్రంథాలయ పరిషత్‌ ఛైర్మన్‌గా పదవీ స్వీకార సందర్భంగా 
అభినందిస్తున్న మాజీమంత్రి శ్రీ మండలి వెంకటకృష్ణారావు 


1మూ ఫూల్వీకులు 


మునగాల పరగణాలో అనాదిగా ఉన్న మూడు దేశపాండ్యా కుటుంబాలు 
కోదాటివారు, కొండపల్లివారు, అక్కిరాజువారు. మా వంశీకులు మునగాల పరగణాలోనే 
కాక ఖమ్మంజిల్లా అశ్వారావుపేట ప్రాంతంలోనూ, పాలేరువద్దగల చెన్నారం అనే 
(గ్రామంలోను కూడా ఉన్నారు. ఇవన్నీ ఒకే కుటుంబంనుండి చీలి వేరు వేరు శాఖలుగా. 
విడిపోయి ఉంటాయి. ఈ కుటుంబాలన్నీ కోదాడు నుండి ఎప్పుడు వెళ్లిపోయినాయో 
తెలియదు. కోదాడు తొగర్రాయి అనే గ్రామంలో నిస్సంతుగా చనిపోయిన కోదాటి 
గోపాలరాముడు అనే ఆయనకు గుంటూరుజిల్లా సత్తెనపల్లి తా॥ ముత్యాలమ్మపాడు 
అనేగ్రామంలో కొంత భూవసతి ఉండేది. ఆయన తరువాత మా కుటుంబాల్లో ఒకరికి 
అది సంక్రమించింది. అందువల్ల గుంటూరుజిల్లాలో కోదాటివారెవరైనా ఉండేవారేమో 
అనే అనుమానం కల్లుతున్నది. ప్రస్తుతం మాత్రం గుంటూరుజిల్లాలో కోదాటివారు 
అనే నియోగులు ఉన్నట్లు లేదు. వీరుగాక హైదరాబాద్‌నుండి మునగాల పరగణాకు 
వచ్చి తరువాత పరగణాలోని నాలుగు కుటుంబాలతోపాటు ఐదవ కుటుంబంగాఏర్పడిన 
కోదాటి రామోజికుటుంబాలు రెండు ఉన్నవి. వీరందరికి మూలస్థానం కోదాడు గ్రామం 
అయియుండ వచ్చును. కోదాడు హైదరాబాద్‌ విజయవాడ రోడ్డుపై ఉన్న పెద్దగ్రామం. 
నిన్న మొన్నటివరకు అక్కడ మా వంశానికి చెందిన కుటుంబాలేమీ లేవు. ఈ మధ్యనే 
రెండు మూడు కుటుంబాలవారు కోదాడు వచ్చి స్థిరపడ్డారు. 


"ఆంధ్రదేశంలో మొట్టమొదట రామానుజాచార్య దివ్యాజ్ఞను బెదలదాల్చిన 
కుటుంబాలలో మాది ఒకటట. గెంటేలవారి కుటుంబం గూడ ఒకటట. ఈ వృత్తాంతం 
అనుమంచిపల్లి వాస్తవ్యులు సుప్రసిద్ధ వదాన్యులు కీర్తిశేషులు గెంటేల జోగయ్యగారు 
చెప్పినట్లు మా నాయనగారు నాకు చెప్పారు. మొత్తంమీద అనాదిగా వైష్ణవం స్వీకరించిన 
నియోగి కుటుంబాలలో మాది యొకటి. అందువల్ల మమ్మల్ని గోలకొండ వ్యాపారులని 
గూడా పిలుస్తారు. 


వైష్ణవులలో తెగలకు సంబంధించిన వృత్తాంతాన్ని వివరిస్తూ వడగకై, తెన్‌గలై 
సాంప్రదాయాల్ని గురించి, స్థూలంగా చెప్తాను. మాది వడగళై సాంప్రదాయం. ఆచ్చివారు 
ఆచార్యులు. వీరు కోదాటివారికే గాక కొండపల్లి తదకమళ్ళ మొదలైన కుటుంబాలకు 
ఆచార్యులే. వీరు పూర్వం తమిళదేశంలోని వంగీపుర వాస్తవ్యులైనట్లు కనిపిస్తుంది. 

వీరి వంశీకులు విద్వాంసులేగాక గొప్ప మత ప్రచారకులు అయినట్లు తెలుస్తుంది. 
వీరి కుటుంబాలు వంగదేశానికి గూడావెళ్ళి సిద్ద్ధాంతప్రచారం చేశారు. ఇప్పటికీ ఈ 
వంశీకులు కొందరు పశ్చిమబెంగాలులో ఉన్నట్లు తెలుస్తున్నది. మా ఆచార్యులైన 
కృష్ణమాచార్యులు గారి తాతగారు సీత్రారామానుజాచార్యులుగారు వంగదేశము 


నుండియే యిచటికి వచ్చినారట. 


కోదాటివారెక్కడున్నా పరాశరగో త్రీకులే. వశిష్ట శక్తి, పరాశర తయారుషేయ 
ప్రవరాన్వితులే. వీరందరికీ ఆచ్చివారే ఆచార్యులు. వీటన్నిటిని గమనిస్తే, పూర్వం 
వీరంతా ఒకే వంశమునుండి చీలిపోయినట్లుగా కన్పిస్తుంది. 


మునగాల పరగణాలోగల మా శాఖకు రాఘవులు మూలపురుషులు. వారికి 
మూడవ తరమువారు, ఆళ్వార్లు అను పేరుగలవారు. ఆయననుండి మా కుటుంబం 
వారు నాలుగు శాఖలుగా విడిపోవడం జరిగింది. పూర్వం రేపాలయే వీరికి 
మూలస్థానం. ఈ నాలుగు శాఖలు విభాగమై, రేపాల, నర్సింహులగూడెం, సింగవరం, 
కొమరబండ (గ్రామాల్లో స్థిరపడ్డారు. ఈ నాలుగు సంతతులలో మాది రేపాలశాఖ. 
ఈ శాఖకు మూలపురుషుడు శ్రీనివాసులు అనువారు. 


మా వంశవృక్షంలో మూలపురుషుడైన రాఘవులుకు వెంకటరంగం అనే 
కుమారుడు. ఆయనకు ఆళ్వార్లు, ఆళ్వార్లకు శ్రీనివాసులు, జోగయ్య, శేషాచలము, 
నర్సింహము అను నలుగురు కొడుకులు. ముందే వ్రాసినట్లు శ్రీనివాసులు రేపాలలోను, 
జోగయ్య నరసింహులు గూడెంలోను, శేషాచలము సింగవరములోను స్థిరపడ్డారు. 
నరసింగానికి సంతతి లేదు. శ్రీనివాసులు మాకు మూలపురుషుడు. ఆయనకు బుచ్చయ్య, 
బుచ్చయ్యకు వెంకయ్య అను కుమారులు. వెంకయ్యకు మట్టపల్లిరావు, తిరుమలరావు, 
చినవెంకటరామనరసయ్య అని ముగ్గురు కుమారులు. వీరుగాక మరొక నలుగురు 
కుమారులున్నా వారు సంతానహీనులుగానే గతించారు. 


ఇక నరసింహులు గూడెంలో స్థిరనివాసమేర్చరచుకొన్న జోగయ్యకు నరసయ్య, 
ఆయనకు జోగయ్య, ఆయనకు వెంకటరామారావు కలిగారు. వెంకటరామారావుకు 
పురుష సంతానము లేనందువల్ల సూర్యాపేటలో తిరుపతిరావుగారి రెండవ కుమారుడు 
వెంకటలక్ష్మీనరసింహారావుగారిని దత్తత తీసుకున్నాడు. సింగవరములో స్థిరపడ్డ 
శేషాచలానికి వరదము, అనంతము, తిరువేంగళము అను ముగ్గురు కమాను. 

తిరువేంగళానికి గోపాలరత్నం అనే కుమారుడు. ఆయన కొమరబండలో స్థిరపడ్డారు. 
సంగ్రహంగా మునగాల పరగణాలోని మా నాలుగు సంతతుల వృత్తాంతం, వాటికి 
సంబంధించిన వంశవృక్షాలు ప్రత్యేకంగా ఇస్తున్నాను. 


రేపాలలో స్థిరపడ్డ మా కుటుంబానికి శ్రీనివాసులు మూలపురుషుడని ఇదివరకే 
మనవిచేశాను. ఆయనకు బుచ్చయ్య, ఆయనకు వెంకయ్య అని వంశవృక్షం చూస్తే 
తెలుస్తుంది. వెంకయ్య అంటే మా ముత్తాత. మా వంశంలో వెనకటినుంచి లేమియే 
ఉండేదట. సంపన్న గృహస్థులు ఎవరూ కాదు. తన తండ్రి అనుభవించిన కష్టాలను 
గురించి మా తాత అనేకం చెప్పేవాడు. వెంకయ్యను శ్రీ రాయపురంవారనే మా 
యింటిప్రక్క వైష్ణవులు పెంచి పెద్దచేశారు. బహుశా ఆయన తండ్రి చిన్నతనములో 
గతించారేమో! వెంకయ్యకు కూడ శ్రీ రాయపురంవారు సంసార నిర్వహణలో చాలా 
తోడ్చడేవారట. దరిద్రానికి పిల్లలెక్కువ అన్న సామెత ఉన్నది. వెంకయ్య బహు 
సంతానవంతుడు. ఏడుగురు కుమారులు. ముగ్గురో నలుగురో కుమార్తెలు ఉండేవారట. 
పెద్ద కుమారులిద్దరు పెరిగి పెద్దవాళ్ళై కరణీకం చేస్తూ జమాబందీకి నందిగామ వెళ్ళి 
వస్తూ పాలేరు ప్రవాహంవస్తే అందులో కొట్టుకొనిపోయారట. ఆ రోజుల్లో నలుగురు 
కుమార్తెలు ఉండేవారట. ఆ రోజుల్లో కాలినడక తప్ప ప్రయాణసౌకర్యాలు వేరే 
ఉండేవి కావు. వారు చనిపోయినట్లు పీడకల వచ్చిందట. ఆమె తెల్లవారాక, దుఃఖంతో 
వెంకయ్యను బలవంతపెట్టి జాడ తెలుసుకొని రమ్మని పంపించిందట. తీరా వెళ్ళీ 
ఆయన కనుక్కుంటే ఇద్దరు కుమారులు, పాలేరు ప్రవాహంలో కొట్టుకొనిపోయి 
మరణించారని తెలిసింది. 


తొగ(ర్రాయిలో మా వంశంతో సంబంధంలేని కోదాటి గోపాలరాముడు అనే 
ఆయన ఉండేవారని ఇదివరకే వ్రాశాను. ఆయనకు సంతానములేదు. సన్నిహితుల 
సలహా (ప్రకారం వెంకయ్యగారి కుమారులలో ఒకాయనను దత్తత తీసుకున్నాడు. 
కొద్దికాలం తరువాత ఆయన చనిపోయినాడట. తరువాత మరో కుమారుని దత్తత 
తీసుకున్నాడట. గోపాలరాముడి భార్య, ఆ తరువాత గోపాలరాముడు కూడ 
మరణించాడు. వారిరువురి మరణాల తరువాత కొద్ది కాలానికే దత్తుడు కూడా 
చనిపోయాడు. ఇద్దరిని దత్తత తీసుకున్నా ఆ వంశము నిర్వంశము అయింది. అప్పటికే 
వెంకయ్యకూడా చనిపోయినాడు. మిగతా ముగ్గురు కుమారులలో జ్యేష్ణుడైన మట్టపల్లి 
రావు అనేవాడు తొగర్రాయికి వెళ్ళి అక్కడ ఆస్తిపాస్తుల వ్యవహారాలు చూసుకోవడం 

మొదలుపెట్టాడు. ఈవిధంగా మా తాతలలో ఒకరికి తొగర్రాయి ఆస్తిపాస్తులు, 
(గామాధికారం సంక్రమించినవి. మిగతా యిద్దరూ రేపాలలో ఉండిపోయారు. మా. 
తాతగారి పెద్దన్నగారివద్ద కొంతకాలం ఉన్నారట. 


మా మాతామహులు యేచిరాజ నరసింగరాయుడు. చాలా తెలివితేటలు కల 
వాడని ప్రసిద్ధి. అయితే ఆయన బాల్యంలోనే తండ్రిని కోల్పోవడం వల్ల సంసారభారం 
నెత్తినపడింది. నాయిని లచ్చమ్మగారు మునగాల పరగణాలోనూ, సూర్యాపేట ఖమ్మం 
తాలూకాలలోనూ మల్లంపాపన్న ్రేరేపణతో ఆబ్బారి గుత్తాలు పట్టినట్లు లోగడ 
వ్రాశాను. ఆ వ్యవహారాలను చూచేందుకు మల్లంపాపన్న నరసింగరాయుణ్ణి నియమించి 
చూడగా అందుకాయన కుటుంబ భారాన్ని నిర్వహించవలసి ఉన్నందున తాను మునగాలను 
విడిచి వెళ్ళలేనన్నాడు. అందుపై పాపన్న నరసింగరాయనికి విశ్వాసపాత్రుడైన వ్యక్తిని 
ఎవరినన్న చూపించమని అడిగితే ఆయన మా తాతలలో రెండవవాడయిన 
తిరుమలరావును సూచించాడట. అప్పటికే మా తాతకు ఆయన చెల్లెలునిచ్చి వివాహము 
చేసినందువల్ల మా కుటుంబంతో పరిచయమూ సన్నిహిత సంబంధమూ ఏర్పడినవి. 
నరసింగరాయని సలహాప్రకారం మల్లం. పాపన్న తిరుమలరావును మొఖ్లారుగా 
(ఏజంటుగా) నియమించారట. ఆయన కొంతకాలము సిరిపురంలోనూ, ఆ తరువాత 
సూర్యాపేటలోనూ ఆ పనులను నిర్వహిస్తూ సూర్యాపేటలోనే స్థిరపడిపోయినారు. 
లచ్చమ్మగారి ఆబ్బారి గుత్తా ముగిసిన తరువాత కొంతకాలము నాయుడుగారూ, 
మరికొంతకాలము జగ్గయ్యపేట వాస్తవ్యులు గరిణ తాతయ్య అనువారు ఆబ్బారి 
గుత్తాలు పట్టారు. ఎవరు గుత్తాను తీసుకున్నా తిరుమలరావునే ఏజంటుగా పెట్టేవారట. 
ఆయన నిజాయితీమీద అందరికి నమ్మకం ఉండేదట. ఆ విధంగా మా రెండవ 
తాతగారైన తిరుమలరావుగారు సూర్యాపేటలో స్థిరపడ్డారు. మూడవవాడు అందరికన్నా 
చిన్నవాడు అయిన మా తాత రేపాలలో స్థిరపడ్డాడు. 


మునగాల పరగణాలో మా వంశమేకాక ఇంకొక వంశపు కోదాటివారిని 
కూడా అప్పటి జమీందారులు తీసుకొనివచ్చి మా వంశపు నాలుగు భాగాలతో పాటు 
ఐదవ భాగంగా వారిని నిలిపారని ఇదివరలోనే వ్రాశాను. పంపకాలలో మాధవరము, 
బృందావనపురమూ, శివారు గ్రామాలతో కలిసిన రేపాలలో పెద్దవంతు కరణీకము 
వారికి వచ్చింది. మాకు అసిస్టెంట్‌ కరణీకమిచ్చారు. నరశింహుల గూడెములో వున్న 
మా వంశీకులకు మణేదారి ఉద్యోగమిచ్చారు. మణేదారి అంటే, నైజాము పరిపాలనలో 

మాలీపటేలు ఉద్యోగమన్నమాట. నా ఎరుకలోనే ఈ ఉద్యోగం రద్దుచేయడం జరిగింది. 
మిగతా రెండు శాఖలలో ఒకరికి సింగవరము మరొకరికి కొరబండ కరణీకాలు 
రాగా అక్కదే స్థిరపడిపోయారు. 


మా వంశమువారికి తరువాత వచ్చిన రామోజి వంశంవారికిన్ని గోత్రం ప్రవర 
ఒకటే. బహుశా ఎప్పుడో పూర్వము ఒకే వంశమై, వేరు వేరు స్థలాలలో స్థిరపడిపోయి 
ఉంటారు. అనాదిగా మాది వైష్ణవసంప్రదాయము కాగా రామోజీవంశంవారిది స్మార్త 
సంప్రదాయమని చెప్పేవారు, అనతికాలంలోనే వారును, వారి అల్లుడైన రావులపాటి 
హరేరాం వంశీకులున్నూ వైష్ణవం స్వీకరించారు. ఇచ్చిపుచ్చుకోవటాలు కూడ మా 
బంధువులతోనే జరపడం వలన జ్ఞాతులము కాకున్నా సన్నిహిత బంధువులమయ్యాము. 


గ్రామంలో పెద్దవంతు కరణీకంవారిని పెద్దకరణంవారని మమ్ములను చిన్న 
కరణంవారని పిలుస్తుంటారు. దీనికితోడు మా తాతగారితోపాటు సమకాలికులుగా 
వారి వంశంలోనే వెంకటరామనరసయ్య అనే పేరు కలవారు ఉండేవారు. ఆయన 
మా తాతకంటె వయస్సులో కొంత పెద్ద. ఈ రెండు కారణాలవలన ఆయనను పెద 
వెంకటరామనరసయ్య అని పిలుస్తుండేవారు. మా తాత సంతకము కూడా చిన 
వెంకటరామనరసయ్య అనే చేసేవారు. 


పెద వెంకటరామనరసయ్యగారిని నేను చూసిన జ్ఞాపకము లేదు. మా తాతలు 
ముగ్గురు అన్నదమ్ములు అన్యోన్య ప్రేమతో ఐకమత్యంగా ఉందేవారు. విభాగాలు 
కాకుండానే జీవితాలు గడుపుకున్నారట. అందువల్ల మా కుటుంబాలలో విభాగాలు 
అచ్చిరావని చాలారోజులు అనుకునేవారు. అయినప్పటికీ తరువాత కాలంలో “నూరేళ్ళు 
(బతికినా చావు తప్పదు, వెయ్యేళ్ళు గడచినా వేరు తప్పదు” అనే సామెత ప్రకారం 
విభాగాలు కాక తప్పలేదు. 


Sem > 


2. మాతాతరాలతు 


మా తాత చాలా దయార్ధ హృదయుడు. ఎవరు కష్టపడుతున్నా చూడలేక 
పోయేవాడు. దాదాపు మా మూడుకుటుంబాలలోను చాలామందిని ఆయన పెంచాడు. 
అందరూ ఆయనను చాలా ప్రేమతో, ఆదరంతో చూచేవారు. మా కుటుంబాలలోనే 
కాక గ్రామంలో కూడా ఎవరు ఏ కష్టములో ఉన్నా శక్తివంచన లేకుండా ఆదుకునేవాడు. 
కరువు రోజులలో తిండిలేక బాధపడే పిల్లలను తీసుకవచ్చి అన్నమో, గంజో పెట్టి 
పంపించిన సందర్భాలు అనేకం ఉన్నాయి. అందరికీ ఉచితంగా" వైద్యం చేసేవాడు. 
కరణీకం కాలంలో కూడా రైతులకు ముఖ్యంగా రామ సముద్రం రైతులకు ఆయన 
భూములిప్పించడంలోనూ, ఇతర విషయాలలోనూ సహాయం చేశాడు. ఆయనకు 
సమకాలికులైన రైతులు ఆయనకు కృతజ్ఞతగా ఉండి ఆయనపేరు చెప్పుకునేవారు. 
మా తండ్రిగారిపట్ల కూడా వారు అలాగే ప్రవర్తించారు. వారుకూడా మా కుటుంబాన్ని 
అనేక కష్టసమయాలలో ఆదుకున్నారు. ఇప్పటికీ మా కుటుంబాలయెడల కొంతయినా 
ఆదరాభిమానాలు లేకపోలేదు. 


మా తాతకు సంకుచిత ప్రవర్తన బొత్తిగా గిట్టేది కాదు. అట్లాగే మూఢవిశ్వాసాలు 
ఆయనకు చాలా తక్కువగా ఉండేవి. అర్ధంలేని ఆచారాలు అంతగా పాటించేవారు 
కారు. మేము వైష్టవమత సాంప్రదాయులమైనా ఇతర సాంప్రదాయాలపట్ల గూడా 
ఆయనకు సమానమైన ఆదరాభిమానాలు ఉండేవి. అయితే ఆయన పల్లెటూరి 
అమాయకుడు. ఆధునిక విద్యావంతుడు కాడు, నేటి సంఘ సంస్కారభావాలు కూడా 
ఆయనకు లేవు. అయినప్పటికీ ఆయనకు విశాలభావాలు, ఉదారప్రవర్తన అంతగా 
అబ్బటం ఆశ్చర్యము. 


శివ విష్ణుభేదాలు, శైవ వైష్ణవ దూషణలు ఆయనకు బొత్తిగా గిట్టేవి కావు. 
శివ విష్ణువు లిద్దరూ బావమరదులనీ, పరస్పరం ఆదరాభిమానాలతో ప్రవర్తించేవారనీ 
ఆయన భక్తులు వారిని శత్రువులుగా చిత్రించి తగాదాలు పెట్టుకోవటం తెలివి తక్కువ 
తనమనీ అనేవాడు. శివుడు అమాయకుడైన బోళాశంకరుదనీ, (ప్రారించగానే వరాలిచ్చి 
ఆపదలు కొనితెచ్చుకుంటాడనీ, అటువంటి సమయాలలో 'విష్ణువు ఆయనను 
ఆదుకున్నాడనీ, భస్మాసురసంహారం.వంటి అనేక కథలు చెప్పేవాడు. ఆయన పంక్తిన 
చిన్నపిల్లలమయిన మమ్ములను కూర్చోపెట్టుకోవడమే కాక పొత్తులోనే నం 


నారాయణీయం 7 


పెట్టేవాడు. పిల్లలను దూరంగా కూర్చోపెట్టమని మా అమ్మ అంటే “పిల్లలు భగవత్‌ 
స్వరూపులు వారి ఎంగిలి తగిలినా తప్పులేద”నేవాడు. పిల్లలంటే ఆయనకు చాల 
(పేమ. మా కుటుంబంలోని పిల్లలేకాక గ్రామంలోని పిల్లలందరినీ కుల వివక్షత 
లేకుండా ప్రేమతో చూచేవాడు. ప్రత్యేకమయిన వావి వరుసలున్నవారు తప్పితే ఊళ్ళో 
అందరూ ఆయనను “తాతగారు” అని పిల్చేవారు. 


సూర్యాపేటలో ఫాదరీ దొర జె.సి. హ్యూబర్ట్‌కు, హ్యూబర్ట్‌ దొరసానికి మా 
తాతంటే చాలా అభిమానం. ఆయన సూర్యాపేట వెళ్ళినప్పుడల్లా ఫాదరీ బంగ్లాకు 
వెళ్ళేవాడు. హ్యూబర్డ్‌ దొరసాని చాలా ఆప్యాయంగా ఆయనతో ముచ్చట పెట్టేది. 
బాల్యంలో నన్నుకూడా కొంతకాలం అక్కడ చికిత్సకుంచారు. ఆ దంపతుల స్నేహంవల్ల 
కాబోలు క్రైస్తవమతం పట్ల కూడా అభిమానం ఉండేది. మనము (హిందువులము) 
కృష్ణుని పూజిస్తే, వారు (కైస్తవులు)కృష్ణుని కొడుకైన క్రీస్తుని పూజిస్తారని, తండ్రిని 
పూజించినా, కొడుకును పూజించినా ఒకటే కాబట్టి వారికీ, మనకూ తేడా లేదనేవాడు. 
ఈ మాట విని కృష్ణుని కొడుకు మన్మథుడని చెప్పావు గదా! ఇప్పుడు కృష్ణుని కొడుకు 
క్రీస్తు అని చెప్పుతావేమిటంటే? ఏం తోచక కాబోలు “మన మన్మథుడే వారికి క్రీస్తు” 
అంటారు అని అనేవాడు. క్రైస్తవులను ముట్టుకోకూడదని అంటారు కదా ! అంటే 
మనలోని మాల మాదిగలు కిరస్తానీ అయితే ముట్టుకోరాదు గానీ, ఇతర కులాలవారు 
కైస్తవులయితే ముట్టుకోవచ్చుననే వారు. ఫాదరీల శుచి శుభ్రత మెచ్చుకొని వారు 
బ్రాహ్మణులతో సమానమని అనేవారు. 


క్రైస్తవమతం పట్ల ఆయనకు ఆదరణ ఉన్నట్లే మహమ్మదీయ మతంపట్ల కూడా 
ఆదరణ ఉండేది. భాజీసాహెబు అనే కొత్వాలు మా ఇంట్లో ఎక్కువగా ఉండేవాడు. 
మా తాతకు నమ్మిన బంటు. అట్లు సయ్యద్‌ జవాన్‌ మొదలయిన రాజాగారి జవానులు 
చాలామంది ఆయనకు సన్నిహితులుగా ఉండేవారు. వారందరి స్నేహంవల్ల కాబోలు 
మహ్మదీయమతమంటే ఆయనకు కొంత ఆదరభావం ఉండేది. పీర్లను వైష్ణవుల ఆళ్వార్లతో 
పోల్చేవాడు. మహ్మదీయుల భక్తిని ప్రశంసించేవాడు. అయితే పీర్లను పట్టుకొని ఎగరటం. 
శివాలూగటం వంటి మూఢవిశ్వాసాలను ఆయన నమ్మేవాడు కాదు. 


గణాలు, శివాలు మొదలయినవన్నీ మనుషులు చేసే అట్టహాసాలు మోసాలు 
అని అనేవాడు. మనుషులమీదికి దేవుడు ఎప్పుడూ రాడు, పూనడు అని చెప్పేవాడు. 
అట్లే గ్రామదేవతలు కూడా మనుషులను పూనవు అనేవాడు. పీర్లు, వైష్ణవుల ఆళ్వారాదుల 

వంటి వారు కనుక పూనకం అనే ప్రశ్న లేదనేవాడు. వీటికి ఉదాహరణగా ఓ కథ 
చెప్పేవాడు. మా పెద తాతగారు (మా తాతగారి పెద్దన్న) తొగర్రాయి అనే గ్రామంలో 
ఉండేవారు. ఆయనతోపాటు మా తాతగారు కూడా కొంతకాలం ఉన్నారు. ఆ కాలంలో 
జరిగిన కథ ఇది. 


ఒక సంవత్సరం ఆ గ్రామంలో గత్తర (కలరా) బాగా ప్రబలిందట. ప్రజలంతా 
భయ(భ్రాంతులై ఉండగా ఒక గౌండ్ల స్తీ తనకు ఇంద్రవల్లి ముత్యాలమ్మ పూనిందని 
హడావిడి చేసేదట. రోజూ ఇంటింటా మొక్కుబడులూ, ముడుపులూ కోరేదట. 
ప్రతివారిని బెదిరించటం ఎక్కువగా ఉండేదట. రోజూ ఊరేగింపుగా బయలుదేరేదట. 
ఎవరు ఆమెను పూజించకపోతే, మొక్కుబడులు చెల్లించకపోతే వారు సర్వనాశనమై 
పోతారని చెప్పేదట. అందరూ భయపడి ఆమె చెప్పినవిధంగా చేసేవారట. 


మా పెద్దతాతగారూ, గ్రామంలో ఉన్న బ్రాహ్మణులూ వేణుగోపాలస్వామి 
ఆలయంలో రాత్రులు భజన చేసేవారట. ఒకనాడు బ్రాహ్మణులంతా మా తాతగారితో 
మొర పెట్టుకున్నారట ఈ గణాచారి బ్రాహ్మణుల ఇండ్లకు కూడావచ్చి, బలులు 
కోరుతుందేమోనని. మా తాతగారు వారి మొర విని ఒక ఉపాయం చేశారట. 
ఒకనాడు ఆయన గణాచారి నడివీథిలోకి వచ్చే సమయానికి ఆలయంనుంచి తనకు 
కూడా నరసింహస్వామి పూనాడని బయలుదేరాడట. బ్రాహ్మణులు స్వస్తివచనం 
చదువుతూ సాంబ్రాణిపొగ వేస్తూ వెంటనడిచివచ్చారట. ఇంటింటికి బ్రాహ్మణులు 
నీళ్ళుతెచ్చి పాదాలమీద పోశారట. ఈ విధంగా ఈయన బయలుదేరి గణాచారికి 
ఎదురుగా పోసాగాడు. కొంతదూరం పోయిన తర్వాత జనం ఈయన చుట్టు కూడా 
మూగారట. జమిడికలు దప్పులు మోగించడం ఆపమని ఆజ్ఞాపించారట. వారంతా 
సందేహంలో పడ్డారు ఆపటమా లేదా అని. ఇంతలోనే ఇద్దరు మనుషులను పిలిపించి 
చింతబరిగెలు తెప్పించాడట. గణాచారికి ఎదురేగి శిగపట్టుకొని 'దేవదేవుడను 
నరసింహస్వామిని ఈ గ్రామాన్ని రక్షిస్తుండగా క్షుద్రదేవతవు, నీవెలా వచ్చావని 
చింతబరిగెలతో కొట్టనారంభిచారట. జనాలు ఈయన మాట నమ్మకుండా ఉండటానికి 
ఆస్మారంలేదు. ఊరిపెద్ద అయిన ఆయన ఎప్పుడూ ఇలాగు అనేవాడు కాదు. అబదాలు 
ఆడేవాడు కాడు. కాని ఈయన ఊరకనే ఊగుతున్నాడని ఎట్లా అనుకుంటారు? 
వాళ్ళంతా నిజంగానే నరసింహస్వామి పూనాదనుకున్నారు. పైగా ఆయన చెప్పిందికూడా 
నమ్మదగిందిగానే ఉన్నది. ఈ నరసింహస్వామి దెబ్బలకు తాళలేక మొత్తుకొని 

తప్పయిందనీ, ఇక రాననీ మొత్తుకోసాగిందట. బాగా దేహశుద్ధి అయిన తరువాత 
ఆయన వదలివేశాదట. ఆ తర్వాత ఆనునిషికి ఎన్నడూ పూనకం రాలేదట. ఇది 
చెప్పి ఒళ్ళు ఎరుగని శివం ఉండదు” అనేవాడు. 


ఒకసారి మా గ్రామంలో ఒక కథ జరిగింది. షేక్‌హుసేన్‌ ఆని మా గ్రామ 
కొత్వాలు ఉండేవాడు. అతను పీరును ఎత్తుకొని చాలా హంగామా చేసేవాడు. దయ్యాలు 
పట్టిన వాళ్ళను కొరడాలతో కొట్టేవాడు. ఎవరివద్ద కొబ్బరిచిప్ప ఉన్నా అతనికి 
తెలుస్తుందనీ, అతని పీరువచ్చి అతనిమీద వంగి కొబ్బరిచిప్ప కట్టించుకొని వెళ్ళుతుందనీ 
మా తోటిపిల్లలనేవారు. ఇది అబద్ధమనీ బుజువు చెయ్యడానికి ఆయన ఒక ఉపాయం 
పన్నాడు. నాకు రుమాలు చుట్టి అందులో కొబ్బరి చిప్ప పెట్టాడు. నేను ఎప్పటివలె 
మావారు (పెద్ద కరణం) అరుగులమీద నిలబడ్డాం. పీర్లువచ్చి వెళ్ళిపోయినవి. షేక్‌ హుసేన్‌ 
కూడా వెళ్ళిపోయినాడు. మేమెన్నడూ పీర్లకు మొక్కుబడులు చెల్లించడం గానీ, కొబ్బరి 
చిప్ప కట్టడంగానీ అలవాటు లేదు. అందుకని అతనికి నా మీద అనుమానం కలుగలేదు. 
షేక్‌హుసేన్‌ చాలా దూరం పోయిన తరువాత మా తాత నాతో పీర్ల మహత్వం అనేది 
అబద్ధమని చెప్పి ఇంకా అనుమానముందా? అని అడిగారు. ముజావర్‌ అయిన 
లాల్‌ అహమద్‌ను పిలిపించి అతని చేతికి కొబ్బరి ఇచ్చి పీరుకు కట్టమన్నాడు. మా 
తాతకు మూఢవిశ్వాసాలు లేకపోవటానికి ఈ రెండు ఉదాహరణలు చాలనుకుంటాను. 


నన్ను చిన్నతనంనుంచి మా తాత పెంచాడు. ఆయన శిక్షణే నాకు జీవితంలో 
పునాది వంటిది. ప్రతి రాత్రి ఆయనవద్ద నన్ను పడుకోబెట్టుకొని కథలూ, ముచ్చట్లూ 
పద్యాలు చెప్పేవాడు. బడివేళలుగాక = రరముతనా సెలవులలోనూ తన 
వెంటనే తీసుకొని పొలాలకు, తోటవద్దకు తిప్పేవాడు. జీవితంలో నాకు కులతత్వంగానీ, 
మత పాక్షికతగానీ ఏర్పడకపోవటానికీ, మూఢవిశ్వాసాలు అంతగా లేకపోవడానికి 
విశాలదృక్పథమూ, ఉదార ప్రవర్తనా అలవడడానికి ఆయన నాటిన సంస్మారబీజాలే 
ప్రధాన కారణమని నా విశ్వాసం. తెలియకుండానే ఆయన జీవితం నాపై ఎంతో 
(ప్రభావాన్ని వేసింది. 


మా తాత సరిగా నాకన్న అరవై సంవత్సరాలు వయస్సులో పెద్ద. ఆయన 
పుట్టింది ఆనందనామ సంవత్సరం. ఒక ఆవర్తము తిరిగి ఆనందసంవత్సరం వచ్చేవరకు 
నేను పుట్టాను. ఆయనకు అందరికంటె నేను ప్రేమాస్పదుణ్ణి కావటానికి ఇది కూడా 
ఒక కారణం కావచ్చు. అప్పుడప్పుడు ఆయన నాతో అంటుండేవాడు. “ఇద్దరం ఒకటే 

సంవత్సరంలో పుట్టామురా!! అని. దీనికితోడు నా స్వభావంలో ఆయనకు చాలా 
విశ్వాసం ఉండేది. ఆయన చివరి రోజులలో నేను హైదరాబాదు నుండి మా గ్రామం 
వెళ్లేసరికి ఆయన చాలా సంతోషించాడు. “ఇంతమంది మనుమలు, మనుమరాండ్రు 
అంతా ఉండగా, వీడు రాగానే ఇంత సంతోషం ఎందుకొచ్చింిదని ఎవరో అడిగారు. 
“అందరూవేరు వీడు వేరు” అన్నారు ఆయన. 


మా తాత చాలా కష్టజీవి. వ్యవసాయము స్వయంగా కష్టపడి చేసేవాడు: 
తాళ్ళుపేనడం, తాటాకులు సన్నగా చీల్చి బొట్టుపెట్టెలల్లడం, విసనకర్రలల్లడం, విస్తళ్లు 
కుట్టడం, మంచం నెయ్యడం ఒకటేమిటి గ్రామాలలో అవసరమయ్యే పనులలో ఆయనకు 
రానిది లేదని చెప్పవచ్చు. వైద్యంలో నాడీవిధానంలోనూ, రోగనిర్ణయం లోనూ ఆయన 
చాలా నిపుణులు. ఆయన వంటచేస్తే ఏంతో రుచిగా ఉండేది. రుబొచూసి- ఇద 
ఆయన పాకమని చెప్పవచ్చు. కోర్ట్‌ ఆఫ్‌ వార్డు రోజులలో బందరునుండి సర్వేయర్లు 
వచ్చారట. వారిలో కుటుంబరావుగారని ఒక ఆయన ఉండేవాడట. ఆయన మా 
ఊరు వచ్చినప్పుడల్లా మా తాత చేయవలసినవన్ని తాను చేసుకుంటానని చెప్పి, 
(బ్రతిమాలి ' చక్కెరపొంగలి వండించుకొనేవాడట. సూర్యాపేటలో మా పెదతండ్రి 
వెంకటరామారావుగారు చనిపోగానే మా పెదతల్లిగారికి మతిభ్రమణ కలిగి మూడు 
మాసాలలో చనిపోయింది. ఆమె మతిభ్రమణ రోజులలో అన్నం వడ్డిస్తే రేపాల 
మామగారు (మా తాతగారు) చేసిన వంట కావాలనేది. అప్పుడు మా తాత 
సూర్యాపేటలో ఉన్నాడు. ఆమె ముందు భోజనం వడ్డించగానే నోటిలో పెట్టుకొని ఇది 
మామగారి వంట కాదనేది. మామగారిని పిలిచి అడుగుతానంటే “అక్కర్లేదు వారి 
పాకం నాకు తెలుసు” అంటూ భోజనం వదలిపెట్టి వెళ్ళిపోయేది. అటువంటిది 
ఆయన పాకం. శుచిగాను, రుచిగాను పాకంలేకపోతే ఆయనకు నచ్చేది కాదు. 
అట్లనే ఎక్కువ ఖర్చుపెట్టి చేసే పాకం కూడా కాదు. ఉన్న వస్తువులలో ఎన్నో రకాలు 
కల్పించేవాడు. చమురు అక్కరలేకుండానే పచ్చి ఆకులు విస్తరిలో గోంగూర ఆవిరిమీద 
ఉడికిస్తే చాలా రుచిగా ఉంటుందనేవాడు. వైద్యంలో ఆయనదెంత మంచి హస్తమో 
పాకంలో కూడా అంతే. ఆయన స్వభావం అమృతం వంటిది. 


వైష్ణవము సహజంగా భక్తిమతము. దీనికితోడు ఆయనకు పరిచయంగల 
సంప్రదాయాలన్నీ భక్తి ప్రబోధకాలే కాబోలు ఆయనభక్తి అంటె పరవశించేవాడు. 
దుడు ఆయన అభిమానాన్ని చాలా చూరగొన్నాడు. గజేంద్రమోక్షం, (ధువచరిత్రం 

మొదలైన అనేక ఉపాఖ్యానాలు ఆయన నాకు చెప్పేవారు. ఆయనకు ఎందుకో 
గాంధీగారిపట్లకూడా విశ్వాసం కుదిరింది. ఆయన ప్రహ్లాదుని అవతారమని మా 
తాత నమ్మకము. ప్రహ్లాదుడు ఎన్ని కష్టాలనయినా పడి చివరకు జయించినట్లుగానే, 
ఇంగ్లీషువారు ఎన్నికష్టాలు పెట్టినా గాంధీగారు జయిస్తారని పదే పదే ఆయన 
చెబుతుండేవారు. చిన్ననాడు గాంధీగారిపట్ల ఆయన కలిగించిన భక్తి క్రమేపీ 
ట్రేళ్ళుపోసుకొని నాలో ఏపుగా పెరిగింది. ఆ రోజులలో మా తాత 'గాంధీ” అనక 
గాంధీగారు అనేవాడు. 


పిల్లలకు కథలు చెప్పడంలోను, ఆడించడంలోను, నీతులు బోధించడంలోను 
ఆయనకు చాలా నేర్పరితనం ఉండేది. ఆయన చెప్పిన ప్రతిమాట హృదయంపై 
చెరగని ముద్రవేసేటట్లు ఉండేది. బహుశా ఆ మాటలన్నీ ఆయన హృదయాంతరాళము 
నుండి వచ్చేవి కాబట్టేమో! ఆయనవద్ద రహస్యమంటూ ఏమీ ఉండేది కాదు. పిల్లలకు 
ఈ రోజులలో చెప్పకూడదనుకొనే లైంగిక విషయాలవంటి వాటిని కూడా ఆయన 
దాపరికం లేకుండా చెప్పేవారు. 


మా చిన్నతనంలో బూతులు మాట్లాడటం, పచ్చి శృంగారపు కథలుచెప్పటం, 
బూతు పాటలు పాడటం అంత తప్పుగా ఉందేదికాదు. అట్లే లైంగిక విషయాలను 
బహిరంగంగానే మాట్లాడటానికి సంకోచించేవారు కారు. మా గ్రామంలో పందిరి 
శేషాద్రి అనే ఒకతను ఉందేవాడు. ఒడ్డూ, పొడుగూ బాగా ఉందేవాడు. దబ్బపండు 
ఛాయ, స్ఫురద్రూపి. పట్టెవర్ధనాలు, పరమ వైష్ణవునివలె పెట్టుకునేవాడు. నోరు తెరిస్తే 
బూతు మాటలూ, బూతు అంటే పచ్చిబూతు. ఆడామగా వివక్షత లేకుండా అందరి 
ముందూ పాడేవాడు. ఎవరూ కోపగించుకోవడంగానీ, అసహ్యించుకోవటం గాని 
జరుగలేదు. మా తాతకూడా ఎప్పుడూ బూతులు మాట్లాడేవాడు కాదు గాని మజ్జిగ 
నిమిత్తమో మరిదేని నిషోత్తమో ఎవరింటికైనా వెడితే ఆ ఇంటావిడ మనుమరాలి 
వరుసయితే ఆమెపైన బూతు పాటలు పాడేవాడు. నాతోకూడా పాడించేవాడు. ఆ 
గృహిణి ఆ పాటలన్నీ విని తృప్తితో మజ్జిగనో, ఏదో పోసేది. ఒక్కొక్కసారి దంపతులు 
వచ్చి విని నవ్వుతూ ఉందేవారు. బహుశా మనోవికారం లేని బూతులు మనసులపై 
చెద్దప్రభావం కలిగించేవి కావేమో ఆ రోజులలో. 


మా తాత దాదాపు 80 సంవత్సరాలు జీవించాడు. నాలుగైదు సంవత్సరాలకు 
చనిపోతాడనేవరకు చింతచెట్టు ఎక్కి కాయకోసేవాడు. ఒకసారి సరిగా కొమ్మ కనిపించక 

కిందపద్దాడు. అప్పటినుంచి చెట్టెక్కటం మానివేశాడు. రెండు సంవత్సరాలకు చనిపోతాడనే 
వరకు విస్తళ్లు కుట్టేవాడు. దృష్టి మందగించినందువల్ల తోటకు పోలేకపోతినని 

బాధపడేవాడు. ప్రతిరోజూ ఏదో ఒక కూరగాయలేనిది భోజనం చేసేవాడు కాదు, 
దానిని స్వయంగా సంపాదించుకొని తెచ్చేవాడు. ఆయన ఆరోగ్యం చాలా మంచిది. 
ఆయన చనిపోవడం కూడా తాను బాధపడకుండా, ఇతరులను బాధ పెట్టకుండా 
జరిగింది. పదిహేను, ఇరవై రోజులు మంచంలో ఉన్నా భోజనం మానివేశాడు. 
చెప్పుకోదగ్గ బాధపడలేదు. ఎప్పుడో మూత్రానికితప్ప వేరే దేహావసరముండేది కాదు. 
అది కూడా చివరి రోజులవరకూ స్వయంగానే వెళ్ళేవాడు. ఎటువంటి ఆయాసం 
లేకుండా ప్రాణం విడిచాడు. మొత్తంమీద 'అనాయాసేన మరణం, వినా దైన్యేనజీవనం” 
ఆయనకు లభించినవని చెప్పాలి. ఆనాడు ఆయన నాకు తాతగానే కనిపించేవాడు 
గాని, ఈనాడు ఆయనను తల్చుకుంటే తపోభంగంచెంది జన్మించినవాడిలా 
కన్పిస్తున్నాడు. 


ఆ కాలంలో ఆనాటి పరిస్థితులలో చదువు, సంధ్యలు అంతగాలేని ఆయనలో 
అంత సంస్కారం ఎలా మూర్తీభవించిందో స్ఫురించింది. ఈనాడు సంఘసంస్కర్తల 
మనే అనేకమంది కంటె, హేతువాదులమనుకునే వారి ఆయన గొప్ప హేతువాది. 

3.మా తల్లిదండ్రులు, తోబుట్టువులు 


మా తాతగారికి చాలాకాలం వరకు సంతానంలేదు. అసలు వివాహమే 
ఆలస్యంగా జరిగింది. మా తాత యెంత పొడగరో మా నాయనమ్మ అంతపొట్టి. 
వయస్సులో కూడా చాలా తేడా. మా తాతకెదురుగా పల్లకిలో కూర్చొని భయపడి 
కళ్ళుమూసుకొన్నదట. మా నాయనమ్మ యేచిరాజువారి యింటి ఆడబిడ్డ. అప్పటికది 
మాకు కొత్తసంబంధమే. ఆమె వివాహం నాటికి ఆమె తండ్రి గతించాడు. అన్న 
నరసింగరాయుడుగారే ఆమె వివాహం చేశాడు. ఆమెపేరు రంగనాయకమ్మ. 
సాధారణంగా రంగమ్మ అనేవారు. 


ఆమె సంతానంకొరకు ఎన్నెన్నో నోములు నోచిందట. చివరకు మా నాయన 
కలిగాడు. అందువల్ల ఆమెకు సంతానం అంటే చాలా గారాబం. మా నాయన 
తరువాత మా పినతండ్రి, మా మేనత్త, ముగ్గురే సంతానం. మా తండ్రిపేరు రంగారావు. 
మా పినతండ్రిపేరు లక్ష్మీనరసింహారావు. మా మేనత్తపేరు చూడమ్మ. విచిత్రమేమిటంటే 
మా ముగ్గురు తాతలకు ఒక్కరొక్కరే ఆడసంతానము. మా నాయనమ్మ జీవించినంతకాలం 
మా సంసారం యే లోటులేకుండా చక్కగానే గడచిపోయింది. ఆమెకూడా చాలా 
కష్టపడే స్వభావం గలది. పిడకలు దగ్గరనుండి స్వయంగా చేసేదట. 


మా నాయనగారి వివాహకాలం నాటికి మా సంసారం చాలా మంచిదశలో 
ఉండేది. మాతో పోల్చినపుడు మా మాతామహుల స్థితిగతులు అంత బాగాలేవేమో! 
మా అమ్మకంటె రూపసిని చేసుకుందామని మా తాత నాయనమ్మల అభిమతమయి 
ఉండవచ్చు. అయితే మా మాతామహుడు యేచిరాజు నరసింగరాయుడు మాత్రం 
ఎంతమంది తన కుమార్తెను యిమ్మని అడిగినా తన మేనల్లుని వివాహం అయ్యేవరకు 
తన కుమార్తె వివాహహప్రసక్తి లేనేలేదని చెప్పేవాడు. ఆ రోజులలో మునగాల 
రాజాగారివద్ద దివాన్‌గా ఉన్న కొమర్రాజు లక్ష్మణరావుపంతులుగారి మధ్యవర్తిత్వంవల్ల 
మేనకోడలును చేసుకోవడానికి అంగీకరించాడు. పంతులుగారికి మా మాతామహులకూ 
చాలా అన్యోన్యత ఉండేది. మా నాయన వివాహం చాలా చిన్నతనంలోనే జరిగింది. 
గారాబంవల్ల కాబోలు ఆయనను ఎక్కువగా చదివించక ఇంటివద్దనే ఉంచి కరణీకంలో 
ప్రవేశపెట్టారు. రెండవ కుమారుడు లక్ష్మీనరసింహారావును సూర్యాపేటలో ఉంచి 
చదివించాడు. ఆ తర్వాత ఆయన నల్లగొండలో కూడా కొంతకాలం ఉండి చదివాడు. 

ఏం చదివాడో తెలియదు. ఆ రోజులలో ఆ చదువే గొప్పది. అందుచేత దేశపాండ్యాల 
దొరలు అనిపించుకొనే దేవులపల్లివారి ఆడపడుచును ఆయనకిచ్చారు. అయితే ఆవె 
కాపురానికి వచ్చిన కొద్దికాలానికే మా పినతండ్రి అకాలమృత్యువాత పడ్డాడు. ఆయన 
చనిపోయేనాటికి నాకు ఆరుమాసాల వయసట. ఆయన అవసానదశలోనే మ 
పెదనాయనగారు మా మేనత్తకు కోటమర్తివారి సంబంధం కుదిరిస్తే మా పినతండ్ర 
లేకుండానే వివాహం జరిగిందట. మా పినతండ్రి ఆకారంలోను, స్వభావంలోను మ 
తాతను పోలి ఉండేవాడట. 


మా తండ్రిజీవితం అంత సుఖవంతమైంది కాదు. ఆయన వ్యవహారానిః 
పూనుకొన్నప్పటినుండి కష్టకాలం ఆరంభమైంది. ఆయన చేసిన ఏ పనీ ఆయనక 
కలిసిరాలేదు. పైగా ప్రతిపనీ ఎదురుతిరిగింది. తండ్రి సంపాదించిన ఆస్తిలో కొం¢ 
పోవడమే కాకుండా, ఏమీ మిగులని పరిస్థితి గూడా వచ్చింది. కొంతకాల( 
కరువుకాటకాలు, సంసారభారం, తరువాత నన్ను చదువుకు పంపించడం - ఇవన్లీ 
ఇట్లా ఉండగా జమీందారీ వ్యతిరేకపోరాటంలో ఆయనకూడా చేరడం దాంత్‌ 
జమీందారు ఆగ్రహానికి గురికావడం, 1980 ఆర్థికదుర్దశ వీటన్నిటికన్నా మిం 
ఆయన ఎవరిని నమ్మితే వారల్లా కీడుచేయడం వీటన్నిటితో జీవితంలో ఆయన చాల 
బాధలు అనుభవించాడు. నేను చేతికి యెదిగి ఖమ్మంలో (ప్రవేశించగానే ఇల్లూ వాకికీ 
వదిలేసి అంతా ఖమ్మంలో ప్రవేశించారు. పది సంవత్సరాలు ఖమ్మంలో ఉన్న తరువాళ 
అక్కడనే ఆయన గతించారు. 


మా నాయన సహజంగా సాధుస్వభావం కలవాడు. (ప్రతివారినీ నమ్మేవాడు 
నమ్మినవాడు ద్రోహం చేస్తే మనసులో చాలా బాధపడేవాడు. ఆయనకు .తండ 
స్వభావంకంటె తల్లిస్వభావమే హెచ్చుగా వచ్చింది. ఎక్కువగా కలిసిమెలిసి ఉం? 
స్వభావం కాదు. మనసు కలిసిన కొద్దిమందితో బాగా స్నేహం చేసేవాడు. మాట్లాడేవాడు 
బంధువులతో గూడ అంతగా కలిసిమెలిసి ఉండలేకపోయేవాడు. కఠినచిత్తుడు కాడు 
కాని మా తాతవలె ఆర్థచిత్తుడు కూడా కాడు. 


మా నాయనమ్మ మా చిన్నవయసులోనే చనిపోయింది. సూర్యాపేటలో సుమార 
అరవైయిదు సంవత్సరాలకు పూర్వం, (ప్రథమ ప్రపంచసంగ్రామానంతరం నల్లజ్వర( 
అనే విషజ్వరం భారతదేశమంతటా వ్యాపించింది. లక్షలాదిజనం మృత్యువాత పడ్డారు 
అది యేప్రాంతాన్నీ వదిలిపెట్టలేదు. మా గ్రామంలో కూడా చాలామంది ఈ 

జ్వరమువల్ల చనిపోయినారు. వీరిలో మా యింటిప్రక్క్మనే ఉన్న వైఖానసులు 
భట్టాచార్యులవారి కుమారుడు సీతారామాచార్యులుగారు ఒకరు. ఈయన మంచి 
వయసులో ఈ జ్వరంవల్లనే చనిపోయినారు. ఆయన స్నేహశీలి, సరసుడు అని 
పేరుపడ్డాడు. ఆయన పాకశాస్తాన్ని చదివి అనేక రకాలయిన వంటకాలను ప్రయోగా 
త్మకంగా చేసేవాడట. 


రెండవవారు వేదం నారాయణగారి తమ్ములు కృష్ణయ్యగారు. అంటే వేదం 
భద్రయ్యగారి తండ్రి మా గ్రామపురోహితుడు. ఇద్దరి మరణాలు నాకు బాగా 
జ్ఞాపకమున్నాయి. ఇంకా అనేకులు చనిపోయారు. కుటుంబాలకు కుటుంబాలే ఈ 
జ్వరంతో బాధపడ్డారు. సూర్యాపేటలో మా రెండవ తాతగారు అగు తిరుమలరావుగారి 
భార్య శీనమ్మగారు నల్లజ్వరంవల్లనే చనిపోయింది. ఆమెను చూచుటకై వెళ్ళివచ్చిన 
మా నాయనమ్మకూడా యింటికి రాగానే జ్వరంతో మంచమెక్కి చనిపోయింది. మా 
కుటుంబంలో దాదాపు అందరూ ఈ జ్వరంతో బాధపడ్డారు. 


మా తాత చాలాకాలం వరకు జీవించారు. ఆయన జీవితం. కష్టాలతో 
ఆరంభమైనట్లే కష్టాలతోనే ముగిసింది. ఆయన తన 80వ యేట 1934వ సంవత్సరంలో 
అనుకుంటాను చనిపోయినారు. ఆయన ఎన్ని కష్టాలు పడినా తాను కష్టాలుపడినానని 
భావించేవారు కారు. తన కుమారునిపైన ఎన్నడూ విసుగుచెందలేదు. తాను చిన్నతనంలో 
అనుభవించిన కష్టాలతోపోల్చి ఇవి కష్టాలే కావనేవాడు. 


మా తాతగారు చనిపోయిన సంవత్సరంలోనే నేను ఖమ్మంలో స్థిరపడినాను. 
స్వగ్రామములో మాకు బొత్తిగా జరగని పరిస్థితులు తటస్థించినవి. అందువల్ల మా 
తలిదండ్రులు స్వగ్రామం వదలి ఖమ్మం వచ్చేశారు. అది 1935వ సంవత్సరం 
అన్నమాట. మా తండ్రి స్వగ్రామం వదలి ఎక్కడా ఉన్నవాడు కాడు. ఖమ్మం రాక 
పూర్వం ఉద్యోగాన్వేషణకై తిరిగి చాలా బాధపడినాడు. ఖమ్మం చేరిన తరువాత ఆయన 
చిత్తం స్థిమితపడింది. ఖమ్మం వచ్చిన కొద్దిమాసాలలోనే సుగ్గుల అక్షయలింగం గుప్త 
వద్ద ఆయన గుమాస్తాగా చేరారు. వారిచ్చిన అతిస్వల్ప జీతంపైననే జీవితాంతం 
వరకు పనిచేశారు. ఆయన తన యజమానికి అపరిమితమైన విశ్వాసపాత్రుడుగా 
మెలిగాడు. జీతం హెచ్చించమని కూడ కోరలేదు. అలసట యెరుగక పని చేశాడు. 


ఆయనకు స్వగ్రామం విడిచి వచ్చినానని మనసులో చాలా బాధఉందేది. 
చాలా సున్నితమైన మనసు కావడంవల్ల, తన అభిమానం దెబ్బతిన్నదన్న బాధకూడ 

ఉందేది. తన బంధువులవల్ల తనకు సహాయం జరుగలేదనీ వారి దృష్టిలో తాను 
కించపడినాననీ బాధకూడా తన మనసులో ఉండేదేమో? మొత్తంమీద ఆయనకు 
మనసు కలిసిన తన బావమరదులతోను, చెల్లెలితోను, ఒకరిద్దరు మిత్రులతోను తప్పు 
యే బంధుమిత్రులతోనూ ఎక్కువగా మాట్లాడేవాడు కాడు. ఆయన కాలంలో మా 
భూములన్నీ అన్యాక్రాంతము లైనవి. వాటిలో సంపూర్ణంగా విక్రయాలైనవి పోగా 
మిగతావాటిపై తాకట్టు వగైరా లుండేవి. ఆయన చివరి దశలో బాకీలు నేను తీర్చగా 
నెమ్మదిగా భూములు స్వాధీనం కావటం ఆయన మనసుకు కొంత ఊరట కలిగించింది. 
మా యిద్దరి చెల్లెండ్ల వివాహాలు కూడా ఆయన జీవితకాలంలోనే జరిగినవి. 1944వ 
సంవత్సరంలో తన యాభ్రైయవయేట ఆయన పరలోక గతుడైనాడు. దీర్హకాలం రోగగ్రస్టుడై 
యేడు మాసాలు మంచంలో ఉండి ఆయన గతించాడు. 


మా తల్లి తన మేనత్తవలెనే యేచిరాజువారి ఆడపడుచు. మా మాతామహుల 
కున్నూ చాలా సంతానం నష్టమైంది. మా పెదతల్లి మంత్రిప్రగడ వెంకటరామనర్సవ్మ 
(బేతవోలు) గారికిన్నీ మా అమ్మకున్ను మధ్యన చాలామంది గతించడంవల్ల వయసులో 
18 సంవత్సరాలు తేడా ఉండేది. చాలామంది పిల్లలు పుట్టి పోతూ ఉంటే పిల్లలను 
పుల్లాకులలో పొర్లించడం లేదా పుల్లమ్మ పిచ్చమ్మ అని పేర్లు పెట్టడం. మగవారికి 
పుల్లయ్య, పిచ్చయ్య పేర్లు పెట్టడం మనదేశంలో ఆచారం. అలాగే కొందరు పెంటయ్య, 
పెంటమ్మ, భిక్షమయ్య అనే పేర్లు గూడా పెడతారు. మా అమ్మకు కూడా పుల్లమ్మ అని 
పేరు పెట్టారు. ఆమె తల్లిగారి గ్రామమయిన మునగాలలో యిప్పటికీ అదే పేరుతో 
జ్ఞాపకం చేసుకుంటారు. మా యింటికి వచ్చిన తరువాత ఆమెకు మంగమ్మ అనే పేరు 
పెట్టారు. మా గ్రామంలో ఈ పేరుతోనే పిలిచేవారు. ఆమె తరువాత మా మాతామహులకు 
ఇద్దరు మగపిల్లలు కలిగారు. ఒకరు రంగారావు, మరొకరు మట్టపల్లిరావు అనువారు. 


వారిలో రెండవవారు నిస్సంతుగా చనిపోయారు. పెదవారు నాకు పిల్లనిచ్చిన 
మామగారు. 


లేక లేక కలిగిన సంతానం కావడంవల్ల మా అమ్మ చాలా గారాబంగా 
పెరిగింది. అందువల్ల సుఖజీవన స్వభావానికి అలవాటు పడ్డది. ఆమెకు విపరీతమైన 
ఆత్మాభిమానం. సాటివారితో తులతూగవలయుననీ, వీలయితే మేటిగా 
ఉండవలయుననీ కోరిక. లుబ్ధత్వం బొత్తిగా గిట్టదు. ఉన్ననూ లేకున్ననూ ఎదుటివారికి 
అతిథి సత్మారంలో ఏ మాత్రం వెనుదీయదు. భారీచెయ్యి, కలిమిలేముల ఆలోచన 
తక్కువ. ఏమయిననూ దర్జాగా సాగవలెననే కోరిక. 

ఆమెకు సూర్యాపేటలో తన రెండవ మామగారి కుటుంబపుటౌన్నత్యము దృష్టిలో 
ఉండేది. ఆ జెన్నత్యానికి సరితూగకపోతిననే విచారం మనసులో ఉండేది. ఆ 
కుటుంబంలోని సిరిసంపదలు అట్లుండగా తన పిల్లలకు చదువు సంధ్యలైనా అబ్బునా? 
లేదా? అనే బాధ మనసులో ఉండేది. ఆ బాధతో తన సంతానాన్ని చూసి తరచుగా 
'రత్నాలస్నీ ఒకచోట, నత్తగుల్లలన్నీ ఒకచోటి అనేది. ఆమె తన పైనగల నగలలో 
కొన్ని సంసారానికి పెట్టగా, మరికొన్ని నా చదువుకు పెట్టింది. నేను చదువుకొని 
సంసారాన్ని ఉద్ధరించగలననే ఆశతో ఆమె ఆ పనిని యెట్టి విచారం లేకుండా చేసింది. 


మొత్తంమీద మా తల్లి అదృష్టవంతురాలని చెప్పవచ్చు. కష్టకాలాలన్నీ గడచిన 
పిదప ఆమె మంచి కాలాన్ని చూసింది. ఆమె సంతానం కూడా మంచి దశలోనే 
ఉన్నారు. తాను తలచినట్లు ఇతర కుటుంబాలతో పోల్చి చూస్తే ఏ విధంగాను తీసిపోని 
మర్యాదతో కాలక్షేపం చేస్తున్నారు. 


మా పినతండ్రి యెట్టి సంతానం లేకుండానే చనిపోయినాడు. మా పినతల్లి 
రుక్మిణమ్మ చందుపట్ల అనే గ్రామానికి దేశపాండ్యాలైన దేవులపల్లివారింటి ఆడుబిడ్డ, 
బాల్యంలో ఆమె పెదతండ్రి మొదలగువారు మంచి ఉద్యోగాలలో ఉందేవారు. మా 
పినతండ్రి ఉన్నతికి రాగలడనే ఆశతో ఆమెను ఇచ్చారు. ఆమెకు ముందే మా తాతగారి 
హయాంలోనే ఆయన చెల్లెలిని గుంపుల అనే గ్రామంలోని దేవులపల్లి వారింటికి 
ఇచ్చారు. ఆమె వివాహమైన చాలా కొద్ది కాలానికే గతించింది. వివాహం అయిన 
కొద్ది రోజులకే మా పినతల్లికి వైధవ్యం ప్రాప్తమయింది. ఇట్టి ఉదాహరణలు ఇంకా 
ఒకటి రెండు ఉన్నాయేమో? మొత్తంమీద దేవులపల్లివారి కుటుంబాలతో ఇచ్చి 
పుచ్చుకోవడాలు అచ్చిరాదనే ఒక నమ్మకం మా కుటుంబంలో ఏర్పడింది. ఇటీవల 
మా సూర్యాపేట పెదతండ్రిగారి కుమారుడు వెంకటేశ్వరరావుగారు వంగపాడు అనే 
గ్రామంలోగల దేవులపల్లివారి ఆడపడుచును చేసుకొన్నాడు. దురదృష్టవశాత్తు 
ఆయనగూడ జరిగిపోవటం తటస్థించింది. మొత్తంమీద అదివరకే ఉన్న ఈ నమ్మకం 
ఆయన మరణంవల్ల మరింత బలపడింది. 


మా పినతండ్రిగారి మరణం తరువాత కొంత కాలానికి మా పినతల్లి 
సూర్యాపేటలో మా పెదతాతగారింట్లో చాలా కాలం ఉన్నది. నేను సంసార నిర్వహణకు 
పూనుకున్న తర్వాత మా వద్దనే ఉంటున్నది. 

మా తల్లిదండ్రుల సంతానంలో నేను పెద్దవాణ్ణి. మా తల్లిదండ్రులకు నేను 
చిన్నతనంలోనే కలిగాను. నేను పుట్టిననాటికి మా అమ్మకు 15-16 సంవత్సరాలు. 
మా నాయనకు 20 సంవత్సరాల వయస్సు. చిరకాలం తరువాత కలిగిన మగపిల్లవాణ్ణి 
కావడంవల్ల అందరూ నన్ను చాలా గారాబంగా చూచేవారట. ఆనందనామ సంవత్సర 
మార్గశిర శు॥ 13 త్రయోదశి, లేక 1914 సంవత్సరం, 15 డిశంబరు నా జన్మదినం. 
నాకంటె మా తాత సరిగా 60 సంవత్సరాలు పెద్ద. నేను పుట్టిన 6 మాసాలకే మా 
పినతండ్రి పరలోక గతుడైనాడు. మా మేనత్త నాకంటె 8 సంవత్సరాలు పెద్ద. ఆమెకు 
అప్పటికే వివాహం అయినప్పటికీ చిన్న పిల్లే కాబట్టి మా యింటిలోనే ఉండేది. 
వీరందరూ నన్ను చాలా గారాబంగా యెత్తుకొని తిరుగుతుండేవారు. 

నా తర్వాత రామారావు అనే ఒక అబ్బాయి కలిగాడు. నాకు చాలా జబ్బుచేసి 
6 సంవత్సరాల వయసులో నన్ను సూర్యాపేట మిషన్‌ హాస్పిటల్‌కు తీసికొని పోయాడు. 
ఆ సమయంలో విపత్మరమైన నా జబ్బు కుదిరిందిగాని రామారావు అనే నా తర్వాత 
అబ్బాయి ఆకస్మికంగా జబ్బుచేసి మూడు సంవత్సరాల వయసులో చనిపోయాడు. 
తర్వాత తోబుట్టువు పాండురంగారావు. నాకంటే 6 సంవత్సరాలు చిన్న ఈయన 
ఖమ్మంలో రెవెన్యూశాఖలో ఉద్యోగంచేసి విరమించుకున్నాడు. రేపాలలో తన 
వ్యవసాయం చూచుకొంటున్నాడు. 


తరువాత అహల్యాబాయి అనే ఒక అమ్మాయి కలిగింది. ఈమె నాకన్న 8 
సంవత్సరాలు చిన్న. వివాహానంతరం ఒక కుమారుని కని బాలెంత దోషంవల్ల 
చనిపోయింది. ఆ పిల్లవాడున్నూ మూడు మాసాలు పెరిగి చనిపోయినాడు. ఈమె 
భర్తకూడా తర్వాత కొంత కాలానికి చనిపోయినాడు. ఈమెకు మానుకోట (మహబూబా 
బాద్‌) తాలూకా బలపాల అనే గ్రామంలో కంకిటి రామచంద్రరావు అనే ఆయనతో 
వివాహం జరిగింది. తర్వాత సుశీల అనే మరొక అమ్మాయి కలిగింది. 


ఈమె మా చిరకాల బంధువులు రావులపాటివారి యింటికి మట్టపల్లిరావుకు 
యిచ్చి పెండ్లిచేశాము. ఈయన రెండవ అన్న భద్రగిరిరావు నా బాల్యస్నేహితుడు. 
విద్యార్థిదశ అంతా కలిసిమెలిసియే గడిపాం. ఈయన పెద్దన్న నరసింహారావు నాకంటె 
పెద్ద అయినప్పటికీ నాతో కలిసి కొంతకాలం చదువుకొన్నాడు. మా చెల్లెలు 
ఉపాధ్యాయినిగా కూడా పనిచేస్తున్నది. ఆమెకు యిద్దరు కుమారులు. 

సుశీల తరువాత వెంకటరామారావు అనే మరొక అబ్బాయి కలిగాడు. మా 
తల్లిదండ్రుల సంతానంలో ఇతడు కడగొట్టువాడు. చాలా తెలివికలవాడు, బుద్ధిమంతుడు. 
చిన్నతనంలోనే అతని యోగ్యత చూస్తే చాలా ఆశ్చర్యకరం కలిగేది. మూడు సంవత్సరాల 
వయసులో ఉన్నప్పటికీ వృద్ధుడగు మా తాతకు సేవజేసేవాడు. ఇతనికి మా పెదతండ్రి 
వెంకటరామారావుగారి పేరు పెట్టుకున్నారు. ఆయనవలెనే గొప్ప అదృష్టజాతకుడు 
కాగలడని అంతా అనేవారు. నాకు కూడా భవిష్యత్తులో చాలా గొప్పవాడు కాగలడనే 
ఆశ ఉండేది. తానొకటి తలిస్తే దైవమొకటి తలచినట్లు నాలుగు సంవత్సరాల 


వయసులోనే కాలగర్భంలో కలిసిపోయినాడు. ఇతని అకాలమరణం తల్లిదండ్రులకు 
చాలా దుఃఖం కలిగించడమే కాక మా తాతకు తీరని వేదనను కలిగించింది. 


చిన్నతనంలోనే తనకెంతో ఆప్యాయంగా సేవజేసే ఇతడు పోవడంతో ఆయన దుఃఖంతో 
కుంగిపోయినాడని చెప్పితే అతిశయోక్తి గాదు. 


ఈనాడు భగవంతుని కృపవలన మా తల్లిదండ్రుల సంతానంలో ఇద్దరు 
సోదరులం, ఒక సోదరి క్షేమంగా ఉన్నాము. మాకు కుమారులు, కుమార్తెలే గాక 


మనుమలూ, మనుమరాండ్రు కూడా కలిగారు. 


SSF mmm 


4. ప్రాథమికవిద్య 


మా గ్రామంలో బోర్జుస్కూలు ఉంది. చక్రాచార్యులు గారు మొదటి 
ఉపాధ్యాయులు. వారి తరువాత యెవరెవరు వచ్చింది నాకు తెలియదు కాని నాకు 
అక్షరాభ్యాసం జరిగే కాలానికి కొంత ముందుగానే బండి గోపాలం అనే జగ్గయ్యపేట 
వాస్తవ్యుడు మా గ్రామానికి ఉపాధ్యాయుడుగ వచ్చాడు. ఇతడు హరికథకుడు కూడా. 
జగ్గయ్యపేట ఆ కాలంలో మా ప్రాంతానికి పెద్ద బస్తీ. మా గ్రామానికి తూర్పుదిశలో 


నున్నది. అచటి నాగరికత మా ప్రాంతమునకన్న చాలా హెచ్చు అని ప్రతీతి. బండి * 
గోపాలం మొదటి రోజులలో చాలా ప్రజారంజకుడుగానే ఉండేవాడు. తరువాత 


కొంత కాలానికి అన్నివిధాలా పతితుడై, భ్రష్టుడై ఉద్యోగం పోగొట్టుకొని చాలా కాలం 


సమీప గ్రామమైన గుంజలూరులో ఉండి చివరి దశలో జగ్గయ్యపేట చేరుకున్నాడు. -. 


ఈయనే నాకు అక్షరాభ్యాసం చేయించాడు. నాకు అక్షరాభ్యాసం జరిగిన రోజుననే 
రేపాలగ్రామం ఇజారాదారు కందిబండ పాపయ్య కుమారుడు లక్ష్మినరసయ్యకు, చిన 


నరసయ్య కుమారుడు గోపయ్యకు అక్షరాభ్యాసం జరిగింది. ఇప్పుడు గ్రంథాలయం. 


కట్టినచోట గవర్నమెంటు చావడి ఉండేది. దానికి వెనుకగా ఇప్పుడు వైద్యాలయం 
ఉన్నచోట స్కూలు ఉండేది. ఈ రెండు పెంకుటిండ్లు. మేము మొదటి తరగతులలో 
ఉండగా పై తరగతులలో వీరవెల్లి వెంకటాచార్యులుగారు, భండారు అమరయ్యగారి 
కుమారుడు భోగేశ్వరరావు, మోతుకూరి వీరయ్య మొదలైన వారుండేవారు. ఆ కాలంలో 
సబ్‌ అసిస్టెంటు ఇన్‌స్పెక్టరు అని ఒక అధికారి ఉండేవాడు. ఆయన హెడ్‌క్వార్టరు 
జగ్గయ్యపేట. ఆయన మా స్మూలుకు తనభీకొరకు వస్తే పిల్లలమందరం లేచి నిల్చుని 
'శ్రీ సబ్‌ అసిస్టెంట్‌ ఇన్‌స్పెక్టరిదిగో చూడుడీ” అని అందరం వ్రేలుతో ఆయనను 
చూపించి 'బాలురార వందనములు చేయుడీ” అని నమస్కరించేవారం. అప్పటికి 
ఆయనే మా కంటికి గొప్ప అధికారి. సబ్‌ అసిస్టెంటు ఇన్‌ స్పెక్టరు అంటేనే ఎంత చిన్న 
ఉద్యోగమో అర్ధమవుతుంది. అయితే ఆ రోజులలో ఆయన విజయంచేయడమే అదో 
గొప్ప విషయంగా భావించేవారు. ఆయనవచ్చి పిల్లలను పరీక్షించి పరీక్షలలో నెగ్గినవారికి 
పై క్లాసులలో ప్రమోషన్‌ ఇచ్చేవారు. ఈ రోజుల్లో జిల్లా విద్యాశాఖాధికారి వచ్చినా 
అంత ఆడంబరం జరగదనుకొంటాను. కొంతకాలానికి బడి శిథిలమైపోయి చావడిలో 
బడి పెట్టారు. ఇంతలో బండి గోపాలం పతనం ఆరంభమైంది. క్రమేణ పిల్లలు బడికి 


రావడం మానేశారు. చివరకు ఎనిమిది, పదిమంది పిల్లలు వెళుతూంటే తన యింటిలోనే 

బడి పెట్టడం మొదలుపెట్టాడు. ఆ చివరి పిల్లలలో నేను కూడా ఉన్నాను. కొద్ది 
కాలానికే మేముకూడా చాలించుకున్నాము. బోర్డు స్కూలు మూతపడ్డది. 


మా గ్రామంలో షంషరలీ అనే పేరుగల ఒక వీథి బడిపంతులు ఉండేవాడు. 
ఆయన మా చిన్నతనంకంటే ముందరనే వీథి బడులు చెప్పడం మొదలు పెట్టాడు. 
ఇటీవలి కాలంవరకు అతడు వీథిబడి పంతులుగానే మా చుట్టుపట్టుగ్రామాల్లో జీవితం 
గడిపాడు. అర్థం చెప్పడం చేత కాదు కాని భాగవతంలో పద్యాలు గడగడ చదివేవాడు. 
పండితుడు కాకున్నా రోజుల్లో మంచి వీథి బడిపంతులు అనే పేరు గడించాడు. 


మేము బోర్డు స్కూల్‌ వదలగానే మా తండ్రి షంషరలీని పిలిపించి మా యింటిలోనే 
వీథిబడి పెట్టించాడు. ఇంచుమించుగా బోర్డు స్కూలుకు వచ్చే పిల్లల్లో చాలామంది 
ఇక్కడికి వచ్చేవారు. ఉపాధ్యాయుడికి ప్రతి పిల్లవాడు ఇంత యివ్వవలెననే నియమం 


లేదు. కాని ఎవరిశక్తికి తగినట్లు వారు ధనరూపంలోనో, ధాన్యరూపంలోనో తెచ్చి 


యిచ్చేవారు. ఏకాదశినాడు వినాయకుని బొమ్మవేసి పూజ జరిపించేవాడు. ఎవరో 
బొత్తిగా శక్తిలేనివారు తప్ప ప్రతి పిల్లవాడు సోలెడుబియ్యం అర్ధణానో కానీయో రొక్కం, 


_ ఫలహారంకొరకు పప్పుబెల్లం తెచ్చేవాడు. పిల్లలకు పప్పుబెల్లాలు పెట్టి బియ్యం డబ్బులు 
పంతులు తీసుకొనేవాడు. కరికులం సిలబస్‌ మొదలగునవి ఏమీ లేవు. ఓనమాలు, 


గుణింతాలు, ఎక్కాలు, వెరసులు, పెద్దబాలశిక్ష బాలరామాయణం శ్లోకాలు 


_ మొదలయినవి ఆ బడిలోని సిలబస్‌. అన్నిటికంటె పెద్దతరగతిలో వడ్డీలెక్కలు మొదలైన 


లెక్కలు, భాగవతం మొదలైనవి చదివించేవారు. 


ప్రతిక్తాస్‌లో ఇంతకాలం ఉండవలెననే నియమం లేదు. ఎవరెంత త్వరగా 
చదువుతే అంత త్వరగా పై తరగతికి (ప్రమోషన్‌ వచ్చేది. చరిత్ర, భూగోళం మొదలయినవి 
ఏమీ ఉండేవి కావు. కాని వీటిలో కొన్ని అంశాలు పెద్దబాలశిక్షలో వచ్చేవి. పెద్దబాలశిక్ష 
జనరల్‌ నాలెడ్డీకి ఆ రోజులలో మంచి పుస్తకంగా పరిగణింపబడేది. ఎక్కాలతోపాటు 
ఎక్కాల కూడకం (ఎక్కాలను వేసి కూడటం), కోసుల వెరసు, గిద్దెలవెరసు, తులాలవెరసు, 
మొదలైన వెరసులూ ఈ వెరసుల కూటకాలు ఉందేవి. 


అట్లే తీసివేత, గుణకారం, భాగహారం అన్ని వెరసులలోను చేయించేవాడు. 
పెద్దబాలశిక్షలోని లెక్కలు కొన్ని చేయించడం జరిగేది. గుణింతం, ఎక్కాల వెరసులు 
రోజూ కొన్ని వాయించడం చదివించడం తప్పదు. నేలమీద ఇసుకపోసి అందరూ 

గుణింతం వ్రాసేవారు. ప్రతిరోజు ఒకరు చెప్పడం అందరూ చదవడం ఉండేది. ఇది 
ఉదయం పూట జరిగేది. బడి వదిలిపెట్టేముందు ఎక్కాలు వల్లించేవారు. సెలవులను 


ఆట విడుపులు అనేవారు. ఆట విడుపు ముందు 2-3 పద్యాలను పలకమీద (వాయించి, 
తప్పులు చూసి సరిచేసి మళ్ళీ చక్కగా వ్రాయించేవారు. ఈ పద్యాలను కంఠస్థంచేసి - 


ఆట విడుపు మరుసటిరోజు అప్పజెప్పవలసిందే. తరగతివారీగా పద్యాల కాఠిన్యం 
ఉండేది. 


బడికి అందరికంటే ముందు వచ్చిన బాలునికి చేతిలో శ్రీకారంచుట్టేవారు. 
తరువాత వారికి చుక్కపెట్టేవారు. తరువాతనుండి దెబ్బలు ప్రారంభం. మొదటివానికి 
ఒకటి, తరువాత వానికి రెండు, ఇట్లే వరుసగా దెబ్బలబాధకు కాదుగాని దానిని 


అవమానంగా భావించేవారు. సాధ్యమయినంతవరకు పిల్లలు ఆలస్యంలేకుండా బడికి 


వచ్చేవారు. ఈ విధంగా వీథిబడి ఒక సంవత్సరకాలంపాటు నడిచిందనుకొంటాను. 
ఈ వీథిబడిలో తరువాత గ్రామంలో సబ్‌ అసిస్టెంట్‌ ఇన్‌స్పెక్టర్‌ అయిన యలకా 
రంగారెడ్డి, ఆయన తమ్ముడు లక్ష్మారెడ్డి అందరికన్న పై తరగతిలో ఉండేవారని జ్ఞాపకం. 


ఇంతలో తాలూకా బోర్డువారు అలంటి గోపాలాన్ని తొలగించడం జరిగింది. ఆ 
స్థానంలో నడిగూడెం వాస్తవ్యుడు పఠాన్‌ యాకూబ్‌ఖాన్‌ అనే ఆయనను పంపించారు. 
ఆయన వచ్చేవరకు బడి కూలిపోయింది. గవర్నమెంటు చావడి శిథిలావస్థలోకి 


వచ్చింది. పాఠశాలను పెట్టెస్టలం ఎక్కడా లేక ఊరి వారి అనుమతితో జమిందారు 
చావడిలో పెట్టించాడు. 


జమిందారు చావడి ప్రస్తుతం శ్రీవేదం రాధాకృష్ణమూర్తి ఉన్న యింటి స్థలంలో 
ఉండేది. ఈ మధ్యకాలంవరకు అనగా 30, సంవత్సరాల క్రిందటి వరకు బాగానే 
ఉన్నది. హైదరాబాద్‌ స్వాతంత్యపోరాటకాలంలో స్టేటుకాంగ్రెస్‌ తార్యకర్తలకొరకై 
నెలకొల్పిన క్యాంపు హాస్పిటలు ఇందులోనే ఉండేది. ఈ విధంగా కొంతకాలం పోయిన 
తరువాత జమీందారు చావడిలోకి అధికారులు వచ్చినప్పుడల్లా స్కూలు మూయవలసి 
వచ్చేది. అందుకని జమీందారుగారి గరిసెలు ఖాలీగా ఉందదంవల్ల అనుమతి తీసుకొని 
అందులోకి మార్చటం జరిగింది. ఆ గరిసెలు చావడికంటే స్కూలుకు అనుకూలంగా 


ఉండేవి. ముందూ వెనుక విశాలమయిన స్థలం ఆటపాటలకు కూడా అనుకూలంగా 
ఉందేది. 

పఠాన్‌ యాకూబ్‌ఖాన్‌ శ్రద్ధగా పాఠం చెప్పేవాడు. ఉదయంపూట తప్పకుండా 
ప్రార్థన జరిగేది. తరువాత వీథిబడులలో వలెనే నేలమీద ఇసుకపోసి ఒకరు గణితం 
చెపుతూవుంటే అందరూ వ్రాసేవారు. వారానికోసారి ఎక్కాలన్నీ అప్పగించుకొనేవాడు. 
తెలుగు చూచి చదివించడం ఉండేది. దీనిని రీడింగ్‌ అనేవారు. దీనిలో ఉచ్చారణ, 
విరామస్థానాలు పాటించడం, అర్థం తెలిసేలా చదవడం మొదలైనవి ఉండేవి. అట్లే 
డిక్టేషన్‌లోనూ కామ ఫుల్‌స్టాప్‌ చక్కగా పాటించవలసి ఉండేది. ఒక్కొకసారి డిక్టేషన్‌ 
చెప్పక మాకు తెలిసిన చెట్లపేర్లో, పక్షుల పేర్లో,గ్రామాలపేర్లో, మనుషులపేర్లో వ్రాసుకుని 
రమ్మనేవారు. ఎవరు తప్పులు తక్కువ వ్రాస్తే వారికి ఎక్కువ మార్కులు వచ్చేవి. ఈ 
విధంగా కొంత వ్రాతా, చదువూ, జనరల్‌నాలెడ్డీ ఎక్కువగావటానికి అవకాశం ఉండేది. 
ఈయన కాలంలో చాలా అంకెలతో కూడిక వేయించి ఆ ప్రకారంగా తీసివేయించి 
మొదటి మొత్తం వచ్చేలా చూపించమనేవారు. అందువల్ల కూడిక తీసివేత కూడా 
బాగా వచ్చేవి. అట్లే గుణకార, భాగహారాలు కూడా. అందువల్ల చదువుకు గట్టిపునాదులే 
పడ్డాయని చెప్పవచ్చును. ఈయన సుమారు రెండు లేక మూడు సంవత్సరాలున్నట్లు 
జ్ఞాపకం. ఈయన తరువాత యజ్ఞనారాయణగారని ఒకాయన వచ్చాడు. ఆయన 
మునగాల పరగణావాడు కాడు. ఈ ప్రాంతం వాస్తవ్యుడు కాకపోతే ఆ రోజులలో 
ఉండటం కష్టంగా ఉండేది. నాకు తెలియదు గాని యజ్ఞనారాయణగారు ఇంతకుపూర్వం 
రేపాలలో టీచరుగా పనిచేశారట. బహుశా తరువాత ఈయన పనిచేసి ఉంటాడు. 
ఈయన ఎక్కువకాలం ఉండలేదు. బహుశా వేసవి సెలవులకు ముందు వచ్చి ఉంటాడు. 
కొన్నిరోజులు మాత్రం ఉండి సెలవులలో ట్రాన్స్‌ఫర్‌ చేయించుకొన్నాడు. ఈయన 
తర్వాత వజీర్‌గాలిబ్‌ సాహెబ్‌ అనే నడిగూడెం వాస్తవ్యుడు వచ్చాడు. ఆయన అత్తగారు 
కొమరబండ. కొమరబండ మునసబ్‌ ఇమాంసాహెబ్‌ చెల్లెలిని ఆయనకిచ్చారు. ఆమె 
మిగతా ముస్లిం కుటుంబాల కంటే ధనవంతురాలు. నాగరికత గల కుటుంబానికి 
చెందినది కావటం వల్ల శుచి శుభ్రతలు బాగుగా పాటించేది. డప్పులమీద వాయిస్తూ 
చక్కగా పాడేదని జ్ఞాపకం. గాలీబ్‌సాహెబ్‌ కూడా చాలా శ్రద్ధగానే చదువు చెప్పాడు. 
ఈయన కాలంలో నేలమీద గుణింతం వ్రాయించే పాతపద్ధతిని మాన్పించాడు. ఎక్కాలు 
వల్లెవేయించడం కూడా మాన్న్చించాడు. పలకలమీద గుణింతాలు, ఎక్కాలు (వాసుకు 
రావటం టీచరు సరిచూడడం జరిగేవి. కథలు చెప్పించడం జనరల్‌నాలెడికి 
సంబంధించిన విషయాలు చెప్పడం, పద్యాలకు అర్థాలు చెప్పించడం, మొదలుపెట్టాడు. 
ఈయన కాలంలోనే మా గ్రంథాలయానికి ప్రోత్సాహం బాగా లభించింది. డ్రాయింగు, 

డ్రిల్లింగుకు కూడా ప్రాధాన్యత ఇచ్చేవాడు. ప్రతిఉదయం ప్రార్థన జరిగేది. ఈయన 
కాలంలో అప్పుడప్పుడు ఆటలు ఆడించేవాడు. కొంతకాలం గుడిసెలలో బడి పెట్టిన 
తరువాత తిరిగి జమీందారు చావడివెనుక ఉన్న దొరసానిగారింట్లోకి మార్చాడు. 
గాలిబ్‌ సాహెబ్‌ తరువాత సోందుసాహెబ్‌ అనే మరొక నడిగూడెం సాహెబ్‌ వచ్చాడు. 
ఈయన కాలం వరకు మేము పై తరగతులకు వచ్చాము. నాలుగవ తరగతి పై 
తరగతి అన్నమాట. ఈయనకు తెలుగుతోపాటు ఉర్జూభాష వ్రాయడం, చదవడం 
కూడా వచ్చు. అప్పటికి అతనికిగల ఉర్జూ పాండిత్యం మా దృష్టిలో చెట్టు లేని 
దేశంలో ఆముదపుచెట్టు మహావృక్షం అను సామెతను బోలినది. నన్ను ముందు 
చదువుకు సూర్యాపేటకు పంపవలయునని అంతకుముందే మా పెద్దలు నిశ్చయించు 
కున్నారు కనుక ఈయనవద్ద ఉరూ నేర్చించేవారు. వ్రాయడం చదవడం తప్ప ఆయనకు 
గల భాషాజ్ఞానం ఏమంత ఎక్కువది కాదు. పైగా వాక్యనిర్మాణం వ్యాకరణం బొత్తిగా 
తెలియదు. అర్ధంకూడా అంతంత మాత్రమే. దీనికితోడు ఆయనకు ఉర్దూలో యే 
వయసు పిల్లవాండ్రకు ఏఏ పుస్తకాలు చదివించాలో తెలియదు. లాహోర్‌కు వ్రాసి 
పెద్ద పెద్ద పుస్తకాలు తెప్పించాడు. రోజూ కొద్ది కొద్దిగా పఠించి అర్థం చెప్పేవాడు. 
రెండు సంవత్సరాలకు పైగా మాకు బోధించినా ఆ పుస్తకాలు పూర్తి కాలేదు. అంతవరకు 
ప్రతి సంవత్సరం నాలుగవ తరగతిప్యాసై తిరిగి మళ్ళీ అదే చదివేవాణ్ణి. నా ఉపనయనం 
అయిన తరువాత సూర్యాపేటకు చదువుకోవడానికి వెళ్ళాను. అక్కడ వ్రాయడం, 


చదవటానికి తప్ప నా ఉర్దూ భాషాజ్ఞానం ఎందుకూ కొరగాలేదు. తిరిగి పునఃసృష్టి 
జరుగవలసి వచ్చింది. 


ఈయన కాలంలో చెప్పుకోదగిన విశేషాలేమీ లేవు కాని, దసరా సత్యాగ్రహం 
గూర్చి వ్రాయవలసిన అంశం ఉంది. ప్రతి సంవత్సరం దసరా పదిరోజులలో గడలు 
పట్టుకపోయెవాళ్ళము. ప్రతి ఉపాధ్యాయుడు తనకువచ్చిన డబ్బు తాను తీసుకోవడమే 
కాకుండా పిల్లలకు వచ్చిన డబ్బుకూడా కాజేసేవాడు. ఒకేసారి తరువాత ఇస్తాననేవాడు. 
కొన్నిసార్లు ఒకరూపాయి టపాకులు తీసికొనివచ్చి అందరికీ పంచి యిచ్చేవాడు. 
కొన్ని సార్లు బడికి గడియారం కొని తెస్తామనో, ఆటవస్తువులు తెస్తామనో చెప్పేవారు. 
సోంద్‌సాహెబ్‌ కాలంలో కూడా అట్లాగే జరిగింది. ఆ సంవత్సరం విద్యార్థులమంతా 
దసరాకుముందే కూడబలుక్కొని సమ్మెచేద్దామని నిర్ణయించుకొన్నాం. యథాప్రకారంగా 
మహర్నవమి మొదటిరోజు దేవతాప్రార్థనకు దేవాలయాలన్నిటికి వెళ్లాము. ఆ పూటంతా 
ప్రార్థనలతోటే గడిచింది. మధ్యాహ్నం నుండి విద్యార్థులం బడికి రాలేదు. ఎన్నిసార్లు 

పిలవనంపినా రాలేదు. ఈ సత్యాగ్రహాన్ని గూర్చిగాని నాకేమీ తెలియదు. ఆ సంవత్సరం 
పోకుండా విద్యార్థుల డబ్బు విద్యార్థుల వద్దనే ఉంచుతాననేవరకు ఈ విషయంలో 
మేష్టారుమాట వినిపించుకోలేదు. ఈ రోజులలో దానిని సమ్మెతో పోల్చవచ్చును. 
లేదా సత్యాగ్రహమన్నా అనవచ్చును. చివరకు దీనికి నాయకత్వం నాదే అని ఆయనకు 
తెలిసిపోయింది. ఉపాధ్యాయుడు మా యింటికి వచ్చి అందరూ దసరాకు రావాలని 
బ్రతిమిలాడాడు. ఎక్కువ డబ్బు మా నాన్న మిత్రులవద్దనుండి, మా బంధువులవద్ద 
నుండి వసూలవుతుంది కాబట్టి, ఎవరికి వచ్చిన దబ్బు వారే తీసుకోవాలనే పద్ధతి 
పెడతానని ఆశపెట్ట జూశాడు. కాని వీటికి దేనికీ నేను లోబడలేదు. అందరి డబ్బు 
విద్యార్థులవద్దనే ఉంచవలయునని, వారి ఇష్టానుసారం ఖర్చుచేసే అధికారం వారికే 
ఉంటుందని చెప్పాను అందుకు ఆయన సరేనన్నాడు. అందరు విద్యార్థులను నేను 
పిలిపించి వారికి ఈ సంగతంతాచెప్పి మేష్టారుగారితో బహిరంగంగా వాగ్దానం 
 పుచ్చుకున్నాను. మా సమ్మెను విరమించాము. ఒకటి రెండు రోజులు చుట్టుప్రక్కల 
గ్రామాలు, మా గ్రామం తిరిగాము. డబ్బు మాకు యివ్వలేదు. ఒకనాడు దగ్గరిగ్రామం 
మాధవరం వెళ్లాము. అక్కడంతా తిరిగిన తరువాత తిరిగి సమ్మె జరుపవలెననే 
ఆలోచనలు మిత్రులైన సహచరులతో జరిపాను. ఈ ఆలోచనలను గూర్చిన సమాచారం 
తిప్పర్తి అనంతరామయ్య అనే విద్యార్థిద్వారా టీచరుకి తెలిసింది. విద్యార్థులందరినీ 
ముందుగానే రేపాల పంపించి నన్ను ఒకణ్ణి వెంబడించుకొని, ఏవో కబుర్లు చెపుతూ 
మాధవరం చెరువుకట్టమీదకు తీసుకొచ్చాడు. ఒక తంగెడుబెత్తం తెంపి, “నాపైన కట్టు 
(సమ్మె) కట్టిస్తావా?” అని విపరీతంగా కొట్టాడు. నీకు “ఆమదన్నామా” పెట్టి చదివించి, 
నీవొళ్లు మెతక కొడ్డానన్నాడు. అక్కడ నేనేమీ ఆనలేక పోయాను. అయితే లొంగిపోలేదు 
కూడా. కొంతసేపు కొట్టి యింటికి తీసుకొచ్చాడు. నేను ఈ సంగతి విద్యార్థులకు 
చెప్పాను. విద్యార్థులు అల్లరికి సిద్ధమయినారు. దసరాకూడా ఒకటి రెండు రోజులలో 
సమీపించింది. ఆ తర్వాత మేం వెళ్ళలేదు. అయితే ఈ సంగతి మా యింటిలో కూడా 
చెప్పలేదు. మా యింటిలో చెప్పుతానని అతనుకూడా భయపడ్డాడు. మా యింటిలో 
ఈ ప్రసక్తి రాకపోవడం అతనికి కొంత ధైర్యం వచ్చింది. పైగా ఇందువల్ల నామీద 
కొంత వైషమ్యం తగ్గినా, (ప్రతీకారవాంఛ తగ్గలేదు. ఆమదన్నామా నాకు మొదలుపెట్టాడు. 
న్యాయానికి ఆమదన్నామా మాకు చెప్పనవసరం లేదు. ఈ రోజులలో కూడా అసలు 
అది చెప్పడం లేదు. అది ఉరుదు కాదు. ధాతుమంజరి వలె ఫార్సీలో (కియా 
వాచకాలలోని విభిన్నకాలాలకు వాడవలసిన క్రియా విభక్తులను తెలుపుతుంది. దీని 


26 నారాయణీయం 


మొదటివాక్యం 'ఆమదన్‌' అని ఉంటుంది. ఆమదన్‌ అంటే వచ్చుట అని అర్థం. దీనికి . 


ఉర్దూలో అర్థం ఉంటుంది అనా” అని. ఈ మూల క్రియను మస్టర్‌ అంటారు. మొత్తం 


కలిపి 'ఆమదన్‌' అనామస్టర్‌ అని చదువుతారు. అలాగే వచ్చెను అనడానికి ఆమదన్‌ - 
అంటారు. ఫార్సీలో దీనిని సంపూర్ణ భూతవాచకం అంటారు. పార్సీలో మాజీ, ముతలఖ్‌ . 
అని ఇట్లే విభిన్న కాలాలకు సంబంధించిన క్రియాస్వరూపాలన్నీ ఉంటాయి. ఇదంతా - 
కంఠతః పట్టిస్తారు. అడిగినచోటల్లా చెప్పమంటారు. ఇది.బండపద్దతి. నిజానికి కంఠతః 
వల్లించనవసరం లేదు. ఒక శబ్దానికి విభిన్న రూపాలను చూచుకొంటే వాటికి వాడే. 
క్రియా విభక్తి ప్రత్యయాలను, జాగ్రత్తగా గమనించి చూస్తే ఏ శబ్దానికే రూపం అడిగినా = 


చెప్పవచ్చును. ఇది ఆ ఉపాధ్యాయుడు నాకు విధించిన ఘోరమైన శిక్ష నాకు కంఠతః 
వల్లించడమంటె బద్ధకమని అతనికి తెలుసు. నెను వల్లించడానికి బద్ధకిస్తానని అందువల్ల 


నన్ను బాగా కొట్టవచ్చునని ఆయన ఉద్దేశం. అయితే రెండు మూడు రోజులలో ఈ - 
సూక్ష్మమార్గాన్ని కిటుకును కనుగొన్నాను. అందువల్ల భట్టిపెట్టవలసిన అవసరం = 
లేకపోయింది. పదిపన్నెండు రోజులలోనే అందులో ఉన్న క్రియావాచకాలన్నీ - 
చదువుకొన్నాను. ఆయన చెప్పకుండానే దాంట్లో పాత 'పాఠంతోపాటు కొత్త పాఠం. 


కూడా చదువుకొనే శక్తి వచ్చింది. ఆయన చాలా ఆశ్చర్యపోయినాడు. దాంతో 
చండమార్ములు ప్రహ్లోదునితో విసిగిపోయినట్లు విసిగిపోయినాడు. దాంతో పిల్లలు 


రెచ్చిపోయి ఆయన వంట చెరుకును బావిలో వెయ్యడం మొదలైన పనులు 


(ప్రారంభించారు. ఈ మార్గం నాకు నచ్చలేదు. “ఆమదన్నామా” శిక్ష వ్యర్థం కావడంతో 
మాస్టరుగారు సౌమ్యరూపం ధరించారు. దాన్ని ఆసరాగా తీసుకొని పిల్లలకు మాస్టర్‌గారికి 
సమాధానం కుదిరింది. దసరాకు వచ్చిన డబ్బులు లెక్కచేయించాను. నెమ్మదిగా 
తీర్చుకుంటానని వాగ్దానం చేశాడు. అంతటితో ఉభయులకూ రాజీ కుదిరింది. తర్వాత 
అతడేదో కొద్దిగా దబ్బుమాత్రం యివ్వడం దాన్ని మేం ప్రతిసంవత్సరం చేసుకొనే 
విందుకు ఖర్చుచేయడం జరిగిందని జ్ఞాపకం. తర్వాత దసరా రాకముందే నేను 
రేపాల విడిచి వెళ్లడం జరిగింది. నేను సూర్యాపేటలో చదువుతున్న కాలంలో కూడా 
చాలా కాలం వరకు ఆయన రేపాలలో ఉన్నాడు. తర్వాత కొంత కాలానికి చనిపోయాడని 
విన్నాను. 


మొత్తంమీద నా రేపాల స్మూల్‌ జీవితమంతా సింగిల్‌ టీచర్‌ స్కూల్‌లోనే 
గడిచింది. తర్వాత కూడా చాలా కాలంవరకు సింగిల్‌ టీచర్‌ స్మూలే. మా అబ్బాయి 
చదువుకొనే కాలంనాటికి యిద్దరు టీచర్లయినారు. బడి కొంతకాలం దొరసానింటిలో 

జరిగి అది శిథిలావస్థలో ఉంటే తిరిగి జమీందారీ చావడిలోకి మార్చడం జరిగింది. 
చాలాకాలం వరకు నేను ఖమ్మంలో ఉందే రోజుల్లో కీ. శే. కోదాటి వెంకటనరసింహారావు 
గారు చందాలు వేయించి మట్టిగోడలు పెంకుకప్పుతో ప్రత్యేకంగా స్కూలుకు ఒక 
చిన్న యిల్లు కట్టించారు. అయితే అప్పటికి పిల్లల సంఖ్య పూర్వంకన్నా చాలా ఎక్కువైంది 

ఇల్లు చాలకపోతే చాలా అవస్థ కాజొచ్చింది. చాలా కాలానికి రాచప్ప అనే ఆయనా, 
ఆయన భార్యా ఉభయులూ చాలా కాలం తర్వాత ఆ స్కూల్లో ఉపాధ్యాయులుగా 
వచ్చారు. వారు ఆదర్శప్రాయులైన ఉపాధ్యాయులు. మా అబ్బాయిలు ఇద్దరూ ఆ 
బళ్ళో చదువుతున్నారు. ఒక స్వతంత్రదినోత్సవంనాడు నన్ను తీసికొనిపోయి ఆ 
సందర్భంలో పిల్లలను పశువులకన్నా హీనంగా ఆ కొట్టంలో చదువవలసి వస్తున్నవిధం 
చూపించాడు. అప్పటికో ఆ తర్వాత కొద్దికాలానికో మునగాల పరగణా నల్లగొండ 
జిల్లాలో కలసిపోయింది. అప్పుడు నల్లగొండజిల్లా పరిషత్తు ఉపాధ్యక్షులుగా ఉన్న 
స్వర్గీయ శ్రీ. టి.వి. సీతారామారావు సహకారంతో ఇప్పటి ప్రాథమిక పాఠశాల భవనం 
ఏర్పడింది. గ్రామస్థులు కూడా సహకరించారు. అయితే నూతన భవనం తయారు 
అయ్యేనాటికి రాచప్ప రేపాలవిడిచి పోవడమే కాదు ఈ లోకాన్నికూడా విడిచి వెళ్ళాడు. 


ఆ రోజుల్లో మాధ్యమిక పాఠశాలల్లో నాల్గవ తరగతులు తెలుగుకు, ఉర్జూకు 
వేరువేరుగా ఉండేవి. దేనితో చదివే వారికి దానిలో ప్రవేశం సంపాదించవలసి ఉండేది. 
అన్నిటికన్నా క్రింది తరగతిని “'సఘ్టీర్‌ అనేవారు. తరువాత ఒకటి, రెండు, మూడు 
నాల్గవ తరగతుల్లో అవ్వల్‌, దువ్వం, సువ్వం, ఛాహర్రుం అనేవారు. ఇవి తెలుగులోనూ 
ఉర్జూలోనూ వేర్వేరుగా ఉండేవి. తెలుగు నాలుగవ తరగతి కాగానే ఉర్దూ నాల్గవతరగతి 
చదివితే తప్ప ఐదవతరగతిలో ప్రవేశం లభించేది కాదు. ఆ తరువాత అన్ని తరగతులు 
ఉర్దూలోనే ఉండేవి. ఐదు, ఆరు, ఏడు తరగతులను మొదటి, రెండవ, మూడవ 
ఫారాలు అని కూడా అనేవారు. ఏడవ తరగతిని మూడవ ఫారం లేదా మిడిల్‌ అని 
అనేవారు. ఈ పద్ధతివల్ల నాలుగవ తరగతి రెండు సార్లు చదువవలసి వచ్చేది. ఏడవ 
తరగతికి ప్రభుత్వమే పరీక్షను నిర్వహించేది. 


ఏదవ తరగతిలో ఉర్దూ ప్రధాన భాషగా కాకుండా తెలుగు ప్రధాన భాషగా 
తీసికొని చదివే పద్ధతికి తపతళ ఉన్నదని తెలిసికొని eee కొందరు 
విద్యార్థులను తెలుగు మిడిల్‌కు సిద్ధపరిచారు. దానితో సూర్యాపేట మిడిలు స్కూలులో 
తెలుగు మిడిల్‌ సారరభముయిరడి. తెలుగు మిడిల్‌ అంటే ప్రధాన భాష మాత్రమే 


28 నారాయణీయం 
తెలుగు. రెండవ భాష ఉర్దూ. మిగతా అన్ని సబ్జెక్టులు ఉర్జూలోనే చదువవలసి 
వచ్చేది. ఈ విధంగా నల్లగొండజిల్లాలో సూర్యాపేటలో మాత్రమే తెలుగు మిడిల్‌ 
ప్రారంభమైంది. దీనికి కారణభూతులు స్వర్గీయ శ్రీరామకవచం అనంతశాస్తిగారు. 
ఇందుకు ముందుకు వచ్చిన విద్యార్థులకు శ్రీ భండారు వీరమల్లు ప్రసాదరావుగారు 
నాయకులు. భువనగిరి రాములు, గవ్వా రమణారెడ్డి మొదలైన ఆరుగురు విద్యార్థులు 
ఇందుకు సిద్ధపడ్డారు. దీనితో విద్యాలయంలోనే ఒక క్రొత్త మార్చు వచ్చింది. 


నేను నాలుగవ తరగతి చదువుతుండగానే శ్రీ అనంతశాస్రిగారు మమ్ములను - 
ఉర్లూ నాల్దవ తరగతి చదవకుండానే ఐదవతరగతికి ప్రమోషన్‌ లభించేలా ఆందోళన 
చేయవలసిందిగా ప్రోత్సాహించారు. అవసరమైతే తెలుగు ఐదు, ఆరు తరగతులు 
ఏర్పాటు చేయవలసిందని కోరమన్నారు. నేను నాలుగవ తరగతి విద్యార్థులకు 
నాయకత్వం వహించి, అందరినీ కూడగట్టుకొని ఆందోళన ప్రారంభించాను. మా 
హెడ్‌మాస్టర్‌ మా ఆందోళనలకు అంగీకరించి ఒక రాజీ కుదిర్సారు. అదేమిటంటే 
తెలుగు ఐదు; ఆరు తరగతులు ఆరంభించమని ఆందోళన చేయరాదని, ఉర్దూ నాల్లవ 
తరగతి చదవకుండానే ఐదవ తరగతికి ప్రమోషన్‌ ఇస్తామనీ. ఈ రాజీని మేమూ 
అంగీకరించాము. మా ఆందోళన ఫలితంగా ఒక సంవత్సరం విద్యాభ్యాస కాలంలో 
కలిసి వచ్చింది. 


ఆ కాలంలో పాఠ్యాంశాలలో ఇంగ్రీషుకు అంతగా ప్రాధాన్యం లేకుండేది. 
మూడవ తరగతిలోనో, నాలుగవ తరగతిలోనో ఇంగ్లీషు ప్రారంభించేవారు. అయితే, 
ఏడవ తరగతి పరీక్షకు ఇంగ్లీషు విధిగా పాఠ్యాంశం కాదు. కేవలం ఐచ్చికం. 
సాధారణంగా ఇంగ్లీషు లేకుండానే విద్యార్థులు పరీక్షలకు వెళ్ళేవారు. తరువాత 
హైస్కూలులో చదువదలచుకొన్న వారికి ఇంగ్లీషు నిర్బంధం. అందువల్ల హైస్కూలులో 
చదువదలచుకొన్నవారు ఇంగ్రీషుని ప్రత్యేకంగా చదివి తిరిగి ఏడవ తరగతి పరీక్షలకు 
కూర్చొనేవారు. ఈ పరీక్షను ఇంగ్లీషు మిడిల్‌ పరీక్ష అనేవారు. ఆ రోజులలో మామూలు 
ఏడవ తరగతి సర్టిఫికెట్టు ఉంటేనే ఉద్యోగాలు దొరికేవి గుమాస్తా ఉద్యోగం గానీ, 
ఉపాధ్యాయ ఉద్యోగంగానీ. అంతేకాదు 'దర్దెసువ్వంి’ (మూడవ తరగతి) 'వకాలత్‌' 
అని ఒక న్యాయవాద పరీక్ష ఉండేది. దానికి ఏడవతరగతి పరీక్ష ఉత్తీర్ణత మాత్రమే 
చాలు. అంతకు కొంత పూర్వం నాలుగవ తరగతిలో కృతార్థులయితేనే ఈ అవకాశాలు 
లభించేవట. దానికే ప్రభుత్వ పరీక్ష ఉండేదట. దానిని స్పెషల్‌ అనేవారు. మేము 

_ ప్రవేశించే నాటికి కొంతపూర్వమే ఈ పద్ధతిని తీసివేశారు. ఏడవ తరగతి కృతార్ధత 
ఉద్యోగార్షతకు తప్పనిసరి అయింది. ఆ కాలంనాటికి స్పెషల్‌ కామ్యాబు పోయి 
మిడిల్‌ కామ్యాబు కనీస అర్హత అయింది. మిడిల్‌ అనగా మధ్యమము అన్నమాట. 
ఏడవ తరగతిని థర్జుఫారం లేదా మిడిల్‌ అనేవారు. 


నేను నాలుగవ తరగతి చదువుతున్నప్పటి నుండి నిర్భంధ పాఠ్యాంశం 
కాకపోయినా ఇంగ్లీషు ప్రాధాన్యం గడించడం ప్రారంభమైంది. ఐదవ తరగతిలో 
బెంగాల్‌ రీడర్‌ నెం 2 చదివించేవారు. ఆరవ తరగతిలో మూడవ, ఏడవ తరగతిలో 
నాల్గవ రీడర్‌ చదివించడం అప్పుడే ప్రారంభించారు. ఆ విధంగా చదువుకుంటూ 
వస్తే ఏడవ తరగతి ఇంగ్లీషుతో సహా పరీక్ష ఇవ్వటానికి వీలయ్యేది. అయితే, ఆ 
రోజుల్లో ఇంగ్రీషు బాగా వచ్చిన ఉపాధ్యాయలు ఉండేవారు కాదు. మేము నాల్గవ 
తరగతి చదువుతుండగా బి. పాపయ్యగారు అనే డ్రాయింగు మాస్టరు నాల్గవ తరగతికి 
ఇంగ్లీషు చెప్పేవారు. ఆయన హైదరాబాదు వాస్తవ్యులు. థర్షుఫారం పాసయ్యాడో 
లేదో, తరువాత ఆరవ తరగతికి ఇంగ్లీషు చెప్పడానికి మా పాఠశాలలోనే పనిచేస్తున్న 
నూర్‌ మహమ్మద్‌ఖాన్‌ అనే ఉపాధ్యాయుడు ఇంగ్లీషు చెబుతుండేవారు. క్రమేణా 
ప్రైవేటుగా మెట్రిక్యులేషన్‌ చదివి పాసయి హైదరాబాదుకు తనను మార్చించుకున్నాడు. 
ఆరవ తరగతికి కొంతవరకు హెడ్‌మాస్టరే ఇంగ్లీషు చెప్పేవారు. ఆయన ఆలీగఢ్‌ 
వాస్తవ్యుడు. అక్కడి ముస్లిం విశ్వవిద్యాలయంలో ఎఫ్‌.ఏ (ఇంటర్‌ మీడియట్‌) 
పాసయినాడు. ఆయన తన పేరు వ్రాసి, దానిప్రక్శనే ఎఫ్‌. ఏ. అనికూడా వ్రాసుకునేవారు. 
ఈనాడు కాదుగదా, ఆనాడు కూడా ఎఫ్‌.ఏ డిగ్రీకాదు. ఇది ఆనాటి మా విద్యా 
విధానపు స్థూల స్వరూపం. 


నేకు నాల్గవ తరగతిలో ప్రవేశించిన కాలంలో మాక్మిలన్‌ కంపెనీవారి నాల్గవ 
వాచకం తెలుగు పాఠ్యపుస్తకంగా ఉండేది. అన్ని తరగతుల్లోనూ మాక్మిలన్‌ కంపెనీ 
వారి పుస్తకాలే ఉండేవి. వీటన్నిటికీ కీర్తిశేషులు రావుబహద్దుర్‌ కందుకూరి వీరేశలింగం 
పంతులుగారే రచయిత. అదిగాక ఒక చిన్న వ్యాకరణపుస్తకం ఉండేది. (గ్రంథకర్త 
పీరు జ్ఞాపకం లేదు. ఉర్లూలో మూడవవాచకం (తీసిరీ కితాబు) ఖవాయిదే ఉరూ 
అనే చిన్న వ్యాకరణ పుస్తకం ఉరడేది: దక్కన్‌ చరిత్ర, భూగోళం, లెక్కలు మొదలైన 
పాఠ్యాంశాలన్నీ తెలుగు నాల్లవ తరగతికి తెలుగులోనే ఉందేవి. ఉర్లూ నాల్గవ తరగతిలో 
చౌధీ కితాబు (నాల్గవ వాచకం), తెలుగు మూడవ వాచకం ఉండేవి. పాఠ్యాంశాలన్నీ 


ఉర్దూలోనే బోధించేవారు. 


30 నారాయణీయం 
ఐదవ తరగతిలో నాల్గవ వాచకం ఉండేది. ఆరవ తరగతిలో కూడా నాల్గవ 
మ ఉండేదేమో జ్ఞాపకం లేదు. ఏడవ తరగతిలో మాత్రం తెలుగు ఐదవ వాచక 
పుస్తకం ఉండేది. ఏడవ తరగతిలో తెలుగు ప్రధానాంశంగా చదివినప్పటికీ ఉర్దూ 
జా పుస్తకంగా ఐదవ తరగతిలో గల కుమ్మక్‌ ఉరూ అనే వాచక పుస్తకం తప్ప 


మిగతా పాఠ్యాంశాలన్నీ ఉర్లూలోనే బోధించేవారు. ఉర్దూ (ప్రధానభాషగా తీసుకొంటే - 


ఏడవ వాచకంగా ఉన్న బజ్‌మే ఉరూ” అనే పుస్తకంతప్ప అం ఆర్ష పాఠ్యాంశాలు 
సమానమే. 


నాల్గవ తరగతిలో అన్ని అంశాలతోపాటు తెలుగులోనూ ఉర్లూలోనూ కరడాలు 
(కాపీ) కూడా ఉందేవి. మా తెలుగు ఉపాధ్యాయుల్లో స్వర్గీయ గవ్వా జానకిరామరెడ్డి 
కూడా ఒకరు. ఆయన ఖద్ధరుధారి. కవి, పండితుడు, గాంధీజీపట్ల భక్తి. ఆయన 
తత్వంపట్ల విశ్వాసమూ కలవారు. ఆయన మాకు కరడాలు దిద్దపెట్టేవారు. వాటిల్లో 
దేశభక్తిని రంగరించి పోసేవారు. ఆయన కరడాలు పెట్టిన పద్యపాదము ఒకటి 
ఇప్పటికీ నాకు జ్ఞాపకం ఉన్నది. “పర మతంబు భాష ప్రావీణ్యమిచ్చునే, మాతృదత్త 
భాష మతమువోలె” అని ఈ విధంగా ఆయన చేసిన బోధ ఒకవంకా, స్వర్గీయ శ్రీ 
రామకవచం అనంతశాస్తిగారు నూరిపోసిన భాషాభిమానం మరొకవంకా, నాలో 
మొలకెత్తుతున్న భావాంకురాలకు దోహదం చేసినవి. 


ఆ రోజుల్లో అప్పుడప్పుడు బహుశా నెలకొకసారి కాబోలు శాస్త్రిగారు, 
జానకిరామరెడ్డిగారు విద్యార్థుల సమావేశాలు ఏర్పాటుచేసే సవారు. మొదటి రెండు 
మూడు సమావేశాలతో ఉపాధ్యాయులే మాట్లాడారు. తరువాతనుండి మాట్లాడమని 
విద్యార్థుల్ని ప్రోత్సహించడం మొదలు పెట్టారు. చర్చలన్నీ తెలుగులోనే జరిగేవి. 
తరగతిలో భాషాజ్ఞానం, విషయ పరిచయం అందరికంటే నాకే ఎక్కువగా ఉందేవి. 
అందువల్ల చర్చల్లో నేను మొదటివాడినిగా ఉండేవాడిని. ఇందుకు కారణం నేను 
చిన్నప్పటినుండీ సభలు సమావేశాల్లో పాల్గొనడం, గ్రంధాలయంతో నిరంతర పరిచయం, 
తద్వారా పత్రికలు, పుస్తకాలు ఎక్కువగా చదవడం, మొత్తంమీద వీటన్నిటి కారణంగా 
తెలుగు నాలుగవ తరగతిలోనే కాకుండా పాఠశాల మొత్తంలోనే నాకు కొంత ప్రాధాన్యం 
లభించింది. నా భవిష్యత్తుకు ఇది చాలా ఉపయోగపడింది. 


నాతోపాటు నాలుగవ తరగతిలో చదివేవారిలో కొద్దిమంది మాత్రమే నా 
సమవయస్కులు ఉండేవారు. వారందరు సూర్యాపేట పట్టణ వాస్తవ్యులే. వారిలో 


అలా పుం పత ము అవు విక సమం మెము సము పుం అతు అము తే సతమ తుము 

కొందరి పేర్లు ఇప్పటికీ నాకు జ్ఞాపకం ఉన్నవి. మైందర్‌కర్‌ పెద్లోజీ కుమారుడు 
బాలోజీ, యామా సీతారాములు, వీరవల్లి నారాయణ, పాలవరపు కుబేరుడు, భువనగిరి 
పుల్లయ్య, (రాజగురు) రాజయ్య, గాండ్ల మల్లయ్య మొధలైనవారు. గ్రామాలనుంచి 
వచ్చినవారంతా నాకంటే వయసులో చాలా పెద్దవారు. వారికి నాల్గవ తరగతి చదవడమే 
ఆ రోజుల్లో చాలా గొప్పగా ఉండేది. పిల్లలమర్రి తుంగుర్తి పరాంకుశరావు ఆయన 
సోదరులు నా సహచరులు. అప్పుడే సర్వారం వాస్తవ్యుడు మిక్కిలినేని ముగ్గురు సోదరులు 
నాతోపాటు చదివారు. వారిపేర్లు రంగయ్య, సత్యమయ్య, రామయ్య అని జ్ఞాపకం. 
వీరయ్య అనే వడ్డెర వ్యక్తికూడా నాతోపాటే చదువుకున్నాడు. వయసులో పెద్ద 
అయినప్పటికీ లెక్కలలో అందరికన్నా మిన్నగా. ఉండేవాడు. నాల్గవ తరగతితోనే 
చదువు చాలించాడు. ఆ తరువాత కంట్రాక్టులు తీసుకొని చాలా బాగుపడ్డాడని విన్నాను. 


ఈ విధంగా నా నాల్గవతరగతి విద్యార్థి జీవితం గడిచింది. మంచి మార్కులతోనే 
ఉత్తీర్ణుడనైనాను. 


వెంకట రామారావుగారు చనిపోయిన తరువాత ఇంటి వ్యవహారాలు 
చూసుకోవడం పెద్ద సమస్య అయింది. వెంకట రామారావుగారి తమ్ములూ, కుమారుడు, 
వెంకటేశ్వరరావుగారు మాత్రమేగాక, వెంకటేశ్వరరావుగారి మామగారైన రావులపాటి 
శేషగిరిరావుగారు కూడా అక్కడే ఉండి వ్యవహారాలు సరిచూసేవారు. అప్పుడప్పుడూ 
ఒద్దిరాజు సోదరులు కూడా వచ్చి సలహాలు ఇస్తుండేవారు. వీరందరూ సూర్యాపేటలో 
ఉండడంతో ఇల్లు చాలా సందడిగా ఉందేది. తీరిక సమయాల్లో జరిగే ప్రస్తావనలు 


చాలా ఆసక్తిదాయకంగా ఉందేవి. 


Sm mm 


5. ఏడవతరగతి చదువు 


నేను నాల్గవ తరగతిలో ఉత్తీర్ణుడనైనానని ఇదివరకే వ్రాశాను. ఐదవ తరగతికి ' 
(ప్రమోషన్‌ లభించింది. అప్పుడే ఏడవ తరగతి (మిడిల్‌) పరీక్షా ఫలితాలు కూడా. 
తెలిసినవి. అంటే, మిడిల్‌ లేక మూడవఫారం అన్నమాట. ఆ కాలంలో ఏడవ 
తరగతి పరీక్ష ప్రభుత్వమే నిర్వహించేది. పరీక్షా ఫలితాలు అన్ని పత్రికల్లోనూ వచ్చేవి. 
ఆ పరీక్షల్లో చాలామంది తరచుగా తప్పిపోయేవారు. కొందరు అయిదారు సంవత్సరాల ' 
వరకు కూడా పాసయ్యేవారు కాదు. మా పెదతండ్రిగారి- రెండవ కుమారుడు ' 
సీతారామారావుగారు నాకంటే నాలుగైదు సంవత్సరాలు పెద్ద. అప్పటికే ఆయనే. 
పరీక్ష నాలుగైదు సార్లు తప్పాడు. అప్పుడే తెలిసిన ఫలితాల్లో ఆయన తప్పినట్లు . 
తేలింది. బహుశః మా పినతండి శ్రీనివాసరావుగారు కూడా పరీక్ష తప్పారేమో? మా 
పెదతండ్రిగారి మరణంతో మా అన్నగారైన వెంకటేశ్వరరావుగారి చదువు కూడా ' 
ఆగిపోయింది. | 


ఒకనాటి రాత్రి భోజనానంతరం అంతా కూర్చొని కబుర్లు చెప్పుకుంటున్నాక రీ! 
మా పినతండ్రి రామకృష్ణారావుగారు ఈ విచారకరమైన ఫలితాల వార్తలు విని మన 
కుటుంబం నుండి సరస్వతి తొలగిపోయినట్లున్నది అని అన్నారు. అది విన్న నాకు ' 
విచారమూ రోషమూ కలిగింది. |పైవేటుగానైనా ప్రయత్నించి ఏడవ తరగతిలో ఉత్తీర్ణుడనై , 
ఈ అపఖ్యాతి తొలగించవలెననే సంకల్పం కలిగింది. దానితో ఏడవ తరగతి ప్రైవేటుగా 
చదవడం ప్రారంభించాను. క్రమంగా చదివితే నాల్గవ తరగతిలో ఉత్తీర్ణుడనైన నేన! 
ఐదవ తరగతి చదువవలసి ఉండేది కాని, ఏడవ తరగతి లేక థర్దుఫారం చదువవలెనని 
సంకల్పించుకోవడం వలన విద్యాలయాన్ని మాని ప్రైవేటుగా ఇంటివద్దనే చదువుకోవలసి 
వచ్చింది. ఉర్దూలో నాకుగల (ప్రవేశం ఏడో తరగతి స్థాయికి సరిపోయేది కాదు. 
ఉర్లూ ప్రధానభాషగా ఉంటే “బజమే ఉర్దూ’ అనే పుస్తకాన్ని చదువవలసి ఉండేది. 
తెలుగు (పధానభాషగా తీసుకొంటే ఐదవ తరగతికి పాఠ్యపుస్తకమైన 'కుమ్మకే ఉర్దూ 
అనే పుస్తకాన్ని చదివితే సరిపోతుంది. మిగితా పాఠ్యాంశాలన్నీ ఉర్జూలోనే చదు. 
తెలుగులో పాఠ్యగ్రంథాలుగా కందుకూరి వీరేశలింగంగారు వ్రాయగా లక్ష్మీకంచ పెనీవారు | 
ప్రచురించిన ఏడవ వాచకమూ గాడిచర్ల హరిసర్వోత్తమరావుగారి వ్యాఖ్యతోగూడిన , 
భాగవతంలోని శ్రీరామచరిత్రా, వీరేశలింగంగారు వ్రాసిన సంగ్రహ వ్యాకరణమూ 

ఉండేది. నాకు తెలుగులో గల అభిరుచి, ప్రవేశం అప్పటి ఏడోతరగతి విద్యార్థులకంటే 


కూడా హెచ్చుగానే ఉండేది. అందువల్ల తెలుగు ప్రథాన భాషగా తీసుకోవడం సులభం 
అనిపించి ప్రారంభించాను. 


నాతోపాటు అప్పుడు సూర్యాపేటలోనే ఉన్న స్వర్గీయ రావులపాటి నరసింహారావు 
గారుకూడా చదువు (ప్రారంభించారు. అంతా స్వయంకృషే, తెలుగులోనూ, ఉర్జూలోనూ, 
మా పినతండ్రి స్వర్గీయ రామకృష్ణారావుగారి మార్గదర్శకత్వం కోరేవాళ్లం. లెక్కలు 
సాధారణంగా పుస్తకంలోని ఉదాహరణలను అర్థం చేసుకొని చేయడం (ప్రారంభించే 
వాళ్ళం. తెలియనిచోట్ల మా అన్నగారు స్వర్గీయ వెంకటేశ్వరరావుగారి మార్గదర్శకత్వం 
పొందేవారం. వేంకటేశ్వరరావుగారు గణితాన్ని ఐచ్చిక విషయంగా తీసుకొని 
పట్టభద్రులైనారు. వారి మార్గదర్శకత్వంలో సాధారణ గణితం, బీజగణితం (ఆల్‌జీ బ్రా) 
అధ్యయనం చేయగలిగాము. కాని, క్షేత్రగణితం (జామెట్రీ) క్రమపద్ధతిన అధ్యయనం 
చేసే స్తేగాని అలవడేది కాదు. అందువల్ల అది నాకు పట్టుబడలేదు. 


తెలుగుపుస్తకాలన్నీ చదవడమే కాకుండా పద్యాలు కంఠోపాఠం చేయడం, 
దండాన్వయం, ప్రతిపదార్థం, టీకా తాత్పర్యాలు అప్పచెప్పడం, సందర్భం చెప్పడం ఆ 
రోజుల్లో అవసరంగా ఉండేది. పద్యం మొదలు చివర ఇచ్చి, పూరించి ఇవన్నీ 
వ్రాయమనేవారు. అందువల్ల పద్యాలు భట్టీపట్టవలసి వచ్చేది. వచనంలోనూ మందహాస 
సుందర వదనారవింద లావణ్యాతిశయం బొప్పారి మొదలైన సమాసాలు కోకొల్లలు. 
వాటిని విడమర్చి శబ్దార్థాలు వ్రాయవలసి వచ్చేది. ఇవన్నీ బహుశః ఈనాడు అవసరం 
లేదేమో! 


తెలుగు పుస్తకాలన్నీ నాకున్న అభిరుచి కారణంగా పదిహేను, ఇరవైరోజుల్లోనే 
పూర్తిచేశాను. లెక్కలు కూడా త్వరితంగానే అభ్యసించడం ప్రారంభించాను. ఈ కృషిలో 
నాతో తూగలేక రావులపాటి నరసింహారావుగారు చదువు మానివేశారు. అందువల్ల 
నేను ఒంటరిగానే చదువవలసి వచ్చింది. మా అన్నగారు, సీతారామారావు గారు 
లెక్కలు నాతోపాటు కొద్దిరోజులుచేసి ఆయనకు అవగాహనకాక నాతో కృషి మానివేశారు. 
చరిత్ర, భూగోళం మొదలైన విషయాలు పాఠ్యపుస్తకాలకన్నా మిన్నగా ఉన్న తెలుగు 
పుస్తకాలు చదవడంవలన పరిజ్ఞానం సులభంగా అబ్బేది. అయితే ఉర్లూభాషలో 
వాటిని చెప్పడానికి ఉర్దూ పుస్తకాలు రెండు మూడు సార్లు చదివి సులభంగా 
చెప్పగలిగేవాళ్సి. అందుకని ఈ విషయాలన్నీ స్వయంకృషితోనే చదువుకోగలిగాను. 

మొత్తంమీద నా ఏడవ తరగతి చదువంతా స్వయంకృషితోనే సాగించానని చెప్పవచ్చు. 
పరీక్షకువెళ్ళే అభ్యర్థుల ఎంపికకు ఒక పరీక్ష ఉండేది. ఆ పరీక్షలో ఉత్తీర్ణులైతేనే పరీక్షకు 
పంపేవారు. ప్రైవేటుగా పరీక్షకు కూర్చోదలచినా, విద్యాలయంలో చదివినా ఆ పరీక్షలో 
నెగ్గవలసిందే. నేను కూడా ఆ పరీక్షలో కూర్చొని మంచి మార్కులతోనే నెగ్గాను. 
అందువల్ల పరీక్షకు వెళ్ళే అర్హత నాకు కలిగింది. 


ప్రభుత్వ పరీక్షకు వెళ్ళడం నిశ్చయం అయింది కాబట్టి పరీక్షలు బ్రాసే విధానం 
తెలుసుకోవలెననే ఉద్దేశంతో ఏడవ తరగతికి క్లాస్‌టీచరైన మోహదీ అలీబేగ్‌ అనే 
ఆయనవద్ద |పైవేటుగా చదువుకొనుటకు చేరాను. ఆయనకు ట్యూషనుఫీజు నెలకు 
ఒక్కంటికి మూడురూపాయలు ఇవ్వడానికి పూనుకున్నాను. అలాగే పరీక్షవరకు 
చదువుకొంటే పన్నెండు లేక పదిహేను రూపాయలు ఇవ్వవలసి వచ్చేది. ఆయన 
ఇంటిలో చెప్పడమే కాకుండా క్లాసుకు రావడానికి కూడా అనుమతి ఇచ్చాడు. నాలుగైదు 
మాసాలు క్లాసులో చదవడానికి అనుమతి లభించింది. నాతోపాటు ఆనాడు క్లాసులో 
ఉన్న స్నేహితుల్లో చాలామంది ఈనాడు మన మధ్య లేరు. స్వర్గీయ తడకమళ్ళ 
రాఘవరావు, మేడారం రామారావు, తడకమళ్ళ శేషగిరిరావు మొదలైన వారితో కలిసి 
రాత్రివేళల్లో చదివేవాణ్ణి. మెహదీ అలీబేగ్‌గారు లెక్కలు, ఉర్జూ మొదలైన పాఠ్యాంశాలను 
స్కూల్లో చెప్పేవారు. లెక్కలు బోధించడంలో మౌలికాంశాలు చెప్పేవారు కాదు. “ఇది 
పద్ధతి, ఇట్లాగే చేయవలె”నని అనేవారు. త్రయరాశికం బోధించడంలో ఒకసారి 
ఎక్కువ సంఖ్యతో హెచ్చువేసి తక్కువ సంఖ్యతో భాగించాలని, మరి ఒకసారి తక్కువతో 
హెచ్చవేసి ఎక్కువతో భాగించాలని చెపుతూ “ఇది పద్ధతి” అనేవారు. ఇందుకుగల 
మౌలికమైన హేతువు బోధించనందువల్ల ఈ తికమక చాలామందికి అర్ధమయ్యేది 
కాదు. మా అన్నగారు సీతారామారావుగారికి ఈ తర్మం జీవితాంతంవరకు అర్థం 
కానే లేదు. మెహదీ అలీబేగ్‌ గారికి ఆగామియా అనే ఒక కుమారుడుండేవాడు. 
తజమ్ముల్‌ హుస్సేన్‌ అని బావమరిది ఉండేవాడు. వారిద్దరూ నా సహపాఠులు. 
తజమ్ముల్‌ హుస్సేన్‌ వయస్సులో నాకంటే చాలా పెద్ద. అప్పటికే పరీక్షపై నాలుగైదు 
సార్లు దండయాత్ర చేశాడు. ఆయన కూడా లెక్కల్లో చాలా వెనుకబడి ఉండేవాడు. 
ఉర్దూలో మాత్రం చక్కని (ప్రవేశం ఉండేది. అర్థాన్ని హృదయానికి హత్తుకొనేలాగా 
చెప్పగలిగేవాడు. మేమిద్దరమూ ఒక ఒడంబడిక చేసుకొన్నాము. ఆయన నాకు ఉర్దూను 
విశదీకరించి చెప్పడం, నేను ఆయనకు గణితం బోధించడం. ఈ విధంగా ఉభయులం 
పరస్పరం ఆచార్యులమైనాము. ఆయనకు 'ఇది పద్ధతి” అనే బండపద్ధతి కాకుండా 


లా లాలా! 


హాలంతా 


Hod. లాలా tee tec ae Hie ad: మనన do ele nt న య. 

మౌలికమైన హేతువును బోధించి లెక్కల్లోని రహస్యాన్ని చెప్పగలిగాను. అట్లే ఆయన 
నాకు పాండిత్యం కాకపోయినా తప్పుల్లేకుండా చక్కగా అర్థం అయ్యేలాగా ఉర్లూ 
నేర్పాడు. ఆ సంవత్సరం ఏడో తరగతి పరీక్షల్లో స సులమూ ఉత్తీర్ణులమైనాము. 


ఏడో తరగతి పరీక్ష జిల్లా ప్రధానస్థానమైన నల్లగొండలో జరిగేది. పరీక్షా 
పత్రాలు హైద్రాబాదు విద్యాశాఖనుండి వచ్చేవి. నల్లగొండజిల్లాలో రెండు హైస్కూళ్లు, 
రెండో, మూడో మిడిల్‌ స్కూళ్ళు మాత్రమే ఉందేవి. అందువల్ల అభ్యర్థుల సంఖ్య 
పరిమితంగానే ఉండేది. పైగా వడపోతకూడా ఉండేది. కాబట్టీ విద్యార్థులు ఎక్కువమంది 
పరీక్షకు వచ్చేవారు కాదు. పరీక్షలు కూడా చాలా కట్టుదిట్టంగా జరిగేవి. కాపీ చేస్తూ 
పట్టుబడితే పరీక్షకు వెళ్ళకుండా మూడు సంవత్సరాల కూ నిషేధించేవారు. కాపీ 
వేయడానికి ఎవ్వరూ సాహసించేవారు కాదు. ఈ విధంగా పరీక్ష జరిగినప్పటికి 
మొదటి సంవత్సరమే, పైగా ప్రయివేటుగా చదివి పరీక్షలో నెగ్గడంవల్లనో, లేక ఆ 
కాలంలో ఏడవతరగతి విద్యార్థుల్లో వయస్సులో చిన్నవాణ్ణి కావడంవల్లనో, 
తోటి విద్యార్థుల్లోనే కాకుండా పెద్దల్లోనూ ఒక విధమైన గణ్యత ఏర్పడ్డది. సూర్యాపేటలో 
పెద్దలంతా నన్ను చాలా అభిమానించేవారు. (గంథాలయసేవకు కూడా ఇది చాలా 
అక్కరకు వచ్చింది. 


అయితే నేను నాల్గవ తరగతి నుండి ఏడవ తరగతికి ఒకేమారు లంఘించడం 
వలన ప్రత్యేకంగా కలిసివచ్చిన కాలం ఏమీ లేదనుకుంటాను. సాధారణంగా స్కూల్లో 
చదివేవారు కూడా ఎలాగో పరీక్షల్లో నెగ్గడమే చూసేవారు. ఇంగ్లీషు విషయమై పట్టింపు 
ఉండేదికాదు. ఏడవ తరగతి ప్యాసు అయితేనే గుమాస్తాగానో, టీచరుగానో ఉద్యోగం 
దొరికేది. మూడవ తరగతి న్యాయవాదపరీక్షకు కూడా కూర్చొనే అవకాశం ఉందేది. 
అందువలన ఇంగ్రీషు లేకుండానే సాధారణంగా ఏడవ తరగతి పరీక్షల్లో కూర్చొని 
ఉత్తీర్ణులు కావడానికి ప్రయత్నించేవారు. కావాలనుకొనేవారు, ప్రత్యేకంగా ఇంగ్రీషు 
ఒక్కదానినే చదివి తరువాత ఏడవ తరగతి పరీక్ష ఇచ్చేవారు. దీనిని ఇంగ్లీషు మిడిల్‌ 
అనేవారు. అయితే నేను చదువుకునేనాటికి ఉర్దూ మిడిల్‌తోపాటు ఇంగ్రీషు మిడిల్‌ 
చదివి ఒకేసారి ఉత్తీర్ణుడైనవాడు సూర్యాపేటలో ఒకే ఒక విద్యార్థి. ఆయన డ్రాయింగు 
మాస్టర్‌ బి. పాపయ్యగారి సోదరుడు. బి. పాపయ్యగారు నాల్గవ తరగతికి ఇంగ్లీషు 
బోధించేవారు. నాల్గవ తరగతిలో ఇంగ్లీషు (పైమర్‌ ఉండేది. పాపయ్యగారికి వచ్చిన 
ఇంగ్రీషుకూడా బతక మాత్రమే. అప్పటికి చెట్టులేనిచోట ఆముదపు చెట్టే మహావృక్షం 


అన్నట్లు ఆయనయే ఇంగ్లీషు పండితుడు. 

హెడ్మాస్టరు ఇఫ్తెఖార్‌ ఆలీఖాన్‌. ఆయన ఉత్తరభారతదేశీయుడు. అలీగడ్‌ 
విశ్వవిద్యాలయంలో ఎఫ్‌. ఏ.ప్యాసైనాడు. అది డిగ్రీ కాకపోయినా తన పేరుప్రక్కన 
ఎస్‌ఏ ఆం వ్రాసుకునేవాడు అని ఇదివరలో చెప్పాను. చరిత్ర ఆయనకు అభిమాన 
విషయం. ఆరు, ఏడు తరగతులకు ఇంగ్రీషు ఆయనే చెప్పేవాడు. నేను ఏడవ తరగతి 
ఉత్తీర్ణుడనైన తరువాత ఒకరిద్దరు మెట్రిక్యులేషన్‌ ప్యాసయిన టీచర్లు సూర్యాపేటకు 
బదిలీ అయి వచ్చారు. వారు ఆరు, ఏడు తరగతులకు ఇంగ్లీషు బోధించడం మొదలు 
పెట్టారు. అందులో ఒకరు బి.యల్‌. నరసింహంగారు. వారు హైద్రాబాదులో మద్రాసు 
పద్ధతిన హెచ్‌. ఎస్‌. ఎల్‌.సి. ప్యాసై, టీచర్స్‌ ట్రైనింగ్‌లో కూడా ఉత్తీర్ణులైనారు. ఆయన 
ఇంకను కూడా బాగానే బోధించగలిగేవారు. 


తరువాతి కాషలలో నేను ఆయనవద్దనే ఇంగ్లీషు అభ్యసించాను. ఆయనకు నా 
పట్ల జాలా వాత్సల్యం ఉండేది: ఎట్టి (ప్రతిఫలం ఆశించకుండానే ఇంగ్లీషు నేర్పారు. 


చాలా ఉత్తమ స్వభావులు. ఆ తరువాత జేమ్సు అనో, జోసెఫ్‌ అనో పేరుగల ఒక - 


క్రిస్టియన్‌ టీచరు వచ్చాడు. ఆయన సూర్యాపేట తాలూకా గొట్టిపర్తి గ్రామవాస్తవ్యుడు. 
హైద్రాబాదులో మెథడిస్టు హైస్కూలులో హెచ్‌.ఎస్‌.ఎల్‌.సి. ప్యాసై, సూర్యాపేటకు 
వచ్చాడు. క్రికెట్‌ బాగా ఆడతాడు అని పేరుండేది. మా హెడ్‌మాస్టర్‌కు కూడా క్రికెట్‌ 


అంటే చాలా ఆసక్తి. బంతి చాలా బాగా విసురుతాడని కూడా అనుకునేవారు. ఈ. 


క్రొత్తటీచరు రాగానే రెండు, మూడు రోజులు క్రికెట్‌ ఆడడంతోనే సరిపోయింది. 
ఇంగ్లీషు మిడిల్‌లోని అన్ని అంశాలు హెడ్‌ మాస్టరే చెప్పేవారు. 


ఈ విధంగా నేను రెండు సత్ర, ప్రత్యేకంగా కృషిచేసి, ఇంగ్లీషు మిడిల్‌ 
ప్యాసు కావలసి వచ్చింది. 


a 


ఏ స్కూల్లో చదవడం అనే ఆలోచన ప్రారంభమైంది. మా పినతండ్రిగారికి 
ఆప్తమిత్రుడైన గంగాపురం అనంతరామశర్మగారు సిటీ కాలేజి హైస్కూలులో చేరమని 
సలహా ఇచ్చారు. ఆ కాలంలో హైస్కూలు చదువు రెండు విధాలుగా ఉండేది. ఒకటి 
మద్రాసు పద్ధతి. దీనినే హెచ్‌.ఎస్‌.ఎల్‌.సి అనేవారు. అంటే హైస్కూలు లీవింగ్‌ 
సర్టిఫికేట్‌. ఇది మద్రాసులోని సెకండరీబోర్డ్‌ ఆఫ్‌ ఎడ్యుకేషన్‌కు అనుబంధితం. దీని 
(ప్రకారం హైస్కూలు చదువు మూడు సలవత్వక నాలుగు, ఐదు, ఆరు ఫారాలు 
ఇంగ్లీషుద్వారా చదువు ఈ తరగతులు చాదర్‌ఘాట్‌ హైస్కూలులోనూ, వివేకవర్ధని 
హైస్కూలులోనూ, సిటీ కాలేజీ హైస్కూలులోనూ ఉందేవి. చాదర్‌ఘాట్‌ హైస్కూలు 
(ప్రభుత్వం యాజమాన్యం లోనిది. 

దీని హెడ్‌ మాస్టర్‌ను ప్రిన్సిపాల్‌ అనేవారు. చాలాకాలం వరకు ప్రిన్సిపాల్‌ 
పదవిలో యురోపియన్లే ఉండేవారు. మేం చదివిన కాలంలో యండి. పిక్లాల్‌ దీని 
ప్రిన్సిపాల్‌. వివేకవర్ధని స్కూలు హైద్రాబాదులో మహారాష్ట్ర ప్రముఖులు నెలకొల్పిన 
వివేకవర్ధని ఎడ్యుకేషన్‌సొసైటీ ఆధ్వర్యంలో నడిచేది. ఈ సొసైటీని పూనాలో 
గోపాలకృష్ణగోఖలే స్థాపించిన దక్కన్‌ ఎడ్యుకేషన్‌ సొసైటీ మాదిరిగా నెలకొల్పారు. 
దీని యాజమాన్యమే కాకుండా ఉపాధ్యాయబృందంలోనూ, విద్యార్థులలోనూ కూడా 
ఎక్కువగా మహారాషులు ఉండేవారు. ఇక సిటీ కాలేజి ప్రభుత్వ యాజమాన్యంలో 
నడిచేది. దీనిలో హెచ్‌. ఎస్‌. ఎల్‌.సి. తోపాటు ఉస్మానియా మెట్రిక్యులేషన్‌ కూడా ఉండేది. 
ఆ కాలంలో మెట్రిక్యులేషన్‌ పరీక్ష ఉస్మానియా విశ్వవిద్యాలయమే నిర్వహించేది. ఇది 
రెండు సంవత్సరాల కోర్సు, ప్రి-మెట్రిక్‌ అని. ఉర్దూ మాధ్యమిక భాష. హైస్కూలు 
సెక్షన్‌లతోపాటు ఉస్మానియా యూనివర్సిటీకి అనుబంధితమైన విద్యాభ్యాసం 
కొనసాగించడం తప్ప నాకు గత్యంతరం కనిపించలేదు. అందువల్ల హైదరాబాదుకు 
వెళ్లి మా పినతండ్రిగారి ఆశ్రమంలో చదువుకోవాలని నిశ్చయించుకున్నాను. మా 
తండ్రిగారితో ఈ సంగతి చెప్పాను. ఆయన కష్టపడి ఎక్కడనో అప్పుచేసి యాభైరూపాలు 
తెచ్చి ఇచ్చారు. నేను సూర్యాపేటవచ్చి సర్టిఫికేట్లు మున్నగునవి తీసుకొని హైదరాబాదు 
వచ్చాను. 

ఆ రోజులలో నేటివలె ఆర్‌.టి.సి. బస్సులు లేవు. ప్రయివేటు బస్సు సర్వీసు 
సూర్యాపేట హైదరాబాదుల మధ్య రోజుకు ఒకేసారి నడిచేది. రెండున్నర రూపాయలు 
చార్జి. నాకు హైదరాబాదు పూర్తిగా కొత్త. మా పినతండ్రిగారు గౌలిగూడ చమన్‌ వద్ద 
వెంకటచూడమ్మగారి ఇంట్లో పైభాగం అద్దెకుతీసుకుని ఉంటున్నారని అడ్రసు 
తీసుకున్నాను. 


నేను హైద్రాబాదులో దిగి మా పినతండ్రిగారింటికి వెళ్ళి వారికి నమస్మరించాను. 
నేను విద్యాభ్యాసం నిమిత్తం వచ్చానని చెప్పాను. వారు తాను హైద్రాబాదులో కాలైనా 
పూనకమునుపే తొందరపడి ఎందుకు వచ్చావన్నారు. “సూర్యాపేటలో నాకు 
చదువులేదు. హైస్కూలు నల్లగొండలో మాత్రమే ఉన్నది. అక్కడికి పంపించి చదివించే 
శక్తి మా నాయనకు లేదు. ఈ పరిస్థితులలో మీ ఆశ్రయంకోరి వచ్చాను. మీరు 
కాదంటే చదువు మానేయడంతప్ప వేరే గత్యంతరం లేదు”. అన్నాను. ఈ మాట 
అనగానే 'మంచిది నాతోపాటు ఉండు” అన్నారు. వారికి నాపైగల వాత్సల్యం 

అంతగొప్పది. ఇంటర్మీడియట్‌ తరగతులు కూడా ఇందులో ఉండేవి. అందువల్ల. 
దీనికి సిటీ కాలేజి అని పేరు వచ్చింది. (1. 


ఆ కాలంలో మదరాసు విశ్వవిద్యాలయానికి అనుబంధంగా నిజాం కాలేజీలో 
బి.ఎ.వరకు ఉండేది. ఉస్మానియా విశ్వవిద్యాలయం నెలకొల్పుటకు చాలా పూర్వమే 
మదరాసు యూనివర్సిటీకి అనుబంధంగా ఈ కాలేజీని ఏర్పాటు చేశారు. ఉస్మానియా 
విశ్వవిద్యాలయం నెలకొల్పిన తరువాత కూడా మొన్నమొన్నటి వరకు ఇది మదరాసు 
యూనివర్సిటీకి అనుబంధంగానే ఉండేది. దీనిలో చదివేవారికి ప్రత్యేక గణ్యత ఉండేది. 
సంపన్నులంతా నిజాం కాలేజీలో చదవడానికి ప్రయత్నించేవారు. 


ఉస్మానియావిశ్వవిద్యాలయం నెలకొల్పిన తరువాత విశ్వవిద్యాలయ ప్రాంగణం 
లోనే కాక నాలుగు ఇంటర్మీడియట్‌ కాలేజీలు ఈ విశ్వవిద్యాలయానికి అనుబంధంగా. 
స్థాపించారు. ఒకటి, హైద్రాబాద్‌లోని సిటీ కాలేజీ, రెండవది వరంగల్లులో, మూడవది. 
శ సనావాడులో: నాలుగవది గుల్చర్లాలో. నైజాం రాష్ట్రంలో నాలుగు సూబాలుండేవి. 
తెలంగాణాలో రెండు, మరఠ్వాడాలో ఒకటి, కర్నాటకలో ఒకటి. తెలంగాణాలో 1; 
గుల్‌షనాబాద్‌ (మెదక్‌), 2. వరంగల్‌, మరఠ్వాడాలో బెరంగాబాద్‌, కర్నాటకలో 
గుల్బర్గా. హైదరాబాదు పట్టణం మెదక్‌ సూబాలో ఉండేది. అందువల్ల ఈ సూబాకు. 
ఇంటర్మీడియట్‌ కాలేజీగా "సిటీ కాలేజీని ప్రత్యేకించారు. ప్రతి సూబాకు ఒక్కొక్క 
ఇంటర్మీడియట్‌ కాలేజి చొప్పున నెలకొల్పారు. డిగ్రీ చదువవలసివస్తే స్త ఉస్మానియా 
యూనివర్సిటీ ప్రాంగణంలో తప్ప మరోచోట ఉండేది కాదు. ఇది ఆనాటి విద్యావిధాన 
స్టూలస్వరూపం. నేటి విద్యావిధాన స్థూల స్వరూపం, నెటి విద్యా సౌకర్యాలతో పోలిస్తే 
ఆనాటి అవకాశాలు నమ్మశక్యంకానంత వెనుకబడి ఉందేవి. 

6.హైదరాబాదులో చదువు 


నాకుగల ఇంగ్లీషు పరిజ్ఞానం హెచ్‌. ఎస్‌. ఎల్‌.సి.లో చదవడానికి తగినంతగా 
లేనందువలన సిటీ కాలేజీలో ఉస్మానియా ప్రి-మెట్రిక్‌లో చేరాను. ఆ కాలంలో సిటీ 
కాలేజి ప్రిన్సిపాల్‌ సయ్యద్‌ మహమ్మద్‌ అబ్బుల్‌ఖాదర్‌ అని జ్ఞాపకం. ఈయన చాలా 
కఠినస్వభావుడని పేరు పడ్డారు. కాలేజీ వ్యవహారాలు ఎక్కువగా ఈయనే చూసేవారు. 
ఈయనను విద్యార్థులు 'బచ్చాసఖ్ఞా అని చెప్పుకొనేవారు. ఆరోజులలో అప్షనిస్తాన్‌లో 
పరిపాలకుణ్ణి గద్దెదింపి, బచ్చాసఖ్ధా అనే నియంత గద్దెను ఆక్రమించుకున్నాడు. 
ఈతడు మహాక్రూరుడు. ఎంతచిన్న తప్పుకైనా దుర్భరమైన శిక్షను విధించేవాడు. 
అబ్బుల్‌ ఖాదర్‌కు బచ్చాసఖ్గా అనే బిరుదు రావడానికి అదీ కారణం. రెండవ వైస్‌ 
ప్రిన్సిపాల్‌ అబ్బుల్‌ ఖయ్యూమ్‌ ఖాన్‌ అమీన్‌. ఈయన లండన్‌లో బార్‌-ఎట్‌-లా పరీక్ష 
'ప్యాసై వచ్చారు. ఆయన భార్య ఆంగ్లవనిత. లండన్‌నుండి రాగానే సూర్యాపేటలో 
మునిసిఫ్‌ మేజి(స్టేటుగా నియమితులైనారు. అక్కడ మా కుటుంబంతో సన్నిహిత 
పరిచయం ఏర్పడింది. సిటీ కాలేజిలో వైస్‌ ప్రిన్సిపాల్‌ పదవికి ఖాళీ ఏర్పడడంతో 
ఈయంన న్యాయశాఖను వదలి విద్యాశాఖకు వచ్చారు. ఈయున చాలా 
ఉదారహృదయుడు కాని, కష్టపడి పనిచేసే అలవాటు తక్కువ. అందువల్ల కాలేజీ 
వ్యవహారాలు అంతగా పట్టించుకొనేవాడు కాదు. 


ఆ కాలంలో ఇంటర్‌మీడియట్‌ కాలేజీల్లో ప్రిన్సిపాల్‌పైన విద్యాశాఖకు డైరెక్టరుకు 
పెత్తనం ఉండేది కాదు. వీరుభయుల స్థాయి సమానమైనది. ప్రిన్సిపాలే తమకు 
కావలసిన అధ్యాపకులను, తదితర సిబ్బందిని నియమించుకొనేవారు. అజంగారు 
మద్రాసువంటి విశ్వవిద్యాలయాల్లోని కళాశాలలకువెళ్ళి చురుకైన, తెలివిగల, సమర్థులైన 
విద్యార్థులను ఎన్నుకొని విద్యాభ్యాసం ముగియగానే తమ కళాశాల ఉద్యోగులుగా 
నియమించు కొంటారని అనుకొనేవారు. ఉస్మానియా విశ్వవిద్యాలయం నుండి కూడా 
కొన్ని విషయాల్లో నిష్టాతులైన విద్యార్థులని ఎన్నుకొనేవారు. మొత్తంమీద ఆనాటి సిటీ 
కాలేజీలోని అధ్యాపకులు సమర్ధులు మాత్రమేకాక శిష్యవాత్సల్యం కలవారు కూడా. 
అందువల్ల విద్యార్థులకు కూడా అధ్యాపకులపట్ల ఎంతో గురుభక్తి ఉండేది. 


మాకు మహమ్మద్‌ అలీ అనేవారు ఇంగ్లీషు చెప్పేవారు. ఈయన మద్రాసు 
విశ్వవిద్యాలయపట్టభద్రులు. పద్యభాగం చెప్పేవారని జ్ఞాపకం. అతావుర్రహమాన్‌ 

బారిస్టరు. కొంతకాలం ఇంగ్లీషు వచన భాగం చెప్పేవారు. అటు తరువాత ఇంగ్లీషు 
అధ్యాపకులుగా మద్రాసు విశ్వవిద్యాలయ పట్టభద్రులైన దొరైస్వామిగారు 
నియమితులైనారు. వీరు డ్రామా చాలా బాగా చెప్పేవారు. పాఠం చెబుతూ అభినయం 
కూడా చేసేవారు. తరువాత కాలంలో వీరు ఉస్మానియావిశ్వవిద్యాలయం వైస్‌ ఛాన్స్‌లర్‌ 
అయినారు. ఇంగ్లీషు పాఠాలు చెప్పడానికి సాధారణంగా మద్రాసు యూనివర్సిటీ 
పట్టభద్రులే ఉండేవారు. 


ఉస్మానియా యూనివర్సిటీలోంచి మెట్రిక్‌ పరీక్షలో ఐచ్చిక విషయాలు తీసుకునే 
పద్ధతికూడా ఉందేది. నేను లెక్కలు, సైన్సు ఐచ్చికవిషయాలుగా తీసుకున్నాను. ఐచ్చిక 
' గణితం చెప్పడానికి హోష్‌దార్‌ఖాన్‌ అనే వారుండేవారు. ఆయన పొట్టి, లావు, దయార్ధ 
హృదయుడు. కానీ పరీక్షలలో మార్ములు వేయడంలో 1/16 మార్పులు వేసిన సందర్భాలు 
కూడా లేకపోలేదు. పల్లెటూరునుండి వచ్చిన విద్యార్థులంటే ఆయనకు చాలా (ప్రేమ. 
మార్కులు తక్కువ వచ్చినా ప్రమోషన్‌ ఇప్పించేవాడు. మా క్లాస్‌కు ఆయన క్లాస్‌ 
టీచరుగా ఉండేవారు. చెన్నారెడ్డి అనే విద్యార్థి మా తరగతిలో చదివేవాడు. వయసులో 
అతడు చాలా పెద్ద. పరీక్షలో అన్ని సబ్దక్టులలోనూ ఫెయిల్‌ అయినాడు. 
హోష్‌దార్‌ఖాన్‌గారు అతనికి ప్రమోషన్‌ ఇప్పించారు. అతనిని గురించి హోష్‌ద్రార్‌ఖాన్‌గారి 
రిమార్కు చాలా తమాషాగా వున్నది. “అన్ని సబ్జిక్ట్‌ లలోనూ వెనుకబడే వున్నాడు. 
అయినా వయసులో పెద్దవాడు కావడంవల్ల పైక్లాసుకు ప్రమోషన్‌ ఇవ్వబడింది” అని 
దీని అర్థం. ఇదీ హోష్‌దార్‌ఖాన్‌గారి పద్ధతి. ఆయన వైఖరికి సంబంధించిన మిగతా 
విషయాలు సందర్భానుసారంగా వ్రాస్తాను. 


ఉర్దూ చెప్పడానికి సయ్యద్‌ మహమ్మద్‌ అనేవారు వచ్చేవారు. ఆయన అలీగఢ్‌ 
విశ్వవిద్యాలయ పట్టభద్రులు. సరళమైనభాష అంటే ఆయనకు చాలా ఇష్టం. హిందీ 
శబ్దాలు ఎట్లా వ్రాయవలెనో, పారశీ, అరబ్బీ శబ్దాలు ఎట్లా వ్రాయవలెనో ఆయన 
వివరించేవారు. చిన్న చిన్న వాక్యాలు వ్రాస్తే సంతోషించేవారు. ఆయన వైఖరివల్ల 
నాకు చాలా ప్రయోజనం కలిగింది. హైదరాబాదులోని ముస్లిం విద్యార్థులతో పోలిస్తే 
ఉర్దూలో నాకుగల ప్రవేశం స్వల్పం. వారంతా జటిలమైనభాష వ్రాసేవారు. సరళమైన 
భాష, చిన్నవాక్యాలు వ్రాయడం వారికి అవమానంగా ఉండేది. శబ్బ్దమూలం ఏ 
భాషలో ఉన్నదో తెలిసికొని ఆ విధంగా వాయటం పాటించేవారు కాదు. 
ఉపాధ్యాయునికి వీరికి తరచు వాగ్వివాదాలు, కోపతాపాలూ జరుగుతూ ఉండేవి. 

నేను ఉర్దూ వ్యాకరణం బాగా చదివి, వ్రాతలో భాషాపరమైన తప్పుల్లేకుండా వ్రాసేవాణ్డి. 
సరళమైన భాష్క కొద్దిపాటి వాక్యాలు వ్రాయడంతోపాటు శబ్దాల మౌలికతను పాటించి 
దానికి అనుగుణ్యంగా |వ్రాసేవాణ్ణి. అందువలన నా వ్రాత ఆయనకు చాలా నచ్చేది. 
క్లాసులో ఉర్దూలో వెనుకబడినవాడిగా గుర్తింపు రాలేదు. 


సైన్సు పాఠాల విషయంలో మొదటి రోజుల్లో కొంత కష్టాన్ని ఎదుర్కోవలసి 
వచ్చింది. శాస్త్రీయమైన ఉర్దూ పరిభాష నాకు క్రొత్త. దీనికితోడు చిన్ననాటి నుండి 
నాకు దృష్టిలోపం ఉందేది. ఈ లోపంవల్ల ఉపాధ్యాయుడు చేసి చూపిస్తున్న ప్రయోగాలు 
కనిపించేవి కావు. ఈ కష్టాలనుండి అధిగమించడానికి నేనొక ఉపాయం ఆలోచించాను. 
నేను పనిచేస్తున్న బాలసరస్వతీ ఆంధ్రభాషానిలయంలో విజ్ఞానశాస్త్రం రసాయనశాస్త్రం 
క్షుణ్ణంగా చదివాను. ఉర్దూ పుస్తకాలు దగ్గర పెట్టుకొని సరిచూచుకొంటూ తరువాత 
చదివాను. ఈ పద్ధతివల్ల సైన్సు సులభంగా అర్థమైంది. క్లాసులో వెనుకపడకుండా 
నెట్టుకు వచ్చాను. చరిత్రవిషయంలో హిందూ మహాయుగం, మహ్మదీయ మహాయుగం 
మొదలైన పుస్తకాలు చాలా చదివాను. మాకు పఠనీయంగావున్న చరిత్ర హష్మీ అనే 
ఆయన వ్రాశారు. ఆ పుస్తకంలో విజయనగర రాజులను కించపరుస్తూ, బహమనీ 
రాజులకు ఆధిక్యతను ఆపాదిస్తూ చాలావిషయాలు వ్రాశారు. అటువంటి వాటిని 
కొన్నింటిని ఎత్తిచూపిస్తూ మా చరిత్ర అధ్యాపకులైన మహ్మద్‌భాయీ అనే వారికి 
చూపించి వివరించాను. ఆయన నన్ను “నీవు ఏ పుస్తకాల్లో ఇది చదివావు?” అని 
అడిగారు. నేను చదివిన పుస్తకాలు చెప్పడమే కాకుండా ఆ పుస్తకాలను పాఠశాలకు 
తీసుకొని వచ్చి, వారికి చదివి వినిపించి ఉర్జూలోకి తర్జుమా చేసి చెప్పాను. 


ఆయన ఇతర పాఠశాల విద్యార్థుల మోస్తరు పాఠ్యపుస్తకాలకు పరిమితం కాకుందా 
చాలా పుస్తకాలు చదువుతున్నందుకు నన్ను చాలా ప్రశంసించారు. అయితే, పరీక్షలు 
వ్రాసేటప్పుడు మాత్రం పాఠ్యపుస్తకంలో ఉండే విషయాన్ని యథాతథంగా వ్రాస్తే 
సరేసరి. లేకపోతే మాత్రం నీవు వ్రాసే విషయాన్ని నిరూపించడానికి తగిన రుజువును 
చూపించవలసి వస్తుందని చెప్పారు. 


ఆ రోజుల్లో పాఠశాలల్లో నీతిశాస్త్రం బోధించేవారు. దాన్ని బోధించడానికి 
యూసఫ్‌ అలీ అనేవారు వచ్చేవారు. ఆయన కొన్ని దంతాలకు బంగారుకప్పు 
వేయించారు. అందువల్ల విద్యార్థులు చాటుమాటుగా ఆయనను గోల్డెన్‌టీత్‌ అని 
పిలిచేవారు. ఆయన పుస్తకంలోని విషయాలెప్పుడూ చెప్పేవారు కాదు. తర్మశాస్త్రంలోని 

మౌలికాంశాలను గురించే బోధించేవారు. పుస్తకంలోని విషయం ఎవరైనా అడిగితే. 
మీరే చదువుకోండి అనేవారు. వీరి ఈ పద్ధతిని అవగాహన చేసుకోగలిగితే నీతి ఎలా 
ఏర్పడ్డదో ఎంతవరకు అనుసరణీయమో చక్కగా అర్థమయ్యేది. అది చాలా క్రొత్త 
పద్ధతి. హిందూ తత్వశాస్త్రంలోని పునర్జన్మ సిద్ధాంతాన్ని వీరు చాలా ప్రశంసించారు. 


నాకు రెండోభాష తెలుసు. దీన్ని బోధించేవారు ఓగిరాల సుబ్బారావుగారు 
అనేవారు. తెలుగులోగానీ, సంస్కృతంలోగానీ వారికి పాండిత్యం అంతగా లేదు. 
అయినా పాఠ్యపుస్తకాలు సులభంగా ఉండేవి కాబట్టి, బోధించగలిగేవారు. నాకు 
తెలుగులో ప్రవేశం మిగతా విద్యార్థులకంటే అధికంగా జక అందువల్ల ఆయనకు 
నాపట్ల ఆదరభావం ఉండేది. వీరుగాక సుబ్బారావుగారనే మరొక తెలుగు ఉపాధ్యాయు 
డుండేవారు. ఆయన మాతృభాష కన్నడం, అయినా తెలుగు బాగానే చెప్పేవారు. 
ఆయన ఉస్మానియామెట్రిక్‌కు గాక హెచ్‌. ఎస్‌. సెల్‌.సి. కి చెప్పేవారు. ' 


ఈ విధంగా సిటీ కాలేజి హైస్కూల్లో చదువు ఆరంభమైంది. నాకు కూడా 
చదువుపట్ల అభిరుచి, ఆసక్తి హెచ్చాయి. | 


-అహావపా మాసు ల-- 

మా పినతండ్రి రామకృష్ణారావుగారింట్లో భోజనవసతులు, సిటీకాలేజీలో 
చదువుతో పాటు బాలసరస్వతీ ఆంధ్రభాషానిలయానికి సేవచేసే అవకాశం కూడా 
నాకు లభించింది. మేముండే ఇంటికి ఈ భాషానిలయం చాలా సమీపంలో ఉండేది. 
దీని స్థాపకులలో మా పినతండ్రి రామకృష్ణారావుగారూ, మా అన్నగారు వెంకటేశ్వర 
రావుగారూ ఉన్నారు. రామకృష్ణారావుగారు ప్రతి సాయంత్రం హైకోర్టునుండి రాగానే 
కాళ్ళు, చేతులు కడుక్కొని ఉపాహారం తీసుకొని, విధిగా గ్రంథాలయానికి వెళ్ళేవారు. 
హైదరాబాదు వచ్చిన మొదటిరోజుననే వారితోపాటు నేనూ గ్రంథాలయానికి వెళ్ళాను. 
అది మొదలు క్రమం తప్పక గ్రంథాలయానికి వెళ్ళడం కొనసాగింది. ఆ గ్రంథాలయంలో 
అప్పటికే నిడుదవెల్లి రంగారావు అనే విద్యార్థి సేవచేస్తూ ఉండేవాడు. కీ.శే. బూర్గుల 
రామకృష్ణారావుగారి సోదరుడు కీ.శే. వెంకటేశ్వరరావుగారు కార్యదర్శి. రంగారావు 
వారి బంధువర్లంలోనివారు. ఆయన తండ్రి నరసింగరావుగారు నగర పోలీసు కమీషనరు 
కార్యాలయంలో ఉద్యోగి. రంగారావు వివేకవర్ధని హైస్కూల్లో నాలుగో ఫారమో, 
అయిదవ ఫారమో చదువుతుండేవారు. చురుకైన విద్యార్థి. సేవాభావం కలవాడు. 
ఈయన నివాసం గౌలిగూడెంలోని మాడిశెట్టవారి వీధిలో. ఆ ఇంటికి విద్యాలయం, 
భాషా నిలయం రెండూ చేరువలో ఉండేవి. విద్యాలయంనుండి రాగానే గ్రంథాలయానికి 
వచ్చేవారు. నేను కూడా స్మూలునుండి రాగానే విధిగా వెళ్ళేవాణ్డి. 


మూడు, నాలుగు రోజుల్లోనే మా ఇద్దరికీ పరిచయం ఏర్పడి, అనతి కాలంలోనే 
గాఢమైన స్నేహంగా మారింది. అప్పటినుంచి ఉభయులం కలిసి బాలసరస్వతికి సేవ 
చేస్తుందేవాళ్ళం. కార్యదర్శి వెంకటేశ్వరరావుగారు మాకు చాలా ప్రోత్సాహం ఇచ్చేవారు. 
కేశవులు అనే అతను గ్రంథాలయానికి చందాలు వసూలు చేసికొని ఎఠాలనానికి 
నియమితుడైనాడు. అతడు నైజాం సైన్యం (నజ్‌మే బేజాబితా)లో పని చేసేవాడు. 
బాలసరస్వతి ప్రాంగణంలో వెంకటేశ్వరరావుగారు అతనికొక చిన్న ఇల్లు వేయించి 
ఇచ్చారు. కొద్దిపాటి వేతనం కూడా ఇచ్చేవారు. అతడు విరామ సమయంలో ఇండ్లకు 
వెళ్ళి చందాలు వసూలు చేసుకొని వచ్చేవాడు. 


మిత్రుడు రంగారావూ, నేనూ కలిసి భాషానిలయం అభివృద్ధికి చాలా కృషి 
చేసేవాళ్ళం. ఆ గ్రంథాలయం యువకులను ఆకర్షించేది. రాజకీయ ఉద్యమాలపై 

ప్రభుత్వం నిషేధం విధించినపుడు అందుకు సంబంధించిన సాహిత్యాన్ని యువ కార్య 
కర్తలు ఆ గ్రంథాలయం ద్వారానే పాఠకలోకానికి అందించేవారు. మేము చదువుకొనే 
రోజుల్లో యువకులుగా ఉండి విజ్ఞానాన్ని ఆర్జించిన యువప్రముఖులు కొందరు 
తరుచుగా గ్రంథాలయానికి వస్తుందేవారు. వారిలో ఇటీవలనే దివంగతులైన ప్రఖ్యాత 
పాత్రికేయుడు కంఠం సత్యనారాయణ నాయుడు (సి.యస్‌. నాయుడు), గంగాపురం 
అనంతరామశర్మ, ప్రఖ్యాత కథారచయిత నందగిరి వెంకటరావుగారలు చెప్పుకోదగిన 
వారు. అప్పుడప్పుడు పి.యన్‌. శర్మ (పసుమాముల నరసింహారావు), బి.యన్‌. శర్మ 
(బొందుగుల నరసింహశర్మ) గార్లు కూడా వస్తుండేవారు. వీరి సంభాషణలు తరచు 
ఉత్తేజాన్ని కలిగించేవి. 


సి.యస్‌. నాయుడుగారు అప్పటికే పత్రికావిలేఖరిగా పేరు తెచ్చుకున్నారు. 
నందగిరి వెంకటరావుగారు 'గిరి” అనే కలం పేరుతో చక్కని కథలు వ్రాసేవారు. వీరి 
కథలు చలంగారి కథలతో సమానస్థాయిలో ఉంరేల పి యన్‌. శర్మగారి సంపాదకత్వంలో 
వెలువడిన 'సుజాతి మాసపత్రికలో వీరి కథలు చాలా ప్రచురితమయినవి. 


వ్‌ యన్‌, శర్మగారు రామకృష్ణారావుగారికి సహాధ్యాయులు, ఆప్తమిత్రులు. నా 


పట్ల చాలా వాత్సల్యం చూపించేవారు. కొంతకాలం వీరు న్యాయవాద వృత్తినవలంబించి, 


తరువాత న్యాయశాఖ అధికారియై హైకోర్టులో రిజిస్ట్రారుగా పనిచేసి ఉద్యోగ విరమణ 
చేశారు. కీ. శే.బి.యన్‌. శర్మగారు కూడా మంచి రచయితే. మా అన్నగారైన 
వెంకటేశ్వరరావుగారికి ఈయన సహాధ్యాయులు. 1938లో హైదరాబాదు స్టేటు 
కాంగ్రెస్‌ సత్యాగ్రహం జరిగిన రోజుల్లో “ఆం(ధవాణి” అనే వారపత్రిక వీరి 
సంపాదకత్వంలో విజయవాడ నుండి ప్రచురితమైంది. వీరి వ్యాసాలూ, సంపాదకీయాలూ 
చాలా ఘాటుగా ఉండి, ప్రజల్లో ఉత్సాహాన్ని పురిగొల్పేవి. వీరందరూ బాలసరస్వతి 
స్థాపకులు. వీరేకాక వీరి మిత్రబృందం కూడా తరచుగా వచ్చేవారు. వీరందరూ మా 
కృషిని ప్రశంసిస్తూ ఉత్సాహం కలిగించేవారు. రంగారావు చదువుతున్న వివేకవర్ధని 
పాఠశాలలో చాలామంది అధ్యాపకులు స్వాతంత్రోద్యమం పట్ల సానుభూతితో 
వుండేవారు. ఉప్పుసత్యాగ్రహంలో పాల్గొని శిక్ష అనుభవించిన కీ. శే.నండూరి వెంకట 
కృష్ణమాచార్యుల వారు ఆ విద్యాలయంలోనే పనిచేసేవారు. 


ఆ విద్యాలయంలోని వాతావరణంవల్ల రంగారావు ప్రభావితుదైనాడు. అతను 
_యువజనసంఘం స్థాపిద్దామని, ప్రతి శుక్రవారం ఒక చర్చా సమావేశాన్ని ఏర్పాటు 

చేద్దామని అన్నాడు. నేను కూడా “సరే” అన్నాను. ఆ విధంగానే ఏర్పాటు చేశాము. 
వివేకవర్ధనిలో అధ్యాపకులుగా వున్న కీ.శే. ఆర్‌. ఎన్‌. జోషిగారిని అధ్యక్షులుగా 
ఎన్నుకొన్నాము. శ్రీ జోషిగారు చరిత్ర పరిశోధకులుగా, రచయితగా తరువాతి కాలంలో 
ప్రఖ్యాతి చెందారు. రంగారావునూ, నన్నూ కార్యదర్శులుగా ఎన్నుకున్నారు. సభ్యుల్లో 
చాలామంది వివేకవర్ధనిలో చదివే మహారాష్ష్రులే. అందువల్ల చర్చలు ఇంగ్లీషులోనే 
జరిగేవి. నాకు ఇంగ్లీషులో అంతగా ప్రవేశం లేదు. అందువల్ల వ్రాసి చదవమనీ, 
క్రమేణా మాట్లాడటం అలవాటవుతుందని సలహా ఇచ్చారు. ఈ సమావేశాలు నాలుగైదు 
మాసాలు జరిగిన తరువాత క్రమేపీ సన్నగిల్లసాగినవి. తరువాత ఈ సంస్థ 
అంతరించింది. 


కొంతకాలం మేము “బాలసరస్వతి” అనే లిఖిత మాసపత్రికను వెలువరించే 
వారము. దానిలో నందగిరి వెంకట్రావు, సి.యస్‌. నాయుడుగార్ల వ్యాసాలు క్రమం 
తప్పకుండా వచ్చేవి. సంపాదకీయాలు నేనే ప్రాసేవాణ్ణి. గ్రంథాలయ స్థాపకుల్లో 
ఒకరైన కీ.శే. కంభంపాటి అప్పన్నశాగ్తిగారు ఉపాధ్యాయ వృత్తిరీత్యా వరంగల్లులో 
ఉండేవారు. “పూలతోట” అనే మాసపత్రికను వెలువరించేవారు. అందులో కోదాటి 
రామకృష్ణారావు గారి పద్యాలు ప్రచురితమయినవి. వాటిని బాలసరస్వతిలో వేయడానికి 
అనుమతిని కోరగా సంతోషంగా వారు ఒప్పుకున్నారు. అప్పుడప్పుడూ ప్రభుత్వానికి 
తెలియకుండా ఉపన్యాసాలు కూడా కార్యదర్శిగారి అనుమతితో ఏర్పాటు చేసేవారం. 
పెద్దస్థాయి సభలైతే ప్రభుత్వానికి తెలిపేవారం. ఆ సభలలో దిగంబర్‌దాస్‌ చౌదరిగారు 
శ్రీకృష్ణుని గురించి చెప్పిన ఉపన్యాసం ఇప్పటికీ నా సృతిపథంలో మెదలుతూ ఉన్నది. 


కొంతకాలం తరువాత మారిన పరిస్థితులవల్ల నేను భాషానిలయంలోనే ఉండి 
పోవలసి వచ్చింది. వంట చేసుకోవడానికి బూర్లుల వెంకటేశ్వరరావుగారు ఒక చిన్న 
గదిని కట్టించి ఇచ్చారు. బాలసరస్వతీ ఆంధ్ర భాషానిలయం బహుశా 1922లో 
గౌలిగూడెంలో ఒక చిన్న అద్దెగదిలో స్థాపించారు. ఇప్పుడున్న స్థలంలో ధర్మబోధక 
సమాజంవారు ఒక హాలు నిర్మించారు. హాలు మాత్రం తయారయింది. కాని సభలకు 
కావలసిన హంగులేవీ తయారు కాలేదు. సభలు కూడా జరుగలేదు. సమాజంవారి 
అనుమతి తీసుకొని గ్రంథాలయాన్ని ఆ హాల్లోకి మార్చారు. ఇదంతా మేము ప్రవేశించ 
డానికి చాలా పూర్వమే జరిగిపోయింది. మేము పనిచేస్తున్న రోజుల్లో గ్రంథాలయం 
చక్కగా నడవడమేకాక, హాలును కూడా వెంకటేశ్వరరావుగారు చాలా అభివృద్ధి పరిచారు. 

ఇటువంటి సమయంలో ధర్మబోధక సమాజ స్థాపకులు వారి పేళు జ్ఞాపకంలేదు, 
హాలు తమకు అప్పగించవలసిందిగా కోరారు. అందుపై వెంకటేశ్వరరావుగారు సమాజ 
కార్యకలాపాలు కూడా ఈ హాల్లో జరుపుకొనే అవకాశం కల్పిస్తామని, అవసరమైతే ఆ 
సమయాల్లో గ్రంథాలయం మూసివేస్తామని నచ్చచెప్పబూనారు. కాని, వారు ఆ 
మాట వినలేదు. ఆ హాలు తమకు అప్పజెప్పవలసిందేనని పట్టుబట్టారు. అందుపై 
వెంకటేశ్వరరావుగారు “'ధర్మబోధక సమాజం” అని వ్రాసిన శిలాఫలకాన్ని తొలగించి, 
“బాల సరస్వతీ ఆంధ్రభాషా నిలయం) అనే శిలాఫలకాన్ని ఉంచారు. ఇది భాషానిలయ 
భవనమే'నని గట్టిగా వాదించారు. బలవంతంగా ఆక్రమించుకోకుండా పోలీసులకు 
రిపోర్టిచ్చారు. ఏ సాక్ష్యాధారాలూ లేకపోవడం వల్లనో ఎమో సమాజంవారు కోర్టుకు 
పోలేదు. అంతటితో బాలసరస్వతీ ఆంధ్రభాషానిలయానికి ఆ భవనంపై సంపూర్ణ 
యాజమాన్యం లభించింది. తరువాత చాలా కాలానికి నా కృషి వల్ల నగర గ్రంథాలయ 
సంస్థవారు బాలసరస్వతీ ఆంధ్రభాషా నిలయాన్ని తమ యాజమాన్యంలోకి తీసికొన్నారు. 
పాత భవనం స్థానే నూతన భవనాన్ని నిర్మించి చక్కగా నిర్వహిస్తున్నారు. 

8.పిడుళువంటి వార్త 


మా పినతండ్రి కీ.శే. కోదాటి రామకృష్ణారావుగారు హైదరాబాదులో లా 
ప్రాళ్టిసు మొదలు పెట్టారు. ఎవరివద్దా జూనియర్‌గా ప్రవేశించలేదు. స్వతంత్రంగానే 
హైకోర్టులో ప్రాక్టీసు సాగేంతవరకు కుటుంబాన్ని తీసుక రాదలచుకోలేదు. వంటకు 
శ్రీ రాయపురం రంగాచార్యులుగారనే స్వామిని వెంట తెచ్చుకొన్నారు. రంగాచార్యులు 
గారు పాకకళా ప్రవీణులు. అన్ని ప్రాంతాల వంటలు చేయగల సమర్ధులు. ఆయన 
వంటలు చవిచూడడానికి మా పినతండ్రి గారి మిత్రులంతా తరచు వచ్చి తమకు 
ఇష్టమైన వంటలు చేయించుకొని భోం చేసేవారు. రంగాచార్యులుగారిది మా స్వగ్రామమే 
కాక మా ఇంటిప్రక్కనే వారిల్లు. బాల్యంనుండి నాకు పరిచయం. అందువల్ల ఎటువంటి 
అరమరికలు లేకుండా వారితో మెలిగేవాళ్లి. ఈ విధంగా భోజన వసతులు చక్కగా 
అమరినవి. దానితోపాటు సిటీకాలేజీ హైస్కూల్లో చదువు కూడా సంతృప్తి కరంగా 
సాగుతున్నది. 


ఈ విధంగా సుమారు రెండు నెలలు గడిచినవి. మా పినతండ్రిగారికి అప్పటి 
వరకు కేసులేమీ రాలేదు. ఇంతలో ఒకనాడు నల్లగొండ జల్లా హుజూర్‌నగర్‌ 
తాలూకాలోని తమ్మవరం గ్రామ కాపురస్థులూ, సంపన్న గృహస్థులూ అయిన స్వర్గీయ 
నారపరాజు నరసింహారావుగారు తాము చిక్కుకున్న వ్యాజ్యంలో న్యాయవాదిని హైదరా 
బాదునుండి హుజూర్‌నగర్‌కు తీసికొని వెళ్ళాలని నగరానికి వచ్చారు. మా పినతండ్రిగారి 
బోర్డు చూసి ప్రాంతీయులూ, సాటివారు అనే అభిప్రాయంతో మా పినతండ్రిగారిని 
కుదుర్చుకొని తీసికొని వెళ్లవలెనని నిశ్చయించుకున్నారు. కోర్టునుండి రాగానే 
నరసింహారావుగారు వచ్చి మా పినతండ్రితో మాట్లాడి తెల్లవారే ప్రయాణానికి సిద్ధం 
కమ్మని చెప్పారు. ఇదే మొదటి కేసు కాబట్టిన్నీ తమ ప్రాంతంనుండి వచ్చిన కేసు 
కాబట్టిన్నీ ఈ కేసులో గెలిస్తే జిల్లాలో పేరు ప్రతిష్టలు రాగలవనే తలంపుతో మా 
పినతండ్రి సంతోషంతో అంగీకరించి హుజూర్‌నగర్‌ ప్రయాణం కట్టారు. 


హుజూర్‌నగర్‌లో వాదన ముగిసిన తరువాత అక్కడికి సమీపంలో గల తొగర్రాయి 
గ్రామంలో వారి అన్న (పెదతండ్రి కుమారుడు)గారిని చూడవలెనని వెళ్లారు. అక్కడనే 
జ్వరం ప్రారంభమై విషజ్వరంగా మారింది. అక్కడినుండి సూర్యాపేటకు వచ్చారు. 
జ్వరం చాలా తీవ్రమైంది. అకస్మాత్తుగా మృత్యువు ఆయనను కబళించింది. ఈ వార్త 

హైదరాబాదుకు చేరవేశారు. నాకు పిడుగుపాటులా అనిపించింది. సామానులు సర్దుకొని 
రంగాచార్యులుగారు సూర్యాపేటకు ప్రయాణం కట్టారు. నేను కూడా నాకు గల 
కొద్దిపాటి సామాన్లు బాలసరస్వతీ ఆంధ్రభాషా నిలయంలో పెట్టి వారితోపాటు 
సూర్యాపేటకు వెళ్ళాను. 


మా పినతండ్రి రామకృష్ణారావుగారికి నాపైన ఎంతో వాత్సల్యం ఉందేది. 
నాకు ఆయన ఏడవ తరగతి (మిడిల్‌)లో పాఠాలు చెప్పారు. సాహిత్యంపైన అభిరుచిని 
కలిగించారు. అంతేకాకుండా ప్రజా ఉద్యమాలకు సంబంధించిన అనేక విషయాలనూ, 
రాజకీయ పరిజ్ఞానాన్నీ బోధించారు. నాలోగల ప్రజాసేవాభిలాషను గమనించి వారు 
విద్యాబుద్దులు గరిపించి, సన్‌యట్‌సన్‌ వలె నాచేత యువజనోద్యమాన్ని నిర్మింపజేసి 
దేశ దాస్య విమోచనానికి కృషి చేయవలెనని అనుకొనేవారు. వారి ఈ అభిలాష తీరని 
కోరికగా మిగిలిపోయింది. వారు అకాలమృత్యువాత పడేవరకు వారికి ఇరవై ఎనిమిది 
లేక ఇరవైతొమ్మిది సంవత్సరాల వయసు మాత్రమే. ఆయనకు జీవిస్తాననే ఆశ నిరాశ 
అయిన తరువాత కూడా స్పృహతోనే ఉన్నారట. మా తండ్రి ఆయనను చూడటానికి 
వెళ్లగా దగ్గర కూర్చోబెట్టుకొని, తాను జీవించనని చెప్పి నారాయణ చాలా 
దురదృష్టవంతుడు” అన్నాడట. ఆ సంగతి చెప్పి మా నాయన చాలా దుఃఖపడేవారు. 
రామకృష్ణారావుగారు జీవించననే నిరాశాస్థితిలో కూడా నన్ను గురించే బాధ పడ్డారని 
విని నేను ఎంతో దుఃఖపడ్డాను. 


ఉత్తర క్రియల తరువాత నేను హైదరాబాదు వెళ్ళడం తప్ప మరో గత్యంతరం 
లేదు గనుక మా స్వగ్రామం వెళ్ళి మా తండ్రిగారితో హైదరాబాదు వెళ్తానని చెప్పాను. 
మా కుటుంబం ఆర్థిక పరిస్థితి చాలా చిక్కుల్లో ఉన్నది. మా నాయనగారు ఎక్కడో 
అప్పుచేసి యాభై రూపాయలు మాత్రం ఇచ్చారు. హైదరాబాదు వచ్చి బాలసరస్వతీ 
ఆంధ్రభాషా నిలయంలో మకాం పెట్టాను. దాని ఎదురుగానే పడకల రాజగోపాల 
రావుగారి బంగళా ఉండేది. ఆ బంగళామీద పి యన్‌. శర్మగారుందేవారు. వారు నేను 
హైదరాబాదు వెళ్ళేనాటికి ఆ ఇల్లు ఖాళీ చేసి మరొక ఇంటికి మారారు. అయితే, వారు 
చెల్లించిన అద్దెననుసరించి ఇంకా ఒకనెల వారి స్వాధీనంలోనే ఆ ఇంటినుంచుకొన్నారు. 
అందులో ఆ నెల గంగాపురం అనంతరామశర్మగారు ఒక్కరే ఉండేవారు. నన్నుకూడా 
ఆ ఇంటికి రమ్మనమని పిలిచారు. ఆ ప్రకారంగా నేను ఆ ఇంటికి మారాను. వసతి 
సమస్య పరిష్కారమైంది. 

భవిష్యత్తును గురించి ఏ దారీ నాకు కనిపించలేదు. హోటల్లో తినడంవల్ల నా 
వద్దవున్న పైకం హారతికర్పూరంలా కరిగిపోసాగింది. ఒకనాటిరాత్రి శర్మగారి ప్రక్కనే 
నేను పడుకొన్నాను. నా అయోమయస్థితి కన్నులకుగట్టినట్లు కనిపించసాగింది. ఈ 
పరిస్థితికి ఆత్మహత్య ఒక్కటే శరణ్యమనే ఆలోచన వచ్చింది. అప్పుడు నేను ఏదో 
వృద్ధిలోనికివచ్చి సంసారపు కష్టాలన్నీ తీరుస్తానని నాపై మా తండ్రి పెట్టుకున్న ఆశ, 
నాకు పితృతుల్యులైన రామకృష్ణారావుగారు నాద్వారా దేశానికి మేలు చేయించాలన్న 
భావన స్ఫురణకువచ్చి, నాకు విపరీతమైన దుఃఖాన్ని కలుగజేసినవి. కన్నులవెంట 
నీరు కట్టలు తెంచుకొని వచ్చింది. ఆ కన్నీటి ప్రవాహం అనంతరామశర్శగారి శరీరానికి 
తాకింది. వెంటనే ఆయన దిగాలుపడి లేచారు. కన్నీటికాలువను చూచి నన్ను 
కారణమడిగారు. నేనంతా వివరంగా చెప్పాను. అప్పుడు ఆయన ఇటువంటి 
ఆపత్సమయాల్లోనే ధైర్యం వహిస్తే దారి తప్పక దొరుకగలదని చెప్తూ, అనేక 
సుడిగుండాలనుండి బయటపడటమే నిజమైన జీవితమని అనేక ఉదాహరణలను 
ఇచ్చారు. తమ జీవితంలో తాము ఎదుర్కొన్న కష్టాలనుకూడా వివరించారు. రెండు, 
మూడు రోజుల్లో అనాథవిద్యార్ధిగృహంలో చేర్చిస్తానని మాట ఇచ్చారు. ఆనాడు 
శర్మగారు నాలో నూరిపోసిన ధైర్యం నా భావిజీవితానికి పునాది అయింది. 


నాకు ఆశయం లభించిందే కాని అక్కడి పరిస్థితులు నాకు బొత్తిగా సరిపడలేదు. 
బయటపడే మార్గమేమిటి? అని ఆలోచించసాగాను. హుజూర్‌నగర్‌ తాలూకా చౌటపల్లి 
వాస్తవ్యులు నామవరపు రుక్కారావుగారు కలిశారు. ఆయన జన్మస్థానం కొక్కొరేణి. 
దత్తత పోయినాడు. సూర్యాపేటలో విద్యాభ్యాసం చేస్తూ నాకు పరిచయమైనాడు. 
బంధువు కూడా. ఆయన తన సూర్యాపేట మిత్రబృందంతో పాటు ఒక గది తీసికొని 
వంట చేసుకొనేవారు. వారంతా విడిపోయి ఎవరికి వారే అయినారు. ఆ గది ఇంకా 
వారి స్వాధీనంలోనే ఉన్నది. నాక్కావలిస్తే మిగిలివున్న పదిరోజులూ ఆ గది 
ఇస్తామన్నారు. ఆయనవద్ద వున్న స్టా, గిన్నెలు కూడా ఇస్తానన్నారు. నేను సాహసం 
చేసి అనాథ విద్యార్థిగ్భహం వదిలేసి ఆ గదిలోకి వచ్చాను. నావద్ద పైకం ఏమీ లేదు. 
వంటకు కావలసిన సామగ్రి కూడా లేదు. కొత్త సంసారం ప్రారంభించాను గానీ 
డబ్బు ఇబ్బందితోపాటు వంట రాకపోవడం వల్ల ఇబ్బంది పడటం జరిగేది. పైగా ఆ 
గది పది రోజుల్లో ఖాలీ చేయవలసి ఉన్నది. అటువంటి క్షిష్టపరిస్థితుల్లో నా సహాధ్యాయి, 
అత్యంత మీత్రుడు అయిన గబ్బెట గోపాలరెడ్డి తన సన్నిహిత బంధువు జనార్దనరెడ్డి 
అనే అబ్బాయి రగునుకోవడానికి వచ్చాడనీ, అతనితో కలసి ఉండవలసిందిగా సలహా 

చెప్పాడు. ఇద్దరికీ కావలసిన ఖర్చుకు తాను ఏర్పాటు చేస్తానన్నాడు. ఆయన బాకీ 
నెమ్మదిగా తీర్చుకోవచ్చునన్నాడు. ఆయన సలహాను ఒప్పుకున్నాను. సుల్తాను 
బజారులోని జగన్నాథాలయంలో ఒక చిన్న గదిని నెల ఒక్కింటికి రెండు రూపాయలు 
అద్దె చొప్పున తీసికొని వంట ప్రారంభించాము. 


జనార్దనరెడ్డి వయసులో నాకంటె చిన్నవాడు. చదువులో కూడా చిన్న క్లాసే. 
అతనిని అందరు 'జెన్ను! అని పిలిచేవారు. జగన్నాథాలయం మార్వాడీలది. దానికొక 
మహంతు ఉండేవాడు. ఆయనకు పెళ్ళి కాలేదు. కాని ఉంపుడుకత్తె ఒకతి ఉందేది. 
ఆమె బొందిలి స్తీ. బాయమ్మా అని అందరూ పిలిచేవారు. ఆమె నాకు వంటకు, ఇతర 
పనికి సలహాలిస్తూ ఉందేది. ఏదీ వృథాకావడం ఆమెకు ఇష్టం ఉండేది కాదు. అటువంటి 
పని ఏదైనా జరిగితే 'బాపనోడా, ఆరొద్దుల సంసారం మూడొద్దులు చేస్తావురా!” అని 
గర్జించేది. వంటగిన్నెలు లోపలనే తోమనిచ్చేది. కాని బయట మసి తోమనిచ్చేది 
కాదు. పాత్రలు చిల్లులు పడతాయనేది. తు.చ. తప్పకుండా ఆమె సలహాలు 
పాటించేవాళ్ళం. సెలవు కాబట్టి శుక్రవారం నాడు బట్టలన్నీ ఉతుక్కునేవాళ్ళం. ఈ 
విధంగా మూడు నాలుగు మాసాలు గడిచినవి. ఆ కాలంలో (ప్రతిసంవత్సరం 
చలికాలంలో హైదరాబాదులో ప్లేగు వచ్చేది. నగరంలో ప్లేగు వ్యాపించగానే 
విద్యాలయాలు మూసి' సెలవులు ఇచ్చేవారు. చాలామంది హైదరాబాదు వదలి 
దూరప్రాంతాలకు వెళ్ళి కాలం గడిపేవారు. మాకు కూడా సెలవులిచ్చారు. జనార్దనరెడ్డి 
స్వగ్రామం వెళ్ళాడు. నేను కూడా పాత్ర సామగ్రితో సహా రేపాల వెళ్లాను. అక్కడ మా 
పాత్రలను చూచి మా అమ్మ చీవాట్లు పెట్టింది. బాయమ్మ ఇచ్చిన సలహా చెప్పాను. 
ఆమె ఒప్పుకోలేదు. పాత్రలు రెండు, మూడు రోజులు నానబెడితే గానీ మసి వదిలింది 
కాదు. సెలవురోజుల్లో కొన్నిరోజులు రేపాలలోను మరికొన్నిరోజులు సూర్యాపేటలోను 
గడిపాను. 


ఈ సందర్భంలో జరిగిన ఒక సన్నివేశాన్ని వ్రాయడం అనుచితం కాదను 
కొంటాను. నేను అనాథవిద్యార్థి గృహంలో ఉండగా మూడు, నాలుగు రోజులు 
సెలవులు వస్తే సూర్యాపేట వెళ్ళాను. వెళ్ళేవరకు మధ్యాహ్నం అయింది. స్నానం చేసి 
భోజనానికి సిద్ధమయ్యెసరికి మా చివరి పినతండ్రి శ్రీనివాసరావుగారి మామగారు, 
నామవరం వాస్తవ్యులు, చక్కిలం రామానుజరావుగారు సూర్యాపేటలో ఉన్నారు. ఆయన 
మా పినతండ్రి వెంకట లక్ష్మినరసింహారావుగారితో నేను అనాథ విద్యార్థి గృహంలో 

ఉండడం వల్ల వైష్ణవం చెడిపోయిందనీ, అందువల్ల నన్ను పంక్తికి రానివ్వకూడదనీ 
చెప్పారు. నాకు ప్రత్యేకమైన గదిలో భోజనం ఏర్పాటు చేశారు. ఆకలి దహిస్తుండడం 
వల్ల అభ్యంతరం చెప్పక తల ఒగ్గాను. ఆచారం ప్రకారం నా విస్తరి నేనే తీసివేయవలసి 
ఉండేది. కానీ మా పినతల్లి రుక్మిణమ్మగారు నామీద జాలిపడి ఆమెయే తీసివేసింది. 
ఆ రాత్రి మా పినతండ్రీ, రామానుజరావుగారు కలిసి ఉన్నప్పుడు నేను వెళ్ళి వాదన 
మొదలు పెట్టాను. “మా మరొక పినతండ్రి రామకృష్ణారావుగారు అలీగడ్‌లో చదువు 
కొన్నప్పుడు వైష్ణవాన్ని కాపాడుకొన్నారా? రామానుజరావుగారి అల్లుడు శ్రీనివాసరావు 
గారు ఇంజనీరింగ్‌ కాలేజీ హాస్టల్లో ఉండగా వైష్ణవులు ఏ వంటచేసిపెట్టారు? 
రామానుజరావుగారు ప్రమాణపూర్వకంగా చెప్పాలె అని అన్నాను. ఆయన 
నిరుత్తరుడైనాడు. దానిపై ఆయన పక్షపాత వైఖరిని దుయ్యబడుతూ చీవాట్లు పెట్టాను. 
అందుపై మా పినతండ్రి 'ఏలినవారి తీర్ధం తీసుకొంటే తప్పులేమన్నా ఉంటే పోతాయి” 
అన్నారు. “మీతో పాటు నేనూ సిద్ధమే” అన్నాను. నన్ను పంక్తికి రానిచ్చారు. ఆ 
తరువాత మళ్ళీ ఇటువంటి అవస్థ పట్టలేదు. ఇంతటితో అందరికీ ముఖ్యంగా స్త్రీలకు 
నాపై సానుభూతి ఏర్పడింది. 


vc మడమల 


అ. నిరాడంబరంగా జరిగిన పెళ్లి 


భద్రగిరిరావూ, నేనూ ఉస్మాన్‌గంజికి ఎదురుగా ఉంటున్న రోజులవి. ఒకనాడు 
నాకు జ్వరం వచ్చింది. డా॥ దుర్గాప్రసాదరావుగారే చికిత్స చేశారు. ఆ సమయంలో 
కాకతాళీయంగా మూడు, నాలుగు రోజులు సెలవులు వచ్చాయి. జ్వరంలోనే ఒకనాడు 
వంట చేసికొని డాక్టరుగారి వద్దకు వెళ్ళి ఇంజక్షను తీసికొని ఇంటికి వచ్చి విశ్రాంతి 
తీసుకొంటున్నాను. ఆనాడు సుమారు పన్నెండుగంటలకు మా తండ్రి, మేనమామ 
యేచిరాజు రంగారావుగారూ అకస్మాత్తుగా వచ్చారు. వారి స్నానం భోజనం అయిన 
తరువాత మా నాయన నా వివాహం ప్రసక్తి తెచ్చాడు. ఇప్పుడేమి పెళ్లి, చదువుతుండగా” 
అన్నాను. మా మేనమామగారు కుమార్తెల వివాహం చేయ సంకల్పించుకొన్నట్లు, 
వారికి గల ఇద్దరు కుమార్తెలలో ఎవరినో ఒకరిని చేసుకోవడానికి ఒక సంబంధం 
కుదిరిందని చెప్పారు. పెద్ద కుమార్తె రంగనాయకమ్మ నన్ను తప్ప మరెవ్వరినీ 
చేసుకోనంటున్నదనీ, ఇంకేదైనా సంబంధం కుదిరించి బలవంతపెడితే బావిలో దూకుతా 
నంటున్నదనీ చెప్పారు. పెద్ద కుమార్తె పట్టుదల చూసి రెండవ కుమార్తెను వారికివ్వడానికి 
నిశ్చయించుకొన్నారని చెప్పారు. పెద్దకుమార్తె వివాహం చెయ్యకుండా రెండవ కుమార్తె 
వివాహం చేయటం భావ్యం కాదనీ, రెండు పెళ్లిళ్ళు ఒకేసారి చేద్దామని అనుకుంటున్నా 
మనీ చెప్పారు. అందుకొరకు పెళ్ళికి అంగీకరింపచేయాలని వచ్చామన్నారు. అప్పటికి 
నావయసు సుమారు పద్దెనిమిది సంవత్సరాలు. రంగనాయకమ్మ వయసు పదకొండు 
సంవత్సరాలు. 


విద్యార్థి దశలోనే ఉన్న నేను వివాహం చేసుకోవడమా లేదా అనీ, బాల్య 
వివాహాలు కూడదని చెప్పే నేను పదకొండు సంవత్సరాల బాలికను చేసుకోవడమా 
అని ఈ విషయాలపై మనసులో బాగా తర్శించుకొన్నాను. నన్ను మాత్రమే 
చేసుకుంటాననీ కాకపోతే ఆత్మహత్య చేసుకొంటాననే పట్టుదల గల అమ్మాయిని 
చేసుకోవడమే మంచిదనుకొన్నాను. నా పిడివాద సిద్దాంతాల మూలంగా ఆ అమ్మాయి 
ప్రాణాలు కోల్పోవడం తటస్థిస్తే అందుకు బాధ్యత నాపైననే ఉంటుందనుకొన్నాను. 
అందువల్ల నన్నంతగా (ప్రేమించే అమ్మాయిని చేసుకోవడమే ఉచితం అని 
నిశ్చయించుకొన్నాను. నా అంగీకారం తెలిపాను. తెల్లవారే పెళ్ళి” అన్నారు. వెంటనే 
బయలుదేరాలన్నారు. జ్వరంగా వున్న నేను అభోజనంగా భద్రగిరిరావుతో సహా 
బయలుదేరాను. 

అవి క్రొత్తగా గవర్నమెంటు బస్సులు వేసిన రోజులు. ఇప్పుడున్న మాదిరి 
ఎక్కువ సంఖ్యలో గానీ, ఎక్స్‌ప్రెస్‌ మొదలైన బస్సులు గానీ లేవు. మేము వచ్చేసరికి 
బస్సు నిండి కిటకిటలాడుతూ ఉంది. రంగయ్య అనే వ్యక్తి బస్సు కండక్టరు. స్థలం 
లేదని ఎక్కించుకోనన్నాడు. మా మామగారు కండక్టరు కాళ్లావేళ్ళా పడ్డంత పని 
చేశారు. ఎట్టకేలకు నిలుచొని ప్రయాణంచేసే షరతుమీద బస్సు ఎక్కించుకొన్నాడు. 
మొత్తంమీద సూర్యాపేట చేరాము. ఆ రాత్రి మావాళ్ళ ఇంట్లో భోజనం చేసి, వెంటనే 
రెండు కచ్చడాలు తీసికొని ఒకదానిలో మా తల్లిదండ్రులు, మా సీతారామారావు 
అన్నగారు మరొకదానిలో నేనూ, భద్రగిరిరావు, మా మామగారు బయలుదేరాం. 


ఆ రోజుల్లో హరవిలాస శారదగారు ప్రవేశపెట్టిన బాల్యవివాహ నిషేధ శాసనం 
అమలులోకి వచ్చింది. అందువల్ల బాల్యవివాహాలు చేయదలచుకొన్నవారు నైజాం 
ప్రాంతంలోకివచ్చి వివాహాలు చేసేవారు. మా గ్రామాలు ఆరోజుల్లో బ్రిటీషు 
పరిపాలనలో ఉండేవి. అందువల్ల బాల్యవివాహ నిషేధ శాసనం వర్తించేది. అది 
గాకనూ నా మరదలి సంబంధం సూర్యాపేట తాలూకా మాచారం అనే గ్రామానికి 
సంబంధించింది. నా తోడల్లుడి కుటుంబంవారు పెనుబాడు భూస్వామి తడకమల్ల 
సీతారామారావుగారి వద్ద ఉద్యోగంలో ఉన్నారు. ఈ రెండు కారణాలవలన నా 
వివాహం జరపడానికి నిశ్చయమైంది. 


అది (శ్రావణమాసం, వర్షాకాలం. విపరీతమైన వర్షాలు కురిశాయి. నేల 
చాలా బురదగా ఉన్నది. మేము ఎక్కిన కచ్చడం తెల్లవారేసరికి పెనుబాడు చేరింది. 
మా తల్లిదండ్రులు ఎక్కిన కచ్చడం దారిలో బురదలో చిక్కుకొని పోయింది. అందువల్ల 
ఆ కచ్చడం రాలేదు. రాకున్నా వివాహం జరిపిస్తానని మా మామగారు తొందర 
చేశారు. వారు రానిదే చేసుకోనని నేను నిరాకరించాను. ఎట్టకేలకు ఉదయం తొమ్మిది 
గంటల ప్రాంతంలో మా తల్లిదండ్రులు చేరారు. అప్పుడు వివాహకలాపం తంతు 
ప్రారంభించారు. రెండు వివాహాలు అప్పుడే జరిగినవి. ఆ సాయంత్రమే మిగతా 
లాంఛనాలలో పాల్గొననని చెప్పి బయలుదేరి, ఆ రాత్రి భోజనానికి నేనూ, భద్రగిరి 
రావు సూర్యాపేట చేరాము. 

మా అన్నగారు వెంకటేశ్వరావుగారు తెల్లవారి హైదరాబాదు వెళ్ళకుండా 
సూర్యాపేటలో మూడురోజులున్నారు. సెలవులు తెల్లవారి ముగుస్తాయనగా బయలుదేరి 
హైదరాబాదు వెళ్ళాము. తోటి మిత్రులతో పెళ్ళి చేసికొన్నానని చెప్పితే ఎవరూ నమ్మలేదు. 
తరువాత కాలక్రమేణా వారికి తెలిసి వచ్చింది. ఈ విధంగా నా వివాహం అతి 
నిరాడంబరంగా జరిగింది. ఎటువంటి లాంఛనాలూ జరుగలేదు. 


విద్యార్థిగా ఉండగా కొంతకాలం గౌలిగూడలోని బాలసరస్వతీ ఆంధ్రభాషా 
నిలయంలో ఉండేవాణ్ణని ఈవరకే ప్రస్తావించాను. ఈ నిలయం యువశక్తికి ప్రతీకగా 
పరిగణింపబడేది. ఆ కాలంలో సుప్రసిద్ధ దేశభక్తులు నాగుపల్లి కోదండ రామారావుగారు 
దాని అధ్యక్షులు. శ్రీ బూర్గుల వెంకటేశ్వరరావుగారు కార్యదర్శి. ఈ నిలయానికి 
ఎదురుగా ఉండే వరకల రాజగోపాలరావు గారింట్లో పి. యన్‌. శర్మగారుండే వారు. 
ఈ ఇంట్లోనే గంగాపురం అనంతరామశర్మగారు కూడా ఉండేవారు. అనంత 
రామశర్మగారు సహకారోద్యమంలో కొంతకాలం పనిచేసి మానుకొన్నారు. వారు, 
వారి మిత్రులైన నందగిరి వెంకటరావు, కంఠం సత్యనారాయణ నాయుడుగార్లు ప్రతి 
సాయంత్రం తప్పక లైబ్రరీకి వచ్చేవారు. 


నందగిరి వెంకటరావుగారు తెలుగు అభిమానభాషగా తీసికొని ఉస్మానియా 
విశ్వవిద్యాలయం నుండి పట్టభద్రులైనారు. చక్కని కథారచయిత అని ఇదివరకే చెప్పాను. 
తరువాత కాలంలో వీరు మహబూబ్‌నగరంలో న్యాయవాద వృత్తి అవలంబించి, 
కథారచన మానివేశారు. 1938లో స్టేట్‌ కాంగ్రెస్‌ ఉద్యమంలో సత్యాగ్రహం చేసి 
జైలుకు వెళ్ళారు. పోలీసు యాక్షన్‌ తరువాత కొంతకాలం న్యాయశాఖలో ఉద్యోగం 
కూడా చేశారు. తరువాత కాలంలో రచనలు చేయకపోవడం వల్ల పాఠకలోకపు 
సృృతిపథంలో మరుగున పడ్డారు. 


స్వర్గీయ కంఠం సత్యనారాయణగారు పట్టభద్రులు కారు గానీ ఇంగ్లీషలోనూ, 
తైలుగులోనూ చక్కగా రచన చేయగల సమర్ధులు. చిన్నతనం నుండియే వీరికి 
పాత్రికేయతపట్ల అభిరుచి అలవడింది. దాన్నే వృత్తిగా స్వీకరించి తుది ఘడియ 
వరకూ దానిలోనే నిమగ్నమైనారు. 


వెంకటరావు, నాయుడు, అనంతరామశర్మగార్లు అత్యంత ఆప్తమి(త్రులు. 
వెంకటరావు, నాయుడుగార్లకు తరచుగా ప్రణయకలహం లాంటిది ఏదో సంభవించేది. 
ఒకరితో ఒకరు మాట్లాడుకొనేవారు కాదు. ఉభయులూ శర్మగారిని మధ్యవర్తిగా 
పెట్టుకొని తమ తమ అభిప్రాయాలను అన్యాపదేశంగా శర్మగారికి చెప్పేవారు. ఏ 
సినిమా బాగున్నదో చర్చించుకొని ఆ సినిమాకు ముగ్గురూ కలిసి వెళ్ళేవారు. 

అప్పుడప్పుడూ రాజకీయ, సాహిత్య చర్చలు కూడా జరిగేవి. అవి మాకు ఆసక్తికరంగా 
ఉండేవి. వీరి విచిత్ర స్నేహం ఇప్పటికీ నా సృృతిపథంలో మెదులుతూనే ఉన్నది. 


నేను జబ్బుపడటంవల్ల నా హైస్కూలు చదువులో ఒక సంవత్సరం వృథా 
అయింది. రెండు సంవత్సరాలలో పూర్తిచేయవలసిన చదువు మూడు సంవత్సరాలలో 
పూర్తి చేయవలసి వచ్చింది. ఆ రోజుల్లో హైస్మూలు చదువు రెండు విధాలుగా 
ఉండేది. ఒకటి ఇంగ్లీషు మాధ్యమంగా. దానిని హైస్కూలు లీవింగ్‌ సర్టిఫికేట్‌ అనేవారు. 
దాని పరీక్ష మద్రాసు ప్రభుత్వం నిర్వహించేది. చాదర్‌ఘాట్‌ హైస్కూలులోనూ, 
సిటీకాలేజిలోనూ, వివేకవర్ధని విద్యాలయంలోనూ ఆ క్లాసులు నడిపేవారు. రెండవ 
పద్ధతి ఉర్దూ మాధ్యమంగా. దీనిని మెట్రిక్యులేషన్‌ అనేవారు. దాని పరీక్ష ఆ కాలంలో 
ఉస్మానియా విశ్వవిద్యాలయం నిర్వహించేది. దారుల్‌ ఉలూమ్‌ హైస్కూలులోనూ, 
సిటీ కాలేజిలోనూ, ధర్మవంత్‌ హైస్కూల్లోనూ క్లాసులు నడిపేవారు. హెచ్‌. ఎస్‌. ఎల్‌.సి. 
మూడు సంవత్సరాల కోర్సు. ఉస్మానియా మెట్రిక్‌ రెండు సంవత్సరాల కోర్సు. 


నేను మెట్రిక్యులేషన్‌ పరీక్షకు కూర్చున్నాను. ఆ సంవత్సరం మా పెదతండ్రి 
గారి కుమారుడు రంగారావు సిటీ కాలేజీలోనే ప్రీ - మెట్రిక్‌ చదివాడు. మా ఉభయులకు 
ఒకసారే పరీక్షలు పూర్తయ్యాయి. మా పెదతండ్రిగారైన గోపాలరావుగారు ఆ కాలంలో 
దేవరకొండ తహశీలు ఆఫీసులో జమాబందీ క్లర్మ్‌గా పనిచేసేవారు. ప్రయాణ సౌకర్యాలు 
అంతగా లేనిరోజుల్లో దేవరకొండ వంటి దూరప్రాంతాలకి మా బంధువులెవ్వరూ 
అంతగా వెళ్ళేవారు కాదు. రంగారావు బలవంతపెట్టి నన్ను దేవరకొండ తీసికొని 
వెళ్ళాడు. మా పెదతల్లిగారి బలవంతం వల్ల దేవరకొండలో పదిహేను, ఇరవై 
రోజులపాటు ఉన్నాను. దేవరకొండలో పగలు ఎండ తీక్షణంగా వున్నా రాత్రి పదిగంటల 
తరువాత వాతావరణం చల్లబడుతుంది. పర్వతప్రాంతంలో అదే విధంగా ఉంటుందట. 


మా పెదతండ్రిగారి రెండవ కుమారుడు నరసింహారావు అప్పటికి ఇంకా 
దేవరకొండ మిడిల్‌ స్కూల్లోనే చదువుతున్నాడు. వారిద్దరితోనూ వారి మిత్రబృందంతోనూ 
సెలవుల్లో కాలక్షేపం సంతోషంగానే గడిచింది. గుట్టపైకెక్కి కోటంతా కలియదిరిగి 
చూశాము. ముస్లిం మిత్రులతో కలిసి ఒక రాత్రంతా దర్గాలో గడిపాము. పదిహేను, 
ఇరవై రోజులు గడిచిన తరువాత మా పెదతల్లిగారిని అతికష్టం మీద ఒప్పించి శెలవు 
తీసికొని సూర్యాపేటకు వచ్చి నాలుగైదు రోజులుండి మా స్వగ్రామమైన రేపాల 
చేరాను. 

నేను రేపాల చేరేసరికి మా తండ్రిగారు, మేనమామ యేచిరాజు రంగారావుగారు 
మా పెద్దచెల్లెలు అహల్యాబాయికి సంబంధం నిశ్చయించారు. మానుకోట (మహబూబా 
బాద్‌) తాలూకాలోని బలపాల అనే (గామ వాస్తవ్యుడు కంకిపాటి రామచంద్రరావు 
అనేవారితో వివాహం నిశ్చయించారు. వారితో మాకు అప్పటికి బాంధవ్యం లేదు 
సరికదా, పరిచయం కూడా లేదు. ఆయనకు ఇది రెండవపెళ్ళి. వయసులో కూడా 
చాలా తేడా ఉన్నది. అటువంటి సంబంధం కుదిర్చినందుకు నాకు చాలా కష్టం 
అనిపించింది. కానీ నేను చేయగలిగిందేమీ లేదు. ఆ రోజులలో బాల్యవివాహనిషేధ 
చట్టం (శారదాయాక్టు) అమలులో ఉన్నందున నైజాం ప్రాంతంలోకి వెళ్ళి వివాహం 
చేసికోవడం పరిపాటి అయింది. మా గ్రామానికి సమీపంలో గల సూర్యాపేట తాలూకా 
సిరికొండ అనే గ్రామంలో దేవాలయంలో వివాహం జరిగింది. వధువు గృహప్రవేశానికి 
నేనూ, :మాాఆవితాా,మూ పినతల్లి రుక్మిణమ్మగారు, వంటస్వామి శ్రీరాయపురం 
రంగాచార్యులుగారూ వెళ్ళాం. 
మా పినతల్లి చాలా ఆచారవంతురాలు. ప్రాచీన సంప్రదాయాన్ని తు.చ. 
తప్పకుండా పాటించేది. మాది వైష్ణవేష్టి పొందిన కుటుంబం. కంకిపాటివారిది వైష్ణవ 
సాంప్రదాయం ప్రకారం సమాశ్రయణమైనప్పటికీ వైష్ణవేష్టి పొందనివారితో ఆచారం 
ప్రకారం మేము భోజనం చేయరాదు. అందువల్ల మా పినతల్లిగారు వంటస్వామి 
రావటం అవసరం అన్నందువల్ల రంగాచార్యులుగారిని కూడా తీసికొని వచ్చాం. 
బండ్లమీద బలపాలకు మూడునాలుగు రోజులు ప్రయాణం. రానూ పోనూ నాలుగు 
రోజులు, బలపాలలో మూడు నాలుగు రోజులున్నాం. ఈ నీధంగా వీవాహోసనికి, 
వధూ గృహ ప్రవేశానికి పదిరోజులు పట్టింది. పెళ్లి ప్రయత్నాలు కలుపుకొని పదిహేను, 
ఇరవై రోజులకు పైగానే రేపాలలో ఉండవలసివచ్చింది. 
బలపాలనుండి వచ్చిన తరువాత వారం, పదిరోజులకు మా అన్నగారైన 
వెంకటేశ్వరరావుగారు సూర్యాపేట నుండి జాబు వ్రాశారు. అందులో మెట్రిక్యులేషన్‌ 
ఫలితాలు ఫలానా తారీఖున వచ్చాయని, నేను రెండవ తరగతిలో ఉత్తీర్ణుడనైనానని 
వ్రాశారు. అప్పటికే ఫలితాలు వెలువడి పదిహేను రోజులైంది. నేను త్వరగా హైదరాబాదు 
వెళ్లవలెనని నిశ్చయించుకొన్నాను. ఆ సంగతి మా తల్లిదండ్రులకు చెప్పి, కొంత పైకం 
ఇచ్చే ఏర్పాటు చేయమన్నాను. 

అవి ఆర్థికమాంద్యపురోజులు. దాదాపు దశాబ్దానికి పైగా (రెండవ ప్రపంచ 
యుద్ధం ప్రారంభమయ్యేవరకు) ఆర్జికమాంద్యం దేశాన్ని పీడించింది. ధరలు పూర్తిగా 

పడిపోయాయి. బంగారం కూడా నవరసు 13 హాలి రూపాయలకు అమ్మారు. రూపాయి 
నాణెం కనిపించడమే అపురూపమైంది. ప్రజలు తమకున్న స్థిర చరాస్తులను తెగనమ్ము 
కున్నారు. మా కుటుంబం కూడా ఆర్థికంగా చాలా చిక్కులకు లోనైంది. అదివరకే 
దిగజారిపోతున్న స్థితిగతులకు తోడు ఆర్థికమాంద్యం, జమీందారీ వ్యతిరేక పోరాటం 
మమ్మల్ని చాలా క్రుంగదీసినవి. అప్పటికే మా తండ్రి కొంత స్థిరాస్థిని విక్రయించారు. 
మా తల్లిమీదగల కొద్దిపాటి నగా నాణ్యం కూడా అయిపోయాయి. ఆడపిల్ల వివాహం 
కదా! ఆ విధంగా చిక్కులన్నీ చుట్టు ముట్టేవరకు బుణబాధ చాలా ఎక్కువైంది. ఆ 
పరిస్థితుల్లో నన్ను హైదరాబాదు పంపటానికి డబ్బు ఏర్పాటు చేయటం మా తండికి 
చాలా కష్టమైంది. 

రేపాలకు చేరువలోనే రామసముద్రం అనే గ్రామం ఉన్నది. అది మా కరణీకపు 
గ్రామం. అక్కడి రైతులందరికీ మా కుటుంబంపైన ఆదరాభిమానాలు చాలా ఉండేవి. 
సుంకర పుల్లయ్య అనే ఆసామి మా నాయనకు చాలా స్నేహితుడు. ఆయనకు మా 
ఇబ్బందులను చెప్పి మా నాయన ఆయన సహాయం అర్ధించాడు. సమయానికి ఆయన 
వద్ద కూడా దబ్బు లేదు. ఆయన తన వెందిబిళ్ళలను మొలత్రాడును మా నాయనకిచ్చి 
ఎక్కడైనా తాకట్టుపెట్టి డబ్బు తెచ్చుకోమన్నాడు. మా నాయన దానిని కందిబండ 
పెదనరసయ్య అనే సాహుకారువద్ద కుదువబెట్టి నలభైరూపాయలు తెచ్చి నాకిచ్చాడు. 
ఆ పైకంతో హైదరాబాదు ప్రయాణంకట్టాను. సూర్యాపేట వచ్చి రెండు మూడు 
రోజులున్నాను. మా కుటుంబసభ్యులు సూర్యాపేట మిత్రబృందం నన్ను చాలా 
అభినందించారు. అక్కడనుండి హైదరాబాదు చేరాను. 


హైదరాబాదు రాగానే విశ్వవిద్యాలయానికి వెళ్ళి నా పరీక్షా ఫలితాన్ని 
తెలిసికొన్నాను. తెలుగులో రాష్ట్రం మొత్తంలో మొదటివాణ్ణిగా ఉత్తీర్ణుడనైనాను. 
అంతేకాదు అప్పటివరకు ఎవ్వరికీ రానన్ని మార్కులు నాకు వచ్చాయి. నూటికి ఎనభై 
అయిదు అని జ్ఞాపకం. నాంపల్లి హైస్కూలునుండి పరీక్షకు వెళ్లిన ఆరుట్ల రామచంద్రా 
రెడ్డికి 65శాతం వచ్చినవి. వరంగల్‌ నుండి కూర్చొన్న విద్యార్థికి 55 శాతం వచ్చినవి. 


మార్కుల మెమొరండం తీసుకొని ఇంటర్మీడియట్‌లో చేరాలనే ఉద్దేశంతో 
విచారించే వరకు కాలేజీలో చేరవలసిన గడువు గడిచిపోయింది. ఆశించిన విధంగా 
తెలుగులో ప్రథముడిగా ఉత్తీర్లుడైతే స్కాలర్‌షిప్‌ ఇచ్చే ఏర్పాటు లేదు. పేద విద్యార్థులకిచ్చి 
ఐర్సరీషిప్‌ మాత్రమే విశ్వవిద్యాలయం వారు ఇవ్వగలుగుతారట. 


58 నారాయణీయం 


ఆ రోజుల్లో ఆర్ట్స్‌ కాలేజీ ప్రిన్స్‌పాలే విశ్వవిద్యాలయం వైస్‌ఛాన్స్‌లర్‌గా పని 


చేసేవారు. నేటివలె విశ్వవిద్యాలయం విస్ఫృతి పొందలేదు. తెలుగు అభిమానభాషగా 
తీసుకొనేవారు చాలా తక్కువ. రెండు మూడు సంవత్సరాలకి కూడా ఒకడుందేవాడు 
కాదు. తెలుగులో చాలా హెచ్చుమార్ములతో ఉత్తీర్చుడుకావడంవలన నాపట్ల 
విశ్వవిద్యాలయంవారు కొంత జెదార్యం చూపించవచ్చుననే ఆశతో ఆర్ట్‌కాలేజీ ప్రిన్సిపాల్‌ 
వద్దకు వెళ్ళాను. తెలుగులో నా మార్కులు వారికి చూపించాను. జరిగిన ఆలస్యానికి 
కారణం చెబుతూ విచారం వెలిబుచ్చాను. నా ఆర్థిక పరిస్థితి కూడా వారికి మనవి 


చేశాను. అందుపైన వారు తెలుగువిభాగానికి ఆచార్యులైన శ్రీ రాయప్రోలు ' 


సుబ్బారావుగారిని కలుసుకోమన్నారు. ఆయన ఏమి శిఫార్సు చేస్తే అది ఇవ్వగలమని 
అన్నారు. 

అందుపై నేను సుబ్బారావుగారిని దర్శనం చేసుకొన్నాను. అప్పటివరకు వారి 
పేరు ప్రఖ్యాతులు వినడమే కాని, వారిని దర్శించుకోవడం అదే మొదటిసారి. వారికి 
నా సంగతి అంతా విన్నవించుకొన్నాను. ప్రిన్స్‌పాల్‌గారు చెప్పినమాట కూడా చెప్పాను. 
వారి సహాయం అర్ధించాను. అందుపై వారు ఏదో విషయాన్ని సిఫార్సు చేస్తాను గానీ 
రెండు విషయాలు సిఫార్సు చేయనని అన్నారు. నేను ఈ రెండు విషయాలు వేరు 
కావని, పరస్పరాధారాలు కావడంవల్ల ఒకే విషయమని మనవిచేశాను. కాలేజీలో 
ప్రవేశం దొరక్కపోతే ఆర్థికసహాయం అనే సమస్యే ఉండదనీ, ఎంతో ఒకింత ఆర్థికసాయం 
లేకపోతే నేను చదవటం సంభవం కాదనీ మనవి చేశాను. ఎంత చెప్పినా వారు నా 
మాట వినిపించుకోలేదు. అందుపైన కళాశాల విద్యాభ్యాసం న అదృష్టం నాకు 
లేదనే నిశ్చయానికి వచ్చాను. విధిలేక అంతటితో చదువుకు స్వస్తి చెప్పటం జరిగింది. 
పట్టభ[ద్రుణ్ణి కావలెననే కోరికతో తీరని కోరికగానే మిగిలిపోయింది. 


ఎంతో కాలానికి నైజాం రాష్ట్రంపై పోలీసుచర్య జరిగిన తరువాత మొదటిసారి 
ఎన్నికలు జరిగి, అందులో నేను కాంగ్రెస్‌ అభ్యర్థిగా పోటీ చేసి ఓడిపోయాను. 
తరువాత ఎన్నికలకు నిలవకూడదనే నిశ్చయానికివచ్చి, తిరిగి అజ్మీర్‌ ఇంటర్‌ మీడియట్‌కు 
కూర్చొని ఉత్తీర్ణుడనయ్యాను. సాయం కళాశాలలో చేరి పట్టభద్రుణ్ణయి, చిరకాలంలో 
మిగిలిపోయిన కోరిక తీర్చుకొనగలిగాను. 


_ -అహేప ఆ౯దద్భైల- 


11. ఉత్యారాన్వేషణ 


ఉన్నతవిద్యకు అవకాశంలేదని తేలిపోయిన తర్వాత ఏదో ఒక వృత్తిలో 
చేరిపోవలసిన అవసరం కలిగింది. ముందే ఒక నిర్ణయం చేసికొని ఉండి ఆ పథకం 
ప్రకారం విద్య సాగించినవాడిని కాదు. అందుకని ఇప్పుడు ఏమి చేయవలెననే 
విషయంలో తర్మించుకొని నిర్ణయం తీసికోవలసిన అవసరం ఏర్పడింది. నేను ఉన్నత 
విద్యను కొనసాగించటం లేదనే విషయం తెలిసిన తర్వాత నా హితైషులు వారికి 
తోచిన సలహా చెప్పసాగారు. ఒకరు కలకత్తా వెళ్లి హోమియోపతి వైద్యంలో మూడు 
సంవత్సరాల కోర్సు చదవమన్నారు. కలకత్తా వెళ్లి మూడు సంవత్సరాలు ఉండగలిగిన 
స్టోమతే ఉంటే హైదరాబాదులో ఉన్నతవిద్యనే కొనసాగించేవాణ్ణని చెప్పాను. 
మరికొందరు హైదరాబాదు నగరంలో విద్యాశాఖలో చేరి (పైవేటుగా ఉన్నతవిద్యను 
కొనసాగించమన్నారు. అప్పటి హైద్రాబాదు విద్యాశాఖాధికారి సిటీకాలేజీ ప్రిన్సిపాల్‌ 
గారికి సన్నిహితులు. పేరు అలీఅక్చర్‌గారని జ్ఞాపకం. వారి వద్దకు వెళ్ళగా నెల 
ఒకటింటికి రూ. 15/- వేతనంపైన చేరితే రమ్మనమని చెప్పారు. 15/- వేతనంపైన 
ప్రభుత్వోద్యోగంలో చేరటం నాకు ఇష్టం లేకపోయింది. సిటీకాలేజీ వైస్‌ ప్రిన్స్‌పాల్‌ 
అబ్బుల్‌ ఖియ్యాంఖాన్‌ అమీన్‌ బార్‌ ఎట్‌ లా. ఆయన కొంతకాలం సూర్యాపేటలో 
మేజిషస్టేట్‌గా ఉన్నారు. అప్పుడు మా కుటుంబంతో సన్నిహితత్వం ఏర్పడింది. ఆ 
సందర్భంలో ఏర్పడ్డ పరిచయాన్ని పురస్మరించుకొని అప్పుడప్పుడు వారి ఇంటికి వెళుతూ 
ఉండేవాడిని. వారి తండ్రి లతీఫ్‌యార్‌ జంగ్‌గారు. ఆయన ఆబ్బారీ శాఖలో నాజమ్‌ 
(కమీషనర్‌)గా ఉండి రిటైర్‌ అయినారు. వారికి కూడా నా పట్ల వాత్సల్యం ఉండేది. 
ఆ మేర ఆబ్బారీ శాఖలో చేరవలసిందిగా నాకు సలహా ఇచ్చారు. మహబూబ్‌నగరంలో 
వారి శిష్యుడు అబ్బారీ మొహతెమీన్‌గా ఉన్నారనీ, వారివద్ద నెలకు ౩0రూ॥లు ఉద్యోగం 
ఇప్పిస్తాననీ, అవకాశం వచ్చినపుడు ప్రమోషన్‌ ఇవ్వవలసిందిగా చెప్పుతాననీ చెప్పారు. 
అప్పటికే గాంధీ సిద్ధాంతాల మీద విశ్వాసం కలిగిన నాకు ఆబ్బారీ శాఖలో చేరదం 
ఇష్టం లేకపోయింది. 


ఇవన్నీ ఇట్లా ఉండగా నాకే కాదు ఆ కాలపు ఆంధ్రయువకులందరికీ హితైషులైన 
ఆంధ్రపితామహ మాడపాటి హనుమంతరావుపంతులు గారి సలహా తీసికోవడం ఉచితం 
అనుకున్నాను. వారి వద్దకువెళ్ళి నా పరిస్థితి అంతా విన్నవించాను. వారు (శ్రద్దగా అంతా 
విన్నారు. నేను పత్రికలలో ముఖ్యంగా భాగ్యనగర్‌ పత్రికలో వ్యాసాలు వ్రాయడం వారికి 


60 నారాయణీయం 
అప్పటికే తెలిసింది.“ తెలంగాణాలో పత్రికారచన అలవరచుకొన్నవారు చాలా తక్కువగా 
ఉన్నారు. నీకు పత్రికారచనలో అభిరుచి ఉన్నది. కాబట్టి నీవు పత్రికారంగంలో చేరితే 
మున్ముందు అభివృద్ధిలోకి వచ్చే అవకాశాలు ఉన్నవి” అని సలహా తెలిపారు. నాకు 
వారి సలహా నచ్చింది. అంగీకరించాను. వారు సురవరం ప్రతాపరెడ్డిగారికి ఒక జాబు 
వ్రాసి నా చేతికిచ్చినారు. నేను గోలకొండ పత్రికా కార్యాలయానికి వెళ్ళి ఆ జాబును 
ప్రతాపరెడ్డిగారి కిచ్చాను. వారు ఆ ఉత్తరాన్ని చదువుకొని నన్ను ప్రాఫ్‌రీడర్‌గా చేరమని, 
నెల ఒక్కింటికి రూ॥ 15 చొప్పున ఇవ్వగలమనీ చెప్పారు. ఆలోచించుకొని వస్తే 
చేర్చుకుంటామన్నారు. వారిచ్చే 15/- నాకు భోజన వసతులకే సరిపోవు. బాలసరస్వతీ 
ఆంధ్రభాషా నిలయంలో మకాం పెట్టినప్పటికీ భోజనానికి ఇతర ఖర్చులకే సరిపోదు. 
ఏమి చేయడం అని ఆలోచిస్తుండగానే నాకు సిటీకాలేజీలో తెలుగు అధ్యాపకులు శ్రీ 
ఓగిరాల సుబ్బారావుగారు రెండు ట్యూషన్లు కుదిరించారు. 


ఒకటి స్వర్గీయ గొళ్ళేల పెంటయ్యగారి కుమార్తె స్వర్గీయ పద్మకు చెప్పడం. 
వారు నెలకు 5/- ఇచ్చేవారు. అట్లే బాలకిషన్‌ అనే విద్యార్థికి కుదిరించారు. అతనికి 
కూడికలు కూడా సరిగా రావు. అతను సిఫార్సులపైననే క్లాసులకు పోతున్నాడు. 
అతనికి లెబ్బలు చెప్పడం కొరకు మాత్రమే నెలకు 8/- చొప్పున కుదిరించుకున్నాను. 
ఈ విధంగా నెలకు 28/-ల చొప్పున ఆదాయం ఏర్పడింది. దీనిని దృష్టిలో పెట్టుకొని 
ప్రతాపరెడ్డిగారి వద్దకు వెళ్ళాను. నాకు పత్రికా రచనను అభ్యసించవలెనని కోరిక 
ఉన్నది కాబట్టి నాకు ఆ రంగంలో అభివృద్ధికి వచ్చే అవకాశాన్ని కల్పించమని అభ్యర్థిస్తూ 
ప్రూఫ్‌రీడర్‌గా చేరుటకు అంగీకరించాను. దీనితో నాకు ఏదో ఒక వృత్తిలో ప్రవేశించే 
అవకాశం కలిగింది. 


నేను ప్రూఫ్‌రీడరుగా చేరినకాలంలో ప్రతాపరెడ్డిగారు ఏదో ఒక జాగీర్‌ ఎస్టేటులో 
న్యాయవాదిగా పనిచేస్తున్నారు. అందువల్ల హెచ్చుసమయం గోలకొండ పత్రికాలయంలో 
గడపటానికి అంత అవకాశముందేది కాదు. అందువల్ల వారు లేని కాలములో 
పనులు చూడడానికి రమణయ్యగారనే వారిని ఇన్‌చార్జిగా నియమించారు. 
రామచంద్రం, సుబ్బారావు అనే యిద్దరు కంపోజిటర్లు పనిచేస్తున్నారు. నాతో కలిసి 
మొత్తం అయిదుగురు ఉద్యోగులం కార్యాలయంలో పనిచేస్తున్నాము. 


రమణయ్యగారు ఒక వింత స్వభావము గల మనిషి. ఎప్పుడూ చిన్నబుచ్చు 
కొన్నట్లు ఉండేవారు. సంతోషముగా వుండటం ఎప్పుడూ చూడలేదు. ఎంతో 

అవసరముంటే తప్ప యితరులతో మాట్లాడేవారు కాదు. ఏదైనా సందేహం కలిగి 
అడిగితే ప్రతాపరెడ్డిగారినే అడుగమనేవారు. సంపాదకీయాలు సాధారణంగా ప్రతాపరెడ్డి 
గారే స్వయంగా వ్రాసేవారు. వార్తలు, వ్యాసాలు మొదలైనవాటిని రమణయ్యగారు 
చదివి ముఖ్యమైనవాటిని ప్రతాపరెడ్డిగారికి చూపించేవారు. వారేమైనా సవరణలు 
సూచిస్తే వాటిని చేర్చి ప్రచురింపచేసేవారు. స్వయంగా ఆలోచించి కాని ఏ పని 
చేసేవారు కారు. వారికి వేతనం నెల ఒక్కింటికి నలుబది రూపాయలు. 


రమణయ్యగారు నెల్లూరు ప్రాంతంవారని జ్ఞాపకం. కీ.శే. పయిడిమర్రి 
సూర్యనారాయణ శాస్త్రిగారికి మేనల్లుడు అని తెలిసింది. శాస్త్రిగారు మహబూబ్‌నగర్‌ 
జిల్లాలో ఏదో ఒక హైస్కూలులో తెలుగు పండితుడుగా వుండేవారు. జాతీయభావాలు 
గలవారు. ఖద్దరుధారి. కొంతకాలం తర్వాత వారీ ఉద్యోగం వదలివెసి స్టార్‌ ఆఫ్‌ 
ఇండియా ఇన్సూరెన్సు కంపెనీలో పనిచేసారు. ఆ తర్వాత కాలంలో మధిర సమీపాన 
గల సిరిపురం అనే గ్రామంలో వుండేవారు. శాస్త్రిగారు ప్రతాపరెడ్డిగారి వద్దకు తరచుగా 
వస్తుండేవారు. వారిరువురికి గాఢమైన మైత్రి వుండేది. బహుశ : శాస్త్రిగారి సిఫారసు 
పైననే రమణయ్యగారికి వుద్యోగం దొరికింది. అయితే ఆయనకు భవిష్యత్తులో అభివృద్ధి 
చెందవలెననే అభిలాష కూడ కానవచ్చేది కాదు. ఏదో చికాకుగా వున్నట్లు కనిపించేవారు. 
వారివల్ల నాకేవిధమైన సలహాకాని, సూచనగాని అరుదుగా లభించేది. 


కంపోజిటర్సులో రామచంద్రం అనే అతనిది సూర్యాపేట సమీపంలో గల 
పిల్లలమర్రి అనే గ్రామం. మా ఉపాధ్యాయులు దేశభక్తులు అయిన కీ.శే. గవ్వా 
జానకిరాంరెడ్డిగారు సూర్యాపేటలో ఒక చిలుక ప్రింటింగ్‌ పైస్‌ను పెట్టి కొంతకాలం 
నిర్వహించారు. ఆ (ప్రెస్‌లోనే కీ, శే. గవ్వా అమృతరెడ్డిగారి “అమృతగీతాలు” అనే 
పుస్తకాన్ని జానకిరాంరెడ్డిగారి “దేశబంధు” అనే నాటకాన్ని అచ్చువేశారు. ఆ ప్రెస్సులో 
పనిచేయడానికి రామచంద్రాన్ని నియమించారు. అక్కడనే అతను కంపోజిటరుగా 
శిక్షణ పొందాడు. ఆరోజుల్లోనే నాకు బాగా పరిచయమయ్యాడు. (ప్రెస్సు మూసిన 
తర్వాత హైదరాబాదు వచ్చి గోలకొండ పత్రికా కార్యాలయంలో చేరాడు. నేను 
గోలకొండ పత్రికలో హ్రఫ్‌రీడర్‌గా చేరగానే ఆ పాత పరిచయం స్నేహానికి దారితీసింది. 
ఆయన మాత్రమే కాక ఆయనతో పనిచేసే సుబ్బారావుగారు గూడ మిత్రుడైనాడు. 
వారిద్వారా వారం రోజులలోనే ప్రూఫ్‌రీడింగ్‌లో గల మెలకువలను తెలుసుకొన్నాను. 

ప్రూఫ్‌రీడరుగా నా విద్యుక్తధర్మాన్ని నిర్వర్తించడమే కాకుండా త్వరగా జర్నలిస్టుగా 
రూపొందవలెననే అభిలాష నాలో తీవ్రంగా వుండేది. అందుకు ప్రోత్సాహం రమణయ్య 
గారి వల్ల లభించనందున (ప్రతాపరెడ్డగారిని స్వయంగా దర్శించాలనే అభిలాషగా 
ఉండేది. వార్తలు .వ్యాసాలు మొదలైనవి రమణయ్యగారితో పాటు నేనుగూడ 
చూసేవాడిని. వాటిలో చేర్చవలసిన సూచనలను ప్రతాపరెడ్డిగారి వల్ల పొందేవాడిని. 
ఇంతేగాక తీరికసమయాల్లో ప్రతాపరెడ్డిగారికి, పండితులకు జరిగే సంభాషణలు 
గూడ వినేవాడిని. 


గోలకొండ పత్రిక ఆ కాలంలో అర్ధవార పత్రికగా ప్రచురితమయేది. ఎప్పుడూ 
సకాలానికి ఆ పత్రిక వెలువడకపొయ్యేది. పత్రిక సకాలంలో వెలువడదనే అంతా 
అనుకునేవారు. అంతేకాక అచ్చుతప్పులు గూడ చాలా వుండేవి. నేను ప్రూఫ్‌రీదరుగా 
చేరిన తర్వాత అచ్చుతప్పులు చాలావరకు తగ్గిపోయినవి. దానితోపాటు పత్రికను 
సకాలంలో వచ్చేలాగు చేయాలని అభిలాష తీవ్రంగా వుండేది. కంపోజిటర్లు 
రామచంద్రం సుబ్బారావులను స్నేహపూర్వకంగా ఆలస్యంగా రావటానికి గల 
కారణాలను అడిగాను. అందుపై వారు తమకిచ్చే వేతనం చాలా స్వల్పమని, ఉత్సాహంతో 
పనిచేయక తాత్సారం చేస్తుంటామని చెప్పేవారు. దీనికి నివారణోపాయం అడిగాను. 
వారు రెండు ఉపాయాలు చెప్పారు. “ఒకటి వేతనం పెంచటం, అది వీలుకాకపోతే 
మేము త్వరగా పనిపూర్తి చేస్తే మిగిలిన సమయంలో మమ్ముల వదిలేస్తే ఆ సమయంలో 
మరేదైనా ప్రెస్సులో పనిచేసికొని కొంత దబ్బు సంపాదించుకుంటాము. పత్రిక సకాలంలో 
వెలువరించే బాధ్యత మాది” అన్నారు. ఈ విషయం ప్రతాపరెడ్డిగారికి విన్నవించాను. 
పత్రిక సకాలంలో వెలువడేటట్లు చేస్తే మిగతా సమయంలో వదలివేసే విషయం 
ఆలోచిస్తామన్నారు. వారు అంగీకారం తెలిపారు. పత్రిక సకాలంలో రావటం 
మొదలైంది. దీంతో నాపై ప్రతాపరెడ్డిగారికి సదభిప్రాయం పెరిగింది. 


ఇంగ్లీషు ఉర్దూ పత్రికలలో వచ్చే మంచి వ్యాసాలను తెలుగులోకి అనువదించి 
ప్రతాపరెడ్డిగారికి చూపించేవాడిని. వారి అనుమతిపై పత్రికలో ప్రచురింపచేసేవాడిని. 
రెండునెలలు గడిచినతర్వాత రెండు సందర్భాలలో సంపాదకీయాలు వ్రాసి 
చూపించినాను. కొద్దిపాటి సవరణలతో వారంగీకరించారు. ఈ విధంగా చొరవ 
తీసుకొని జర్నలిజంలో అభిరుచిని పెంపొందించుకోసాగాను. అప్పుడు నా వయసు 
సుమారు పందొమ్మిది సంవత్సరాలు. ఉత్సాహం తప్ప అనుభవం బొత్తిగా లేదు. 

అందువల్ల నా యీ చొరవవల్ల రమణయ్యగారికి, నా మీద ఈర్య్య పెరుగుతుందని 
నేను గమనించలేదు. కొద్దిరోజులు గడిచిన తర్వాత వేసవికాలంలో ఒకనాడు ఎండ 
తీవ్రంగా వుంది. ప్రెస్సులో పని ఏమీ లేనందువల్ల కంపోజిటర్లు వెళ్ళిపోయినందున 
విశ్రాంతి తీసుకుందామని అనుకున్నాను. కార్యాలయంలో గల ఒక తుంగచాపను 
ప్రింటింగ్‌మెషీన్‌ వద్ద వేసుకొని పడుకున్నాను. ఆ సమయం చూసి రమణయ్యగారు 
ప్రతాపరెడ్డిగారిని తీసుకొని వచ్చి నన్ను చూపించారు. నేను వారు రాగానే లేచి 
నమస్కరించాను. ఒంట్లో బాగా లేదా అని అడిగారు. బాగానే వుందని చెప్పాను. 
వారి గదిలోనికి రమ్మనమని అన్నారు. వెళ్లాను. ఎందుకు పడుకున్నావని అడిగారు. 
పని ఏమీ లేదు ఎండ తీవ్రంగా ఉన్నది. విశ్రాంతి కొరకు పడుకున్నాని చెప్పాను. పని 
ఉన్నా లేకపోయినా కార్యాలయం వేళలో పడుకోరాదని చెప్పారు. పని లేనందువల్ల 
చేసేది ఏమీ లేక పడుకున్నానని చెప్పాను. అది తప్పు పద్ధతి అన్నారు. దానిపై నేను నా 
రాజీనామ పత్రాన్ని సమర్చించాను. వారు ఒంటరిగా రమ్మనమని రమణయ్య'ను 
సంతృప్తి పరచడానికి నిన్ను మందలించానని చెప్పారు. “అదే కారణమైతే నా 
రాజీనామాను అంగీకరించవలసిందని ప్రార్థిస్తున్నాను” అని అన్నాను. మూడు నెలలు 
తిరగకుండానే గోలకొండ పత్రికతో సంబంధము తెగిపోయింది. జర్నలిజం 
నేర్చుకోవాలనే అభిలాష నెరవేరకుండా ఆగిపోయింది. కాని జర్నలిజంపై ఆసక్తి తగ్గలేదు. 


గోలకొండ పత్రికా కార్యాలయంలో పనిచేస్తుండగా ప్రతాపరెడ్డిగారు ఒక 
పర్యాయం కార్యాలయం వేళ గానప్పుడు మిగతా సమయంలో ఏం చేస్తావని అడిగారు. 
రెండు ట్యూషన్లు చెప్పుతానని చెప్పాను. అయితే మా అమ్మాయి సరోజకు కూడ 
చెప్పమన్నారు. సరేనన్నాను. అందుకు వారు “ఇప్పటికి చాలామందితో ట్యూషన్లు 
కుదిర్సాను. కానీ ఎవరు చెప్పినా వ్‌నలేదు.- నై, చెప్పినట్లువింటే మా అమ్మాయికి 
చదువు వచ్చినట్లే” అన్నారు. నేను ఆ అమ్మాయి స్వభావం కనిపెడుతూ, కష్టపడి 
పద్దెనిమిది రోజులలో నేను చెప్పినట్లుగ వినేటట్లు ఒప్పించాను. ఆ తర్వాత పాఠాలు 
ప్రారంభించాను. నెల గడిచిన తర్వాత జ్వరం వచ్చిందని, జ్వరం తగ్గిన తర్వాత 
రమ్మనమని చెప్పారు. అంతేగాక మూడురూపాయలు ఇచ్చారు. నేను ప్రతాపరెడ్డిగారి 
నుండి ప్రతిఫలం ఆశించలేదు. ఆ సంగతి వారికి మనవి చేశాను. బలవంతంగా 
వారా డబ్బు యిచ్చారు. తర్వాత ఆ ట్యూషను మానుకున్నాను. ప్రతాపరెడ్డిగారు కారణం 
అడిగారు. మీ అమ్మాయికి ఉచితంగా ట్యూషన్‌ చెప్పుతున్నాననే సంతోషంలేకుండా 
మీరు బలవంతంగా నాకు డబ్బు యిచ్చారు. ప్రతిఫలం యిచ్చారనుకుంటే నా కష్టానికి 


64 నారాయణీయం 
విలువ చాలా స్వల్పంగా కట్టారు. ఉచితంగానైనా చెబుతాను, ప్రతిఫలం 
యివ్వదలచుకుంటే కష్టానికి తగిన విలువకట్టి యివ్వండి అని అన్నాను. ఆ మాట 
చెప్పి ట్యూషను వదులుకున్నాను. తర్వాత ఆ అమ్మాయి చాలా వృద్ధిలోకి వచ్చింది. 
ఏడవ ఆంధ్రమహాసభ అనుకుంటాను జరుగుతుండగా ఆ ప్రాంగణంలో ఆ అమ్మాయి 
కలిసింది. పెద్దదైంది గనుక మాట్లాడించడానికి నేను వెనుక ముందు ఆడాను. ఆ 
అమ్మాయే నన్ను పలుకరించింది. “మాష్టరుగారూ! నన్ను గుర్తు పట్టలేదా?” అని 
అడిగింది. గుర్తు పట్టానని చెప్తూ క్షేమసమాచారాలు, చదువు సంధ్యలు అడిగాను. 
నస చెప్పిన ట్యూషన్‌ ప్రభావం వల్లనే చక్కగా చదువుకున్నానని సంతోషంగా చెప్పింది. 
నేనుకూడ చాలా సంతోషించాను. 


Seam m0 


కద. సహకారోాచ్యమంలాో శిక్షణ 


గోలకొండ పత్రికలో ఉద్యోగము వదిలివేసిన తర్వాత ఏమి చేయవలెననే 
సమస్య మళ్లీ ఎదురైంది. అంతలో హైదరాబాద్‌ సహకార కేంద్రసంఘములో శిక్షణా 
తరగతులు ప్రారంభమవుతుందని తెలిసింది. నేను సూర్యాపేటలో చదువుకునే రోజులలో 
అక్కడి గ్రంథాలయానికి సహకారము అనే పత్రిక తెప్పించేవాడిని. అది రాజమహేంద్రవరం 
నుండి వెలువడేది. కీ.శే. నర్సింహదేవర సత్యనారాయణగారు మొదలైనవారు దాని 
సంపాదకులు. ఆ పత్రికను నేను ఎంతో ఆసక్తితో చదివేవాణ్ణి దానివల్ల సహకారోద్యమాన్ని 
గూర్చి నాకు సదభిప్రాయం ఏర్పడింది. సహకారశిక్షణ కూడ పొందితే ఆ రంగంలో 
పనిచేసే అవకాశం లభించవచ్చునని అనిపించింది. 


సహకార శిక్షణ తరగతి మూడు నెలలు నిర్వహించేవారు. డిప్యూటి రిజిస్ట్రార్‌ 
నుండి కేంద్రబ్యాంకు సూపర్‌వైజరు వరకు ఒకటే శిక్షణ. దానికి కనీస అర్హత మెట్రిక్యులేషన్‌ 
పట్టభద్రులకుగూడ అదే శిక్షణ. అందువల్ల నాకు (ప్రవేశము లభించగలదని ఆశ 
చిగురించింది. అయితే అందులో చేరటానికి కొంత ఫీజు చెల్లించవలసి వుండేది. 
(గంథాలయమునకు కూడ చందా చెల్లిస్తేతప్ప, పుస్తకాలు యిళ్ళకు తీసుకుపోయే 
అవకాశము వుండేది కాదు. భోజనానికే సరిపడ డబ్బులేని నాకు ఈ ఫీజు, చందా 
చెల్లించటం, సాధ్యపడే పనికాదు. ఏమి చేయాలనే ఆలోచనలో పడ్డాను. 


ఆ రోజులలో సహకార సంఘాల రిజిస్త్రారుగా “ఫదరుల్లా' అనే వారుందేవారు. 
ఆయనకు రష్యాపట్ల కమ్యూనిజంపట్ల అభిమానముండేది. పోలీస్‌ ఏక్షన్‌ కంటే 
కొంతపూర్వం నైజాం ప్రభుత్వం సహకారశాఖకు ఆయనను మంత్రిని చేసి 'ఫజల్‌ 
నవాజ్‌ జంగ్‌” అనే బిరుదు యిచ్చింది. పోలీస్‌ ఏక్షన్‌ తర్వాత ఆయన ఎటువంటి 
బెట్టుసరి లేకుండ కోపరేటివ్‌ యూనియన్‌లో మాతోపాటు సభ్యులుగా వుందేవారు. 
వారి చిరకాల అనుభవమూలంగా వీరిచ్చే సలహాలు ఎంతో విలువైనవిగా వుండేవి. 
వారికి కమ్యూనిజంపట్ల అభిమానముందని గ్రహించిన దిగువ ఉద్యోగస్టులు 
వారికిగూడ ఆ ఉద్యమముపట్ల ఆసక్తివున్నట్లు మాట్లాడేవారు. అందులో సయ్యద్‌ 
మహమ్మద్‌ నవాబు అనే ఆయన మరీ ఎక్కువగా తన అభిమానాన్ని ప్రదర్శించేవాడు. 
ఆయన సహకార శిక్షణ తరగతిలో సహకార ఉద్యమతత్తాన్ని, చరిత్రను చెప్పేవారు. 
కో-ఆపరేటింగ్‌, బుక్‌కీపింగ్‌, కమర్షియల్‌ బుక్‌కీపింగ్‌ క్షాసులు వేరేవారు చె ప్పేవారు. 


66 నారాయణీయం 
సహకార యూనియన్‌కు అధ్యక్షులుగా నైజామ్‌ప్రభువు రాజబంధువులెవరో 
అధ్యక్షులుగా వుండేవారు. కార్యదర్శి 'బదరుల్‌ హసన్‌’ అనేవారు. ఆయన సబర్మతి 
ఆశ్రమంలో గాంధీగారి సన్నిధిలో కొంతకాలమున్నారు. ఖద్ధరు తప్ప మరో బట్ట 
కట్టేవారు కాదు. లాగు, లాల్చి మాత్రం ధరించేవారు. చాలా నిరాడంబరంగా 
వుండేవారు. ఆంధ్రాబుక్‌ హౌజ్‌ అనేపేర ఒక పుస్తక విక్రయశాలను నిర్వహించేవారు. 
అందులో జాతీయోద్యమానికి సంబంధించిన సాహిత్యం విశేషంగా లభించేది. 
దాంతోపాటు నిషిద్ధ సాహత్యము కూడ తెప్పించి నమ్మకస్తులైనవారికి రహస్యంగా 


విక్రయించేవారని అనేవారు. అవి బయట కనిపించేవి కావు. చాలా రహస్యంగా 
దాచేవారట. ఆ పుస్తకవిక్రయశాలకు కీ.శే. యల్లాప్రగడ నారాయణరావుగారు. 
మేనేజరుగా పనిచేసేవారు. ఆయన సుప్రసిద్ధ దేశభక్తులు, జాతీయవాది. వారి సతీమణి 


కీ.శే. సీతాకుమారిగారు సుప్రసిద్ధ సంఘ సేవకురాలు. 


కో-ఆపరేటివ్‌ యూనియన్‌ అధ్యక్ష కార్యదర్శులు పేరుకు మాత్రమే గాని, 
ఎప్పుడూ సంఘకార్యాలయానికి వచ్చేవారు కాదు. సంఘ నిర్వహణ అంతా క్రీ శ్రే! 
ఉన్నవ లక్ష్మీనారాయణగారి సోదరుడు కీ.శే. సుబ్బారావుగారే చూసేవారు. ఆయన. 


సహాయ కార్యదర్శి అని జ్ఞాపకం. సుబ్బారావుగారికి సురవరం ప్రతాపరెడ్డిగారికి 


చాల స్నేహమని తెలిసింది. ప్రతాపరెడ్డిగారి మాట తీసివేయరనిగూడ తెలిసింది. 
ప్రతాపరెడ్డి గారినుండి జాబు తీసుకొనివస్తే ఫీజు రద్దు కావచ్చునని స్నేహితులెవరో 
సలహా యిచ్చారు. కాని వారి ఆజ్ఞకు వ్యతిరేకంగా ఉద్యోగము మానివేశాను. ఈ. 
విధంగా ఆజ్ఞోల్లంఘన చేసిన నాకు ప్రతాపరెడ్డిగారు సిఫారసు చేస్తారా? అని సందేహము 
బాధించింది. కాని గత్యంతరము లేదు.. ప్రతాపరెడ్డిగారి దగ్గరకు వెళ్లి నమస్కరించి . 


నా పరిస్థితి వివరించాను. వారు సుబ్బారావుగారికి జాబువ్రాసి కవరులో పెట్టి అంటించి 
యిచ్చారు. ఏమి (వ్రాశారో తెలియదు. ఏదైనా సరే అని జాబు తీసుకొనివెళల్లి 


సుబ్బారావుగారికి యిచ్చాను. ఫీజు చెల్లించవలసని అవసరము లేకుండానే తరగతిలో = 


ప్రవేశము లభించింది. చందా చెల్లించనవసరము లేకుండ పుస్తకాలు యిప్పించారు. 


పాఠ్య(గంథాలుగా వున్న రెండు, మూడు పుస్తకాలు ఉచితంగానే లభించినవి. ఎంతో - 


సంతోషించి ప్రతాపరెడ్డిగారి వద్దకెళ్లి కృతజ్ఞతలు తెలుపుకున్నాను. తాత్మాలికంగానైనా 
సరే సమస్య పరిష్కారమైంది. 


నాతోపాటు ఆ క్లాసులో కీ.శే. నందగిరి వెంకట్రావుగారు గూడ చేరారు. 
వారితోపాటు వరంగల్లు సహకారశాఖలో ఉద్యోగం చేస్తున్న స్వర్గీయ పువ్వాడ 


FE హాం నా 

లక్ష్మినర్సింహారావుగారు గూడ ఆ క్లాసులో చేరారు. ఆయన సుప్రసిద్ధ ఆంధ్రోద్యమ 
కార్యకర్త. పువ్వాడ వెంకటప్పయ్య అన్నగారి కుమారుడు. ఈ సంగతి తెలిసినతర్వాత 
మా యిద్దరికి గాధమైనస్నేహం ఏర్పడింది. ఆయనకూడ నాతోపాటు బాలసరస్వతి 
ఆంధ్రభాషా నిలయంలో వుండేవారు. తన ఉద్యోగానుభవాన్ని పురస్కరించుకొని నాకు 
సహకారోద్యమాన్ని గురించి వున్న అభిప్రాయాలు నైజాం రాష్ట్రానికి వర్తించేవి కావనియు 
అనేవారు కూడా సహకార ఉద్యోగులు ప్రజలఎడల కఠినంగాను, క్రూరంగాను 
వ్యవహరిస్తారని, బాకీలు వసూలు చేయటానికి వంగబెట్టి బండలు ఎత్తించటమువంటి 
క్రూరకృత్యాలు చేస్తారని నావంటివారు ఈ శాఖలో చేరకూడదని చెవిలో యిల్లు 
కట్టుకొని బోధిస్తూ వుండేవారు. ఇతర ఉద్యోగులతోగూడ యీ విషయాలు 
విచారించాను. ఇక్కడ సహకారోద్యమము ప్రజోద్యమంగా వర్ధిల్లలేదని, అందుకని 
నాకు ఉద్యమంయెడల గల అభిప్రాయాలు యిక్కడ వర్తించవని చెప్పారు. 
లక్ష్మీనరసింహారావుగారు చాలావరకు నిజమని గూడ అన్నారు. దాంతో లక్ష్మీనరసింహా 
రావుగారి బోధన తలకెక్కినది. ఆ శాఖలో ఉద్యోగం చేయరాదని నిశ్చయించుకున్నాను. 
అయినా చదివి పరీక్షలకు కూర్చున్నాను. కో-ఆపరేటివ్‌ బుక్‌ కీపింగ్‌లో తప్ప మిగతా 
అన్ని విషయాలలోను పరీక్షలో నెగ్గాను. నేనేగాక నందగిరి వెంకట్రావు గారు కూడా 
అదే విషయంలో పరీక్ష తప్పారు. లక్ష్మీనరసింహారావుగారు రెండు బుక్‌ కీపింగులోను 
పరీక్ష ఫెయిల్‌ అయ్యారు. చాలామంది ఉద్యోగస్తులు గూడ పరీక్షలో నెగ్గలేకపోయారు. 


పరీక్షలు ముగియగానే ఉన్నవ సుబ్బారావుగారు నన్నుపిలిచి మెదక్‌ జిల్లాలో 
సహకార ఉద్యమ ప్రచారకులుగా ఉద్యోగమిప్పిస్తాను వెళ్లమన్నారు. నెల ఒక్కింటికి 
నలుబదియైదు రూపాయల చొప్పున జీతం యిస్తామన్నారు. ఆ కాలంలో ఆ జీతం 
పెద్ద మొత్తమనే చెప్పాలి. కాని నేనంతకుముందే సహకారోద్యమ రంగంలో 
పనిచేయరాదని నిశ్చయించుకున్నాను. అందువల్ల వారిని క్షమాపణ కోరాను. వారు 
కారణం అడిగారు. నా మనస్సులో వున్న విషయాలు వారికి విన్నవించాను. “నిన్ను 
కోపరేటివ్‌ యూనియన్‌” పక్షాన ప్రచారకునిగా పంపిస్తున్నాను. డిపార్టుమెంటు ఉద్యోగిగా 
నీవు పని చేయనక్కరలేదు. అందువల్ల నీవు విన్న కఠినమైన చర్యలేవీ తీసుకోనవసరం 
లేదు. ఉద్యమాన్ని గురించి ప్రచారము మాత్రమే చేయవలసి వుంటుందని అన్నారు. 
అయినాసరే నేనా రంగములో పనిచేయరాదని నిర్ణయించుకున్నాను. సరే నీ యిష్టం 
అన్నారు. అంతటితో సహకార ఉద్యమరంగంలో ఉద్యోగం చేసే అవకాశాన్ని గూడ 
బుద్ధిపూర్వకంగా వదులుకున్నాను. 


13. ఆడ్వర్‌టైజంగ్‌ ఏజన్సీ 


భవిష్యత్‌ ఏమిటి? అనే సమస్య తిరిగి ఎదురైంది. గోల్కొండ పత్రికలో ఉద్యోగం 
వదిలేసిన తర్వాత రెండు ట్యూషన్లకు కలిపి నెల ఒక్కింటికి పదమూడు రూపాయలు 
వచ్చేవి. దీనితో జీవితం గడపటం చాలా కష్టసాధ్యం. సహకారోద్యమ శిక్షణాలయములో 
నా చదువుకై ఖర్చుపెట్టవలసింది ఏమీ లేకపోయినా రెండుపూటల భోజనానికే నెల 
ఒక్కింటికి పదమూడు రూపాయలు చెల్లించవలసి వుండేది. వసతి యథాప్రకారంగా 
బాలసరస్వతి ఆంధ్రభాషా నిలయంలోనే. ఈ పరిస్థితులలో గడవడం ఎట్లా? ఎవరో 
ఒక మిత్రుడు ఉస్మాన్‌గంజి వద్ద ఒక అయ్యరు హోటలులో నెల ఒక్కింటికి ఎనిమిది 
రూపాయలలోనే భోజనం పెట్టుతారని చెప్పారు. వెతుక్కుంటూవెళ్ళి ఆ హోటలులో 
భోజనానికి కుదుర్చుకున్నా. దానితో సహకారశిక్షణాకాలంలో భోజనం, వసతుల 
సమస్య పరిష్మారమైంది. ఆ హోటలు భోజనం (క్రమేణా అజీర్ణవ్యాధికి * దారితీసింది. 
అయినా గత్యంతరము లేకపోయింది. పరిస్థితి యిలా వుండగా స్వర్గీయ మంగు 
శేషగిరిరావు అనే మిత్రుడు కలిసాడు. ఆయన కొలనుపాక వాస్తవ్యులు. హైదరాబాద్‌ 
వచ్చి రెడ్డిహాస్టలు గ్రంథాలయంలో భాండాగారిగా కొంతకాలం పనిచేసారు. 
అప్పటినుండి మాకు స్నేహం ఏర్పడింది. కొంతకాలం రెడ్డిహాస్టలు (గ్రంథాలయంలో 
పనిచేసిన తర్వాత స్వర్గీయ కంఠం సత్యనారాయణ నాయుడు (డా॥ సి. ఎస్‌. నాయుడు) 
గారితో కలిసి పాత్రికేయుడుగా పనిచేసాడు. కొంతకాలం తర్వాత “మందుముల 
నర్సింగరావుగారి సంపాదకత్వంలో వెలువడే “రయ్యత్‌ అనే ఉర్పూవారపత్రికలో (ప్రకటనలు 
లేవు. 'నీవు వాటిని సంపాదించటానికి ప్రయత్నం చేయమని చెప్పారు. నర్సింగరావుగారు 
ఉదార హృదయులు. మంచిదని ఆయన సలహాను అంగీకరించాను. 


తెల్లవారే రయ్యత్‌ కార్యాలయానికి వెళ్లి నర్సింగరావుగారి దర్శనం చేసుకున్నాను. 
వారి పత్రికలో ప్రకటనలు” సంపాదించే ప్రయత్నము చేస్తాననగా వారు సరేనన్నారు. 
నర్సింగరావుగారితో ఇదివరకే పరిచయం వుండుటవల్ల వారు నన్ను గురించిన 
వివరాలేమీ అడుగలేదు. కమీషను ఎంత యివ్వాలని అడిగారు. “నాకీ పని కొత్త. 
యా ప్రయత్నంలో ఎంతవరకు సఫలీకృతుణ్ణి కాగలుగుతానో చెప్పలేను. ఒక నెల నా 
పని చూడండి. ఈనెల మీ దయ వచ్చినంత జీతం యివ్వండి. తిరగటంలో ఏమైనా 
ఖర్చు అవుతే అది గూడ యివ్వండి. ఈ ప్రయత్నంలో మీకు ఒక నెలలో అయ్యేఖర్చు 


| 


( 

దండుగ అయితే కావచ్చును” అని అన్నాను. వారు ఆలోచించి నెల ఒక్కంటికి 
ఇరువదిరూపాయల చొప్పున యిస్తానన్నారు. నేను మారుమాటాడకుండ 
అంగీకరించాను. అప్పటినుండి రయ్యత్‌ పత్రికలో ప్రకటనలు సంపాదించడానికి 
పూనుకున్నాను. 


కొన్ని అద్వర్దైెజ్‌మెంటు టారిఫ్‌ ప్రతులు, ఒకటి రెండు పత్రికలు యిచ్చి పంపారు. 
నాకు యీ పని బొత్తిగా తెలియదు. మొట్టమొదటిసారిగా రెసిడెన్సీబజారు (సుల్తాన్‌ 
బజారు) చౌరస్తాలో జనరల్‌ ఇన్సూరెన్సు కంపెనీ బ్రాంచి కార్యాలయానికి వెళ్లాను. ఆ 
బ్రాంచి మేనేజరు ఆంధ్రుడే. ఆయన అద్వర్దెజ్‌మెంటు రేటు గురించి బేరాలు మొదలు 
పెట్టాడు. నేను అతనికి టారిఫ్‌ యిచ్చాను. పత్రికా కార్యాలయంవారు యిది మాత్రమే 
యిచ్చి పంపించారు. యింతకుమించి నాకేమీ తెలియదు. అప్పుడు ఆయన “యింతే 
అయితే మీకో అద్వర్దెజ్‌మెంటు గూడ దొరకదు” అన్నారు. అప్పుడు నేను దానికి 
సంబంధించిన వ్యాపార రహస్యాలు తెలుపవలసిందని వారిని ప్రార్థించాను. వారు 
అడ్వర్టైజ్‌మెంటు సంపాదించడంలో ఏ ఏ సమస్యలు ఎదురౌతాయో వాటిని ఏవిధంగా 
పరిష్కరించవలెనో చక్కగా వివరించారు. అవి మనసులో గుర్తుంచుకొని “రయ్యత్‌” 
కార్యాలయానికి వెళ్లి శేషగిరిరావుతో జరిగినదంతా చెప్పాను. ఆయన ఆ సూచనలన్నీ 
వాస్తవమేనని, అవన్ని తెలిసివుండవలసిందేనని చెప్తూ నర్సింగరావుగారితో మాట్లాడ 
మన్నారు. ఆవిధంగానే నర్సింగరావుగారిని కలిసి విషయమంతా వివరించాను. 
వారుకూడా తమకు యీ వ్యాపారాన్ని గూర్చి ఏమీ తెలియదంటూ నాకు యీ 
విషయంలో సంపూర్ణ స్వతంత్రమిచ్చారు. 


అప్పటినుండి మనసు లగ్నంచేసి ప్రకటనలను సేకరించటం మొదలు పెట్టాను. 
మొదటినెలలో నూరు రూపాయలపైగా ఆదాయం వచ్చింది. నా పని నర్సింగరావుగారికి 
తృప్తి కల్గించింది. అడక్కుండానే నా వేతనంలో అయిదురూపాయలు పెంచారు. 
అయాచితంగా వేతనంలో అయిదురూపాయలు పెంచినందుకు నేను గూడ 
సంతోషించాను. ఇంకా పట్టుదలతో పనిచేయటము ప్రారంభించాను. రెండవనెలలో 
షుమారు మూడువందల రూపాయల ప్రకటనలు లభించినవి. నర్సింగరావుగారు 
చాల సంతోషించారు. నా వేతనంలో మరొక అయిదు రూపాయలు పెంచారు. 
మూడవ నెలాఖరు వరకు ఆరువందలరూపాయల ప్రకటనలు దొరికినవి. అప్పటినుండి 
వేతనానికి బదులుగా కమీషనిమ్మని అడిగాను. సరేనన్నారు. 

నా పని నలుగురు వ్యాపారవేత్తల నోళ్లలో పడసాగింది. వివిధ పత్రికలవారు 
తమకు గూడ ప్రకటనలు సంపాదించిపెట్టమని రాయటం మొదలుపెట్టారు. శేషగిరి 
రావు కూడ (ప్రకటనలు సంపాదించే వ్యాపారసంస్థను స్థాపించమని సెలవిచ్చాడు. 
విషయంలో తాను నాయుడుగారు కలిసి చేసిన ప్రయత్నాన్ని వివరించాడు. అందుకు 
సంబంధించిన కాగితాలు నాకిచ్చాడు. ఈ విషయం తొందరపడకుండ ఆలోచిస్తానని 
చెప్పాను. 


ఇంతలో మా తాతగారికి జబ్బు చేసిందని, జీవితపు తుది దశలో వున్నారని, 
నన్నొకసారి చూడవలెనని చాలా అనుకుంటున్నారని మా యింటినుండి జాబు వచ్చినది. 
నేను భూ స్వగ్రామం వెళ్లాను. కొన్నిరోజుల తర్వాత వారు స్వర్గస్తులైనారు. ఉత్తర 
(క్రియలు పూర్తయ్యేవరకు నేనుమో స్వగ్రామంలో మా సూర్యాపేటలో వున్నాను. ఆ 
తర్వాత హైద్రాబాద్‌ వచ్చేవరకు ప్రకటన కర్తలకు నచ్చినవిధంగా పత్రికలో వేయలేదని, 
ప్రకటనకర్తలు పేచీ పెట్టారు. అటువంటి ప్రకటనకర్తల ప్రకటనలు పత్రికలో 
ప్రకటించలేదు. ఈ విధంగా నెల ఒక్కంటికి రెండువందల రూపాయలు వచ్చే ప్రకటనలు 
స్తంభించిపోయినవి. కదలకుండా హైద్రాబాద్‌లో వుంటేనే యీ వ్యాపారం సాగుతుందని, 
నాకు బోధపడింది. దేశసేవకై ఎక్కడికి పోకుండా కదలకుండా హైద్రాబాద్‌లోనే 
వుండటం నాకు నచ్చలేదు. ఈ పని మానివేద్దామని నిశ్చయించు కున్నాను. ఈ 
సంగతి నర్సింగరావుగారికి విన్నవించి వారివద్ద సెలవు తీసుకున్నాను. 


- అహ సాం 


నేను అడ్వర్టైజ్‌మెంటు ఏజన్సీద్వారా ఏజంటుగా పనిచేసే రోజులలో గౌలిగూడ 
చమన్‌లోగల బాలసరస్వతి ఆంధ్రభాషానిలయంలో వుండేవాణ్ణి. ఈ గ్రంథాలయానికి 
సమీపంలోనే కృష్ణశాస్త్రిగారి మేడ వున్నది. కృష్ణశాస్త్రిగారు ప్రొఫెసరుగా పనిచేసి 
రిటైరు అయినారు. నైజాంరాజుకు వీరు విద్య గడిపేవారట. బహుశా యింగ్లీషు 
చెప్పేవారేమో. నేను బాలసరస్వతి ఆంధ్రభాషానిలయంతో సంబంధం పెట్టుకునేవరకు 
వీరు బాగా వృద్ధులయ్యారు. వీరికి సంతానంలేదు. సుప్రసిద్ధ సోషలిస్టు నాయకులు 
న్యాయవాదులు అయిన శివరామశాస్తిగారు వారి దత్తపుత్రులు. అయితే ఆయన 
యిక్కడ వుండేవారు కాదు. కృష్ణశాగ్తి దంపతులు మాత్రమే వుండేవారు. శాస్త్రిగారికి 
వృద్దాప్యంలో చిత్తచాంచల్యము వచ్చింది. ఎవరితోను మాట్లాడేవారు కాదు. ఆ మేడలో 
ఒక గదిలో మీనన్‌ అనే ఆయన వచ్చి చేరారు. చాలా ఉత్తముడు. బనారసు హిందూ 
విశ్వవిద్యాలయంలో రసాయనశాస్త్రంలో ఎం. ఎస్‌సి.లో ఉత్తీర్ణుడైనాడు. ఖద్ధరుదారి. 
జాతీయభావాలు గలవాడు. హిందూ సంస్కృతిని చాల (ప్రశంసించేవారు. 


మీనన్‌గారు వివేకవర్ధనీ హైస్కూలులో సైన్సు టీచరుగా పనిచేసేవారు. అదికాక 
మరొక కంపెనీలో కెమిస్టుగా కూడా పనిచేసేవారు. ఉపాధ్యాయుడుగా నెల ఒక్కింటీకి 
నలుబది రూపాయలు, కెమిస్టుగా అరవై రూపాయలు లభించేవి. తన భోజన వసతులు 
మొదలైన వాటికి అయ్యే ఖర్చులు పోను మిగతా పైకంలో బీద విద్యార్థులకు సహాయం 
చేసేవారు. ఆయన ఒక మహారాష్ట్ర పూటకూళ్ల యింట్లో భోజనం చేసేవారు. అది 
పెద్దస్థాయి హోటలు కాదు. మహారాష్ట్ర వృద్ధదంపతులు ఒక వంటమనిషిని పెట్టి 
భోజనశాల నిర్వహించేవారు. భోజనానికి నెల ఒక్కింటికి పదమూడు రూపాయలు 
తీసుకునేవారు. మీనన్‌గారు నాకుగూడా అక్కడే కుదిర్చారు. మీనన్‌గారి స్నేహం వల్ల 
నేను గూడ కృష్ణశాస్త్రిగారింట్లోనే స్నానాదికాలు ముగించుకొనేవాడిని. మీనన్‌గారే టీ 
తయారుచేసి నాకు గూడ యిచ్చేవారు. 


మీనన్‌గారు ప్రాచీన హిందూ సంస్కృతిలో గూడ ఆచారాలను సమర్థిస్తూ నేటి 
సైన్సు ప్రకారంగా చూసినా అవి ఎంత శాస్త్రీయంగా వున్నవో వివరించేవారు. గాంధీ 
సిద్ధాంతాలు, ప్రాచీన సాంప్రదాయాలు ఏవిధంగా అనుగుణంగా వున్నవో 
వివరించేవాడు. పరోపకారి. అప్పటివరకు ఆయన బ్రహ్మచారి. ఆయన హైద్రాబాద్‌లోనే 

స్థిరపడినారు. చాలాకాలం తర్వాత వివాహం చేసుకున్నారు. వారికి కలిగిన ఒకే ఒక 
అమ్మాయికి చాలా కుశాగ్రబుద్ధి. చిన్నతనంలోనే ఎంతో విద్యావంతురాలు అయిందట. 
తల్లిదండ్రులకు అత్యంత (ప్రమపాత్రురాలు అయిన ఆ అమ్మాయి అకస్మాత్తుగ 
చనిపోయింది. ఆ దుఃఖాన్ని వారు భరించలేకపోయినారు. హైద్రాబాద్‌ విడిచివెళ్లారు. 
విజయవాడలో ఒక మిషను హైస్కూలులో ఉపాధ్యాయుడిగా చేరారు. కొంత కాలానికి ' 
విజయవాడ గూడ వదిలివేసినట్లు తెలిసినది. తర్వాత వారి జాడ తెలియలేదు. మీనన్‌గారి 
స్నేహంలో గడిపినరోజులు శాశ్వతంగా నా మనసుమీద్ర ముక వేసినవి. 


SFE సాం 


5. ఇన్సూరెన్సు ఏజన్సీ 


సహకారశిక్షణ పొందుతున్న రోజులలో శ్రీకృష్ణదేవరాయ ఆంధ్రభాషా 
నిలయంలో జరిగే ఉపన్యాసాలకు తరచూ వెళ్తుండేవాడిని. ఆంధ్రభాషానిలయం 
రెసిడెన్సీ బజారులో వున్నది. కాబట్టి నైజాం శాసనాలు ఏవి అక్కడ వర్తించవు. 
నిర్బంధాలు లేకపోవటంతో ఉపన్యాసాలు తరచుగా జరుగుతుండేవి. ముఖ్యంగా 
ఆంధ్రప్రాంతం నుండి వచ్చే పెద్దల ఉపన్యాసాలు ఏర్పాటు చేసేవారు. డాక్టరు పి.వి. 
రమణయ్యగారు నిలయ కార్యదర్శిగా వుండేవారు. వారికిగల పరిచయాల్ని 
ఉపయోగించుకొని పెద్దలను పిలిపించి ఉపన్యాసాలు ఏర్పాటు చేసేవారు. ఆ 
ఉపన్యాసాలలో కొన్ని నా వ్యక్తిత్వాన్ని ప్రభావితం చేసేవిగా వున్నవి. వాటిలో రెండు 
ఇప్పటికి జ్ఞాపకం వున్నవి. ఒకటి - కీ.శే, తల్లావజ్ఞల శివశంకరశాస్త్రిగారి 
సాహిత్యోపన్యాసము. శాస్త్రిగారు తర్వాత కాలంలో “తురియ” ఆశ్రమాన్ని స్వీకరించి 
శివశంకరస్వామిగా ప్రసిద్ధి చెందారు. రెండవది - కీ.శే. చెరుకువాడ వెంకట నర్సింహం 
పంతులుగారి ఇన్ఫూరెన్సును గురించి ఉపన్యాసము. వారి ఉపన్యాసం ఎంతో 
ఆకర్షణీయంగా ఉండేది. ఆ ఉప పన్యాసమువల్ల ఇన్సూరెన్సు ఏజన్సీ స్వతంత్రవృత్తి 
మాత్రమే కాకుండా దేశసేవ గూడ అనే విషయం నా మనసులో నాటుకుపోయింది. 


'రయ్యత్‌' పత్రికలో అడ్వర్టైజ్‌మెంటు ఏజన్సీ మానివేద్దామనే అభిప్రాయం కలిగిన 
తర్వాత ఇన్ఫూరెన్సుఏజన్సీ తీసుకుందామనే అభిప్రాయం మొలకెత్తింది. నేను 
సూర్యా పేటలో విద్యార్థిగా ఉన్న రోజులలో జరిగిన సభలో జి.యస్‌. నాయుడుగారనే 
ఇన్సూరెన్సు బ్రాంచిమేనేజరు సూర్యాపేట వచ్చారు. సభ తర్వాత కొన్నిరోజులు 
సూర్యాపేటలో వున్నారు. వారి మకాం సూర్యాపేటలో తిరుమలరావు వాళ్ళింట్లో. 
మా పినతండ్రి లక్ష్మినర్సింహారావుగారు వారివద్దనే ఇన్సూరెన్సు చేయించారు. 
అప్పటినుండి వారు సూర్యాపేటకు వచ్చినప్పుడల్లా వారింట్లోనే వుండేవారు. అందువల్ల 
వారితో నాకు పరిచయం ఏర్పడేవి. హైద్రాబాద్‌లో ఆయన ట్రూపుబజారులో 
వుండేవారు. వారి ఇల్లు, కార్యాలయం ఒక ఆశ్రమంలాగా వుండేవి. వారివద్దకువెళ్లి 
వారి సలహా అడిగాను. వారు చక్కని సలహాలిచ్చారు. అందులో ముఖ్యమైంది బాగా 
ప్రసిద్ధిగాంచిన కంపెనీ ఏజన్సీ తీసుకొమ్మన్నారు. కమీషను తక్కువైనా కంపెనీ 
ప్రసిద్ధివహించింది కాబట్టి వ్యాపారం సులువుగా దొరుకుతుందని, అది కాకపోతే 
కమీషను హెచ్చుగా యిస్తే కొత్త కంపెనీ ఏజన్సీనైనా తీసుకొమ్మని, కంపెనీ, పేరు 

ప్రతిష్టలకంటే, నీ శక్తి సామర్ధాలే ఉపయోగపరిస్తే కమీషను ఎక్కువగా దొరుకుతుందని 
చెప్పారు. వారి సలహాలు విన్నాను. కాని ఏదీ ఆచరించలేదు. 


కీ. శే. గాడేపల్లి జగన్నాథంగారు ఆంధ్ర ఇన్సూరెన్సు కంపెనీకి చీఫ్‌ ఏజంటుగా 
పనిచేసేవారు. నేను హైద్రాబాద్‌లో విద్యార్థిగా వున్నప్పుడు స్వదేశీలీగ్‌లో వాలంటీరుగా 
పని చేసేవాడిని. ఆ ఉద్యమాన్ని కీ. శే. ఫజురుల్‌ రహమాన్‌, ఖండవల్లి లక్ష్మీరంజనం, 
కుమారి పద్మజానాయుడుగారు నిర్వహించేవారు. అందులో జగన్నాథంగారు గూడ 
పనిచేసేవారు. ఆ రోజులలో వారితో పరిచయం ఏర్పడింది. తర్వాత కొంతకాలం 
బ్రహ్మ సమాజంలో రాత్రి పాఠశాల నిర్వహించేవారు. తర్వాత ఆంధ్ర ఇన్సూరెన్సు 
కంపెనీ చీఫ్‌ ఏజన్సీ తీసుకున్నారు. ఆ సందర్భంలోనే చెరుకువాడవారి ఉపన్యాసమును 
ఏర్పాటు చేయించారు. చెరుకువాడవారు కూడ ఆంధ్ర ఇన్సూరెన్సు కంపెనీలోనే 
ఆంధ్రప్రాంతములో చీఫ్‌ ఏజంటుగా పనిచేసేవారు. 


ఇన్సూరెన్సు ఏజన్సీ తీసుకోవాలనే నిర్ణయానికి వచ్చినతర్వాత ఆంధ్ర ఇన్ఫూరెన్సు 
కంపెనీ ఏజన్సీ తీసుకోవడం ఉచితంగా ఉంటుందనుకున్నాను. ఆంధ్ర అభిమానం 
తలకెక్కడం తప్ప మరేమీ హేతుబద్ధమైన కారణము ఇందుకు కారణం లేదు. గాడేపల్లి 
జగన్నాథంగారు గూడ పరిచితులు కావటంతో వారివద్దకు వెళ్లి నా అభిప్రాయాన్ని 
వెలిబుచ్చాను. వారు చాలా సంతోషించి నన్ను ప్రోత్సహించారు. ఆంధ్ర ఇన్సూరెన్సు 
కంపెనీ ఏజన్సీ తీసుకున్నాను. 


మా తాతగారి తుది దశలో సూర్యాపేటలో కొన్నాళ్లున్నాను. అప్పుడు ఇన్సూరెన్సు 
ఏజన్సీ వ్యాపారం చేయడం మొదలుపెట్టాను. మా అన్నగారు కీ.శే. కోదాటి 
వెంకటేశ్వరరావుగారిని మొట్టమొదట ఇన్సూర్‌ చేయించాను. తర్వాత కొందరు 
పరిచయస్థుల వద్దకు వెళ్లగా ముగ్గురు నలుగురు ఇన్సూర్‌ చేశారు. వీటి అన్నిటివల్ల 
సుమారు రెండు మూడువందల రూపాయల ఆదాయం లభించే సూచనలు 
కనిపించినవి. ఇంతమొత్తం ఒకేసారి సంపాదించటం నాకు ఆశ్చర్యాన్ని కలిగించింది. 


మా తాతగారు స్వర్గస్తులైన తర్వాత వారి ఉత్తరక్రియలకు మా తండ్రిగారికి 
ఆర్థికంగా తోడ్చడవలెననే ఉద్దేశంతో చీఫ్‌ ఏజంటైన గాడేపల్లి జగన్నాథంగారికి వ్రాశాను. 
వారు వెంటనే రెండువందల ఏబది రూపాయలు పంపించారు. అది నాకెంతో సంతోషం 
కలిగించింది. ఇక ఇన్సూరెన్సు ఏజన్సీనే పూర్తిగా స్వీకరించాలనే నిశ్చయానికి నచ్చాను. 


16. ఖమ్మం ప్రవేశం 


నేను ఖమ్మంమెట్టు ఇదివరకెన్నడూ చూడలేదు. అక్కడ నాకు ఎవ్వరూ పరిచయం 
లేరు. ఆ రోజులలో సూర్యాపేటనుండి కొందరు హైస్కూలు చదువుకొరకు ఖమ్మంమెట్టు 
వెళ్లేవారు. కొండపల్లి లక్ష్మినరసింహారావు (గొండ్రవల్లి) ఆయన సోదరులు హైస్కూలు 
చదువుకొరకు ఖమ్మంవెళ్లారని తెలిసింది. సూర్యాపేట తాలూకా అనంతారం వాస్తవ్యులు 
తడకమళ్ల మట్టపల్లిరావు కుమారుడు గూడ ఖమ్మంలో చదువుచున్నాడని తెలిసింది. 
వారుభయుల అడ్రసులు తెలుసుకొని ఖమ్మం వెళ్లాను. వారు ఖమ్మంలో ప్రక్కప్రక్కనే 
వున్నారు. మహాసభలు జరిగే స్థలాన్ని తెలుసుకొని అక్కడికి వెళ్ళాను. నాకు చాలాకాలంగా 
తెలిసిన కీర్తిశేషులైన మాడపాటి రామచంద్రరావుగారు ఆంధ్రమహాసభ ఏర్పాటు 
ప్రయత్నాలుచేస్తూ అక్కడ ఉన్నారు. వారితో నేను వచ్చిన కార్యమేదో చెప్పాను. వారు 
సంతోషించి మాతోపాటు వుందమన్నారు. అప్పటినుండి మహాసభకు సంబంధించిన 
రాత పూత పనులను నాకప్పగించిన విధంగా చేయటం మొదలుపెట్టాను. 


మూడవ ఆంధ్రమహాసభ ఖమ్మంలో సంకల్పించారు. ఖమ్మం పట్టణంలో కీ.శే. 
వేముగంటి రామకిషన్‌రావుగారుతప్ప మిగతా న్యాయవాదులందరూ ఆంధ్రమహాసభకు 
వ్యతిరేకమే. రామకిషన్‌రావుగూడ బహిరంగముగా మహాసభ కార్యకలాపాలలో 
పాల్గొనుటలేదు. కేవలం సానుభూతి మాత్రమే చూపించేవారు. ఖమ్మంలో బ్రాహ్మణుల, 
వైశ్యుల జనాభా ఎక్కువ. వారిద్దరు పూర్వాచారపరాయణుల పక్షము. వారికి నాయకత్వం 
ఖమ్మంలో సుప్రసిద్ధ న్యాయవాదులు ఇటికాల రాజేశ్వరరావుగారు, జమలాపురం 
వెంకటేశ్వరరావుగారు. పట్టణంలో గోడలనిండా “తండ్రి తాతల ధర్మం తప్పకండి' 
అని వ్రాయించారు. ఆంధ్రమహాసభ కార్యకలాపాలలో ఎవరూ పాల్గొనకుండ కట్టుదిట్టం 
చేసారు. వైశ్యులలో సుగ్గుల అక్షయలింగంగుప్త (తేజం)గారు ఒక్కరే ఆంధ్రమహాసభ 
అభిమానులు. ఆ రోజులలో ఖమ్మంలో వెంటనారాయణగారనే ఆయుర్వేద వైద్యులు 
ఒకరు వుందేవారు. ఆయన ఆంధ్రమహాసభ పట్ల సానుభూతి కనపరచేవారు గాని 
కార్యకలాపాలలో పాల్గొనేవారు కాదు. మిగతావారిలో చదువుకున్నవారు కాని 
ఉద్యమము తెలిసినవారుగాని చాలా తక్కువ. 


మహాసభ ప్రాంగణానికి సుగ్గులవారితోట ఎన్నిక చేయబడినది. ఇంతేకాకుండ 
అక్షయలింగంగుప్తగారు సభకు కావలసిన రేకులు, కలప తమ దుకాణమునుండి 

మొత్తంపేరు అయివుంటుంది. నల్లగొండలో వారికి గల కంట్రాక్టులన్నీ వారి కుమారులు 


చూసేవారు. డాక్టరు శ్రీరాములుగారు నన్ను తీసుకొనివెళ్లి వారికి పరిచయం చేసారు. 
ఇన్ఫూరెన్సుమాట అలావుంచి మా యిద్దరిని తెల్లవారి రాత్రికి భోజనానికి ఆహ్వానించారు. 
అంగీకరించడానికి సందేహించాను. తప్పు అని అనుకుంటున్నావా? అని అడిగారు. 
కాదు అన్నాను. మరేమిటి? అని వారడిగారు. మీ యిండ్లలో ఎంగిలిచేతితో అన్నం 
తీసుకునే అలవాటు ఉన్నది కదా? నాకు గిట్టదు అని అన్నాను. అదేంటి అని వారు 
ఆశ్చర్యంగా అదిగారు. నేను హైద్రాబాద్‌లో విద్యార్థిగా వుండగా జరిగిన వృత్తాంతాన్ని 


వారికి చెప్పాను. సూర్యాపేటలో చదువుతుండగా నూర్‌ మహమ్మద్‌ఖాన్‌ అనే. 
ఉపాధ్యాయుడుందేవాడు. ఆయన స్వస్థలం హైద్రాబాద్‌లోని చంచలగూడ. ఆయన 


హైద్రాబాద్‌ బదిలీ చేయించుకున్నాడు. నా సహాధ్యాయి అయిన స్వర్గీయ పులిజాల 
రత్నయ్యను నన్ను ఒకనాడు భోజనానికి పిలిచాడు. నేను శుద్ధ శాకాహారిని. 
మాంసాహారము వడ్డించే పంక్తికిగూడ నేను రానని చెప్పాను. అటువంటిదేమీ 
చేయించనని పప్పుఅన్నం మాత్రమే పెడుతామని చెప్పాడు. సరేనన్నాను. అట్లాగే 
ఏర్పాటు చేసాడు. దస్తర్‌ఖాన్‌ పరిచారు. పంక్తిమధ్యలో ఒక పళ్లెంలో అన్నం, మరొక 
గిన్నెలో పప్పు, పులుసు పెట్టారు. అలా ఒక ఖాళీప్లేటు పెట్టారు. అందరూ పళ్లెంలో 
చేతులుపెట్టి అన్నం తీసుకున్నారు. రెండవసారి రత్నయ్యతోసహా అందరూ ఎంగిలిచేతులు 
పళ్లెంలో పెట్టి అన్నం తీసుకున్నారు. నాకు అసహ్యంవేసింది. కడుపులో నొప్పిగా వుందని 
లేచిపోయాను. అప్పటినుండి ముస్లింల ఇండ్లలో భోజనం చేయటం మానివేశాను. 
ఈ వృత్తాంతమును బాబూఖాన్‌గారికి చెప్పాను. అందుచేత ఆయన వడ్డనే కాదు, 
భోజనంకూడ చెంచాలతో చేస్తామన్నారు. ఏది ఎటైనా నాకు ప్రత్యేకమైన టేబుల్‌మీద 
ఏర్పాటుచేస్తే వస్తానన్నాను. సరేనన్నారు. ఆ విధంగానే ఏర్పాటు చేసారు. ధనవంతులు 
నాగరికత వ్యాపించిన కుటుంబాలవారు చెంచాలు ఉపయోగిస్తారు. సామాన్య ముస్లింల 
యిండ్లలో ఎంగిలి చేతులతోనే వడ్డంచుకుంటారు అని గ్రహించాను. తర్వాత కొంత 
కాలానికి నేను నల్లగొండ వెళ్ళేసరికి వారు హైద్రాబాద్‌ వెళ్ళారు. వారిని ఇన్ఫూర్‌ 
చేయించే అవకాశము లేక పోయింది. 


రెండు మూడుసార్లు నల్లగొండ వెళ్లిన తర్వాత నా నివాసం నల్లగొండలో 
ఏర్పరచుకుంటే బాగుంటుందనుకున్నాను. జిల్లా ముఖ్యస్థానం కాబట్టి, తాలూకాతో 
సంబంధాలు పెట్టుకొనటానికి వీలుగా ఉంటుందనుకున్నాను. నల్లగొండలో ఒక 
యిల్లు కూడ చూసుకున్నాను. ఇంతలో సూర్యాపేట వెళ్లాను. సూర్యాపేట తాలూకాలో 

పెనుబాడు అనే ఒక వూరున్నది. ఆ వూళ్లో తడకమళ్ల సీతారాంరావుగారనే సంపన్న 
గృహస్థులుండేవారు. వారిని ఇన్ఫూర్‌ చేయించాలనే ఉద్దేశంతో ఆ వూరు వెళ్ళాను. 
వారింట్లోనే దిగాను. నేను అక్కడ వుండగానే ఖమ్మంమెట్టునుండి కొలిపాక వెంకటకిషన్‌ 
రావనే యువకుడు అక్కడికి వచ్చాడు. ఆయన సీతారాంరావుగారిని చందా అడగటానికి 
వచ్చారు. దేనికని వారిని నేనడిగాను. ఖమ్మంమెట్టులో ఆంధ్రమహాసభ చేస్తున్నామని 
దానికై చందాలు వసూలు చేస్తూ యిటు వచ్చానని చెప్పారు. వారితో పరిచయమైంది. 
ఖమ్మంవంటి పట్టణంలోను, తాలూకాలోను చందాలు వసూలుచేయక యింతదూరం 
వచ్చారేమని అడిగాను. ఖమ్మంలోని పెద్దలందరూ యీ మహాసభ జరపడానికి 
వ్యతిరేకంగా వున్నారని, చుట్టుప్రక్కల గ్రామాలలోవున్న కొద్దిమంది యువకులు 
యిందుకు పూనుకున్నారని డబ్బు యిబ్బందిగా ఉందని చెప్తూ తాను యిటు ప్రాంతాల్లో 
తెలిసినవారిదగ్గర నిధినిమిత్తం వచ్చానని చెప్పారు. పెద్దల వ్యతిరేకతకు కారణం 
అడిగాను. ఖమ్మంలో న్యాయవాదులు, వ్యాపారస్థులు యితర (ప్రముఖులంతా గూడ 
పూర్వాచారపరాయణులని, ఆంధ్రోద్యమము, సంఘసంస్కరణ ప్రాత్సహిస్తుంది కాబట్టి 
మహాసభను వ్యతిరేకిస్తున్నారని చెప్పారు. ఈ పరిస్థితులలో మహాసభను జరిపితీరవలెనని 
తమవంటివారు పట్టుదలగా వున్నామని అన్నారు. ఇదంతా విన్న తర్వాత నా చేతనైనంత 
సేవ జేయటానికి మహాసభ జరగటానికి ముందే ఖమ్మం వెళ్ళటం ఉచితం అని 
అనుకున్నాను. 


Sm =m 

ఇన్సూరెన్సు ఏజన్సీ తీసుకోవటంలో హైదరాబాద్‌ సంబంధము తెగిపోయినట్లే 
అయింది. ఏదైనా ఇన్సూరెన్సు పనిమీద సికింద్రాబాద్‌వస్తే తమ యింట్లోనే 
దిగవలసిందిగా జగన్నాథంగారు బలవంత పెట్టారు. అప్పటినుండి జగన్నాథం 
గారింట్లోనే దిగటం ప్రారంభించాను. హైద్రాబాద్‌లో దిగవలసిన అవసరం లేకుండానే 
పోయింది. జగన్నాథంగారి భార్య రాజేశ్వరమ్మగారు గూడ సోదర భావంతో చూసేది. 
ఒకసారి జరిగిన సన్నివేశం వ్రాస్తాను. 


జగన్నాథంగారు ఒకసారి టైఫాయిడ్‌తో లేవకుండా జబ్బుపడ్డారు. వారికి 


పరిచయంగూడ లేని బంధువులు ఎవరో అర్ధరాత్రి వారింటికి వచ్చారు. జగన్నాథం - 


గారిని పరిచయం చేసుకున్నారు. జగన్నాథంగారు భోజనం చేశారా? అని అడిగారు. 
లేదు చేయాలన్నారు. రాజేశ్వరమ్మగారిని పిలిచి వీరు భోజనం చేయలేదు. వంటచేసి 


పెట్టుమన్నారు. అప్పుడు రాజేశ్వరమ్మగారు తమ అక్కగారైన వందేమాతరం గారింటికి - 


వెళ్లి వలయు సామగ్రి సేకరించి భోజనం ఏర్పాట్లు చేశారు. వారు చాలా సంతోషించారు. 
మాట దక్కినది. 


ఇన్సూరెన్సు ఏజన్సీ తీసుకున్న తర్వాత ఎక్కువగా సూర్యాపేట ప్రాంతాలలో - 


తిరిగేవాడిని. కొందరుమిత్రులు చిరపరిచితులు ఇన్సూరు చేసేవారు. సూర్యాపేట 
నఈకరల్లగొండ స్థావరంగా ఏర్పాటు చేసుకుంటే యావత్‌ జిల్లాలో పనిచేసే 
అవకాశముంటుందని అనుకున్నాను. నల్లగొండ వెళ్లాను. పులిజాల రంగారావుగారి 
దర్శనం చేసుకొన్నాను. వారిదివరకే నాకు పరిచయం. సూర్యాపేటలో మా 
కుటుంబమంతా వారికి పరిచయస్థులే. వారివద్దకు వెళ్లి ఇన్ఫూర్‌ చేయించమని 
అర్థించాను. వారు వెయ్యికో,. రెండువేలకో ఇన్ఫూర్‌ చేయించారు. సుప్రసిద్ధ 
న్యాయవాదులైన మీరు యింకా హెచ్చుమొత్తాన్ని చేయాలని అర్థించాను. అప్పుడు 
వారన్న మాట ఇప్పటికి నాకు జ్ఞాపకం ఉంది. ఇంకా కొందరు పాలసీలు తీసుకొన్నారు. 
వీరందరిని వైద్యపరీక్ష చేయించటానికి డాక్టరు శ్రీరాములు అనేవారితో పరిచయం 
చేసుకున్నాను. సుప్రసిద్ధ యింజనీరు డి. వి.రావుగారికి ఆయన బావమరిది. తర్వాత 
కాలంలో శ్రీరాములుగారు (ప్రభుత్వ ఉద్యోగములో (ప్రవేశించినారు. నా ఇన్ఫూరెన్సు 
కేసులు వారితో పరీక్ష చేయించేవాడిని. వారుగూడ నన్ను సంపన్న గృహస్థుల యిండ్లకు 
తీసుకెళ్లి వారికి పరిచయం చేసేవారు. 


ఆ రోజులలో-బాబూఖాన్‌ అనేవారు సుప్రసిద్ధ కంట్రాక్టరు. తర్వాత ఒక 


ద 
© 
పారిశ్రామికవేత్త గూడ అయినారు. బహుశా అల్లావుద్దీన్‌బాబూఖాన్‌ అని వారి 


శ 

ఆంధ్రమహాసభ ప్రాంగణానికి పంపించారు. భోజన భాజనాలకు కావలసిన కిరాణా 
సామగ్రి తమ భాతాఖర్చు వ్రాసి మహాసభకు యిప్పించే ఏర్పాటు చేశారు. అక్షయ 
లింగంగుప్తగారి సహాయమే మహాసభ జయప్రదంగా జరగటానికి చాలావరకు 
తోడ్చడినదని చెప్పవచ్చు. మహాసభను నిర్వహించవలెననుకొన్న పెద్దలలో అయితరాజు, 
జీడికంటి రామారావుగారు, వుటుకూరి లక్ష్మీనారాయణగారు ప్రముఖులు. మధిర 
వాస్తవ్యులు మిర్యాల నారాయణగుప్తగారు, ఏడిదపల్లి హనుమయ్యగారు కూడ 
తోడ్చడ్ల్డారు. పల్లెటూర్లనుండి కావలిసిన జనాన్ని తీసుకొచ్చి పని చేయించేవారు. 


పూర్వాచారపరాయణులైన ప్రముఖులు ఖమ్మం మహాసభ జరిగితే పోట్లాటలు 
జరిగే అవకాశముందని ప్రభుత్వానికి తెలిపారు. మహాసభ జరుపకుండా ఆపవల 
సిందని కోరారు. ప్రభుత్వము పూర్వాచారపరాయణుల పక్షమే వహించిందట. మాడపాటి 
హనుమంతరావు పంతులుగారి కృషివల్ల ఎట్టకేలకు ప్రభుత్వం మహాసభను జరపటానికి 
అనుమతించింది. 


మొదటి రెండవ ఆంధ్రమహాసభలకన్న ఈ సభ ఎంతో వైభవంగా జరిగింది. 
భారత రాజకీయ మహాసభలాగానే సుగ్గులవారి తోటలో ప్రత్యేకంగా నగరంలాగా 
ప్రాంగణాన్ని నిర్మించారు. ఖమ్మం, మధిర, మానుకోట తాలూకాలనుండి జనం 
విస్తారంగా వచ్చారు. నల్లగొండ ప్రముఖులు శ్రీ పులిజాల రంగారావుగారు యీ 
మహాసభకు అధ్యక్షులు. ఈ మహాసభలో ప్రత్యేకత కవులు విస్తారంగా పాల్గొనటం, 
కీ.శే వనం నర్సింహారావు (గువ్వలగూడెం), మామునూరు నాగభూషణరావు మొదలైన 
కవులంతా కవితాగానం చేసారు. సంఘసంస్మరణకు సంబంధించిన అనేక తీర్మానాలు 
చేయబడినవి. అట్లే ప్రజాస్వామ్యానికి సంబంధించిన వెట్టిచాకిరి, బావి ఆధారపు 
వ్యవసాయం మొదలైన సమస్యలగురించి గూడ తీర్మానాలు చేసారు. నేను కూడ 
అందులో పాల్గొన్నాను. 


తాము ఎన్ని అవరోధాలు కల్పించినా మహాసభ వైభవోపేతంగా జరుగటాన్ని 
చూసి పూర్వాచారపరాయణులు మరొక ఎత్తు వేసారు. మహాసభ చివరిరోజున తమలో 
కొంతమందిని ప్రతినిధులుగా చేర్పించి తీర్మానాలపై చర్చలో పాల్గొనేటట్లు చేయాలని 
సంఘసంస్కర్తలు ప్రవేశపెట్టె తీర్మానాలను ఓడించవలెనని పథకం వేసారు. ప్రతినిధులుగా 
చేర్చించటం వరకే జరిగింది కాని, వారెవరు సభలో మాట్లాడలేకపోయారు. దీనివల్ల 
ఆహ్వానసంఘానికి ఆర్థికంగా కొంత లాభమే జరిగిందని చెప్పవచ్చు. ఈ మహాసభలో 

నాకు కలిగిన మరొక ప్రయోజనం ఏమిటంటే హైద్రాబాద్‌ నుండి వచ్చిన యువ 
కార్యకర్తలు పరిచయం కావటం. నేను ఇన్సూరెన్సు ఏజన్సీ తీసుకున్న తర్వాత 
హైద్రాబాద్‌తో సంబంధము అంతగా లేకపోయింది. ఈ కాలంలో ఆంధ్రమహాసభ 
కార్యరంగంలోకి దిగిన యువకార్యకర్తలతో నాకు పరిచయం ఏర్పడలేదు. ఈ మహాసభకు 
నాకు చిరపరిచితులైన కీ. శే. గంగాపురం అనంతరామశర్మ గారు వచ్చారు. వారు 
కీ, శే భాస్మరభట్ల కృష్ణారావుగారు, వెల్టుర్తి మాణిక్యరావు మొదలైన యువ కార్యకర్తలను 
నాకు పరిచయం చేసారు. తర్వాతి కాలంలో పరిచయం స్నేహంగా మారింది. అనేక 
రంగాలలో కలిసి పనిచేశాము. 


మహాసభ విజయవంతము అయిన సంతోషము ప్రకటిస్తూ బస్సులో నన్ను 
అక్షయలింగంగుప్తగారిని మరియు టేఫాగారిని పట్టణములో ఊరేగించారు. ఆ తర్వాత 
అక్షయలింగంగారు నా తర్వాత కార్యక్రమమేమిటని అడిగారు. నల్లగొండలో స్థావరం 
ఏర్పాటు చేసుకుంటాని చెప్పాను. వారి ఇంటి అడ్రసు చెప్పి తెల్లవారి వారింటికి రమ్మన్నారు. 


అక్షయలింగంగుప్తగారు చెప్పిన ప్రకారం మరునాడు వారింటికి వెళ్లాను. వారు 
నన్ను గురించిన వివరాలన్ని అడిగి తెలుసుకున్నారు. నల్లగొండ నా స్వస్థలం కానప్పుడు 
అక్కడే స్థిరపడటానికి బదులు ఖమ్మంలో ఎందుకు స్థిరపడకూడదని ప్రశ్నించారు. 
నల్లగొండనుండి ఇన్ఫూరెన్సు వ్యాపారానికి ఇతరచోట్లకు వెళ్లినట్లే ఖమ్మం నుందాగూడ 
వెళ్ళవచ్చునన్నారు. అంతేకాకుండా నల్లగొండ పరిసరాలకన్న ఖమ్మం పరిసరాలు 
సుసంపన్నమైనవని ఖమ్మంపట్టణం వర్తక ప్రాముఖ్యంగల స్థలమని కాబట్టి నల్లగొండ 
జిల్లాతోపాటు ఖమ్మం (ప్రాంతంలోనూ ఇన్సూరెన్సు చేయమని చెప్పారు. మహాసభలో 
నా పనిని చూసిన తర్వాత వారికి నావంటి కార్యకర్త ణజకరు ఖమ్మంలో వుండాలని 
అభిప్రాయం ఏర్పడిందని చెప్పారు. నేను ఖమ్మంలో స్థిరనివాసం ఏర్పరచుకుంటే వారి 
సహాయం లభించగలదని చెప్పారు. వారు చెప్పినదంతా విని ఆలోచించిన తర్వాత 
నేను ఖమ్మంలో నివాసం ఏర్పరచుకోవాలని నిశ్చయించుకున్నాను. తొందరపడకుండా 
కార్యరంగంలో నెమ్మదిగా, ఆలోచించి తుది నిర్ణయం తీసుకోవాలనుకున్నాను. 


మహాసభ జరిగిపోయినతర్వాత మా బంధువుల పిల్లలు చదువుకునే యిండ్లకు 
వెళ్ళాను. వారిండ్లలో జనం క్రిక్కిరిసి వున్నారు. ఉండే అవకాశంలేదు. వారి యిండ్ల 
ప్రక్కన తీగెల సత్యనారాయణరావు అనే విద్యార్థి తన సోదరులతో ఒక యిల్లు తీసుకొని 
వున్నాడు. ఆ యింటిలో వసతి ఏర్పాటుచేసుకున్నాను. చుట్టుపక్కల తిరిగి ఖమ్మం 

వచ్చినప్పుడు ఆ యింట్లో పడుకునేవాడిని. గుంటి మల్లన్నసత్రం చేరువలో వైష్ణవులు 
హోటలు ఏర్పాటు చేసారు. ఖమ్మం పరిసరాలలో గల ప్రముఖులు ముఖ్యంగా 
కరణాలు అక్కడనే దిగి భోజనంచేసేవారు. నేనుగూడ అక్కడనే భోజనం చేస్తే చాలామంది 
ప్రముఖులతో పరిచయమేర్పడుతుందని ఖమ్మంలో వున్న రోజులలో అక్కడ భోజనం, 
తీగెల సత్యనారాయణగారింట్లో వసతి. తర్వాత కాలంలో సత్యనారాయణరావు కమ్యూనిస్టు 
నాయకుడుగ ప్రసిద్ధి వహించాడు. ఈయన పినతండ్రి కుమారుడు తీగెల హన్మంతరావు 
హైద్రాబాద్‌ స్వాతంత్ర్యసంగ్రామంలో కాంగ్రెస్‌ కార్యకర్తగ చాలా పని చేసారు. 


ఖమ్మంలో వుంటున్నప్పటికి ఇన్సూరెన్సు వ్యాపారం సూర్యాపేట ప్రాంతంలోనే 
విశేషంగా జరిగేది. పరిచయంగూడ సూర్యాపేట ప్రాంతంలోనే ఎక్కువగా ఉంది. 
అయినప్పటికి ఖమ్మం ప్రాంతంలో పరిచయం ఏర్పరచుకోవాలనే ఉద్దేశంతో ఇటు 
ప్రాంతం గూడ తిరుగవలెనని నిశ్చయించుకున్నాను. మొట్టమొదటిసారి మధిర వెళ్ళాను. 
ఆంధ్రమహాసభ సందర్భంలో పరిచయమైన కీ. శే. మిర్యాల నారాయణగుప్తగారింట్లో 
మకాం పెట్టాను. ఈయనగారికి ఆంధ్రోద్యమానికి పూర్వమే కాంగ్రెస్‌ కార్యకలాపాలతో 
పరిచయం ఉండేది. వీరిది పూర్వం రేమిచర్లగ్రామమట. ఇది యెర్రుపాలెంకు సమీపంలో 
వుంది. కృష్ణాజిల్లా సరిహద్దుగ్రామం. ఇదే కాదు మధిర ప్రాంతంలో చాలా గ్రామాలు 
కృష్ణాజిల్లానానుకొని వున్నవి. అందువల్ల అక్కడ ఉద్యమాల ప్రభావం ఎక్కువగా 
వుండటం సహజం. నారాయణగుప్తగారి ఒకటి, రెండు కాం(గెస్‌ మహాసభలకు 
గూడ వెళ్ళివచ్చారట. సూర్యాపేటలో జరిగిన సభలకు వీరుగూడ వచ్చారట. మా 
పినతండ్రి రామకృష్ణారావుగారికి వారికి తోడు మా అన్నగారు వెంకటేశ్వరరావుగారితో 
వీరికి పరిచయం ఏర్పడింది. వారిని తమ గురువులుగ తలంచుకునేవారు. అందుచేత 
నాపట్ల గౌరవాదరాలు చూపించేవారు. వారి పరిచయంతోపాటు వారి పరిచయస్టులు 
వున్న గ్రామాలలో వారి పరిచయస్తుల చిరునామాలను తీసుకున్నాను. అట్లే రాయనపాడు 
(గ్రామంలో పగిడిపల్లి హనుమయ్యగారిని కలుసుకున్నాను. ఆ చుట్టుపక్కలగల (ప్రజా 
ఉద్యమాలపట్ల ఆసక్తిగల వారి పేర్లను గూడ తీసుకున్నాను. చిరునోముల అనే గ్రామంలో 
నాకు తెలిసిన కుటుంబం ఒకటి వున్నది. అక్కడికి వెళ్ళి ఆ వూరివాళ్ళతో పరిచయం 
కలుగచేసు కున్నాను. అప్పటినుండి క్రమేణా మధిర, ఖమ్మం తాలూకాలలో గ్రామాలు 
తిరగటం మొదలుపెట్టాను. అప్పుడు బస్సు సౌకర్యము అంతగాలేదు. చాలామటుకు 
కాలినడకనే వెళ్ళేవాడిని. ఖమ్మం తాలూకాకంటె మధిర తాలూకాలోనే ఎక్కువ తిరిగాను. 
దాదాపు 60,70 (గ్రామాలలో పరిచయం ఏర్పరచుకున్నాను. సుమారు ఇరువది 

[గ్రామాలలో గ్రంథాలయాలు, యువజనసంఘాలు పెట్టించాను. ఇన్ఫూరెన్సుకొరకు 
సూర్యాపేట ప్రాంతంలోనే ఎక్కువ తిరిగేవాడిని. ఆ రోజులలో (ప్రజాసేవారంగంలో 
ప్రాముఖ్యత వహించిన కొంతమంది పేర్లు యిప్పటికి జ్ఞాపకమున్నవి. 


ఆ రోజులలో మధిరలో ఎన్‌. దుర్దయ్యగారనే తాసిల్దారు ఉండేవారు. ఆయన 
వద్దకు ఇన్సూరెన్సు పనిమీద వెళ్ళాను. ఆయన నన్ను చాలా ఆదరించారు. నేను 
వెళ్ళిన గ్రామాలకు ఆయనగూడ వెళ్లటం తటస్థించేదట. నా కార్యకలాపాలు ఆయన 
అభిమానాన్ని చూరగొనేవని ఆయన నాతో అనేవారు. 


అట్లే మధిరలో ఫాదరీగా అమెరికన్‌ యువకుడు పనిచేస్తుందేవాడు. 
సూర్యాపేటలో, నా బాల్యంలో అక్కడ ఫాదరీగా పనిచేసిన జె.సి. జుబర్ట్‌గారి అల్లుడు 
ఈయన. నాకు పరిచయం కలిగినప్పుదే యీ విషయం తెలిసింది. ఆయన గూడ 
ఎంతో ఆదరించేవారు. ఈ విధంగా పెద్దలతో గూడ పరిచయం ఎక్కువైంది. ఖమ్మంలో 
గూడ జహీర్‌ అహమ్మద్‌ అనేవారు డిప్యూటి కలెక్టరుగా పనిచేసేవారు. వారితో గూడ 
పరిచయం ఏర్పడింది. ప్రజా ఉద్యమంలో హిందువులే కాక ముస్లింలు మరియు 
క్రైస్తవులు సహకరించిరనుట చెప్పుకోదగిన అంశం. 


Sey ల 


17. ఖమృంలో గ్రంథాలయం 


నేను 1934 డిసెంబరులో ఖమ్మం వచ్చాను. సంవత్సరానికి పైగా గ్రామాలు 
తిరిగాను. నా అనుభవంవల్ల ముందు ఖమ్మం పట్టణం ప్రజాసేవారంగానికి ఆటపట్టయితే 
తప్ప కేవలం గ్రామాలలో జరిగేపని రాణింపుకు రాదని తెలుసుకున్నాను. ఖమ్మంలో 
వుందే రోజులలో విద్యాసంఘం అనే గ్రంథాలయానికి ప్రతిరోజూ వెళ్తుండేవాడిని. ఆ 
(గ్రంథాలయానికి కందిరాజు వెంకటకిషన్‌రావు అనే యువకుడు కార్యదర్శిగా 
. వుండేవాడు. ఆయన సహకారరంగములో సూపర్‌వైజరుగా పని చేస్తుండేవాడు. 
ఆయనతో పరిచయం ఏర్పడింది. అట్లే గుజ్ట్రాల రామయ్యగారనే విద్యార్థిసంఘ 
స్థాపకుడొకాయనతోగూడ పరిచయం ఏర్పడింది. క్రమేణ ఆ గ్రంథాలయంలో 
సంబంధించిన పెద్దలందరితో పరిచయం ఏర్పడింది. 


[గ్రంథాలయ కార్యదర్శికి పెత్తనంచేయటంతప్ప సేవచేసే విధానం నచ్చక 
పోయేది. అందువల్ల గ్రంథాలయం పట్టణంలో వత అభిమానాన్ని చూరగొనలేక 
పోయింది. కొద్దిరోజులు గడచిన తర్వాత వెంకటకిషన్‌రావుగారికి కో ఆపరేటివ్‌ ట్రైనింగ్‌ 
నిమిత్తం వరంగల్లు వెళ్ళవలసివచ్చింది. అప్పుడు వారాబాధ్యతను నాకొప్పజెప్పారు. 
గ్రంథాలయంలో సత్యనారాయణ అనే ఒకబ్బాయి పని చేస్తుండేవాడు. ఆ అబ్బాయితో 
స్నేహం చేసాను. వెంకటకిషన్‌రావుగారు వరంగల్లు వెళ్లిన తర్వాత సత్యనారాయణ 
సాయంతో కొత్తగ సభ్యులను చేర్చించి ఆ డబ్బుతో పత్రికలు తెప్పించాను. గ్రంథాలయాన్ని 
పాఠకులకు ఆకర్షణీయంగా చేసాను. దీనివల్ల ఆ గ్రంథాలయ కార్యనిర్వాహకులకు 
నాపై అభిమానం ఏర్పడింది. నన్ను కార్యనిర్వాహక సభ్యునిగా తీసుకున్నారు. 


ఈ సందర్భంలో (గంథాలయచరిత్రకూడ వివరించటం అవసరమనుకుంటాను. 
హైద్రాబాద్‌లో కీ, శే. కొమజ్టాజు లక్ష్మణరావు, రావిచెట్టు రంగారావు, మునగాల 
(రాజా) జమీందార్‌గార్ల కృషితో హైద్రాబాద్‌లో శ్రీ శ్రీకృష్ణదేవరాయ ఆంధ్రభాషా నిలయం 
స్థాపన జరిగినతర్వాత, సుమారు పది సంవత్సరాలపాటు ఆంధ్రభాషా నిలయ ఉద్యమం 
సాగర్‌. ఆ రోజులలో స్థాపించబడిన గ్రంథాలయాలు, ఆంధ్రభాషా నిలయాలు 
అనే పేరుతో పిలువబడినవి. వరంగల్లులో రాజరాజనరేంద్ర ఆంధ్రభాషా నిలయం, 
శబ్దానుశాసన ఆంధ్రభాషా నిలయం స్థాపన జరిగిన కాలంలోనే ఖమ్మంల్‌ తోగూడ 
అనొకి న్యాయవాద ప్రముఖులు జ్ఞానవిద్యుత్‌ ప్రవాహిని ఆంధ్రభాషా నిలయం అనే 

పేరుతో ఒక (గ్రంథాలయాన్ని స్థాపించారు. దానికి రామాలయం ప్రక్కనే ఒక 
భవనంగూడ నిర్మించారు. కొంతకాలం తర్వాత దాని నడక కుంటుపడింది. ఆ 
కాలంలోనే ఖమ్మంలోని యువకులు కొందరు విద్యార్థిసంఘం అనే పేరుతో ఒక 
(గ్రంథాలయాన్ని నెలకొల్పారు. ఈ గ్రంథాలయం బీటుబజార్‌లో సుగ్గుల పురుషోత్తం 
గారి మేడపైన వుండేది. ఈ రెండు గ్రంథాలయాలు తర్వాత కలిపివేశారు. 'జ్ఞానవిద్యుత్‌ 
(ప్రవాహిని ఆంధ్రభాషానిలయ విద్యార్ధిసంఘము' అని దానికి పేతు పెట్టారు. (క్రమేణా 
విద్యార్థి సంఘము అనే పేరే వాడుకలోకి వచ్చింది. ఈ విద్యార్థిసంఘానికి వార్షికోత్సవం 
మొదలైన సభలు ఏమీ జరుగలేదు. దీని స్థాపకులలో గుర్రాల రామయ్యగారు తప్ప. 
మిగతావారంతా ఉద్యోగరీత్యా ఖమ్మం విడిచివెళ్ళారు. 


నను కార్యనిర్వాహక సభ్యుడినైనా తర్వాత ఆ సమితి సభ్యులతో ఖమ్మంలోనే 
వర్తకులలో చైతన్యం కలుగచేయవలెనంటే వారికి (గంథాలయంతో సంబంధం 
కలుగచేయాలని చెప్పాను. అందుకని ఈ గ్రంథాలయ శాఖను వర్తకులకు 
అందుబాటులో వుండే స్థలంలో నెలకొల్పవలసిందిగా సలహా ఇచ్చాను. వారు నా . 
సలహాను తిరస్మరించారు. అంతే కాదు వర్తకుల గురించి సదభిప్రాయం వెలిబుచ్చలేదు. 


సూర్యాపేటలో వర్తకసంఘం స్థాపించిన తర్వాత నల్లగొండజిల్లాలోని వర్తకుల్లో 
చైతన్యం కలిగింది. వారి ఆర్థిక సాయంతో ఆంధ్రోద్యమం, [గ్రంథాలయోద్యమం 
మాత్రమే కాకుండా సంఘ సంస్మరణోద్యమం గూడ బాగా వ్యాప్తి చెందింది. ఆ 
అనుభవం నాకున్నది. ఖమ్మంలో గూడ వర్తకుల్లో చైతన్యం కలిగిస్తే తండ్రి తాతల 
ధర్మం తప్పకండి అనే ఉద్యమంనుండి మరలించవచ్చునని, అభ్యుదయపదానికి దారి 
తీయగలదని నాకు దృఢమైన అభిప్రాయం వుండేది. నాకు అనుభవమున్న 
(గ్రంథాలయోద్యమం దీనిక్స్‌సాభ్రనరా ఉపయోగపడుతుందనుకున్నాను. 


విద్యార్థిసంభుము శాఖను నెలకొల్పటానికి దాని పాలకవర్గంవారు 
అంగీకరించనందున క్రొత్త గంథాలయాన్నే నెలకొల్పి దానిద్వారా వర్తకుల్లో చైతన్యం 
కలిగించవలె నని నిశ్చయించుకున్నాను. అందుపై ఎంతటి కష్టాన్నైనా ఎదుర్కోవాలనే 
నిశ్చయానికి వచ్చాను. 


ఖమ్మంలో వర్తకుల వీధిలో (గ్రంథాలయం నెలకొల్పాలనే విషయంతో ' 
ఆంధ్రమహాసభ నిర్వహణకు ఎంతగానో తోడ్చడ్డ సభ్యులు అక్షయలింగంగుప్తగారిని ' 

కలిశాను. వారు నా ప్రతిపాదన విని ప్రశంసించారు. కాని వారు లోగడ జరిగిన ఒక 
వృత్తాంతాన్ని నాకు చెప్పారు. గుప్తగారు ఆంధ్రభాషానిలయం అనే పేరుతో ఒక 
గ్రంథాలయాన్ని వారి యింటిప్రక్కనే ఒక గదిలో స్థాపించారట. దానికి ఒక 
పాలకవర్గాన్ని గూడ ఏర్పాటు చేసారు. అంతలో పోలీసులు వచ్చి గ్రంథాలయాన్ని 
తీసివేయవలసిందిగా ఆజ్ఞయిచ్చారు. అట్లుచేయని పక్షంలో వారు పుస్తకాలను 
జప్తుచేయవలసి వస్తుందని చెప్పారట. ప్రభుత్వ ఆజ్ఞ లేకుండా (గ్రంథాలయం 
నెలకొల్పుటకు కార్యనిర్వాహకులపై కేసు పెట్టవలసి వస్తుందన్నారు. దానితో వర్తకులు 
భయపడి గ్రంథాలయాన్ని మూసివేసారు. అందువల్ల యిప్పుడు గ్రంథాలయాన్ని 
నెలకొల్సేముందే వర్తకప్రముఖుల అంగీకారాన్ని పొందటం మంచిదన్నారు. 


దాంతో ఆకుల పూర్ణానందంగారిని కలిసాను. పూర్ణానందంగారు కవి, 
పండితుడు. జగ్గయ్య పేటలో వుండగా శతావధాని సంపన్ముడుంబ సింగరాచార్యుల 
గారితో కలిసి కవిత్వం వ్రాసేవారట. ఆనందరామాయణం అనే కావ్యాన్ని గూడ వీరు 
రచించారు. పూర్వం నెలకొల్పిన ఆంధ్రభాషా నిలయం అనే గ్రంథాలయానికి గూడ 
వీరే అధ్యక్షులుగా వున్నారట. 


పూర్ణానందంగారి సంభాషణలో గ్రంథాలయం నెలకొల్పి కార్యనిర్వాహకులను 
చిక్కుల్లో పడవేసి నా దారిన నేను వెళ్ళిపోతే వచ్చే సమస్యలగురించి వారు చెప్పారు. 
ఎంతో సంభాషణ తర్వాత కనీసం యేబది రూపాయలు వారివద్ద డిపాజిటు చేస్తే 
[గ్రంథాలయం నెలకొల్పటానికి అనుమతిస్తామన్నారు. నేను సరే అతను 


అక్షయలింగంగుప్తగారు వారివద్ద ఉపయోగించకుండ పడివున్న ఆంధ్రభాషా 
నిలయంవారి రశీదు పుస్తకాలను నాకిచ్చారు. చందాలు వసూలుచేసిన వారికి ఆ 
రశీదులు యివ్వటం ఆరంభించాను. ఒక్కొక్క వర్తకుని వద్దకువెళ్ళి పావలాకు తక్కువ 
కాకుండా రాపాయకు ఎక్కువకాకుండా చందా అంటే ప్రవేశ రుసుము యివ్వవలసిందిగా 
అర్థించటం మొదలుపెట్టాను. (ప్రతివారికి గ్రంథాలయంవల్ల ప్రయోజనాన్ని 
కరరధచవలప్‌ వచ్చేది. కొందరు నీకు జీతం ఎంతిస్తారని అడిగేవారు. నేను నవ్వుతూ 
గంథాలయంపెట్టిన తర్వాత జీతం నిశ్చయిస్తారని చెప్పేవాడిని. పని పాట మానుకొని 
రెండు నెలలు తిరిగితే సుమారుగ నూరు రూపాయలు వసూలైనవి. యాబది రూపాయలు 
పూర్ణానందంగారి దగ్గర డిపాజిట్‌చేసి వారి అనుమతి తీసుకున్నాను. పి.డబ్యు. డి 
బంగళాకు ఎదురుగా వున్న అంతేయాజ్‌ఖాన్‌గారి కొట్లో ఒకటి ఖాళీగా వుండగా 

నెల ఒక్కింటికి అద్దె మాట్లాడుకొని మూడునెల్ల అద్దె చెల్లించి మిగతా డబ్బుతో చాపలు 
కొన్నాను. ఆంధ్రపత్రికకు చందా కట్టినాను. ఆ రోజులలో ఆంధ్రపత్రిక ఒక్కటే దినపత్రిక. 
వూర్లో ఎవరికో జ్ఞాపకంలేదు కాని, కృష్ణాపత్రిక వచ్చేది. పత్రిక వచ్చిన తెల్లవారి నేను 
తీసుకొచ్చేవాదిని. గోలకొండ పత్రికను గూడ తెప్పించినట్లు జ్ఞాపకం. గది వూడ్వడానికి 
ఒక మనిషిని ఏర్పాటు చేసాను. దాంతో నూరు రూపాయలు సరిపోయినవి. మంచిరోజు 
చూచుకొని ఏమి అట్టహాసంలేకుండా (గ్రంథాలయాన్ని నెలకొల్పాను. ఆ గ్రంథాలయం 
పేరు విజ్ఞాన నికేతనం అని పెట్టాను. గ్రంథ పాలకునిగా ఎవ్వరిని నియమించలేదు. 
నియమించే అవకాశం కూడ లేదు. నేను స్వయంగా గ్రంథాలయంలో కూర్చునేవాళ్లి. 
పాఠకులు ఎవరూ వచ్చేవారు కాదు. అయితే ఆ ప్రక్కనే కరోడ్‌గిరి కార్యాలయం, 
రైల్వేగూడ్సు కార్యాలయం ఉండేవి. వాటిలో పని నిమిత్తం వర్తక గుమాస్తాలు వసూండే 
వారు. వారిని పిలిచి తీరిక సమయంలో కొంతసేపు వారిని కూర్చోబెట్టి పత్రిక చదివించే - 
వాదిని. వారు తొందర లేకుంటే అరగంటపైన కూర్చునేవారు. లేకపోతే పదిహేను 
నిమిషాలు పత్రిక తిరగవేసి వెళ్లి వచ్చేవారు. దీనిని గ్రంథాలయం అంటారని, దీనిలో 
పత్రికలు, పుస్తకాలు చదువుకుంటారని, తీరిక సమయాల్లో యిక్కడికి రావలసిందని 
గుమాస్తాలకు పాఠం చెప్పేవాడిని. ఒక నెల గడచిన తర్వాత గుమాస్తాల ద్వారా 
(గ్రంథాలయం పెట్టిన సంగతి వర్తకులకు గూడ తెలిసింది. పోలిసులెవ్వరు జోక్యం 
కల్లించుకోలేదు. వర్తకులలో భయం కూడా క్రమేపి తగ్గినది. ఒకటి, రెండు నెలలు 
గడిచిన తర్వాత కొందరు యువకులు గ్రంథాలయం వైపు రావటం, కూర్చోవటం 
మొదలుపెట్టారు. చందాలు వసూలు చేయటానికి నేనే తిరిగేవాణ్ణి. షుమారు యేబది 
రూపాయలు వసూలు 'అయ్యెవి. ఆ డబ్బులు వివిధ పత్రికలకు చందాలు కట్టి 
తెప్పించేవాడిని. ఈ పత్రికలు చదవటానికి, వర్తక యువకులు కూడా రావటం 
మొదలు పెట్టారు. వారికి గ్రంథాలయం పట్ల ఆసక్తి నాపట్ల సానుభూతి కలుగజొచ్చినవి. 


ఈ విధంగా మూడు మాసాలు గడిచినవి. పోలీసుల జోక్యం వుంచదని "నెను 
భయపడేవాణ్ణి కాదని,. వర్తకులకు ముఖ్యంగా ప్రముఖులకు విశ్వాసం కలిగేది. సుగ్గల 
అక్షయలింగం గుప్తగారు తమ యింటి ప్రక్కన గల ఒక కొట్టును అద్దెకు యిచ్చారు. 
గ్రంథాలయాన్ని అక్కడికి మార్చాను. ఆంధ్రభాషా నిలయం అనే [గ్రంథాలయం 
నెలకొల్పెటప్పుడు దానికై సమకూర్చిన కొన్ని పుస్తకాలను గుప్తగారు ఉచితంగా యిచ్చారు. 
అంతేకాదు పిల్లలను ఆకర్షించటానికి mE కేరంబోర్లును గూడ యిచ్చారు. గ్రంథాలయం 
ముందుభాగంలో వున్న అరుగుమీద పిల్లలు వచ్చి కేరం ఆడుతుండేవారు. (గ్రంధాలయం 

వర్తకుల వీథి మధ్యనున్నది కాబట్టి వర్తకులు ముఖ్యంగా యువకులు వచ్చి పత్రికలు, 
పుస్తకాలను చదివేవారు. గ్రంథాలయానికి ఆకుల పూర్ణానందంగారిని అధ్యక్షులుగాను, 
అక్షయలింగంగారిని ఉపాధ్యక్షులుగాను శిరం నర్గింహగారి రెండవ అబ్బాయి కృష్ణమూర్తి, 
తమ్ముడు నోముల విశ్వనాథం మొదలైన అయిదారుగురు యువకులం కార్యనిర్వాహక 
సభ్యులుగాను ఏర్పాటు చేసుకున్నాము. క్రమేణా గ్రంథాలయం వల్ల వర్తకులకు ముఖ్యంగా 
యువకులకు అభిరుచి, అభిమానం కలుగసాగినవి. నాకు సహాయకుడుగా గుర్ల సత్యం 
అనే అబ్బాయిని నెల ఒక్కింటికి ఆరో యెనిమిదో రూపాయలపైన నియమించాను. 
చందాలు వసూలు కావటంలో యిబ్బందులు అన్నీ తొలగిపోయినవి. 


ఈ విధంగా ఒక సంవత్సరం పైగా గడచిపోయింది. పాఠకుల సంఖ్య 
పెరగటము, అక్షయలింగంగారి కొట్టు సరిపోక పొయ్యేది. ఇంతలో మాతోపాటు 
(గ్రంథాలయం పట్ల శ్రద్ధాసక్తులు కనపరచిన శిరం కృష్ణమూర్తిగారి తమ్ముడు రాధాకృష్ణ 
అకస్మాత్తుగా అకాల మరణానికి గురయ్యాడు. ఆయన అన్నా అని పిలిచే తమ్ముడి 
జ్ఞాపకార్థం (గంథాలయానికి అయిదువందల రూపాయలిస్తానని ఆయన 
జ్ఞాపకచిహ్నంగా ఏర్పాటు చేయమని కోరారు. ఆ రోజులలో అయిదువందల 
రూపాయలు చిన్నమొత్తం ఏమీ కాదు. ఈ పైకంతోనే ఒక బీరువా, దానికి సరిపోవు 
మంచి పుస్తకాలు తెప్పించాను. 


కార్యనిర్వాహక సమితి సమావేశం అక్షయలింగంగుప్తగారి కలపమండీలో ఏర్పాటు 
చేశాము. సంవత్సరానికి నిరభ్యంతరంగా విజ్ఞాననికేతనం కొనసాగింది. కాబట్టీ 
వార్షికోత్సవం చేద్దామని నేను ప్రతిపాదించాను. వార్షికోత్సవం ఎందుకు? అని 
పూర్ణానందంగారు బగా అది అక్షయలింగంగుప్తగారికి ఆగ్రహం తెప్పించింది. ఆయన 
పనిపాటలు మానుకొని నారాయణరావుగారు గ్రంథాలయాన్ని పెట్టి నానా తంటాలు 
పడుతుంటే మనకు ఆ [గ్రంథాలయం ఎట్లా నడుస్తుందో? కనుక్కునేపాటి సానుభూతి 
గూడా లేదాయే? అంటూ వర్తకుల వైఖరిని ఆయన తూర్పారపట్టారు. దానితో వర్తకులకు 
రోషం కలిగింది. ఇప్పటినుండి గ్రంథాలయ బాధ్యత మనం వహిద్దాం అనుకున్నారు. 
చందాల పట్టీ వేశారు. సుమారు పదిహేను వందల రూపాయల pace. పడినవి. 
సుమా Mg రూపాయలు వసూలు చేయాలని నిశ్చయించుకున్నారు. వార్షికోత్సవం 
చేయించే బాధ్యత నాకప్పగించారు. అంతటితో ఆ సమావేశం ముగిసింది. 


తెల్లవారో, మూడవనాడో పూర్ణానందంగారు నేను సుగ్గల పురుషోత్తంగారింటికి 
వెళ్ళాము. ఆయన నుంచి పెద్దమొత్తం లభించగలదని పూర్ణానందంగారు ఆశించారు. 

అయితే పురుషోత్తంగారు కొద్దిమొత్తాన్నే వ్రాసారు. పూర్ణానందంగారికి అది అవమాన 
మనిపించింది. వారి మేడ మీదనుంచి తిరిగిరాగానే ఆ చందాలపట్టీని నామీద విసిరి 
వేసారు. నేను యిప్పటినుండి వసూలుకు రానన్నారు. చందా వసూళ్ళు అప్పటితో 
ఆగిపోయింది. 


వార్షికోత్సవానికి అధ్యక్షుడుగా కీ. శే. చిదిరిమఠం వీరభద్రశర్మగారిని పిలవాలను 
కున్నాము. వారప్పుడే కాశీనుండి హైద్రాబాద్‌కు వచ్చారు. వారు బహుభాషా కోవిదులు. 
వారి గ్రంథసంచయం కాశీనుండి హైద్రాబాద్‌కు తీసుకురావటానికి రైల్వేగూడ్సులో 
తీసుకరావలసి వచ్చింది. అందుకై చందాలు గూడ వసూలు చేశారు. సురవరం 
ప్రతాపరెడ్డిగారు వీరభద్రశర్మగారిని “అపర భారతీవిగ్రహం” అన్నారు. వీరభద్రశర్మగారు 
నల్లగొండ జిల్లావారు. బాల్యంలోనే కాశీ వెళ్లి బహుముఖ పాండిత్యాన్ని సంపాదించారు. 
(బ్రహ్మచారి. ఆయన హైద్రాబాద్‌లో శేషజీవితాన్ని గడపటానికి నిశ్చయించుకున్నారు. 
వారిని అధ్యక్షునిగా ఆహ్వానిస్తే బాగుంటుందని నేననుకున్నాను. అప్పటివరకు వారు 
హైద్రాబాడ్‌ వదలి ఎక్కడకు వెళ్లలేదు. వారిని ఆహ్వానిస్తూ విజ్ఞప్తిని పంపుకున్నాను. 
వారికి కావలసిన ప్రత్యేకమైన ఏర్పాటు ఏమైనా వుంటే వ్రాయమని గూడ వ్రాసాను. 
ఎన్నిరోజులు వారికి తీరిక వుంటుందో గూడ తెలియజేయగలరని వ్రాసాను. వారు 
అధ్యక్షులుగా వుండటానికి అంగీకరిస్తూ, రెండు మూడు రోజులుండగలనని వ్రాసారు. 
ఆ వుత్తరంలో తాము వీరమాహేశ్వరులమని, వారితో తప్ప యింకెవరితో భోజనం 
చేయమని వంటకై ఏర్పాటు చేయమని వ్రాసారు. వారి శిష్యుడు (పేరు జ్ఞాపకం 
లేదు) ఒకతను ఖమ్మంమెట్టులో వున్నట్లు తెలిసింది. ఒకవేళ ఖమ్మంలో అతను 
వుందేటట్లయితే ఆయనవద్ద భోజనం చేయటం అభ్యంతరం లేదని వ్రాసారు. ఆ 
శిష్యుడు నాకు సుపరిచితుడు. ఆయన స్వగ్రామం, సూర్యాపేట తాలూకా రావిపాడు. 
ఆయన గాజుల వ్యాపారం చేస్తాడు. ఆయనవద్దకు వెళ్లి శర్మగారువ్రాసిన సంగతి 
చెప్పాను. ఆయన ఎంతగానో సంతోషించారు. ఎన్నిరోజులైనా తనకభ్యంతరం లేదన్నారు. 
ఈవిధంగా వంటకై ప్రత్యేకముగా ఏర్పాటు చేయనవసరము లేకుండ అయినది. 
వారి విడిది అక్షయలింగం గుప్తగారింట్లో ఏర్పాటు చేసాము. శర్మగారిని సంప్రదించి 
వార్షికోత్సవం మూడురోజులు జరపటానికి నిశ్చయించాము. 

సభలు, సమావేశాలు జరుపటానికి ఖమ్మంలో ప్రత్యేకమైన వసతి ఏమీలేదు. 
వార్షికోత్సవము కూడా జరపాలన్న సమస్య ఎదురైంది. జగ్గయ్యపేట నుండి ఒక 
టూరింగ్‌ సినిమా ఖమ్మం వచ్చి అరకపుబావి వద్ద హాలువంటి షెడ్‌ వేసి అందులో 
సినిమా చూపించారు. వారు ఆ పాకను వదిలేసి మరోచోటికి వెళ్లారు. ఆ రోజులలో 
ఖమ్మంలో సినిమాలుగాని, ఎలక్ట్రిసిటీ గాని లేవు. అక్కడ సభ జరిపితే బాగుంటుందనే 
నిర్ణయానికి వచ్చాను. ఆ పాక శుభ్రం చేయించి వార్షికోత్సవానికి కావలసిన ఏర్పాట్లు 
చేసాము. పెట్రోమాక్స్‌ లైట్లు ఏర్పాటు చేసాము. వీరభద్రశర్మగారి అధ్యక్షతన 
వార్షికోత్సవం మూడురోజులు వైభవంగా జరిగింది. మూడవ ఆంధ్రమహాసభ తప్ప 
మరి యే యితర సభ ఖమ్మంలో చాలా కాలంగా జరగలేదు. అప్పటి పరిస్థితులలో 
ఖమ్మంలోని పౌరులు ముఖ్యంగా వర్తకులు ఆ సభకు వెళ్లలేదు. అందువల్ల యీ 
వార్షికోత్సవం వారికి కొత్తగాను, కనులపండుగగాను ఉంది. పైగా యీ మహాసభలో 
రాజకీయ సమస్యలుగాని సంఘసంస్మరణ విషయాలు గాని ప్రస్తావనకు రాలేదు. 
కేవలం సాహిత్య సాంస్కృతిక విషయాల ప్రస్తావన మాత్రమే జరిగింది. 


వీరభద్రశర్మగారు తెలుగు ద్రావిడభాషా జన్యమనే సిద్దాంతాన్ని అంగీకరించరు. 
భారత దేశంలోని భాషలన్నీ సంస్కృతజన్యాలని వారి అభిప్రాయం. ఆయా దేశాల 
వాతావరణ పరిస్థితిని బట్టి ఉచ్చారణ స్వభావం మారిందని వారి సిద్ధాంతం. దానికి 
ఉదాహరణగా ఏయే పరిస్థితులలో ఏ శబ్దము ఏ రూపము దాల్చిందో వారు స్వయంగా 
ఉచ్చరించి చూపించేవారు. దానికి తోడు సంగీతం ఏదైనా పాడినప్పుడు ఏయే 
ప్రాంతాలలో సంగీతం ఏ విధంగా మార్పు చెందిందో సోదాహరణంగా మనస్సునకు 
హత్తుకుపోయేటట్లుగా వివరించేవారు. ఈ విధంగా శర్మగారి ఉపన్యాసాలు మూడు 
రోజులు చాలా నిరాటంకంగా, ప్రజాకర్షణగా జరిగినవి. ఇదంతా ఖమ్మం వాస్తవ్యులకు 
చాలా క్రొత్తగాను, వింతగాను కనిపించింది. ఇటికాల నీలకంఠరావు మొదలైన కొందరు 
యువకులు గీతాలను, గేయాలను ఆలపించారు. కోరిన ప్రతివారికి శర్మగారు అవకాశ 
మిచ్చారు. ఈ ఉత్సవంలోనే స్వర్గీయ శిరం రాధాకృష్ణ స్మారకచిహ్నంగా పుస్తకాల 
బీరువాను గూడ ప్రదర్శించి ఆ స్వర్గీయుడిని గురించి ప్రశంసించటం అందరికి 
కొత్తగా తోచినది. 


నారాయణీయం 
ఈ విధంగా మూడురోజులు జరిగిన వార్షికోత్సవం ఖమ్మంలో నూతన 
ఉత్సాహాన్ని గ్రంథాలయం పట్ల ఆసక్తిని కల్గించింది. మూడురోజులు సభ జరిగినా 
పోలీసులు రావటం గాని, జోక్యం చేసుకోవటం గాని జరుగలేదు. ఇది వర్తకులలో 
ముఖ్యంగా యువకులలో ధైర్యాన్ని కల్గించింది. 

వార్షికోత్సవం ముగియగానే విజ్ఞాన నికేతనానికి కొత్తశోభ వచ్చింది. పాఠకులు 
రావటం నానాటికి పెరిగింది. వసతి సరిపోలేదు. సుగ్గల అక్షయలింగం గుప్తగారు 
అంతకంటే విశాలమైన మరో కొట్టు చూపించారు. అందులోకి మార్చాము. 
వార్షికోత్సవానికి పూర్వం వసూలైన మొత్తంతో కుర్చీలు, బల్లలు చేయించాము. అనేక 
కొత్త పుస్తకాలు కేవలం కాల్పనికాలే కాకుండ గాంధేయసాహిత్యం, చరిత్రలు. 
తెప్పించాము. దాంతోపాటు పత్రికల సంఖ్య కూడ చాల హెచ్చింది. ఇదే కాకుండా ' 
కూడలి స్థలాల్లో నేను స్వయంగా వెళ్లి మెగాఫోన్‌ ద్వారా తాజావార్తలు వినిపించి ' 
వివరాలకు విజ్ఞాన నికేతనానికి రావలసిందిగా చెప్పేవాడిని. యువకులు హెచ్చుగా = 
రావటం మొదలుపెట్టారు. స్రీలకు యిండ్లకు పుస్తకాలు పంపించటం మొదలు పెట్టాము. | 
ఆ రోజులలో క్రొవ్వలి లక్ష్మీనరసింహారావు అనే ఆయన వ్రాసిన నవలలు చాల - 
ప్రాచుర్యం పొందినవి. వాటిని పాఠకులకు ముఖ్యంగా స్రీలకు పంపించి పఠనాసక్తి 
పెంపొందగానే అంతకంటె ఉత్తమ గ్రంథాలు ముఖ్యంగా చారిత్రక నవలలు పంపించే 
వాళ్లం. యువకులకు క్రమేపి రాజకీయ రచనలు అందించి రాజకీయాల పట్ల ఆసక్తిని 
కల్గించాము. వీటన్నిటి మూలంగా ఖమ్మంలోనే కాకుండా, పరిసర ప్రాంతాల్లో గూడ 
విజ్ఞాననికేతనం కీర్తి వ్యాపించింది. గ్రంథాలయాన్ని ఇంతకంటె విశాలమైన మద్ది 
పిచ్చయ్యగారి యింటి ప్రక్కన గల మరియొక స్థలానికి మార్చాము. చందాలు గూడ 
సులువుగా లభించేవి. క్రొత్తగా తీసుకున్న భవనంలో విశాలమైన హాలు మరియు 
వరండా ఉన్నాయి. వరండాలో పత్రికా పఠనాలయాన్ని లోపల హాల్లో పుస్తక 
అధ్యయనానికి ఏర్పాటు చేసాము. గ్రంథాలయానికి గ్రంథభాండాగారిగా వట్టిపల్లి 
హనుమంతరావు అనే యువకుడిని నియమించడమైంది. నాకు కొంత తీరిక కలిగి 
వృత్తిరీత్యా పని చేసుకోవటానికి అవకాశం చిక్కింది. అయితే నేను ఖమ్మంలో ఎవరిని 
ఇన్సూరెన్సు నిమిత్తమై అడుగలేదు. సూర్యాపేటను కేంద్రముగా చేసుకొని పరిసరాలకు 
ఎక్కువగా వెళ్ళేవాడిని. ఎక్కువగా యువకులు ఆకర్షితులు కావటంతో గ్రంథాలయానికి 
తోడు మరేదైనా కార్యక్రమాన్ని ప్రారంభించి వారిని రాజకీయాల పట్ల ఆకర్షితులను 
చేయాలని అనుకున్నాను. దానికై యువజన సంఘాన్ని నెలకొల్పాము. వారానికొకసారి 

చర్చా గోష్టి ఏర్పాటు చేసాము. ఆ సంఘానికి నన్నే అధ్యక్షుడిగా ఎన్నుకొన్నారు. 
పబ్బరాజు రంగారావు అనే యువకుడు కార్యదర్శిగా ఎన్నుకోబడ్డాడు. ఈ 
చర్చాగోష్టులందు యువకులతో పాటు ఆకుల పూర్ణానందంగారు గూడ పాల్గొనేవారు. 
ఆయనకు యీ కార్యక్రమం ఎంతో నచ్చింది. జగ్గయ్య పేటలో విద్యాభ్యాసం చేస్తున్నప్పుడు 
గెల్లా కేశవరావనే యువకుడు విద్యాభ్యాసాన్ని ముగించుకొని ఖమ్మం వచ్చారు. జగ్గయ్య 
పేటలో విద్యాభ్యాసం చేస్తుండగా అక్కడి రాజకీయవాతావరణం యీయనను 
ఆకర్షించింది. ఈయన ఖమ్మం రాగానే మా కార్యకలాపాలలో భాగస్వామియై ఎక్కువ 
సమయాన్ని యివ్వడం మొదలుపెట్టారు. ఈవిధంగా ఖమ్మంలోనే వాతావరణంలో 
చాలా మార్పులొచ్చినవి. 


Sm ఆఊహొైల- 


19. జాతీ యనాయకులతాో పరిచయం 


ఆంధ్ర ఇన్సూరెన్సు కంపెనీలో బందరు ప్రాంతంలో చీఫ్‌ ఏజెంటుగా (ప్రఖ్యాత 
ఆం(ధనాయకులు కీ. శే. చెరుకువాడ వెంకటనరిసింహంపంతులుగారు వుండేవారు. 
అంతేగాదు వారు ఇన్సూరెన్సును గురించి ఎంతో ప్రచారం చేసేవారు. వారు “బీమా 
డిండిమ” అనే బిరుదును గూడ తమకు తామే పెట్టుకున్నారు. ఆంధ్ర ఇన్సూరెన్సు 
కంపెనీని ప్రజల్లోకి తీసుకువెళ్లటానికి వారి ప్రచారము ఎంతో తోద్పడినది. నర్సింహం 
పంతులుగారు ఆంధ్రదేశంలో ప్రసిద్ధి వహించిన ఉపన్యాసకులు. కేవలం అనర్గళంగా 
(ప్రసంగించడమే కాదు ప్రజాసామాన్నానికి అర్థమయ్యే భాషలో చమత్కారమైన . 
సామెతలతో గంటలకొద్ది ఉపన్యసించేవారు. కాంగ్రెస్‌ సత్యాగ్రహం ప్రారంభించిన 
రోజులలో విధిలేక ఇబ్బందిగా వుండేదట. ఆంధ్రరత్న దుగ్గిరాల గోపాలకృష్ణయ్యగారు 
అధ్యాత్మ రామాయణ కీర్తనలు పాడుతూ చాటుపద్యాలు చదువుతూ అనర్గళంగా = 
గంటలకొద్ది ఉపన్యసించేవారట. లౌడుస్పీకర్లు లేని ఆ రోజులలో ఈ ఉభయులు ' 
లౌడుస్పీకరు అవసరం లేకుండానే మాట్లాడేవారట. వీరి ఉపన్యాసాలకు జనం గుంపులు 
గుంపులుగా వచ్చేవారట. సభలో వీరిద్దరూ మౌనంగా కూర్చునేవారట. జనం దుగ్గిరాల 
గోపాలకృష్ణయ్యగారు ఉపన్యసించాలని, తర్వాత చెరుకువాడ నర్సింహం పంతులుగారు 
మాట్లాడవలెనని తమ అభిలాషను వెలిబుచ్చేవారట. గోపాలకృష్ణయ్యగారి ఉపన్యాసాలకు 
రూ. 116/- రూపాయలు, నర్సింహంగారి ఉపన్యాసానికి రూ. 58/- రూపాయలు 
చెల్లిస్తే గాని వారు ఉపన్యాసానికి పూనుకునేవారు కాదు. ప్రజలు అప్పటికప్పుడు ఆ 
విధంగా వసూలు చేసి యిచ్చి వారి ఉపన్యాసాలు. వినేవారట. చెరుకువాడ వారి 
ఉపన్యాసం చెరుకుపానకంలాగా వుందని చెప్పుకుంటుండగా నేను గూడ విన్నాను. 


నర్సింహంగారు హైద్రాబాదులో శ్రీకృష్ణదేవరాయ ఆంధ్రభాషా నిలయంలో 
ఇన్సూరెన్సును గురించి చేసిన ఉపన్యాసం నాకు ఇన్సూరెన్సు ఏజెన్సీని చేపట్టటానికి 
స్ఫూర్తి కల్గించిందని ఇదివరకే మనవి చేసాను. అటువంటి నర్సింహంగారికి ఆంధ్ర 
ఇన్ఫూరెన్సు కంపెనీ నిర్వాహకులకు ఏదో సందర్భములో వైమనస్యం ఏర్పడింది. 
నర్సింహంగారు తమకు ఏజంట్లలో గల పలుకుబడిని ప్రదర్శించటానికి బందరులో 
ఏజంట్ల సమావేశము నొకదానిని ఏర్పాటు చెసారు. నాకు గూడ ఆహ్వానము వచ్చింది. 
నేను అప్పటివరకు విజయవాడగాని, బందరు గాని చూడలేదు. అందుకని తప్పకుండా 

ఆ సమావేశానికి వెళ్లితే విజయవాడ బందరు చూడటమే కాకుండా ఏజంట్లతోను 
ఇతర పెద్దలతోను పరిచయం ఏర్పడుతుందనుకున్నాను. 


అది 1936 డిసెంబరు చివరిరోజులు. ఆ సభకు దాదాపు నూటఏభై, రెండు 
వందల మంది ఏజంట్లు ముఖ్యంగా చీఫ్‌ ఏజంట్లు వచ్చారు. అందరూ ఖద్దరుధారులే. 
చీఫ్‌ ఏజంట్లు జాతీయ ఉద్యమనాయకులైతే, ఏజంట్లు కార్యకర్తలు. అసలు ఆంధ్ర 
బ్యాంకు, ఆంధ్ర ఇన్సూరెన్సు కంపెనీ కాంగ్రెస్‌ సేవకుల ఉపాధి నిమిత్తమై స్థాపించారని 
ప్రసిద్ది. ఇదేకాక కృష్ణాజిల్లా కో ఆపరేటివ్‌ బ్యాంకు హిందుస్థాన్‌ ఐడియల్‌ ఇన్సూరెన్సు 
కంపెనీ. భారత లక్ష్మిబ్యాంకు మొదలైన సంస్థలన్ని డాక్టరు పట్టాభి సీతారామయ్యగారు 
నెలకొల్పినవే. 


ఈ సమావేశానికి వెళ్లిన కారణంగా కీ.శే. శనివారపు సుబ్బారావు, చెంగల్వ 
చిట్టిపంతులు, కొడాలి ఆంజనేయులుగారు వంటి అనేకమంది కాంగ్రెస్‌ నాయకుల 
పరిచయం ఏర్పడింది. ఇన్సూరెన్సు ఏజంట్లు సరేసరి. ఏజంట్లు సబ్‌ ఏజంట్లు, అందరూ 
కలిసి వారి ప్రతినిధిగా నన్ను ఎన్నుకున్నారు. కేవలం వ్యాపారదృష్టితో పనిచేయటమే 
కాకుండా ఇన్ఫూరెన్సును గురించి సమాచామును తెలిపే పుస్తకాలు కొన్నిటిని నేను 
చదివాను. బహుశా అదే కారణం వల్ల కావచ్చు అందర్లోకి నేను చిన్నవాడినైనప్పటికి 
నన్ను ప్రతినిధిగా ఎన్నుకున్నారు. కాంగ్రెస్‌ నాయకులైన చీఫ్‌ ఏజంట్లు జరిపే 
సమావేశానికి గూడ నన్ను ఆహ్వానించేవారు. అప్పటినుండి చెరుకువాడ నర్సింహం 
గారితో సాన్నిహిత్యం ఏర్పడింది. ఆ సమావేశంలో ఒకానొక సందర్భంలో నేనేదో 
మాట్లాడబోతే శనివారపు సుబ్బారావుగారు కలుగజేసుకుని 'ఆ అబ్బాయి మాట్లాడే 
మాట చాలా సబబైనది. మాట్లాడనివ్వండి అని కల్పించుకున్నారు. ఆంజనేయులు 
గారితో ఆనాటినుండి నాకు సన్నిహిత పరిచయం ఏర్పడింది. ఈ సమావేశం జరిగే 
రోజులలో చివరి రోజు కీ. శే. భోగరాజు పట్టాభి సీతారామయ్యగారు గూడ విచ్చేశారు. 
వారు ఇన్సూరెన్సు ఆవశ్యకతను గూర్చి బహుళ ప్రచారం చేయవలసిందిగా 
ఉద్బోధించారు. 


ఈ సభ ఏర్పాటు చేయటంలో నర్సింహంగారి (శ్రద్ధ అంతా ఒక ఎత్తు. వారు 
ఈ మూడు రోజులకు చేసిన భోజన ఏర్పాట్లు ఒక ఎత్తు. ఆంధ్రదేశంలో ఎక్కడెక్కడ 
ఏ తినుబండారాలు, కూరలు ప్రసిద్దో అవన్నీ తెప్పించే ఏర్పాటు చేసారు. అటువంటి 
ఏర్పాట్లు ఏ రెండు మూడు సందర్భాలలో తప్ప మరెక్కడా నేను చూడలేదు. ఈ 

సమావేశపు సందర్భములోనే జరిగిన ఒక సన్నివేశాన్ని కూడా పేర్కొనటం ఉచితం 
అనుకుంటాను. అప్పటి నా వయస్సు 21 కోళ్ల 22 సంవత్సరాలు. అందరిలోకి 
వయస్సులో నేనే చిన్నవాడిని. సబ్‌ ఏజంట్ల ఏకైక ప్రతినిదిని కావటంతో అందరి దృష్టి 
నాపై ప్రసరించింది. సమావేశపు ఆఖరిరోజు సాయంత్రం ఆంధ్ర ఇన్సూరెన్సు కంపెనీ 
సిబ్బంది మాకు (ఏజంట్లకు) అల్పాహార విందు ఇన్సూరెన్సు కంపెనీ ప్రాంగణంలో 
ఏర్పాటు చేసారు. ఆ భవంతి మెట్లు దిగి వస్తూండగా నర్సింహం పంతులుగారు నా 
భుజం మీద చేయి వేసి “అబ్బాయి నాకు అల్లుడివి కావటం నీకు యిష్టమేనా” అని - 
_ అడిగారు. నాకప్పటికే వివాహం అయింది. నేను వారికి నమస్కారం పెట్టి ఇదివరకే . 
నేనొకరికి అల్లుడినయ్యానని చెప్పాను. వారు తొందరపడి అడిగినందుకు ఏమనుకున్నారో = 
తెలియదు. ఆనాటినుండి వారి జీవితాంతం వరకు నన్ను కుమారుడిగా భావించి ' 
అబ్బాయి అని, మా ఆవిడను కోడలు అని సంబోధించేవారు. నేను వారిని “బాబుగారు” - 
అని పిలిచేవాడిని. వారి జీవితాంతంవరకు నాపట్ల వాత్సల్యం పెరుగుతూనే పోయింది. = 
వారి చివరిదశలో పడ్డ బాధ కూడా నాకు తెలుసు. వారి అబ్బాయి పట్టాభి గూడ 
కొంతకాలం నావద్ద వున్నారు. 


ఈ సభకునేను వెళ్ళటం, మా చీఫ్‌ ఏజంటు స్వర్గీయ గాడేపల్లి జగన్నాథం 
గారికి ఇష్టం కాలేదు. కాని చేసేది ఏమీ లేక పూర్వపు ప్రేమ, ఆదరణ కొంత 
తగ్గించుకున్నారు. ఈ సభ కాంగ్రెస్‌ నాయకుల పరిచయం వల్ల భావిజీవితంలో 
నాకు చాలా తోడ్చడినదని చెప్పాలి. 


TaN 


మానాన్న 


20. ఆంధ్రమహాసభలో నా పాత్ర 


మెదక్‌జిల్లా జోగిపేటలో కీ.శే సురవరం ప్రతాపరెడ్డి అధ్యక్షతన ప్రథమ 
ఆంధ్రమహాసభ జరిగింది. ఆ సమయంలో నేను సూర్యాపేటలో ఇంగ్రీషు మిడిల్‌ 
చదువుతున్నాను. తీరిక గూడ చాలా ఉండేది. మా పినతండ్రి కీ. శే. రామకృష్ణారావుగారు 
గూడ రమ్మన్నారు. ప్రయాణమై బయలుదేరేవరకు ఆ సభ నిమిత్తం తీసుకున్న బస్సు 
మా యింటిముందుకు వచ్చింది. అప్పటికే బస్సు నిండింది. నాకు స్థలము లేదన్నారు. 
అందువల్ల ఆ మహాసభకు వెళ్లలేకపోయాను. రెండవ మహాసభ నల్లగొండజిల్లా 
దేవరకొండలో కీ.శే. బూర్గుల రామకృష్ణారావుగారి అధ్యక్షతన జరిగింది. అప్పుడు 
నేను హైద్రాబాద్‌లో చదువుతున్నాను. ఆ సభకు రావి నారాయణరెడ్డిగారి నాయకత్వంలో 
రెడ్డిహాస్టలు విద్యార్థులు కొందరు బయలుదేరారు. వారిలో నాకు సహాధ్యాయులు, 
మిత్రులు అయిన స్వర్గీయ ఆరుట్ల లక్ష్మినర్సింహారెడ్డి, రామచంద్రారెడ్డి, గబ్బెట గోపాలరెడ్డి 
ఉన్నారు. వారితో కలిసి నేను ఆ మహాసభకు హాజరయ్యాను. మూడవ మహాసభ 
ఖమ్మంలో శ్రీ పులిజాల రంగారావుగారి అధ్యక్షతన జరిగింది. ఆ మహాసభ నిమిత్తమే 
నేను ఖమ్మం వెళ్లి అక్కడ స్థిరపడ్డాను. 


నాలుగవ మహాసభ కరీంనగర్‌జిల్లా సిరిసిల్లలో మాడపాటి హనుమంతరావు 
గారి అధ్యక్షతన జరిగింది. ఆ మహాసభకు వెళ్లవలెనని నాకెంతో ఉత్సాహముండెను. 
అయితే నేను ఖమ్మంలో స్థిరపడ్డ కొత్తరోజులు. మా స్వగ్రామమైన రేపాలనుండి ఆర్థిక 
పరిస్థితులు అనుకూలంగా లేక నా తల్లిదండ్రులు గూడ ఖమ్మం వచ్చేసారు. దానివల్ల 


- కుటుంబపోషణ మాత్రమేకాక మా స్వగ్రామంలో ఉందే చిక్కులు, చికాకులు పరిష్కరించు 


కోవలసిన బాధ్యత నామీద పడింది. ఈ పరిస్థితులలో ఖమ్మం నుండి చాలా దూరంలో 
వున్న సిరిసిల్లకు రాకపోకలకు తగిన ఖర్చులు నాకప్పటి శక్తికి మించినవిగా వుందేవి. 
ఖమ్మం గూడ కొత్త. అందువల్ల ఎవరినీ బదులుగూడ అడిగే పరిస్థితి లేకుండెను. ఈ 
పరిస్థితుల వల్ల నాల్గవ ఆంధ్రమహాసభకు సిరిసిల్లకు వెళ్లలేకపోయాను. అయిదవ 
ఆంధ్రమహాసభ మహబూబ్‌నగర్‌ జిల్లా షాద్‌నగర్‌లో కీ. శే. కొండా వెంకట రంగారెడ్డి 
అధ్యక్షతన జరిగింది. అప్పటివరకు నా పరిస్థితి కొంత కుదుటపడ్డది. షాద్‌నగర్‌ 
గూడ హైద్రాబాద్‌కు ఎంతోదూరంలో లేదు. ఖమ్మంనుండి షాద్‌నగర్‌ మహాసభకు 
వెళ్లాను. ఈ మహాసభలో రైతు సమస్యలకు హెచ్చు (ప్రాముఖ్యత యివ్వడం జరిగింది. 

మహాసభ ప్రాంగణం నిమిత్తం ఒక ప్రత్యేక నగరం నిర్మించడం జరిగింది. దీనికి 
పథకం వెయ్యడం, నిర్మించడం అంతా వల్లూరి బసవరాజుగారి పర్యవేక్షణలో జరిగింది. 
బసవరాజుగారు ఆంధ్రమహాసభలకు రావడం యిదే తొలిసారి. అప్పటికే ఆయన 
హైద్రాబాద్‌లో ఇంజనీరింగ్‌ వృత్తిలో స్థిరపడి పేరు ప్రఖ్యాతులు గడించారు. 
నడియవ్వనంలో వున్నారు. సుల్తాన్‌ బజారులో నాటకరంగ శిక్షణాలయం నెలకొల్పినట్లు 
విన్నాను. షాద్‌నగర్‌ మహాసభ సందర్భములోనే బసవరాజు గారితో పరిచయం 
గల్లింది. తర్వాతి కాలంలో ఆయనతో కలిసి పనిచేసే అవకాశం ఎంతగానో లభించింది. 
ఈ మహాసభ నుండి అనేక కొత్త పద్ధతులవలంబించడం మొదలైంది. ఆంధ్రజన ' 
కేంద్రసంఘానికి బదులుగా ఆంధ్ర మహాసభ స్థాయీసంఘం ఏర్పడటం యీ మహాసభ ' 
నుండే మొదలైందని జ్ఞాపకం. ఆంధ్రమహాసభ స్థాయీిసంఘం మహాసభలో జరిగే. 
తీర్మానాలను అమలులో పెట్టటానికి ప్రయత్నించేది. ముఖ్యంగా విధాన నిర్ణయం. 
యీ సంఘము నిర్ణయించేది. విస్ఫృతమైన యీ సమితి కాకుండ, కార్యకారిని సమితి 
పేరిట ఒక చిన్నసమితి వుండేది. మహాసభ తీర్మానాలు ఆచరణలో పెట్టటానికి యీ. 
సమితి ప్రయత్నించేది. దీనితో ఆంధ్రోద్యమ స్వరూపంలో పెద్దమార్పు వచ్చింది. 
హైద్రాబాదుకు సమీపంలో వుండటం వల్ల యీ మహాసభకు చాలామంది నాయకులు, - 
కార్యకర్తలు వచ్చారు. 


ఆరవ మహాసభ నిజామాబాద్‌లో మందుముల నర్సింగరావు గారి అధ్యక్షతన 
జరిగింది. ఈ మహాసభ ప్రత్యేకతను గడించుకొంది. ఇంతవరకు ప్రత్యక్ష రాజకీయాల 
గురించి మహాసభలో చర్చించడం జరుగలేదు. నైజాం రాజ్యంలో ప్రభుత్వం తలపెట్టిన 
రాజ్యాంగసంస్కరణల గురించి యీ మహాసభలో సుదీర్ధమైనచర్చ జరిగింది. 
అంతేకాకుండ, మరొక విశేషమేమంటే మహాసభలో ఒక తీర్మానంపై నిజామాబాదులో 
న్యాయవాదిగా వున్న ఒక ముస్లిం ప్రముఖుడు ఉర్పూలో మాట్లాడినాడు. ఆ ప్రముఖుని 
ఉపన్యాసాన్ని నిరోధించటానికి కొందరు యువకులు పూనుకున్నారు. యువకులకు 
నాయకత్వం మాడపాటి రామచంద్రరావు, వల్లూరు బసవరాజు, నందగిరి వెంకటరావు = 
గారు వహించారు. సుదీర్హమైన చర్చ తర్వాత ఆ ప్రముఖుని ఉర్లూ ఉపన్యాసం జరిగింది. 
అయితే మహాసభ తర్వాత, మహాసభ నియమావళి ప్రకారం యావత్తు చర్చ తెలుగులోనే 
వుండవలెనని వాదించారు. అభివృద్ధిపక్షం పేరిట ఒక పార్టీని ఏర్పరిచారు. నియమావళి 
వివరణకొరకు కొందరు సుప్రసిద్ధ న్యాయవాదుల సలహాలు ఉభయపక్షాలు తీసుకున్నవి. 
ఉభయుల కనుకూలంగా న్యాయవాదుల సలహాలు వచ్చినవి. ఈ అభివృద్ధి పక్షం , 

కొంతకాలం పనిచేసింది. దానికి సురవరం ప్రతాపరెడ్డిగారు అధ్యక్షులుగా వుండేందుకు 
అంగీకరించారు. వారి అధ్యక్షతనే అభివృద్ధి పక్షం కొంతకాలం నడిచింది. 


ఈ మహాసభలో జరిగిన మరొక వృత్తాంతం గ్రంథాలయ ఉద్యమం పట్ల 
ఎక్కువ శ్రద్ద వహించే నిమిత్తం (గంథాలయాలకు ప్రత్యేకసంఘము ఏర్పడవలెనని 
తీర్మానించడం జరిగింది. దానికి ప్రధానపాత్ర వహించినవాడు వేదాల తిరుమల 
రామానుజస్వామివారు. వీరు సుప్రసిద్ధ పండితులు, వైద్యులు. తీర్మానం చేయడమే 
జరిగింది కాని ఆచరణ ఏమీ జరుగలేదు. 


ఈ మహాసభ తర్వాత హైద్రాబాదు స్టేటు కాంగ్రెస్‌ సత్యాగ్రహం జరిగింది. 
దాని తర్వాత ఆ ఉద్యమస్వరూపమే మారిపోయింది. ఆంధ్రమహాసభ భాషా సంస్కృతుల 
సంబంధాన్ని తగ్గించుకొని పూర్తిగా రాజకీయస్వరూపం ధరించినది. 

21. హైద్రాబాదు స్టేటుకాంగ్రెస్‌ 


జాతీయఉద్యమం బ్రిటీష్‌ ఏలుబడిలో ఆందోళనా కార్యక్రమాలు నిర్వహించలేదు. 
పాత జాతీయకాంగ్రసుకు అనుబంధంగా కాకున్న ఆంధ్రరాష్ట్ర కమిటీకి అనుబంధంగా 
హైద్రాబాద్‌జిల్లా కాంగ్రెస్‌కమిటీ వుండేది. దానికి దేశభక్త వామననాయక్‌గారు 
అధ్యక్షుడుగాను, లక్ష్మణరావు అనే ప్రఖ్యాత న్యాయవాది కార్యదర్శిగాను వ్యవహరించే 
వారు. బహుశా వారి ఆహ్వానంపైనే గాంధీజీ ఖాదీ ఉద్యమ సందర్భంలో హైద్రాబాదు 
వచ్చివుంటారు. వీరి ప్రోత్సాహం వల్ల ఆంధ్రచరఖా సంఘానికి అనుబంధంగా ఖాదీ. 
సంస్థ వుంటుండేది. దాని ఆధ్వర్యంలో నిజామాబాద్‌ జిల్లాలోను, కరీంనగర్‌ జిల్లాలోను 
ఖాదీ ఉత్పత్తిసంస్థలు పనిచేస్తుండేవి. హైద్రాబాద్‌ నగరంలో శ్రీకృష్ణదేవరాయ ఆంధ్ర 
భాషానిలయం సమీపంలో ఖాదీభండారం వుండేది. నిజాంసాగర్‌ ప్రాజెక్టు కంట్రాక్టరులలో 
ఒకరైన లాల్టీమేగ్దీ అనే పేరుగలవారు ఈ ఖాదీఉద్యమాన్ని అంతా స్వంతబాధ్యతమీద 
పతులు. కొంతకాలం అయినతరువాత రామకృష్ణ ధూత్‌ అనేవారు యూ. 
ఉద్యమాన్ని ఎక్కువగా వ్యాపింపజేసి హైద్రాబాద్‌ ఖాదీసమితి అనే పేర స్వతంత్ర. 
ప్రతిపత్తిగలసంస్థగా ఖాదీ సంస్థను నిర్వహించారు. 


భారతదేశానికి స్వతంత్రము కనుచూపుమేరలో వున్నదనే భావన 1935లో 
చేసిన మాంటెగ్‌ చెమ్స్‌ఫర్డ్‌ సంస్కరణల ద్వారా ఏర్పడింది. రెండవ రౌండ్‌టేబుల్‌ 
మహాసభ తర్వాత సత్యాగ్రహఉద్యమం నడవడం భారతదేశానికి స్వతంత్రము 
యీయవలెననే ఉద్దేశాన్ని బ్రిటిష్‌ప్రభుత్వం ప్రకటించటం ఇందుకు కారణాలు 
కావచ్చును. అయిదువందలకు పైగా ఉన్న స్వదేశసంస్థానాలు భారతదేశానికి 
అంతర్గతంగా ఉండవలెననే అభిప్రాయం సంస్థాన ప్రజలకు గూడ గాఢంగా ఏర్పడింది. 
సంస్థానాల్లో గూడ కాంగ్రెస్‌ సంస్థకు తపన కాకపోయినా ప్రత్యేక సంస్థలుగానైన 
ఏర్పడి రాజకీయపరమైన ఆందోళనకు సాగించవలెనని తల పెట్టారు. “త్వరలోనే 
భారతదేశానికి స్వతంత్రము ప్రాప్తించనున్నది కాబట్టి స్వదేశ సంస్థానాల ఉద్యమాన్ని 
గూడ స్వతంత్ర భారతదేశపు ప్రోత్సాహం లభించగలదని భావించారు. ఈ ఉద్యమాలకు 
(ప్రత్యక్ష నాయకత్వం భారత జాతీయ కాంగ్రెస్‌కాని గాంధీ మహాత్ముడుగాని వహించక . 
పోయినా వారి కనుసన్నలలోనే ఉద్యమం నడిపించాలని సంస్థాన కాంగగైస్‌ కమిటీలు 
నిర్ణయించినవి. ఈ సందర్భములో తం సంస్థానాధీశులు తమ సంస్థానానికి 

స్వాతంత్ర్యాన్ని ప్రసాదించి నాయకుల మన్ననలకు పాత్రులైనారు. మైసూరు మొదలైన 
సంస్థానాలవారు తమ తమ సంస్థానాల రాజ్యాంగాలలో కొన్ని సవరణలు చేసారు. 


స్వదేశ సంస్థానాలన్నిటిలో పెద్దదైన నైజాం సంస్థానం ఏ మాత్రం స్వతంత్ర 
ఛాయలు గూడ తన పలుకుబడిలో కనిపించగూడదని నిర్ణయించారు. మొత్తం మీద 
అన్ని సంస్థానాలలో కాంగ్రెస్‌ కమిటీలు స్థాపించటం మొదలైంది. అదేరీతిగా నైజామ్‌ 
సంస్థానంలో గూడ హైద్రాబాద్‌ స్టేటుకాంగ్రెసు అను పేరుతో ఒక సంస్థను నెలకొల్పాలని 
నిర్ణయించారు. యీ సంస్థను స్థాపించుటకు పూర్వమే ప్రభుత్వం సంవత్సరం పాటు 
ఈ సంస్థను నిషేధించింది. ఈ సంస్థలో సభ్యులుగా చేరటమే నేరం. శిక్షార్హము. ఈ 
నిషేధాన్ని ఉల్లంఘించి సత్యాగ్రహం చేయవలెనని కొందరు పెద్దలు నిర్ణయించారు. 
కీ.శే. గోవిందరావునానల్‌ అనే ప్రభుత్వ న్యాయవాది మొదటిజట్టుకు నాయకత్వం 
వహించారు. ఆంధ్రులలో రావి నారాయణరెడ్డిగారు ఈ జట్టులో ఒకరు. రామకృష్ణ 
ధూత్‌గారు గూడ యీ మొదటి జట్టులోనే సత్యాగ్రహం చేశారు. మొత్తం అయిదుగురు 
మొదటిజట్టులో వున్నారు. వీరిని అరెస్టు చేసి కారాగారానికి పంపించారు. దానితో 
హైద్రాబాదు స్టేటుకాంగ్రెస్‌ సత్యాగ్రహం ప్రారంభమైంది. ఈ సత్యాగ్రహం హైద్రాబాద్‌ 
నగరంలోనే జరుపవలెనని పరిస్థితుల ననుసరించి క్రమేణా మిగతా ప్రాంతాలకు 
వ్యాపింపచేసే నిర్ణయమైనది. సుమారు 450 మంది సత్యాగ్రహంచేసి కారాగారవాసం 
చేసారు. ఇందులో ఆంధ్రుల భాగస్వామ్యమున్నప్పటికీ ఆంధ్రోద్యమ నాయకులు 
మందుముల రామచంద్రరావు, రావి నారాయణరెడ్డి, ఎన్‌.కె.రావు, రాజారెడ్డి 
మొదలైనవారున్నారు. 


హైద్రాబాదు స్టేట్‌కాంగ్రెస్‌ ఉద్యమం ఆరంభమై నడుస్తుండగానే ఆర్య ప్రతినిధి 
సభ ఆర్యసమాజ సత్యాగ్రహాన్ని ప్రారంభించింది. వీరి కార్యస్థానము షోలాపూర్‌. 
అక్కడనుండి సత్యాగ్రహకులు జట్లు జట్లుగ ప్రవేశించి హైద్రాబాద్‌ పట్టణంలో 
శాసనోల్లంఘన చేసేవారు. హైద్రాబాద్‌ స్టేటు కాంగ్రెసు సత్యాగ్రహంతోపాటు 
ఆర్యసమాజ సత్యాగ్రహం గూడ జరగటం మొదలైంది. ఇదేకాక హిందూ సివిల్‌ 
లిబర్టీస్‌ యూనియన్‌ ఆధ్వర్యంలో హిందువుల పౌరహక్కుల నిమిత్తం యీ సత్యాగ్రహ 
ఉద్యమం సాగింది. ఈ సంస్థకు కాశీనాథరావు వైద్యగారు అధ్యక్షులుగా వున్నారు. 
ఈ విధంగా మూడు సత్యాగహోద్యమాలు ఒకే కాలంలో జరగటం మొదలైంది. 


ఆ కాలంలో నైజాం ప్రధానమంత్రిగా సర్‌ అక్బర్‌ హైదరీ గారుండేవారు. 
వారి సన్నిహిత బంధువులు గాంధీ మహాత్ముడికి గూడ సన్నిహితులు. ఆ మూలంగా 

కాబోలు గాంధీజీతో హైదరీకి కొంత సాన్నిహిత్యం వుండేదనుకుంటాను. హైదరీ 
మహాత్మునితో ఆర్యసమాజం హిందూసివిల్‌ లిబర్టీస్‌ యూనియన్‌ ఉద్యమాలతో బాటు 
స్టేటు కాంగ్రెస్‌ ఉద్యమం గూడ జరగటం ఇష్టం లేదని, అందువల్ల కాంగ్రెస్‌ ఉద్యమం 
మతపాక్షిక రంగు అంటే ప్రమాదమున్నదని నచ్చజెప్పారు. దాని ఫలితంగా గాంధి 
మహాత్ముడు స్టేటు కాంగైసు ఉద్యమాన్ని ఆపుచేయవలసిందిగా సూచించారు. తర్వాత 
స్టేటు కాంగ్రెసు సత్యాగ్రహం ఆపివేయటం జరిగింది. 


ఈ ఉద్యమాలు జరుగుచున్న కాలంలోనే ఉస్మానియా విశ్వవిద్యాలయంలో 
చదివే విద్యార్థులలో దేశభక్తి ప్రజ్వరిల్లింది. ఈ ఉద్యమం పట్ల ఆసక్తి గలవారు 
ఎక్కువగా హిందూ విద్యార్థులే. హాస్టలులో వుండే విద్యార్థులంతా కలసి ఉదయం 
ప్రార్థనగా వందేమాతర గీతాన్ని ఆలపించటం మొదలుపెట్టారు. దీనిని విశ్వవిద్యాలయ 
అధికారులు నిషేధించారు. అనతికాలంలోనే మహోద్యమ స్వరూపం దాల్చింది. ఈ 
విద్యార్థులు విశ్వవిద్యాలయాన్ని బహిష్మరించారు. వేలాదిమంది విద్యార్థులు ఉద్యమాల్లో 
పాల్గొన్నారు. ఈ ఉద్యమం వందేమాతరం ఉద్యమంగా ప్రసిద్ధికెక్కింది. ఈ విద్యార్థుల 
విద్యాసంవత్సరం వృధాకాకుండా తిరిగి చేర్చుకొనవలసిందిగా ఆంధ్ర విశ్వవిద్యాలయం ' 
కులపతి ఐన కట్టమంచి రామలింగారెడ్డి గారిని నాయకులు అర్థించారు. కాని ఆయన 
అంగీకరించలేదు. నాగపూర్‌ విశ్వవిద్యాలయం కులపతి తమ విశ్వవిద్యాలయంలో 
యా విద్యార్థులకు ప్రవేశం కల్పించారు. వందేమాతరం ఉద్యమంలో పాల్గొన్న 
విద్యార్థులందరూ నాగపూర్‌, జబల్‌పూర్‌ కళాశాలలో చేరి తమ విద్యాసంవత్సరాన్ని 
వృధా కాకుండా కాపాడుకున్నారు. ఈ కారణంగా ఆ రోజులలో రామలింగారెడ్డి 
గారికి తెలంగాణాలో మంచిపేరు దక్కలేదు. 


ఈ ఉద్యమాల సందర్భంలో ఖమ్మంపట్టణం వహించిన పాత్రను నేను చేసిన 
పనిని ఉదాహరించటం అవసరమనుకుంటాను. హైద్రాబాద్‌ స్టేటు కాంగ్రెసు 
ఉద్యమానికి ఆంధ్రోద్యమ నాయకులలో మందుముల రామచంద్రరావుగారు 
(శ్రద్ధవహించి యీ ఉద్యమాన్ని వ్యవస్థీకృతం చేసారు. సత్యాగ్రహం చేయదలచినవాళ్ల ' 
పేర్లు నమోదు చేస్తూ ఒకపట్టికను సిద్ధపరచి ఎప్పుడెప్పుడు ఎవరెవరు సత్యాగ్రహం 
చేయాలో నిర్ణయించేవారు. దాంతోపాటు విజయవాడలో ఒక కార్యాలయాన్ని 
నెలకొల్పాలని అక్కడినుండి ఒక పట్టికను ప్రచురించాలని, అట్లాగే సంస్థానంలోపల 
గూడ ఉద్యమాన్ని ప్రచారం చేస్తూ సత్యాగ్రహం చేయవలెనని, విరాళాలు ' 


నారాయణీయం tot 
సేకరించవలెనని నిశ్చయించారు. ఆ రోజులలో పరిస్థితులు గాని, ఆర్థిక వనరులు 
గాని బొత్తిగా బాగాలేవు. అయినప్పటికీ జైలుకు పోవాలనే ఉత్సాహం నాలో 
పెల్లుబికింది. బహుశా యిటువంటి అవకాశం మరల దక్కదేమోననే అనుమానం 
గూడ ఉండవచ్చు. సత్యాగ్రహుల పట్టికలో నా పేరు వ్రాయించుకుని ఎప్పుడు సత్యాగ్రహం 
చేయాలో నిర్ణయం తెలుసుకున్నాను. హైద్రాబాదుకు మందుముల రామచంద్రరావుగారు 
వచ్చారు. ఆ సమయంలోనే మాడపాటి రామచంద్రరావుగారు అక్కడ వున్నారు. 
ఆయన విజయవాదలో కార్యక్రమాన్ని నిర్వహించే బాధ్యత తీసుకున్నారు. ఆయన 
మందుముల రామచంద్ర రావుగారితో నన్ను తనకు సహాయకునిగా యివ్వవలసిందని 
అర్థించారు. మందుముల రామచంద్రరావుగారు గూడ అంగీకరించే సమయంలో 
నేను నా అభిలాష వెల్లడించాను. అందుపై మాడపాటి రామచంద్రరావుగారు ఉద్యమం 
ఆఖరిజట్టులో తను గూడ సత్యాగ్రహం చేయనున్నట్లు అప్పుడే ఆయనతో పాటు నేను 
గూడ సత్యాగ్రహం చేయవచ్చునని చెప్పారు. మందుముల రామచంద్రరావుగారు 
గూడ ఆయనకు సహాయకునిగా నిర్ణయించారు. 


విజయవాడలో మాడపాటి రామచంద్రరావుగారు దాసుగారి బంగళాలో 
కార్యాలయం నెలకొల్పారు. బి.ఎన్‌. శర్మగారి సంపాదకత్వంలో ఆంధ్రభూమి అనే 
పత్రికను ప్రచురించటం మొదలుపెట్టారు. ఈ ఉద్యమానికి పట్టుకొమ్మగా అయ్యదేవర 
కాళేశ్వరరావుగారున్నారు. వారు ప్రతిరోజు స్టేటు కాంగ్రెస్‌ కార్యాలయానికి వచ్చి 
సత్యాగ్రహోద్యమ సమాచారం తెలుసుకొనేవారు. కృష్ణా, గుంటూరు, గోదావరి 
జిల్లాలలో నాయకులను యీ కార్యాలయానికి ఆహ్వానించేవారు. సంస్థానపు వెలుపల 
జరిగే ప్రచారానికి యీ తోడ్పాటు చాలా వుండేది. రామచంద్రరావు గారికి 
సహాయకునిగా కార్యాలయంలో యెర్రుపాలెం యువకుడొకరుండేవారు. వారి పేరు 
హరిపద్యనాభశాగ్తిగారు. 


వరంగల్లు, నల్లగొండ జిల్లాల్లో విరాళాలు వసూలు చేయటం, ఆంధ్రభూమికి 
చందాదారులను చేర్చించటం, ఆ పత్రికకు వార్తలు పంపించటం, విజయవాడ నుంచి 
ఉద్యమానికి సంబంధించిన వ్యాసాలు రాయటం - ఈ పని చాలా భారంగా ఉండేది. 
మిగతా అన్నిపనులు మానుకొని యీపని వెంటనే నిర్వర్తించటం సరిపోయేది. అయినా 
సరే ఉద్యమం పట్ల ఆసక్తితో శక్తివంచనలేకుండ అన్నిపనులు నిర్వర్తించాను. ఖమ్మంమెట్టు 
నుండి సత్యాగ్రహం నిమిత్తం మూడు, నాలుగు జట్లు పంపించినట్లు జ్ఞాపకం. పబ్బరాజు 


ళీ 

రంగారావు అనే యువకుని పేరు యిప్పటికి గుర్తు వున్నది. విరాళాలు వసూలుచెసి 
విజయవాడ కార్యాలయానికి పంపించే వాడిని. ఆంధ్రభూమికి విరివిగా ప్రచారం 
చేసాను. సమాచారాలు సేకరించటమే కాకుండా వ్యాసాలు గూడ పంపించేవాడిని. 


ఈ సందర్భములో కొన్ని విశేషాలు గూడ వ్రాయటం అవసరమనుకుంటాను. 
నేను ఖమ్మంమెట్టు చేరినప్పటినుండి వదిలేవరకు ఖమ్మంలో ఒక పోలీసు సబ్‌ ఇన్‌స్పెక్టరు 
వుండేవాడు. ఉత్తముడు. సాత్త్విక స్వభావం. కలవాడు. అందరితోను మంచిగా 
ప్రవర్తించేవాడు. నాతో ఆయనకు స్నేహ సంబంధముండేది. ఎప్పుడైనా పోలీసు 
విధులను గురించి ప్రశ్నిస్తే ప్రజలమధ్య అనవసరమైన తగాదాలను గుర్తించటం, . 
లేనిపోని కల్లోలం కల్లించటం నేను చేయగూడదనుకున్నాను. “ఏవో కాగితాలు. 
వ్రాసినంత మాత్రాన, కేకలు వేసినంత మాత్రాన ప్రభుత్వం పడిపోతుందా” అనేవారు. . 
అట్లా పడిపోయే ప్రభుత్వం నిలుస్తుందా అనేవారు. నేను చేసే కార్యక్రమాల గురించి 
అతను ఎన్నడూ పట్టించుకోలేదు. నాకు వ్యతిరేకంగా రిపోర్టు గూడ ఎన్నడూ యివ్వలేదు. . 
పోలీసువారిలో కూడ కొందరు నైజాం వ్యతిరేక ఉద్యమానికి సానుభూతి చూపించేవారు. ' 
జిల్లాస్థాయి అధికారులలో కూడ కొందరు గాంధేయవాదులమనే చెప్పుకోవటము 
కాకుండా ఉద్యమములో తోడ్చడేవారు. 


స్టేట్‌ కాంగ్రెస్‌ ఉద్యమం ఆరంభం కావటానికి కొద్దికాలం ముందుగానే ఖమ్మం 
మెట్టుకు ఒక అసిస్టెంటు సూపరింటెండెంట్‌ ఆఫ్‌ పోలీసు (మదద్‌గార్‌) వచ్చారు. 
ఆయన అలీఘర్‌ విశ్వవిద్యాలయం నుండి పట్టభద్రుడై అప్పుడే ఉద్యోగంలో ప్రవేశించారు. 
అతను తాను స్వయంగా గాంధేయవాదినని చెప్పుకోవడమే కాకుండా అలాగే 
ప్రవర్తించేవాడు. కాంగ్రెసు కార్యక్రమానికి మత పాక్షికపురంగు కూడదనేవాడు. ఎవరితో 
మాట్లాడే విధంగా వారితో మాట్లాడి ఖమ్మంలో ఉద్యమం సాగకుండా ఆపు చేయగల్లాడు. 
స్టేటు కాంగ్రెసు కార్యాలయం విజయవాడలో ఉన్నదని తెలుసుకొని ఆయన స్వయంగా 
విజయవాడ వచ్చి మాడపాటి రామచంద్రరావుగారిని స్టేషనుకు రమ్మనమని కబురు 
పంపించాడు. హోటలులో టీపార్టీ ఏర్పాటు చేసాడు. నేను అప్పుడు విజయవాడలోనే 
వున్నాను. రామచంద్రరావుగారు నన్నుగూడ రమ్మన్నారు. నేను రానని చెప్పాను. 
వారు ఏం మాట్లాడారో నేను అడుగను గూడ లేదు. రామచంద్రరావుగారు మాత్రం 
మన ఉద్యమాన్ని బార్దరు క్యాంపు ఉద్యమకారుడు ప్రశంసించారని చెప్పారు. ఏ. 
ఆఫీసరైనా యీయన కింద కార్యాచరణ చేయవలసిన సబ్‌ ఇన్‌స్పెక్టరుకు మనస్తత్వం ' 

కలిసిపోయింది. వీరికి సంబంధించినదే మరొక వృత్తాంతము గూడ రాస్తే యీ 
అసిస్టెంటు సూపరింటెండెంటు తెలివితేటలు, కార్యాచరణ పద్ధతి తెలుస్తుంది. వీరిద్దరికి 
మధ్య ఖమ్మంలో ఒక పోలీసు సబ్‌ ఇన్‌స్నెక్టరు వుండేవాడు. అతని చిత్తవృత్తి వారుభయుల 
కంటె భిన్నమైనది. వారికి ఎదైనా రిపోర్టు స్థానిక కార్యక్రమాలకు వ్యతిరేకంగా 
వ్రాయాలని వుండేది. దానికి ప్రోత్సాహం లభించినందువల్ల ఏమీ చేయలేకపోయినాడు. 
ఒకనాడు పోలీసు కానిస్టేబుల్‌ని విజ్ఞాన నికేతనానికి పంపించాడు. ఆర్యసమాజ 
సత్యాగ్రహ దళం ఖమ్మం వస్తున్నట్లు పత్రికలో వచ్చిందని ఆ పత్రిక యివ్వవలసిందిగా 
సబ్‌ఇన్‌ స్పెక్టర్‌ చెప్పాడని అతడు చెప్పాడు. అట్టి వార్త ఎ పత్రికలో కూడ రాలేదు. ఈ 
సంగతి చెప్పి అతనిని పంపించాడు. కొంత వాగ్వివాదము జరిగి నా వాదనలో 
నిజమున్నదని (గ్రహించి ఎ.ఎస్‌.పి.గారు నన్ను రమ్మన్నారు. నేను తర్వాత 
పోలీసుస్టేషన్‌కు వెళ్లాను. అక్కడికి ఆ సమయంలో ఎ.ఎస్‌.పి.గారు వచ్చారు. సత్యాగ్రహం 
చేసే జట్టుకు సాక్ష్యం ఎందుకు అని అసిస్టెంటు సూపరింటెండెంటు సర్కిల్‌ ఇన్‌ స్పెక్టరును 
అడిగారు. సత్యాగ్రహులు స్వయంగా అంగీకరిస్తారు. వారికి ఏ సాక్ష్యం అక్కరలేదు. 
ఒకవేళ వారు సత్యాగ్రహం చేయకపోతే, వారికి ప్రయాణ ఖర్చులు యిచ్చి సగౌరవంగా 
నేను పంపిస్తానని ఆయన చెప్పారు. 


ఖమ్మంలో జరిగిన తృతీయ ఆంధ్రమహాసభకు ఆహ్వానసంఘాధ్యక్షుడుగా వున్న 
అయితరాజు జీడికంటి రామారావుగారు ఖమ్మం తాలూకా 'పెదమందడవ. (గామ 
కాపురస్తుడు, జాతీయవాది. వారు హైద్రాబాదులో సత్యాగ్రహం చేస్తానని తన పేరు 
సత్యాగ్రహుల పట్టికలో (వాయించుకున్నారట. హైద్రాబాద్‌నుండి వారిని సత్యాగ్రహం 
చేయటానికి రావలసిందిగా మందుముల రామచంద్రరావుగారు, కొండపల్లి లక్ష్మీ 
నరసింహారావు అనే యువకుల ద్వారా కబురు పంపారు. ఆయన ఖమ్మంలో కొలిపాక 
వెంకటకిషన్‌రావు గారింటికి వచ్చారు. అప్పుడు ఆయన నేనుండే యింటి సమీపంలో 
వుండే యింటిలో వుండేవారు. ఈయన వచ్చిన పనిని రామచంద్రరావుగారి జాబు 
చూచి భయపడి త్వరగా యింటినుంచి మా యింటికి వెళ్లవలసినదిగా పంపించారు. 
లక్ష్మీనరసింహారావు నాకు సన్నిహిత బంధువు. బాగా స్నేహితుడు. ఆయన మా 
యింటికి వచ్చి విషయమంతా చెప్పారు. నేను ఆయనను మా యింట్లో వుంచి జీడికంటి 
రామారావు గారింటికి వెళ్లాను. వారిని మా యింటికి తీసుకొని వచ్చి రామచంద్రరావు 
గారి జాబును వారికి యిప్పించాను. జీడికంటి రామారావుగారు, తన ఆరోగ్యం 
బాగాలేదని, తాను సత్యాగ్రహం చేయదలచుకోలేదని చెప్పారు. నేను యీ విషయంలో 

పరిష్కారం చేయజాలనని విజయవాడ వెళ్లి మాడపాటి రామచంద్రరావుగారికి ఈ 
సంగతి తెలిపి తన పేరు తొలగించుకొమ్మని చెప్పాను. నేను గూడ వస్తేగాని తను 
వెళ్లనని జీడికంటి రామారావుగారు పట్టుబట్టారు. నేనూ వారు కల్సి విజయవాడ 
వెళ్లాం. జీడికంటి రామారావుగారు తమ అశక్తతను రామచంద్రరావుగారికి చెప్పారు. 
రామచంద్రరావుగారు వారి వాదనను అంగీకరించకపోగా బాగా చివాట్లు పెట్టారు. 
తమంతట తామే సత్యాగ్రహం చేస్తామని పేరు వ్రాయించిన తర్వాత సమయం 
వచ్చినప్పుడు తప్పుకోవటం భావ్యం కాదన్నారు. ఎట్టకేలకు జీడికంటి రామారావుగారు 
సత్యాగ్రహం చేయటానికి ఒప్పుకున్నారు. తనకు క్షవరం చేయించి, స్నానం చేయించి 
ఫోటో తీయించమని తమ యింటికి గూడ వెళ్లకుండ హైద్రాబాద్‌ వెళ్లి సత్యాగ్రహం 
చేస్తానని చెప్పారు. ఆయన భార్యకు చెప్పవలసిన సందేశమంతా నాకు చెప్పారు. 
ఆయన చెప్పిన ప్రకారం ఆయనను సిద్ధపరచాను. భోజనాలు అయింతర్వాత అకస్మాత్తుగ 
సత్యాగ్రహం నిలిపివేసినట్లు టెలిగ్రాం వచ్చింది. దానితో ఆయనకు పట్టరాని సంతోషం 
కల్గింది. ఉభయులం కలిసి తిరిగి వచ్చాము. జీడికంటి రామారావుగారు స్వగ్రామానికి 
వెళ్తానని మార్గమధ్యంలోనే దిగి వెళ్లారు. సత్యాగ్రహం నిలిపివేసిన తర్వాత విజయవాడలో 
జరిగిన మహాసభలో యీయన దీర్లోపన్యాసం చేశాడు. 


ఈ సత్యాగ్రహ ఉద్యమకాలంలో జరిగిన మరొక సన్నివేశం గూడ రాయటం 
ఆసక్తికరంగా వుంటుంది. ఖమ్మంలో ఫాక్టరీలో హమాలిపని చేసే నర్సింహులు అనే 
యువకుడు తాను సత్యాగ్రహం చేస్తానని తనను హైద్రాబాద్‌ పంపించమని నా 
దగ్గరకొచ్చాడు. అతని నడవడి మంచిది కాదని తెలిసింది. ఖమ్మంలో వుండే రౌడీలలో 
అతనొకడని ప్రసిద్ధి. ఇంకా ఏవో దురలవాట్లున్నవని పేరు. నేను అతనిని సత్యాగ్రహం 
చేయవద్దని, నేను పంపించనని చెప్పాను. నాకు తెలియకుండానే తాను హైద్రాబాద్‌ 
వెళ్లాడు. సత్యాగ్రహం చేసాడు. పోలీసులు అరెస్టు చేసి స్టేషనులో తమ కష్టడీలో 
వుంచుకున్నారు. ఆ రాత్రి సత్యాగ్రహం చేసిన యువకులను చెప్పరాని బాధలు పెట్టారు. 
ఆ బాధలు చూసి నర్సింహులు భయపద్దాడు. తనను బాధించకుండ వదలివేస్తే 
వెళ్లిపోతానన్నాడు. అప్పుడు పోలీసులు అతనికి కాంగ్రసువారు డబ్బిచ్చి సత్యాగ్రహం 
చేయటానికి పంపించారని ఒక స్టేటుమెంటు తీసుకొని అతనిని వదలివేసారు. తెల్లవారి 
పత్రికలలో కాంగ్రెసువారు కిరాయిటట్టులను సత్యాగ్రహ నిమిత్తం పంపిస్తున్నారని 
యితని స్టేటుమెంటుతోసహా పెద్ద శీర్షికతో పత్రికలో వార్త వచ్చింది. నర్సింహులు 
ఖమ్మం వచ్చాడు. అతనిని చూసి అందరూ అసహ్యించుకోవటం మొదలుపెట్టారు. 

బజారులో అందరూ అతనిని కిరాయిటట్టు అని అవహేళన చేయటం మొదలుపెట్టారు. 
ఈ అవమానాన్ని అతను భరించేకపోయాడు. బజారుకు వెళ్ళి నడివీథిలో 'నేను స్టేటు 
కాంగ్రెసులో చేరాను. సత్యాగ్రహం చేస్తున్నాను" అని పెద్దగా అరిచాడు. ఎవరూ 
రాలేదు. పోలీసు కానిస్టేబులును పిలిచి నేను సత్యాగ్రహం చేశాను. నన్ను అరెస్టు 
చేయమని అడిగాడు. ఆ కానిస్టేబులు యితనిని అరెస్టు చేయకపోగా హేళన చేసి 
పంపించాడు. చివరకు పోలీసుస్టేషనుకు వెళ్లి సబ్‌ ఇన్‌స్పెక్టరుతో తన సత్యాగ్రహ 
వృత్తాంతము చెప్పారు. సబ్‌ ఇన్‌ స్పెక్టరు నీవు హైద్రాబాదు వెళ్లి సత్యాగ్రహం చేయాలి 
గాని, యిక్కడ చేయవద్దని చెప్పాడు. చివరకు సబ్‌ ఇన్‌స్పెక్టరు కాళ్లవేళ్ల పడి అరెస్టు 
చేయమని బ్రతిమాలాడు. సబ్‌ ఇన్‌స్పెక్టరు జాలిపడి, యితడిని అరెస్టు చేసి సత్యాగ్రహం 
కేసు పెట్టి జైలుకు పంపించాడు. జైలునుండి విడుదలై వచ్చిన తర్వాత నర్సింహులు 
ప్రవర్తనలో ఎంతో మార్పు వచ్చింది. పూర్వపు దురలవాట్లన్ని మానివేసాడు. 
నీతిమంతుడుగా మారిపోయాడు. సత్యాగ్రహం మనిషిలో ఎంత మార్చు తెస్తుందో 
నర్సింహులు రుజువు చేశాడు. 

22. సత్యాగ్రహాద్యమం తరువాత 


హైద్రాబాద్‌ స్టేటుకాంగైసు సత్యాగ్రహం ఆగిపోయిన తర్వాత గూడ 
ఆర్యసమాజం, హిందూ సివిల్‌ లిబర్టీస్‌ యూనియన్‌ తమ సత్యాగ్రహాలను మరి 
కొంతకాలం కొనసాగించారు. హైద్రాబాద్‌ స్టేట్‌ కాంగ్రెస్‌ సత్యాగ్రహం ఆగిన తర్వాత 
హైద్రాబాదు స్టేటు కాంగ్రెసు ఉద్యమానికి ఒక వ్యక్తి ప్రతినిధిగా ఉండవలసిందిగా 
గాంధీమహాత్ముడు సలహా యిచ్చాడు. స్వామి రామానందతీర్థ తాను స్టేటు కాంగ్రెస్‌ 
ప్రతినిధిగా ప్రకటించుకున్నారు. హైద్రాబాద్‌ స్టేటు కాంగ్రెస్‌ పేరు మార్చి నేషనల్‌. 
కాన్ఫరెన్స్‌ అని నామకరణం చేద్దామని కొందరు నాయకులు ఆలోచించారు. కాంగ్రెస్‌ ' 
వారే దానికి సుముఖత చూపలేదు. 


విజయవాడ కార్యాలయాన్ని మూసివేయటానికి ముందు విజయవాడలో పెద్ద 
సభను మాడపాటి రామచంద్రరావుగారు ఏర్పాటు చేశారు. దానికి కొండా వెంకటప్పయ్య . 
పంతులు, అయ్యదేవర కాళేశ్వరరావు వంటి ప్రముఖులు వచ్చారు. ఖమ్మం ప్రాంతం * 
నుండి గూడ చాలామంది వచ్చారు. గూడవల్లి రామబ్రహ్మం గారు సినిమా నిమిత్తం = 
వేయించిన విశాలమైన పాకలో ఈ మహాసభ జరిగింది. ఎంతోమంది (ప్రముఖు 
లుపన్యసించినారు. ఈ సభకు ఖమ్మం నుండి వచ్చిన వాళ్ళలో పసుమర్తి వెంకట 
లక్ష్మయ్య అనే యువకుడు గూడ ఉన్నాడు. పెద్దల ఉపన్యాసాలు కాగానే కాఫీ తాగి 
వద్దామని బలవంతపెట్టి నన్ను తీసికెళ్ళాడు. అక్కదనుండి రాత్రి సినిమాకు తీసికెళ్ళాడు. 
సినిమా అయినతర్వాత సభా ప్రాంగణానికి వచ్చాము. ఇంకా ఉపన్యాసాలు జరుగుతూనే 
ఉన్నాయి. సభలో కూర్చొని మిగతా ఉపన్యాసాలు విన్నాము. మేము వచ్చేవరకు 
అయితరాజు జీడికంటి రామారావుగారు ఉపన్యాసమిస్తున్నారు. మేము గూడ సభలో 
పాల్గొన్నాము. రాత్రి 12 గంటల వరకు సభ జరుగుతూ ఉంది. 


విజయవాడ కార్యాలయం మూసివేయగానే మాడపాటి రామచం[ద్రరావుగారు - 
గూడవల్లి రామబ్రహ్మంగారి సినిమా కంపెనీలో చేరిపోయినారు. రామబ్రహ్మం గారు 
గడియారాల షాపు పెట్టినప్పటినుండి యె(్రుపాలెం పరిసరాల కార్యకర్తలతో వారికి 
పరిచయం కల్లింది. ముఖ్యంగా మాడపాటి రామచంద్రరావుతో స్నేహం ఏర్పడింది. 
దేవరకొండలో జరిగిన రెండవ ఆంధ్రమహాసభకు రామబ్రహ్మంగారు గూడ వచ్చారు. 
గడియారాల షాపు తీసివేసిన తర్వాత రామబ్రహ్మంగారు ప్రజామిత్ర అనే వారపత్రిక ' 

ప్రచురణకు పూనుకున్నారు. ఈ పత్రిక మేము నడుపుతున్న కాంగ్రెసు ఉద్యమానికి 
ఎంతో తోడ్చడింది. వారి సంపాదకత్వంలో ఆ పత్రిక ఎన్నో కొత్త పోకడలను పాఠకులకు 
చూపించింది. అనేకమంది కొత్త రచయితలు ప్రజామిత్ర ద్వారా పాఠకులకు పరిచయ 
మయ్యారు. కొంతకాలం తర్వాత రామబ్రహ్మంగారు పత్రికా నిర్వహణ మానివేసి 
సినిమా రంగంలో (ప్రవేశించారు. వీరి దర్శకత్వంలో వెలువడిన మాలపిల్ల, రైతుబిడ్డ 
వంటి సాంఘిక సినిమాలు ప్రసిద్ధికెక్నాయి. స్టేటు కాంగ్రెసు సత్యాగ్రహం ఆగిపోయినది. 
రామ(బ్రహ్మంగారి పేరు చాల ప్రఖ్యాతికెక్కింది. రామచంద్రరావుగారు తనకు వారితో 
గల స్నేహాన్ని ఆధారంగా సినిమారంగంలో ప్రవేశించారు. చాల సినిమాలలో సహాయ 
దర్శకులుగా పనిచేసినారు. కొంతకాలం తర్వాత వారితో విడిపోయి వేరే కంపెనీలో 
చేరారు. అక్కడ ఏదో కారణం వల్ల వుండలేక సినిమారంగాన్ని వదులు కున్నారు. 


హైద్రాబాద్‌ స్టేటు కాంగ్రెస్‌ ఉద్యమం ఆగిపోయిన తర్వాత తిరిగి ఆంధ్ర 
మహాసభ ద్వారానే ఉద్యమాన్ని ముందుకు తీసుకెళ్ళాలని నిశ్చయించారు. తెలంగాణాలో 
ఆంధ్రమహాసభ మాదిరిగానే మరాఠ్వాడా కర్ణాటక ప్రాంతాల్లో గూడ ప్రాంతీయ 
మహాసభలు ఏర్పాటు చేసుకున్నారు. వీటి ద్వారానే ఉద్యమాన్ని ముందుకు తీసుకు 
పోవాలనుకున్నారు. ఈ మహాసభల రూపంలో సాంస్కృతిక విషయాల కంటె రాజకీయ 
విషయాలకే ప్రాధాన్యం యివ్వాలనుకున్నారు. ఆంధ్ర మహాసభలతో పాటు మహారాష్ట్ర 
కర్ణాటక పరిషత్తులు గూడ వెలసినవి. 

23. వర్తక సంఘ స్థాపన 


ఖమ్మంలో 1934 లో జరిగిన మూడవ ఆంధ్రమహాసభను పోల్చి చూసినప్పుడు 
1939 వరకు ఎంతో మార్పు వచ్చింది. పూర్వంవలె “తండ్రి తాతల ధర్మం తప్పకండి” 
అనే పద్ధతిలో ఖమ్మంపట్టణ వాస్తవ్యులు, ముఖ్యంగా వర్తకులు లేరు. వారిలో ఎంతో 
చైతన్యం వచ్చింది. అనేకమంది యువ కార్యకర్తలు ముందుకు వచ్చారు. విజ్ఞాన 
నికేతనం వర్తకుల అభిమానాన్ని చూరగొన్నది. సుదూర ప్రాంతాలకు విజ్ఞాన నికేతనం 
పేరు ప్రతిష్టలు వ్యాపించినవి. స్టేటు కాంగ్రెస్‌ ఉద్యమం ఆగిపోయినతర్వాత స్వామి 
రామానందతీర్థ, మరికొందరు నాయకులు వరంగల్లు ఖమ్మం వస్తారని వర్తమానం 
వచ్చింది. కాని ఏ కారణం వల్లనో స్వామి రామానంద తీర్ధ రాలేదు. కాశీనాథరావు 
వైద్య, లక్ష్మీనివాస్‌ గనేరివాల్‌, గద్దె రంగయ్యగారు మొదలైనవారు వచ్చారు. వారికి 
మేము చేస్తున్న కార్యక్రమాలు చూపించాం. విజ్ఞాన నికేతనంతో పాటు మేము 
నిర్వహిస్తున్న హరిజన సేవా కార్యక్రమాలను గూడ చూపించాం. పురప్రముఖులను 
ఆహ్వానించి వారి పరిచయం చేసి వారి సందేశాలను వినిపించాం. 


ఈ విధంగా అనేకమంది నాయకులు ఖమ్మం రావటం, అక్కడి కార్యక్రమాలను 
(ప్రశంసించటం, స్థానిక వర్తకులలో కొంత ఉత్సాహం కల్లించింది. ఈ సమయంలో 
వర్తకులలో ప్రజాహిత కార్యక్రమాలపట్ల యింకా ఎక్కువ ఆసక్తి కల్గించేందుకు ఖమ్మంలో 
వర్తక సంఘాన్ని నెలకొల్పాలని సంకల్పించాను. సుగ్గుల అక్షయలింగంగుప్తగారితోను, 
ఆకుల పూర్ణానందం గారితోను యితర వర్తక ప్రముఖులతోను సంప్రదించాను. ఒకనాడు 
వర్తకుల సమావేశం ఏర్పాటు చేశాను. వర్తకసంఘ ఆవశ్యకతను గూర్చి పూర్ణానందం, 
అక్షయలింగంగుప్త మిగతా ప్రముఖులు ఉపన్యసించారు. సర్వదేవభట్ల రామకృష్ణయ్య 
గారు యీ ప్రతిపాదనను ప్రతిఘటించారు. దానికి సరియైన సమాధానము నేను 
యివ్వటమైనది. రామకృష్ణయ్యగారు మినహా మిగతా అందరూ వర్తక సంఘానికి 
అనుకూలంగా మాట్లాడారు. సంఘన్థాపన జరిగింది. అధ్యక్షులుగా ఆకుల పూర్ణానందం 
గారు, ఉపాధ్యక్షులుగా అక్షయలింగం గుప్తగారు, కార్యదర్శి నోముల వాసుదేవగారు 
ఎన్నికైనారు. కార్యాలయం విజ్ఞాననికేతనంలోనే తాత్మాలికంగా నెలకొల్పాలని 
నిశ్చయించారు. కార్యక్రమం నిర్వహించవలసిన బాధ్యత నాపైననే పడింది. నాకు 
సహాయంగా నాగభూషణం అనే యువకుడినిచ్చారు. 

వర్తక సంఘం స్థాపించగానే విసృతమైన కార్యక్రమం మొదలైంది. వర్తకులలో 
ఏర్పడే తగాదాలు సంఘం ద్వారానే పరిష్కరించే పద్ధతి మొదలు పెట్టాం. అంతేకాకుండా 
వారానికి ఒకరోజు దుకాణాలు మూసివేసే పద్ధతి ఏర్పాటు చేశాము. ఆ రోజు 
ఒక్కొక్క కేటగిరీకి ఒక్కొక్క దుకాణము తీసి ఉంచాలి అని నిర్ణయించాము. ఒకటి 
తీసివుంచే పద్ధతి ఏర్పాటైంది. ఆ కొట్టు వేలంపాటలో పాల్గొని ఎక్కువపాట పాడిన 
వారికి తెరిచే అవకాశం కల్పించారు. వేలం డబ్బు వర్తకసంఘానికి చెందేది. సభ్యత్వ 
రుసుములు సరేసరి. ఈ విధంగా వర్తకసంఘం జయప్రదంగా పనిచేయటం 
ప్రారంభించింది. అనతికాలంలోనే వర్తకసంఘం కీర్తిప్రతిష్టలు హైద్రాబాద్‌ రాష్ట్రంలోనే 
కాకుండా మద్రాసు రాష్ట్రానికి కూడా వ్యాపించాయి. హైద్రాబాద్‌ హైకోర్టు నుంచే 
కాకుండా, మద్రాసు హైకోర్టునుండి గూడ వ్యాపారానికి సంబంధించిన కేసులు పరిష్కార 
నిమిత్తం ఖమ్మం వర్తకసంఘానికి పంపించటం మొదలైంది. మార్కెటు కమిటీ మొదలైన 
ప్రభుత్వ సంస్థలకు వర్తక ప్రతినిధులను పంపించటానికి వర్తకసంఘమే పూనుకొన్నది. 
ప్రభుత్వం వారు గూడ అవసరమున్నపుడల్లా వర్తకసంఘానికి రావడం మొదలు పెట్టారు. 
సమావేశాల్లో వర్తకసంఘ ప్రతినిధులను ఆహ్వానించడం మొదలు పెట్టారు. కొంతకాలం 
తర్వాత వర్తక సంఘాన్ని రిజిస్టేషన్‌ చేయించేటప్పుడు సభ్యత్వ రుసుము ఉదారంగా 
ఉండేటట్టు ఏర్పాటు చేశాము. వర్తక సంఘ ఆదాయంలో సగము వర్తక సంఘానికి, 
మిగతా సగంలో విజ్ఞాన నికేతనానికి, గోసంరక్షణ సమితికి ఇంకేవో ఒకటి రెండు 
సంస్థలకు ఏర్పాటు చేయడం జరిగింది. ఖమ్మంలో వర్తకసంఘం ఏర్పడి ప్రతిష్టను 
ఆర్జించిన సమయంలో గూడ వర్తక సంఘం లేదు. ఖమ్మం వర్తక సంఘం హైద్రాబాద్‌లో 
అధ్యక్షుడు, ఇతర ప్రముఖ సభ్యులు, తదితర పట్టణాలకు వెళ్ళి అక్కడి వర్తక సంఘాన్ని 
నెలకొల్పటానికి ప్రయత్నం చేశారు. హైద్రాబాదులో వర్తక సంఘాల ఫెడరేషన్‌లో 
ఖమ్మం వర్తక సంఘానికి ప్రాధాన్యత కల్పించింది. ఈ ఫెడరేషనుకు పన్నాలాల్‌ పరీ 
అధ్యక్షులు. వారు ఏర్పాటు చేసిన సమావేశాల్లో ఖమ్మం వర్తక సంఘ ప్రతినిధిగా నజ 
పాల్గొనేవాడిని. 


వర్తకసంఘం నెలకొల్పిన తర్వాత ప్రధానకార్యం పంచాయితీల పరిష్కారం. 
ఈ కార్యక్రమాన్ని వర్తకసంఘం వహించటం వల్ల వర్తకులకు అర్చిట్రేషన్‌ మధ్యవర్తి 
పరిష్కారం వల్ల న్యాయవాదులకు వచ్చే కేసులు కొంత తగ్గినవి. దానివల్ల నష్టపడ్డవారు 
వర్తకులపై ఒకరిద్దరు న్యాయవాదులు కక్ష వహించారు. ఇదిగాక వైశ్య సామాజిక 
స్పృహ గూడ వర్తకులలో నెలకొన్నది. ఇది గూడ కొంత కక్షకు దారి తీసిందనుకుంటాను. 


to నారాయణీయం 
ఇదంతా జరుగుతుండగా వర్తకసంఘం పెట్టిన మూడు నాలుగు సంవత్సరముల 
తర్వాత ఒకసారి ఒక వర్తకుడు న్యాయవాదుల ప్రోత్సాహంతో దుకాణము మూసివేయ 
వలసిన రోజున తెరచి వుంచాడు. అతనికి పద్ధతి ప్రకారం వర్తకసంఘం వారు నోటీసు 
యిచ్చినప్పటికీ అతనినుండి సరైన సమాధానం రాలేదు. పైగా నన్నేం చేస్తారో చూద్దామని 
ధీమాగా మాట్లాడటం మొదలుపెట్టాడు. అందుపై అతనికి క్రమశిక్షణకు నోటీసు 
పంపించారు. అతను పశ్చాత్తాపాన్ని వెలిబుచ్చటం గాని, క్షమాపణ కోరటంగానీ 
చేయలేదు. అంతేకాకుండా పరుషంగా ప్రత్యుత్తరం యిచ్చాడు. అందుపై వర్తకసంఘం 
సభ్యులెవ్వరూ అతనికి అరువు యివ్వరాదని, సర్ములర్‌ పంపించటం జరిగింది. దీనిని 
ఆధారంగా తీసుకొని అతను పోలీసు అసిస్టెంటు సూపరింటెండెంట్‌ వద్ద తనను 
సోషల్‌ బాయ్‌కాట్‌ చేశారని అర్జీ దాఖలు చేసుకున్నాడు. ఇదంతా సంఘ వ్యతిరేకులైన 
న్యాయవాదుల సలహా పైనే జరిగింది. అందుపైన పోలీసు అధికారి సంఘంపైన 
(క్రిమినలు కేసు పెడుతూ అరెస్టు వారెంటు జారీ చేశారు. ఈ చర్య తీసుకుంటున్న 
సంగతి వర్తకులలో ముఖ్యంగా కర్న నిర్వాహకులలో భయ(భ్రాంతులు కలుగజేసినవి. 
అప్పుడు నేను వారందరికి ధైర్యాన్ని కలుగజేసి వారిని తీసుకొని హైద్రాబాద్‌ వచ్చాను. 
బూర్గుల రామకృష్ణారావుగారిని వర్తకసంఘం పక్షాన అడ్వకేటుగా ఏర్పాటు చేశాము. 
ఇదివరకు హైకోర్టు జడ్జిగా పనిచేసి రిటైర్‌ అయిన నవాబు అస్టయార్‌జంగ్‌ సీనియర్‌ 
అడ్వకేట్‌గాను ఏర్పాటు చేసుకున్నాం. అస్టయార్‌ జంగ్‌ సుప్రసిద్ధ జాతీయవాది. 
వారిద్వారా హైకోర్టులో పిటీషన్‌ వేసి అరెస్టు చేయకుండా జమానత్‌పై విడుదల 
ఉత్తర్వును పొందారు. కాని వర్తకసంఘం కార్యవర్గ సభ్యుల్లో భయం తొలగిపోలేదు. 
వర్తక సంఘాన్ని రద్దుచేద్దామని కొందరు వాదించడం మొదలు పెట్టారు. వర్తక సంఘానికి 
పూర్వము మోస్తరు సమయం వెచ్చించటానికి హైద్రాబాదు లోని రాజకీయ పరిస్థితుల 
వల్ల నాకు సమయం చిక్కడం కూడా తక్కువైంది. అందువల్ల నేను సంపూర్ణమైన 
బాధ్యత తీసుకోదలచుకోలేదు. వర్తకసంఘం ఎత్తివేస్తామనే తీర్మానం చేయకుండా 
ఆపగల్లాను. కార్యక్రమం ఏమీ నిర్వహించకుండా వుండే పద్ధతిన వర్తకులు 
అంగీకరించారు. కొంతకాలం తర్వాత హైకోర్టులో తీర్చు వర్తకసంఘానికి అనుకూలంగా 
వచ్చింది. “సగారవంగా సభ్యుల విడుదలకు ఆజ్ఞ యిస్తున్నాము అని పరిష్కారంలో 
వ్రాశారు. అయినప్పటికీ వర్తకసంఘం తిరిగి పనిచేయటం జరుగలేదు. నాకు సంఘాన్ని 
నిర్వహించే తీరిక లేకపోయింది. అంతేకాకుండా యువకులలో కలిగిన చైతన్యం. 
హైద్రాబాద్‌ రాజకీయాల్లో నా పద్ధతిని బలపరచటానికి సరిపోనున్నది. అందుకని ' 


నారాయణీయం ut 
నేను గూడ వర్తకసంఘం కార్యక్రమం సాగటానికి పూనుకోలేదు. పోలీసు ఏక్షన్‌ 
తర్వాత పరిస్థితులు చక్కబడగానే వర్తకసంఘం తిరిగి పనిచేయటం ప్రారంభించింది. 
ఆ సంఘానికి విశాలమైన ప్రాంగణం చక్కని భవనం ఏర్నాటైనది. సంఘం చక్కగా 
నడుస్తున్నది. కాని పూర్వంలాగా వివిధ సంస్థలకు సహాయ సంపత్తి లభించటం 
మాత్రం లేదు. 


బహుశా 1940 లో అనుకుంటాను ఖమ్మంమెట్టులో అట్టల గ్యాంగు కేసు అని 
ఒక రాజకీయమైన కేసు జరిగింది. కమ్యూనిష్టు పార్టీ ఆ రోజులలో సామ్రాజ్యవాద 
వ్యతిరేక వైఖరి అవలంబించేది. రెండవ ప్రపంచయుద్ధం మొదలైంది. కమ్యూనిష్టు 
పార్టీ యుద్దాన్ని ప్రజాయుద్ధమనిగాక, సామ్రాజ్యవాద యుద్ధమని, యుద్దానికి వ్యతిరేక 
వైఖరిని అవలంబించేది. కమ్యూనిష్టు పార్టీతో సంబంధము కల్గిన కొందరు యువకులు 
ఖమ్మానికి సమీపంలో గల జీళ్ళచెర్వు అనె గ్రామానికి వెళ్ళి యుద్ధ వ్యతిరేక నినాదాలు 
అట్టలపైన వ్రాసి కూడలిలో వ్రేలాడగట్టారు. యువకులలో చిల్లంచెర్ల రాములు, పిల్లి 
చెన్న కృష్ణ, సంగం నారాయణ మొదలైనవారు వున్నారు. తల్లంపాడు పోలీసు స్టేషను 
సబ్‌ ఇన్స్‌పెక్టర్‌ వారిపై రాజకీయమైన అభియోగాన్ని పెట్టారు. దీని విచారణకై ప్రత్యేకమైన 
జడ్డీని ఏర్పాటు చేశారు. ఆయన హైద్రాబాద్‌ నుండి ఖమ్మం వచ్చి కేసు విచారించేవారు. 
ఈ నినాదాలు వ్రాసి అంటించిన యువకులను అరెస్టు చేసి జైలులో వుంచారు. ఈ 
కేసు నడిపించే బాధ్యత పత్రికావాదుల పక్షాన ఎవరు పనిచేయటానికి పూనుకొనలేదు. 
ఆ బాధ్యత నేనే వహించవలసి వచ్చింది. ఈ కేసు నడిపించటంతో పాటు పత్రికా 
విలేఖరిగా నేను బాధ్యత నిర్వర్తించవలసి వచ్చేది. 


ఎన్‌.కె.రావు (నాగులపల్లి కోదండరామారావు) గారిని న్యాయవాదిగా 1940లో 
ఏర్పాటు చేసుకున్నాము. ఆ కేసును నడిపించటానికి ఎన్‌.కె.రావుగారు తప్ప మరొక 
రెవరు ముందుకు రాలేదు. ఈ కేసును విచారించిన జడ్జి ఒక వింత వైఖరి గలవాడు. 
పోలీసులను ఈ కేసులో ముఖ్యంగా కోర్టుకు వచ్చిన సబ్‌ ఇన్‌స్పెక్టర్లను చివాట్లు 
పెడుతూ దూషించేవారు. చూసేవారికి ఆశ్చర్యంగా వుండేది. కేసు ప్రభుత్వానికి 
అనుకూలంగానే వుండేది. ప్రతివాదుల వైపు ఏకైక సాక్షిని నేనే. ఒకనాటి విచారణ 
వృత్తాంతాన్ని పాఠకులకు వినోదాన్ని కలిగించేదిగా ఉన్నందున యిక్కడ ఉదాహరిస్తాను. 


నేను సాక్ష్యం చెప్పటానికి నిలబడ్డాను. అట్టలగ్యాంగు న్యాయవాది నా సాక్ష్యాన్ని 
చెప్పించారు. పోలీసుల పక్షాన తల్లంపాడు సబ్‌ ఇన్‌స్పెక్టరు నన్ను క్రాసు ఎగ్జామినేషన్‌ 

చేయటం మొదలుపెట్టాడు. ఆయనకు రాజకీయాలు తదితర వ్యవహారాలు తెలియవు. 
నన్ను క్రాస్‌ఎగ్జామిన్‌ చేస్తూ “మీరు యీ వూళ్ళో (గ్రంథాలయాన్ని నడుపుతారు గదా!” 
అని అడిగారు. అవును”, అని సమాధానం చెప్పాను. 'వర్తకసంఘానికి మీరే నిర్వహణ 
బాధ్యత వహించారు గదా? అని అడిగారు. అవును’ అన్నాను. “మాల మాదిగ 
పిల్లలకు బడి పెట్టి చదువు చెప్పిస్తున్నారు గదా?” అని అడిగారు. “అవును” అని 
సమాధానం చెప్పాను. ఇట్లాగే మరికొన్ని ప్రశ్నలు అడగటం నేను అవునని చెప్పటం 
జరిగింది. దీనిపై జడ్జి పోలీసులను ఆగ్రహించి “మీరు గాడిదలు, మీరు అడిగిన 
ప్రశ్నలన్నింటికి ఆయన అవునని సమాధానం చెప్పుచున్నాడు. కాదని చెప్పేది ఏదైనా 
ఉంటే చెప్పించండి. ఇటువంటి గాడిదలకు ఉద్యోగం ఎవరు యిచ్చారని తిట్టారు. 
భోజన విరామంలో ఖమ్మం సబ్‌ ఇన్‌ స్పెక్టరు నన్ను పిలిచాడు. తల్లంపాడు సబ్‌ 
ఇన్‌స్పెక్టర్‌ ఆయన ప్రక్కనే ఉన్నాడు. అప్పుడు నాతో “ఇతనికి (తల్లంపాడు సబ్‌ 
ఇన్‌స్పెక్టర్‌కు) కేసు పెట్టవద్దని చెప్పాను. అట్టలమీద 'ముర్లాబాద్‌” అని వ్రాసినంత 
మాత్రాన ప్రభుత్వం పడిపోదు అని చెప్పాను. లేనిపోని వ్యవహారాలలో తలదూర్చవద్దని 
చెప్పాను. గొప్ప రాజభక్తుడు లాగా, కేసుపెట్టి లేనిపోని రభస తెచ్చుకొన్నాడు. ఈ 
కేసు పెట్టి తాను గాడిద యైనాడు. తనతో పాటు నన్ను గూడ ఈ రోజు గాడిదను. 
చేశాడు. ఇంతకాలంగా ఖమ్మంలో వున్న నేను మిమ్ముల నెవరినైనా దూషించటం 
గాని, కేసు పెట్టటం గాని చేశానా? స్నేహితులలాగా మెలగలేదా? ఇందువల్ల ప్రభుత్వం 
ఉనికికి ఏం భంగం కలిగింది? ఈ కేసు పెట్టటం వల్ల ప్రభుత్వానికి బోలెడంత ఖర్చు. 
మాకు ఆయాసంతో పాటు తిట్లు తినటం తప్పటం లేదు. ఇప్పటికైనా మా స్నేహితునికి 
బుద్ధివస్తే మున్ముందు జాగ్రత్త పడతాడు” అని చెప్పాడు. ఈ విమర్శను విని తల్లంపాడు 
సబ్‌ ఇన్‌ స్పెక్టర్‌ చిన్నబుచ్చుకున్నాడు. 


ఈ స్పెషల్‌ కోర్టులో యువకులకు శిక్ష పడింది. దానిపైన అప్పీలు చేసాము. 
అందులో యువకులకు అనుకూలంగా తీర్చు వచ్చింది. 

1935, 36 సంవత్సరాలలో ఖమ్మం మధిర ప్రాంతాలలో ముఖ్యంగా మధిర 
తాలూకాలో విపరీతంగా తిరిగాను. అనుకూలమైన వాతావరణం కుదరలేదు. 
(గ్రంథాలయాన్ని యువజన సంఘాన్ని నెలకొల్పాను. ఆరోజుల్లోనే ఉత్తరదేశం నుండి 
ఒక స్వాములవారు కంభంపాడుకు వచ్చారు. వారు హోమియోవైద్యంలో నిష్ణాతులు. 
ఆయన సపరివారంగా కంభంపాడులో దాదాపు రెండు మూడు మాసాలు మకాం 
పెట్టారు. వైద్యానికి ఏమీ పుచ్చుకునేవారు కాదు. చందాలు వసూలు చేయటం గూడ 
లేదు. పూర్తిగా ఉచితవైద్యం. ఎంతమంది రోగులు వచ్చినా, విసుగు విరామం లేకుండా 
పరీక్షించి మందు యిచ్చేవారు. వారి పోషణకు గూడ ఎవరివద్ద ఏమీ తీసుకునేవారు 
కాదు. ఆయనను ఆ రోజులలో కంభంపాటి స్వాములవారని పిలిచేవారు. తెలుగు 
బాగానే మాట్లాడేవారు. హిందీలో చక్కని (ప్రవేశం ఉంది. ఆయన కంభంపాడులో 
వుండగా నేను ఆయనను దర్శించలేదు. రెండు, మూడు మాసముల తరువాత ఆయన 
లంకపల్లి వెళ్ళి మండాలపాడు అనే గ్రామంలో మకాం పెట్టారు. మండాలపాడు నేను 
తరచుగా వెళ్ళేవాడిని. అక్కడ వారిని నేను దర్శించుకునే అవకాశం కలిగింది. చిల్లర 
వ్యాధులే కాకుండా, వ్రణాలు మొదలైన వాటికి గూడ చికిత్స చేసి నయం చేసేవాడు. 
జనం తండోపతండాలుగా వచ్చేవారు. ఎవరి భోజనం వారే చేసుకోవాలి. మండాలపాడు 
వచ్చిన తర్వాత వారిని మందాలపాడు స్వాములవారని పిలిచేవారు. రెండు మూడు 
నెలలు అక్కడ ఉండి, అక్కడనుండి ఎక్కడికో వెళ్ళారు. కేవలం ధర్మోపదేశాలతో కాలక్షేపం 
చేయకుండా సేవాదీక్షను అవలంబించటం స్వాములవారి యెడ నాకెంతో భక్తి ఏర్పడింది. 


ఒకసారి నేను లంకపల్లి వెళ్ళాను. ఆ ప్రాంతాల్లో తరచుగా తిరిగేవాణ్ణి. లంకపల్లి 
నుండి అశ్వారావుపేట వరకు అడవి వ్యాపించి వుండేది. ఒకసారి బస్సులో వెళుతుండగా 
పెద్దపులి ఎదురుపడింది. ఆ రోజులలో కల్లూరు నుండి అశ్వారావుపేట వరకు ఒక 
ప్రయివేటు బస్సు వుండేది. రోజుకొకసారి మాత్రమే తిరిగేది. అప్పుడప్పుడు 
మామూలేనట. బస్సు ఆపి అందరిని నిశ్శబ్దంగా వుండమని డ్రైవరు చెప్పేవాడు. పులి 
పోయిన తరువాత నెమ్మదిగా బస్సును నడిపించేవారు. హైద్రాబాదులోని జంతు 
ప్రదర్శనశాలలో బోనులో చూడటం అదే మొదటిసారి. కొన్నిరోజుల తర్వాత నేను 
లంకపల్లి నుండి రేజర్లకు ఒంటరిగా పోవలసి వచ్చింది. లంకపల్లిలో కొండపల్లి 
వెంకట రామారావుగారింట్లో బస చేసాను. వారితో నేను రేజెర్ల వెళ్తానని చెప్పాను. 

వారు ఏమీ అభ్యంతరం చెప్పుటగాని, ఏదైనా సూచన చేయటం గాని చేయలేదు. 
వెళ్ళమన్నారు. భోజనానంతరము మధ్యాహ్నం 2-3 గంటల మధ్య బయలుదేరి 
ఒంటరిగా ప్రయాణం సాగించాను. రుద్రాక్షపల్లి ప్రాంతానికి వచ్చేవరకు పెద్దపులి 
నెమ్మదిగా రోడ్డుమీదకు వస్తున్నది. దానిని చూడగానే పై ప్రాణాలు పైననే పోయినంత 
పనియైంది. ఆనాటితో నా జీవితం ఆఖరు అనుకున్నాను. ఏమీ తోచక, చేతిలోని 
సంచిని నెత్తిక్రింద పెట్టుకొని, రోడ్డు ప్రక్కన పడుకున్నాను. ఆ పులి భుక్తాయాసంతో 
ఉండి వుండవచ్చును. అది ఎటు చూడకుండ దాని దోవన: అది నెమ్మదిగా 
సాగిపోయింది. రోడ్డుదాటి కొంతదూరం వెళ్ళింది అని నమ్మకం కల్లినతర్వాత తిరిగి 
ప్రయాణం సాగించాను. షుమారు అరమైలు పోయినతర్వాత రుద్రాక్షపల్లి పరిసరాల 
నుండి పెద్దపులి, పెద్దపులి అని కేకలు వినపడినవి. నేను నా ప్రయాణాన్ని కొనసాగిస్తూ 
రేజెర్ల చేరాను. రేజెర్ల రత్నయ్యగారింటికి వెళ్ళాను. వారికి జరిగిన వృత్తాంతమంతా 
చెప్పాను. ఈ అడవిలో ఒంటరిగా ప్రయాణం చేయవద్దని చెప్తూ, ఎప్పుడూ అడవిలో 
ఒంటరిగా రావద్దని చెప్పారు. ఆ తర్వాత అటు ప్రాంతానికి వెళ్ళటం తక్కువైంది. . 


గాంధీ స్మారక నిధి కార్యదర్శిగా పనిచేస్తుండగా పశ్చిమగోదావరి జిల్లా భీమవరం 
ప్రాంతంలో తుఫాను వచ్చినది. అక్కడినుండి ఖమ్మం మార్గంగా హైద్రాబాదు కేంద్ర 
సమితి కార్యదర్శి శ్రీ దేవేంద్రకుమార్‌ గుప్త గారితో కారులో బయలుదేరినాను. 
అప్పుడు ఆ ప్రాంతంగుండా రావలసి వచ్చేది. ఎంతో కాలానికి పూర్వం నేను చూసిన 
అడవి యిప్పుడు లేదు. క్రూర మృగముల సమస్య అసలే లేదు. ఆ మార్పు చూసి 
నేను ఆశ్చర్యపోయినాను. 


6వ ఆంధ్రమహాసభ నిజామాబాద్‌లో జరిగినది. తర్వాత నైజాం రాష్ట్రంలో 
హైద్రాబాద్‌ స్టేట్‌ కాంగ్రెస్‌ నెలకొల్పవలెనని ఉద్దేశం కార్యరూపం దాల్చనుంది. ఆ 
సంస్థపై నిషేధం విధించింది. నిషేధాన్ని ఉల్లంఘిస్తూ సభ్యుడుగా చేరుతున్నామని 
ప్రకటించేవారిని అరెస్టుచేసి కారాగారశిక్ష విధించటము జరిగింది. దీనినే స్టేటు 
కాంగ్రెస్‌ సత్యాగ్రహం అని పిలుస్తారు. దీని ప్రారంభము గోవిందరావ్‌ నానల్‌ గారితో 
జరిగింది. గోవిందరావ్‌ నానల్‌ గారు ప్రభుత్వంలో గూడ చాలా పలుకుబడి కలవారు. 
వారితో సత్యాగ్రహం ప్రారంభింపజేస్తే విలువ ఎక్కువగా వుంటుందని ఉద్యమ కార్యకర్తలు 
భావించారు. నానల్‌గారు దేవీ ఉపాసకులు గూడ. వారిని కార్యకర్తలు సత్యాగ్రహాన్ని, 
(ప్రారంభించమని అభ్యర్థించగా వారు దేవిని అడుగుతాను, ఆమె ఆజ్ఞ ఏవిధంగా” 

వుంటే ఆ విధంగా అనుసరిస్తానన్నారట. తర్వాతరోజు ఉపాసన తర్వాత దేవిని ఆజ్ఞ 
కొరకు ప్రార్థించగా ఆమె సత్యాగ్రవానికి నాయకత్వం వహించవలసినదిగా 
సూచించినదట. దాని తర్వాత స్టేటుకాంగ్రెస్‌ సత్యాగ్రహమునకు ప్రారంభోత్సవము 
చేసారు. మొదటి జట్టు అయిదుగురిలో రావి నారాయణరెడ్డి ఒక్కరే ఆంధ్రుడు. ఈ 
సత్యాగ్రహంలో దాదాపు నాలుగువందల యాభైమంది సత్యాగ్రహం చేసి కారాగార 
శిక్ష అనుభవించారు. 

25. రాజ్యాంగ సంస్కరణలు 


నిజామాబాద్‌లో ఆంధ్రమహాసభ తర్వాత నిజాంరాష్ట్రంలో రాజకీయ 
ఆందోళనలు కొనసాగినవి. దాని ఫలితంగా ఏడవ ఆంధ్రమహాసభలో బహిరంగంగా 
రాజకీయ సమస్యలపై చర్చలు జరిగినవి. ఈ మహాసభకు మందుముల రామచంద్ర 
రావుగారు అధ్యక్షత వహించారు. హైద్రాబాదు స్టేటు కాంగ్రెస్‌ సత్యాగ్రహాన్ని 
తెలంగాణాలో ముఖ్యంగా హైద్రాబాద్‌లో నిర్వహించటానికి రామచంద్రరావు గారు 
పూనుకొని చాలా కష్టపడి పనిచేశారు. కారాగార శిక్షను గూడ అనుభవించారు. 6వ 
మహాసభకు అధ్యక్షత వహించిన మందుముల నర్సింగరావుగారు రాజకీయాల్లో 
మితవాది అని ప్రసిద్ధి వహించారు. వారి సోదరుడైన రామచంద్రరావుగారు అతివాదుల 
పక్షంలో ప్రముఖపాత్ర వహించారు. ఏడవ మహాసభ రామచంద్రరావు అధ్యక్షతన 
ప్రస్తుతము రంగారెడ్డి జిల్లాలో వున్న మల్మాప్రరంలో జరిగింది. హైద్రాబాద్‌లో రాజ్యాంగ 
సంస్కరణలు ప్రకటిస్తామని నైజాం ప్రభుత్వం ముందుకు వచ్చి ఫాసిస్టు పద్ధతులపై 
రాజ్యాంగ సంస్కరణలు ప్రకటించింది. ఈ సంస్కరణలను బహిష్మరించ వలెనని 
తీర్మానాన్ని అతివాద రాజకీయాలు అనుసరించి యువకులు ప్రవేశపెట్టారు. అప్పుడప్పుడే 
రూపం దాలుస్తున్న కమ్యూనిష్టు పార్టీ కూడ యీ తీర్మానాన్ని బలపరిచారు. 
నర్సింగరావుగారు, కొండా వెంకటరంగారెడ్డిగారు మొదలైనవారు బహిష్మరించవలెనని 
పదాన్ని తొలగించవలెనని, కొన్ని మార్పులతో రాజ్యాంగ సంస్కరణలను అంగీకరించ 
వలెనని మితవాద నాయకులు సవరణ ప్రతిపాదించారు. దాని సవరణ వీగిపోయింది. 
రాజ్యాంగ సంస్మరణ బహిష్మరించవలెనని తీర్మానము అధిక సంఖ్యాకుల అభిప్రాయంలో 
గెలిచింది. ఈ రాజ్యాంగ సంస్కరణలు బహిష్మరించవలెననే తీర్మానాన్ని బలపరచడమే 
గాక తీర్మానము అంగీకారం పొందడానికి నేను చాల కృషి చేశాను. ఈ విషయంలో 
మందుముల నర్సింగరావుగారు నా షష్టిపూర్తి సంచికలో వ్రాసిన వ్యాసభాగాన్ని ఇక్కడ 
ఉదాహరిస్తున్నాను. 


ఖమ్మంలో కోదాటి 


కోదాటి రయ్యత్‌ పత్రికలో అడ్వర్టయిజ్‌మెంటు ఏజెంటుగా పని చాలించుకొన్న. 
తర్వాత జీవితవీమా వ్యాపారం మొదలుపెట్టి ఖమ్మంలో నివాసం చేయటం! 
(ప్రారంభించారు. అక్కడినుంచి ఆయనకు ప్రజాజీవితంతో సంబందం కలిగిందని 

అనుకుంటాను. నేనా రోజుల్లో తరచుగా ఖమ్మం వెళ్ళేవాడను. కోదాటిని కలుసుకునే 
అవకాశం బాగా చిక్కేది. ఆయన ఎందరో యువకులను ప్రజాజీవితరంగంలో దించి 
కార్యకర్తలనుగా తీర్చిదిద్దారు. 


1934లో ఖమ్మంలో మూడవ ఆంధ్రమహాసభ సమావేశమైనప్పుడు సనాతన 
వాదులకు వ్యతిరేకంగా ఆయన అభ్యుదయ వాదులను సంఘటితపరచినారు. అప్పటి 
నుంచి ఆయన నిజాం రాష్ట్ర ఆంధ్రమహాసభతో సంబంధం కలిగించుకున్నట్లు నాకు 


జాపకం. 
ఇ 
అభివృద్ధి పక్షం 


1936వ సంవత్సరములో నా అధ్యక్షతన నిజామాబాదులో సమావేశమైన 
ఆరవ ఆంధ్రమహాసభ కార్యక్రమాలన్నియు తెలుగుభాషలోనే జరుగవలయునని కొందరు 
యువకులు పట్టుపట్టారు. మహాసభలో కొందరు తెలుగురాని (ప్రతినిధులు గూడ 
వుండిరి. ఆంధ్రమహాసభ నియమావళి అనుసారం అటువంటివారు ఆంధ్రులుగా 
భావించబడేవారు. అట్టివారందరికి ప్రతినిధులుగా మహాసభ చర్చలలో పాల్గొనే హక్కు 
ఉండేది కాన అధ్యక్షుడుగా నేను వారందరికి వారికి వచ్చిన భాష ఉర్దూలోనే పాల్గొన 
టానికి అనుమతి యిచ్చితిని. ఆ పైన కొందరు యువకులు ఆక్షేపించిరి. తెలుగు భాష 
తప్ప మరేభాషలో ఉపన్యసించటానికి వీలులేదని తీర్మానము తెచ్చిరి. ఈ తీర్మానము 
వీగిపోయినది. కాని ఆంధ్రమహాసభలు తెలుగు భాషకు ప్రాముఖ్యత ఇవ్వవలయునని 
ఒక పక్షము అభివృద్ధిపక్ష మనునది ఏర్పడినది. సురవరం ప్రతాపరెడ్డిగారు మరియు 
శ్రీ వి.బి.రాజుగారు నాయకత్వం వహించిరి. కోదాటికి ఈ పక్షంతో సన్నిహిత సంబంధం 
ఉందేది. 


యువక సంఘటన 


కాని యీ పక్షము ఎక్కువ రోజులు లేక ఎక్కువ ఉత్సాహంగా పనిచేసినట్టు 
లేదు. నిజామాబాదు సమావేశము తర్వాత కొద్దికాలంలోనే రాష్ట్రంలో రాజకీయ 
అలజడి బయలుదేరినది. హైద్రాబాదు ప్రభుత్వం వారు స్టేటు కాంగ్రెసు పైన నిషేధం 
పెట్టుటవలన సత్యాగ్రహ ఉద్యమం బయలుదేరినది. నిజామాబాదు మహాసభలో 
తెలుగుభాషకు ప్రాముఖ్యం యివ్వవలయునన్నవారు మరియు దానికి వ్యతిరేకించినవారు 

ఈ విధంగా యువకులందరూ ఏకమైరి. ప్రభుత్వ నిషేధాజ్ఞకు వ్యతిరేకంగా సత్యాగ్రహం 
జరిపి జైళ్ళకు వెళ్ళిరి. నందగిరి వెంకటరావు, పోల్కంపల్లి వెంకటరామారావు, 
మాడపాటి రామచంద్రరావు, రావి నారాయణరిెద్ది, మందుముల రామచంద్రరావు 
మొత్తంమీద ఎలాంటి భేదం లేకుండా అందరూ సత్యాగ్రహ ఉద్యమంలో పాల్తొనిరి. 
దీనితో స్వాతంత్ర్య యోధులది ఒక పక్షము బయలుదేరినది. కోదాటి నారాయణ 
రావుగారు ఖమ్మంలో సత్యాగ్రహ ఉద్యమంలో పాల్గొను యువకులను సంఘటిత 
పరచేవారు. వారు స్టేటు కాంగ్రెసుతో సన్నిహిత సంబంధం కలిగించుకొని రాష్ట్ర 
రాజకీయాలలో ప్రముఖపాత్ర వహించారు. 


మల్మాపురంలో సమావేశమైన ఆంధ్రమహాసభ అధ్యక్షులుగా సత్యాగ్రహ 
ఉద్యమంలో పాల్గొని జైలుకు వెళ్ళిన మందుముల రామచంద్రరావుగారు ఎన్నుకోబడిరి. - 
మరియు సేటు కాంగ్రెసు సత్యాగ్రహుల మొదటి జట్టులోనే ప్రవేశించి జైలుకు వెళ్ళి - 
వచ్చిన రావి నారాయణరెడ్డిగారు కార్యదర్శిగా ఎన్నుకోబడిరి. ఈవిధంగా ఆంధ్ర 
మహాసభ వ్యవస్థయొక్క నాయకత్వం స్వాతంత్ర్య యోధులు వహించిరి. అంతవరకు 
కమ్యూనిష్టు పార్టీ అనేది ఈ రాష్ట్రంలో ఏర్పడినట్లు లేదు. కాని రాజకీయంగా 
యువకులందరికి ఒకే పక్షం వుండెను. 


రాజ్యాంగ సంస్కరణల బహిష్కరణ 


రాజకీయ సంస్మరణలలో బహిష్మరించవలెననే తీర్మానం బలపరిచిన వాళ్ళలో 
కోదాటి నారాయణరావుగారు కూడ వుండిరి. బహిష్మరించవలయుననే భాగము 
తొలగించవలెనని నెను ఒక సవరణను ప్రవేశపెట్టితిని. నా సవరణ వీగిపోయెను. 
అంతటితో ఏడవ ఆంధ్రమహాసభ నాటికి యువ నాయకులకు కొత్త యుగము 
ఆరంభమైనది. ఈ యువ నాయకత్వము గట్టిపడటంలో కోదాటి నారాయణరావు 
గారు ముఖ్యమై పాత్ర వహించినారని చెప్పవచ్చును. 


1942వ సంవత్సరము ధర్మవరం (వరంగల్లులో జరిగిన 9వ ఆంధ్రమహాసభ 
సమావేశంలో కూడా మల్మాపురం సమావేశంలో అంగీకరించబడిన రాజకీయ 
సంస్కరణల బహిష్కరణ తీర్మానమును సర్దుబాటు చేసుకొనవలయుననే కమ్యూనిష్టు 
పార్టీ తీర్మానాన్ని ఖాయముగా ఉంచవలెనని బూర్గుల రామకృష్ణారావుగారు మరియు 


మందుముల రామచంద్రరావుగారల సవరణను బలపరిచిన వారిలో శ్రీ కోదాటి... 

ముఖ్యులు. నేను ఈ సవరణను వ్యతిరేకించి అసలు తీర్మానమును బలపరచితిని. ఈ 
విధంగా కోదాటి మరియు నేను రాజకీయాలలో ఎప్పుడూ ఏకీభవించలేదు. ఆయన 
అతివాది. నేను మితవాదిని. ఆయన యువకుడు, నేను కాస్త వయస్సు ముదిరినవాడను. 


జరిగిన ఆంధ్రమహాసభల అధ్యక్షులవారే కాక మందుముల రామచంద్రరావు 
గారు తెలంగాణ అంతట పర్యటన జరిపి కార్యకర్తలలో నూతన ఉత్సాహాన్ని కలుగ 
జేశారు. వారు ఖమ్మంమెట్టు విచ్చేసిన సందర్భములో జరిగిన సన్నివేశాన్ని పాఠకులకు 
ఆసక్తికరంగా ఉంటుందనే ఉద్దేశంలో ఉదాహరిస్తున్నాను. అధ్యక్షుల రాకను పురస్మరిం 
చుకొని ఒక బహిరంగ సభను ఏర్పాటు చేశాను. అయితే వారు ఖమ్మంమెట్టు వచ్చిన 
రోజుననే కాశ్మీర్‌లో జవహర్‌లాల్‌ నెహ్రూను అరెస్టు చేశారు. అరెస్టుకు నిరసన 
తెలియబరుస్తూ ఖమ్మంమెట్టులో బంద్‌ నిర్వహించాము. అయితే ఎంతో శ్రమపడి 
'హైద్రాబాదునుండి ఖమ్మంవచ్చిన ఆంధ్రమహాసభ అధ్యక్షుడు ఖమ్మంవచ్చిన సందర్భంగా 
బహిరంగసభను మాత్రం నిర్వహించ సంకల్పించాము. అంతేకాకుండా దుకాణాలు 
వ్యాపార సంస్థలు మూసివేయటంతో చాలామంది సభకు వచ్చే అవకాశం కూడా 
ఉంది. అందుకని బహిరంగసభను నిర్వహించ నిశ్చయించుకున్నాము. సభకు విచ్చేసే 
సందర్భములో దుకాణాలన్నీ మూసి వుండటం చూసి రామచంద్రరావుగారు కారణం 
అడిగారు. జవహర్‌లాల్‌ అరెస్టు గురించి వారికి చెప్పాము. అయితే బహిరంగ 
సభను గూడ నిలిపివేయుమని చెప్పారు. సభకు అధ్యక్షులుగా దర్శనం లభించిన 
తర్వాత జవహర్‌లాల్‌ నెహ్రూ గారి అరెస్టుకు నిరసనగా సభను గూడ నిలిపివేస్తున్నామని 
(ప్రకటించి సభ నిలిపివేశాము. 


రామచంద్రరావు ఖమ్మంలో వేముగంటి రామకృష్ణరావు అడ్వకేటు గారింటిలో 
బస చేసారు. నేను వారి దర్శనార్థము వెళ్ళి వారితో మాట్లాడుతున్నాను. ఇంతలో 
అచ్చయిన సన్మాన పత్రికలు తీసుకొని ఎవరో కార్యకర్త వచ్చాడు. అచ్చుకొరకు సన్మాన 
పత్రాన్ని పసుమర్తి వెంకట లక్ష్మయ్యగారితో విజయవాడ పంపించాము. అచ్చయిన 
తర్వాత నేను గూడ రామకృష్ణరావుగారింట్లోనే చూశాను. 'నిజాం రాష్ట్ర ఆంధ్రనాయకులు 
మందుముల రామచంద్రరావుగారికి' అని సంబోధిస్తూ వ్రాశాను. నాకు తెలియకుండానే 
ఆంధ్ర గ్రంథాలయ ప్రెస్సులో యిస్తూ వెంకటలక్ష్మయ్యగారు నిజాం రాష్ట్ర ఆంధ్ర 
నాయకులు అనుటకు మారుగా తవురష్క ఆంధ్ర నాయకులని సవరించారు. ఈ 
తవురక్కె పదాన్ని కపిల కాశీపతిగారు ఆసక్తిగా వాడారు. తవురక్క అనే పదము తురక 

అనే విశేష్యానికి విశేషణము. దీనిని అప్పుడు ఆంధ్ర గ్రంథాలయ ప్రెస్సులో ప్రూఫ్‌ 
రీడర్‌గా వున్న విశ్వనాథ వెంకటేశ్వర్లు గారు తవురక్క ఆంధ్ర పదము దుష్టసమాసము 
కాబట్టి దానిని సవరించి 'తవురష్కె ఆంధ్ర అని సవరించారు. ఈ విషయం నాకు 
తెలియదు. సన్మానపత్రం చూడగానే రామచంద్రరావుగారు కోపోద్రిక్తులైనారు. నేను 
వారిని సమాధాన పరచటానికి ఎంత ప్రయత్నించినా వారు నా మాటను విశ్వసించలేదు. 
“వారిని లేదా ఉర్దూ భాషాభిమానులను అవమానించినట్లు నేను వ్రాసియుంటాను” 
అని నిజామాబాదు మహాసభలో అభివృద్ధి పక్షానికి అభిమానిగా ఉన్న కారణంగా ఈ 
పనిచేశానని వారు తలచారు. తర్వాత కొంత కాలానికి నిజం తెలుసుకొని నాపై 
ఆగ్రహం తొలగించుకున్నారు. 


8వ ఆంధ్రమహాసభ నల్లగొండ జిల్లాలోని కోదాడు సమీపంలో గల 
చిలుకూరులో 1940లో జరిగింది. దీనికి రావి నారాయణరెడ్డిగారు అధ్యక్షత 
వహించారు. నల్లగొండలో విఖ్యాత న్యాయవాది వెదిరే గోపాలరెడ్డిగారు ఆహ్వానసంఘ 
అధ్యక్షుడు. ఆ రోజుల్లో ప్రసిద్దుడైన కవి, హరికథకుడు అయిన చందాల కేశవదాసుగారి 
కుమారుడు చందాల రామకవిని నల్లగొండ జిల్లాలో ఆంధ్రమహాసభ కార్యకర్తగా 
నియమించటం జరిగింది. ఆ సందర్భములో ఆయన చిలుకూరు వచ్చారు. ఆహ్వాన 
సంఘాధ్యక్షులైన గోపాలరెడ్డిగారు రామకవి ఇంటిపేరును సరిగా అర్ధము చేసుకొనక 
తరచుగా చండాలరామకవి అని సంబోధిస్తూ పిలిచేవారు. రామకవి ఈ సంభాషణను 
విసి చాలా బాధపడటం మొదలు పెట్టాడు. అది గమనించిన నేను గోపాలరెడ్డి గారి 
వద్దకు వెళ్ళీ ఆయన “చండాల రామకవి' కారని, చందాల రామకవి అని మీరు 
సరిగా సంబోధించండి అని వారికి చెప్పాను. అయితే గోపాలరెడ్డి గారికి చందాలు 
అని ఎందుకు వచ్చింది అని సందేహం వచ్చింది. చందా అని మాత్రమే ఉండవలసింది 
అని అన్నారు. ఎవరికైనా యిచ్చేధనాన్ని చందా అని అంటారు కదా? అని ఆయన 
అన్నారు. దాత యిచ్చెదాన్ని చందా అన్నట్లే యితరుల దగ్గరనుంచి దానాలను స్వీకరిస్తే 
చందాలు అంటారు. దానితో సంతృప్తి చెంది వారు సరిగా సంబోధించటం 
మొదలుపెట్టారు. 


చిలుకూరు మహాసభలో విషయ నిర్ణయ సభలో నేనొక సభ్యుణ్ణి. ఆ సమావేశంలో 
సంతాపతీర్మానం ప్రవేశపెట్టడం జరిగింది. అంతకుముందు సంవత్సరములు సుప్రసిద్ధ 
భాషావేత్తలు చిలకమర్తి లక్ష్మీనరసింహం, పానుగంటి లక్ష్మీనరసింహారావు, వేదం 

వెంకటరాయశాస్తి మొదలైనవారు దివంగతులైనారు. మరికొందరు రాజకీయ కార్యకర్తలు 
కూడా పరలోక గతులైనారు. వీరిపేర్లు సంతాప తీర్మానములో చేర్చవలసిందిగా 
తీర్మానానికి సవరణ ప్రవేశపెట్టాను. దీనికి పెద్దలు ఎవరూ అంగీరించలేదు. 'తెలంగాణా 
వాసులు కానివారి మరణాలను సంతాపతీర్మానం చేయము” అని అన్నారు. మరణంపట్ల 
గూడ వివక్ష చూపడం కూడదని మాడపాటి హనుమంతరావుగారు రాజకీయరీత్యా 
వేరైనప్పటికీ భాషా సంస్కృతులరీత్యా అందరము ఒకటేనని తమ ఉపన్యాసంలో చెప్పారని, 
ఆ ఉపన్యాసాలు ముద్రితము కూడా అయినవని, ఆ రీత్యా సుప్రసిద్ధ భాషావేత్తల 
మరణాల పట్ల సంతాపం ప్రకటించటం సంప్రదాయ విరుద్ధం కాదని నేను వాదించాను. 
అంతేగాక “సుప్రసిద్ధ జాతీయ నాయకులు మౌలానా మహమ్మదలీ చనిపోయినప్పుడు 
ఆంధ్రమహాసభ సంతాపాన్ని వెల్లడించింది. అటువంటప్పుడు మన సోదరుల మరణానికి 
సంతాపము తెలుపుటలో తప్పేమి వున్నదిని ఉదాహరణ పూర్వకముగా చెప్పాను. 
దీనికి తోడు ఆంధ్రమహాసభ నియమావళిలో ఆంధ్రులు అనే పదానికి నిర్వచనం 
చేయబడింది. అందులో తెలంగాణాలో స్థిరనివాస మేర్చరచుకున్నవారు మాత్రమేగాక 
నిజాం రాష్ట్రంలోని యితర ప్రాంతంలో నివసించి తెలుగు మాతృభాష కలవారు గూడ 
ఆంధ్రులేనని నిర్వచించబడినది. దీనినుండి నిజాంరాష్ట్ర ఆంధ్రేతర (ప్రాంతంలో నివసిస్తూ 
“ఆంధ్రం మాతృభాషగా గలవారు” అనే భాగాన్ని తొలగిస్తూ సవరణ తెచ్చారు. 
తెలంగాణాలో స్థిరనివాసమేర్పరచుకున్నవారు మాత్రమే ఆంధ్రులు అని దీని అర్థం. 
ఈ సవరణను నేను వ్యతిరేకించాను. పాత సవరణను యథాతథంగా వుంచమని 
లేదా “ఆంధ్రుడు” నిర్వచనం తొలగించమని నేను కోరాను. దీనికి గూడ పెద్దలు 
అంగీకరించలేదు. నా ప్రతిపాదనలు వీగిపోయినవి. బహిరంగసభలో నా ప్రతిపాదనలు 
ప్రవేశ పెడతామని నోటీసు యిచ్చాను. బహిరంగ సభలో నా ప్రతిపాదనలను కాళోజీ 
నారాయణరావు, కొమరగిరి నారాయణరావు, వట్టికోట ఆళ్వారుస్వామి బలపరచారు. 
సభలో చాలామంది నా ప్రతిపాదనలపట్ల సానుభూతి కనపర్పారు. పెద్దలు తమకు 
అనుకూలత కన్పించకపోవటంతో మాదపాటి హనుమంతరావు గారిని వేదికపైకి రప్పించి 
వారి సవరణను బలపరుస్తూ ఉపన్యసింపజేశారు. నా సవరణలు వీగిపోయినవి. తర్వాత 
హనుమంతరావుగారిని వారు ఇంతకుపూర్వము చెప్పిన ఉపన్యాసాలకు విరుద్ధంగాచెప్పడం 
బాధ్యత అవుతుందా అని అడిగాను. హనుమంతరావు గారు మిత్రులైన పెద్దలందరూ 
బలవంత పెడితే కాదని ఎట్లా అనేది? అని అన్నారు. కమ్యూనిష్టు మిత్రులుగూడ నా 
ప్రతిపాదనలకు వ్యతిరేకంగా ఓటు చేశారు. నారాయణరెడ్డిగారు అధ్యక్షత వహించినప్పుడు 
వారికి వ్యతిరేకంగా ఎట్లా మాట్లాడుతామని అన్నారు. 

ఈ మహాసభ తర్వాత ఆంధ్రమహాసభ వైఖరిని మార్చవలెనని అభిప్రాయం 
ఏర్పడింది. నాంపల్లిలో గల నండూరి వెంకట కృష్ణమాచారి గారింట్లో నా అభిప్రాయంతో 
ఏకీభవించే మిత్రుల సమావేశాన్ని ఏర్పాటు చేశాను. కాళోజీ, కొమరగిరి, ఆళ్వారుస్వామి 
మరికొందరు వ్యక్తులు వచ్చారు. ఈ విషయంపై ఏం చర్య తీసుకొనవలెనో చర్చించాము. 
ఆళ్వారుస్వామి అభివృద్ధిపక్షంవంటి పార్టీనొకదాన్ని ఏర్పరచవలెనని అన్నారు. పార్టీ 
నెలకొల్పితే కక్షలు ఏర్పడవచ్చును కాబట్టి భాషాభిమానాన్ని అభివృద్ధి చేసే కార్యక్రమాన్ని 
ఏర్పరిస్తే బాగుంటుందని నేను సూచించాను. మిత్రులందరికి నా సూచన నచ్చింది. 
నాకు మిత్రులు చాలామందికి (గంథాలయాలతో చాల సంబంధముంది. నల్లగొండ, 
వరంగల్లు జిల్లాలో హైద్రాబాద్‌ పట్టణంలోను గల గంథాలయాలకు వార్షికోత్సవాలు 
జరిపించటం, ఆ వార్షికోత్సవాలలో భాషాభిమానం వ్యాపింపజేసే కార్యక్రమాన్ని ఏర్పరిస్తే 
నూతన వాతావరణం ఏర్పరచవచ్చునని నేను సూచించాను. అందరూ అంగీకరించారు. 


ఖమ్మంలో కను నెలకొల్పిన విజ్ఞాన నికేతనవార్షికోత్సవము నుండి యీ 
కార్యక్రమాన్ని అమలులో పెట్టవలెనని అనుకుంటున్నాను. ఈ సందర్భములో మిత్రులు 
భాస్మరభట్ల కృష్ణారావును హైద్రాబాదులో కలిశాను. నా కార్యక్రమం అంతా చెప్పాను. 
ఆయన చాల ఉత్సాహం కనబరిచారు. ఈ విషయంలో లోకనంది శంకరనారాయణ 
రావుగారిని సంప్రదిస్తే బాగుంటుందిని అన్నారు. లోకనంది శంకరనారాయణరావు 
గారు సూర్యాపేటలో జరిగిన సభల్లో యువజన మహాసభకు అధ్యక్షత వహించారు. 
అప్పుడు వారి దర్శనం చేసుకున్నాను. ఆ తర్వాత వారినెప్పుడు కలుసుకొనే అవకాశం 
చిక్కలేదు. వారు సెంట్రల్‌ బ్యాంకు ఆఫ్‌ ఇండియాలో పనిచేసేవారు. చాలాకాలము 
యితర ప్రాంతాలలో పనిచేసి అప్పుడప్పుడే హైద్రాబాద్‌ వచ్చారు. శంకర నారాయణ 
రావుగారు, సాహితీవేత్తగా కూడ ఆధునిక అభిప్రాయాలు కలవారు. భాస్మరభట్ల 
కృష్ణారావు గారు, నేను ఒక సాయంత్రం శంకరనారాయణ గారింటికి వెళ్ళాము. ఆ 
రాత్రంతా వారితో చర్చించాము. కార్యక్రమం నిశ్చయమైంది. అది కేవలం ఒకనాటి 


కార్యక్రమం కాదు, సంవత్సరాలపాటు ఏ విధంగా ముందుకు సాగవలెనో నిర్ణయించు 
కున్నాము. 


విజ్ఞాన నికేతనం వార్షికోత్సవానికి అధ్యక్షులుగా శంకర నారాయణరావుగారిని 
ఆహ్వానించాము. వారు భాస్మరభట్ల కృష్ణారావుగారు ఖమ్మం రావటానికి అంగీకరించారు. 
వార్షికోత్సవంలో “సాహిత్య గోష్టి” అని. ప్రత్యేక కార్యక్రమాన్ని ఏర్పాటు చేశాము. 

దీనికి సంబంధించిన కార్యక్రమాన్ని విపులంగా వ్రాసి గురజాడ అప్పారావుగారి 
గేయంలోని ఈ భాగాన్ని ఉదాహరిస్తూ కార్యక్రమాన్ని వివరించాము. “ఆకులందున 
అణగిమణిగి కవిత కోకిల పలుకవలెనోయ్‌, పలుకులన్‌ విని దేశమందభిమానములు 
మొలకెత్తవలెనోయ్‌”. 


విజ్ఞాన నికేతనం వార్షికోత్సవము ఖమ్మంలో మూడురోజుల పాటు జయప్రదంగా 
జరిగింది. లోకనంది శంకరనారాయణరావుగారు అధ్యక్షత వహించారు. సాహిత్య 
గోష్టి గూడ జయప్రదంగా జరిగింది. మాతో కలిసి మెలసి చాలా ఉత్సాహంగా 
కార్యక్రమాన్ని జయప్రదం చేయటమే కాకుండా వార్షికోత్సవం జరిగిపోయిన తర్వాత 
గూడ రెండు మూడు రోజులు మాతోవుండి ఉల్లాసంగా గడిపారు. అప్పటినుండి 
(గ్రంథాలయ వార్షికోత్సవాలలో సాహితీగోష్టిని ఏర్పాటు చేసే ఆచారం మొదలైంది. 
కొంతకాలం జరిగినతర్వాత తెలంగాణా ప్రాంతపు పెద్దలనే గాక, బయటి పెద్దలను 
గూడ ఆహ్వానించి ఒకే వేదికపైన ఉభయప్రాంతాల పెద్దలను సమావేశ పరచవలెనని 
యీ విధంగా చేస్తే ప్రాంతీయ పక్షపాతాలు గూడ సమసిపోవునని నిశ్చయించుకున్నాము. 
ఈ విధంగా కార్యక్రమాల్ని ఏర్పాటుచేసి నూతన వాతావరణాన్ని కలుగ చేయగలమని 
నమ్మకం కల్గింది. 


SF ఊడిన ల- 


26. ఆంభ్రమహాసభ- ఆం ద్రజాతీయ పక్షం 


9వ మహాసభ జరిగిన తర్వాత ఆంధ్రోద్యమ వైఖరిలో చాలా మార్పులు 
వచ్చినవి. కమ్యూనిష్టు పార్టీవారు ఆంధ్రమహాసభను దాదాపు వశపరచుకున్నారు. ఆ 
పరిస్థితిలో కాం(గైసు కార్యక్రమాలన్నీ ఆంధ్రమహాసభద్వారా ఆచరింపజేయటానికి 
ఒక పార్టీని నిర్మించవలెనని తీర్మానించుకున్నాం. ఇదేకాలంలో వరంగల్లు వాస్తవ్యులు 
శ్రీ ఎం. ఎస్‌.రాజలింగంగారు సేవాగ్రాంలోని గాంధీ ఆశ్రమంలో శిక్షణపొంది కాంగ్రెసు 
కార్యక్రమాన్ని నైజాం రాష్ట్రంలో ముఖ్యంగా వరంగల్లు పరిసరాలలో అమలు పెట్టవలెననే 
ఉద్దేశంతో వరంగల్లు వచ్చి కార్యరంగంలో ప్రవేశించారు. వారితో నాకు పరిచయం 
ఏర్పడింది. వారు గూడ నా అభిప్రాయాలతో ఏకీభవించారు. కమ్యూనిష్టు పార్టీ 
వ్యవస్థ పద్ధతిలోనే యీ పార్టీ గట్టి క్రమశిక్షణతో ఏర్పాటు చేయవలెననే నిశ్చయాన్ని 
వారు గూడ బలపరచారు. అయితే దీనికెవరైనా పెద్దలలో నాయకుడిగా ఏర్పరచుకుంటే 
బాగుంటుందనుకున్నాము. బూర్గుల రామకృష్ణారావుగారికి నాయకుడిగా ఏర్పరచు 
కోకుండా ఉంటే వారి సహాయాన్ని పొందితే బాగుంటుందని అనుకున్నాము. మాడపాటి 
హనుమంతరావుగారింట్లో, మాడపాటి రామచంద్రరావుగారు దిగేవారు. 
రామచంద్రరావుగారు నాయకుడుగా వుంటే బావుంటుందని అనుకున్నాము. నేను, 
రాజలింగంగారు మరి కొంతమంది మిత్రులము కలిసి రామచంద్రరావుగారిని 
కలుసుకున్నాము. ఏర్పాటు చేయబోయే పార్టికి వారిని నాయకుడుగా వుండమని 
అర్థించాము. అందుకై ఆయన తాను మా మోస్తరుగా త్యాగం చేయటానికి సిద్ధంగా 
లేనని, అన్నివిధాల కార్యక్రమాల్ని బయటనుండి బలపరుస్తానని చెప్పి మా అభ్యర్థనను 
నిరాకరించారు. తర్వాత మందుముల రామచంద్రరావుగారింటికి వెళ్ళాము. వారితో 
సుదీర్హంగా చర్చించిన తర్వాత “నామకః నాయకుడుగా వుండటానికి అంగీకరించారు. 
అంటే వారిపై కార్యభారం వుంచకుండా వుండే పద్ధతిన వారు నాయకులుగా వుండేందుకు 
అంగీకరించారు. వారికి కృతజ్ఞతలు తెలిపాము. తర్వాత కొద్దికాలానికే మందుముల 
రామచంద్రరావుగారి నాయకత్వంలో ఆంధ్రజాతీయపక్షాన్ని ఏర్పరచాము. ఆ పార్టీకి 
అధ్యక్షులు లేరు. పార్టి ప్రధాన కార్యదర్శి మందుముల రామచంద్రరావుగారు, సహాయ 
కార్యదర్శిగా నేను ఎన్నుకోబడినాము. దీని నిర్ణయ పద్ధతులు దాదాపు కమ్యూనిష్టు 
పార్టీ పద్ధతుల మాదిరే వుండాలని నిశ్చయించుకున్నాము. కనీసం ఆరునెలలైనా 
పార్టీ నిర్మాణాత్మక కార్యక్రమాన్ని ఆచరిస్తే తప్ప కార్యకర్తలను పార్టీ నిర్మాణ కార్యక్రమము 
చేయాలని నియమావళిలో పొందుపరచినాము. 

వరంగల్లులో రాజలింగంగారితో పాటు చాలామంది కార్యకర్తలు మాతో 
పనిచేయటానికి ముందుకు వచ్చారు. ఖమ్మంమెట్టులో నాతో పనిచేసినవారు 
కార్యరంగంలో దిగారు. పార్టీ కార్యక్రమాన్ని చూసిన తర్వాత నల్లగొండ జిల్లాలో 
గూడ చాలామంది కార్యకర్తలు ముందుకు వచ్చారు. ఈ విధంగా ఆంధ్ర జాతీయ 
పక్షం కొద్ది వ్యవధిలోనే యువకులలో సంచలనం కలిగించింది. 


ఆంధ్రమహాసభలు మితవాదులతో పాటు కమ్యూనిష్టులు రాజ్యాంగ సంస్మరణల 
విషయంలో ఏకీభవించినప్పటికీ కార్యరంగంలో త్వరితగతిని ముందుకు సాగి మితవాద 
నాయకత్వాన్ని తొలగించవలెననే ఉద్దేశంతో పనిచేయటం మొదలుపెట్టారు. జాతీయ 
పక్షం దృష్టిలో మితవాదులది మునిగిపోయే పడవ అని దానిలో ఎక్కితే మన కార్యక్రమం 
ముందుకు సాగదని నిర్ణయించుకున్నాము. అందువల్ల కమ్యూనిష్టులతో గాని, 
మితవాదులతో గాని కలియరాదని భారత జాతీయ కాంగ్రెస్‌ విధానాలను నిర్మాణ 
కార్యక్రమం ద్వారా ముందుకు తీసుకొని పోవలెనని నిశ్చయించుకున్నాము. 


9వ ఆంధ్రమహాసభ జరిగిన తర్వాత 10వ ఆంధ్రమహాసభ హైద్రాబాద్‌లో 
జరుపవలెనని నిశ్చయించుకున్నారు. ఈ మహాసభకు అధ్యక్షుడెవరు అనే సమస్య 
యెదురైంది. ఆంధ్రమహాసభ అధ్యక్షుని విషయంలో యిదివరకెప్పుడు పోటీ జరుగలేదు. 
ఇప్పుడు పోటీ జరుగు పరిస్థితి తటస్థించి కమ్యూనిష్టు పార్టీ వారు బద్దం ఎల్లారెడ్డిగారిని 
అధ్యక్షునిగా ప్రతిపాదించాలని అనుకున్నట్లుగా తెలిసింది. ఈ సంగతి సురవరం 
ప్రతాపరెడ్డిగారికి తెలిసింది. వారు మందుముల రామచంద్రరావుగారితో ఈ విషయం 
చెప్పి కమ్యూనిష్టులకు వ్యతిరేకంగా ఆ అభ్యర్థిని నిలబెట్టవలెనని సలహా యిస్తూ 
కొండా వెంకట రంగారెడ్డి గారిని బలపరిస్తే ఉచితంగా ఉంటుందని సలహా యిచ్చారు. 
కమ్యూనిష్టు కంటె మితవాదులు అధ్యక్షులుగా వుండటం వల్ల (ప్రమాదం తక్కువగా 
వుంటుందని చెప్పారు. ఈ సూచనను రామచంద్రరావుగారు అంగీకరించారు. బద్దం 
ఎల్లారెడ్డి, కొండా వెంకటరంగారెడ్డిగారి మధ్య అ కపదవికి పోటీ తప్పనిసరి అయింది. 


ఆ రోజులలో సవరించిన ఆంధ్రమహాసభ నియమావళి ప్రకారం ప్రాథమిక 
సభ్యుల సంఖ్యపైన ఓటింగ్‌ జరిగితే అధిక సంఖ్యాకుల అభిప్రాయాన్ని అనుసరించి 
అధ్యక్షుని ఎన్నిక జరుగుతుంది. అయితే జిల్లాలవారిగా కాదు. తెలంగాణా మొత్తం 
పైన చేరిన సభ్యుల సంఖ్యపైననే యీ ఎన్నిక ఆధారపడి ఉంటుంది. ఖమ్మం ప్రత్యేక 
జిల్లాగా కాక వరంగల్లు జిల్లాలో యీ ఎన్నిక ఆధారపడి వుంటుంది. ఖమ్మం ప్రత్యేక 

జిల్లాగా కాక వరంగల్లు జిల్లాలో కలిసి;వుండేది, ఆంధ్రజాతీయ పక్షం సభ్యులము, 
యితర కార్యకర్తలు కలిసి కృషి చేసి రాష్ట్రం అంతటి కంటె వరంగల్లు జిల్లాలో అధిక 
సంఖ్యలో సభ్యులు ఉండేటట్లు చేర్చించాము. ఆ పర్యవసానంగా కొండా వెంకటరంగారెడ్డి 
గారు 10వ ఆంధ్రమహాసభకు అధ్యక్షులుగా ఎన్నుకోబడ్డారు. 


ఈ ఆంధ్రమహాసభ హైద్రాబాద్‌లో రెడ్డిహాస్టలులో జరిగింది. కమ్యూనిష్టు 
పార్టీ సానుభూతిపరుడైన డాక్టరు జయసూర్య (శ్రీమతి సరోజినీదేవి కుమారుడు) 
ఆహ్వానసంఘాధ్యక్షుడు. ఆయన స్వాగతోపన్యాసం కమ్యూనిష్టుపార్టీ విధానంలాగే 
వందేది. వెంకట రంగారెడ్డిగారి అధ్యక్షోపన్యాసం మితవాదుల ధోరణిలో వుండటమే 
కాకుండా ఆంధ్రమహాసభ తమది అని చాటి చెప్పారు. దీనిని వివరించాలంటే 
కమ్యూనిష్టు పార్టీ ఆంధ్రమహాసభను వదలి వెళ్ళవలెనని అట్లే కాంగ్రెసు వాదులమని 
చెప్పుకొనే జాతీయపక్షంవారి సంస్థద్వారా పని చేయవలెనని ఆంధ్రమహాసభ మాది 
అని వారు చెప్పారు. ఏది ఎటైనా ఆంధ్రమహాసభలో స్పష్టంగా మూడు పార్టీలు. 
ఏర్పడినవి. 1. కమ్యూనిష్టు పార్టీ 2. మితవాద పక్షం 3. ఆంధ్రజాతీయ పక్షం. ఈ. 
విధంగా ఆంధ్రోద్యమ స్వరూపం సంపూర్ణంగా రాజకీయంగా మారింది. 

27.ధర్మవరం మహాసభ 


8వ ఆంధ్రమహాసభ చిలుకూరులో జరిగిన తర్వాత రెండు సంవత్సరాలకు 
పైగా గడిచింది. 9వ మహాసభ వరంగల్లు సమీపంలో గల ధర్మవరంలో జరిగింది. 
మాదిరాజు రామకోటేశ్వరరావుగారు ఈ సభకు అధ్యక్షత వహించారు. ఆయన 
మహాసభకు అధ్యక్షుదైన గౌరవాన్ని పురస్కరించుకొని ఆయనను న్యాయవాదిగా 
ఏర్పరచుకొన్న ఆకారపు నర్సింగంగారు మొదలైన వర్తక ప్రముఖులు ఆయనకు పూజ 
చేసి కట్నాలు సమర్పించారు. ఇది ఆ మహాసభ ప్రత్యేకత. 


మహాసభ వేసవికాలంలో జరిగింది. వేదికమీద నున్నవారితో సహా అందరికీ 
మంచినీళ్ళు అడక్కుండానే యిచ్చే ఏర్పాటు నేను, యెల్లాప్రైగడ కృష్ణమూర్తిగారు చేసాము. 
ఖమ్మంలో నేము నెలకొల్పిన హరిజన సేవాసంఘములో చదువుకునే విద్యార్థినులను 
ధర్మవరం తీసుకొని వచ్చి వారితో మంచినీళ్ళు యిప్పించే ఏర్పాటు చేయించాం. 
అందరికీ అడక్కుండానే చురుగ్గా మంచినీళ్ళు యిచ్చేవారు. వీరి సేవాభావాన్ని, 
చురుకుదనాన్ని సభికులందరూ మెచ్చుకున్నారు. పూర్వాచారపరాయణులైన వైశ్యులకు 
తాము హరిజనుల చేత మంచినీళ్ళు త్రాగామని తెలిసిన తర్వాత ప్రాయశ్చిత్తం 
చేయించుకున్నారని తెలిసింది. 


నైజాం ప్రభుత్వం ప్రవేశపెట్టదలచిన రాజ్యాంగ సంస్కరణలు బహిష్మరించ 
వలెనని చెప్పి అధిక సంఖ్యాకుల అభిప్రాయంతో, 7, 8 మహాసభలలో అంగీకరింప 
బడింది. తిరిగి ఈ మహాసభలో గూడ ఆ తీర్మానము పూర్వము వలె నెగ్గుతుందను 
కున్నాను. మహాసభకు ముందు రాత్రి విషయ నిర్ణయ సమావేశంలో యీ తీర్మానము 
చర్చకు వచ్చింది. మందుముల నర్సింగరావు గారు యీ చర్చ కొనసాగుతుండగానే 
రాత్రి చాల పొద్దుపోయినదని, తీర్మానముపై చర్చ మరుసటి సమావేశానికి వాయిదా 
వేయవలెనని కోరారు. మేము అమాయకంగా సరే అన్నాము. ఆ రాత్రి నర్సింగరావుగారు 
కమ్యూనిష్టు నాయకులను పిలిపించి రెండవ ప్రపంచయుద్దాన్ని కమ్యూనిష్టు పార్టీ 
సామ్రాజ్యవాద యుద్ధము అనే నినాదాన్ని వదలివేసి ప్రజాయుద్ధమనే నినాదాన్ని 
యిచ్చిందని, దాని ఫలితంగా కమ్యూనిష్టులు తమ వైఖరి మార్చుకొనవలెనని “రాజ్యాంగ 
సంస్కరణల బహిష్కరణ” అనే తీర్మానాన్ని వ్యతిరేకించవలెనని వారికి నచ్చజెప్పారు. 
ప్రభుత్వంతో సహాయ నిరాకరణ చేయరాదని వారు ఒప్పించారు. ఈ సంగతి చాలా 

రహస్యంగా జరిగింది. కమ్యూనిష్టు పార్టీ కార్యకర్తలు తెలతెలవారుతుండగానే ప్రపంచ 
యుద్ధం ప్రజాయుద్ధమని, “యే జంగ్‌ అవామి హై, యే జంగ్‌ అవామీ హై” అంటూ 
నినాదాలు చేస్తూ సభా ప్రాంగణమంతా కలియదిరిగారు. విషయ నిర్ణయ సమావేశంలో 
“రాజ్యాంగ సంస్కరణలు బహిష్మరించవలెన'నే తీర్మానానికి నర్సింగరావుగారితో పాటు 
కమ్యూనిష్టులు కూడ వ్యతిరేకించారు. అనుకోకుండా జరిగిన యీ సమావేశం ఫలితంగా 
రాజ్యాంగ సంస్కరణలను బహిష్మరించవలెననే తీర్మానము వీగిపోయినది. మందుముల 
నర్సింగరావుగారికి, ఆయన బలపరిచే మితవాదులకు పట్టరాని సంతోషం కల్లింది. 
ఆ సమావేశం నుండి తిరిగివస్తూ నర్సింగరావుగారు కాళోజీ.నారాయణరావుగారిని 
ఆయనమీద ఒక పద్యం చెప్పమన్నారు నవ్వుతూ. అప్పటికి కాళోజీ ఉర్దూలో తప్ప 
తెలుగులో వ్రాయటం మొదలు పెట్టలేదు. ఉర్దూలో ఒక పద్యపాదం ఈ విధంగా 
చెప్పారు. 


“హాయ్‌, హాయ్‌ నర్సింగం, హోగయే కామేడో మే జం” అని పద్యపాదం. 
దీని అర్థం “ఆహా ! నర్సింగం కామేడులలో కలిసాడు” అని. అంతా నవ్వుకున్నాము. 
ఇదంతా జరిగిన రాత్రి భవిష్యత్తులో రాజ్యాంగ సంస్కరణలు బహిష్మరించవలెననే 
అభిప్రాయంగల జాతీయవాదులము ఏమి చేయవలయునో అనే విషయం 
చర్చించుకోవటానికి బూర్లుల రామకృష్ణారావు, మందుముల రామచంద్రరావు మొదలైన 
పెద్దలు సమావేశ పరచారు. ఈ విషయంలో భవిష్యత్తులో కాంగ్రెసు అభిప్రాయాలకు 
భిన్నమైన వైఖరి ప్రజలలో వ్యాపించకుండా ఒక పార్టీని నిర్మించవలెనని అభిప్రాయానికి 
వారిని ఒప్పించగలిగాను. దీని ఫలితమే ఆంధ్ర జాతీయ పక్ష స్థాపన. 


అ సాం 


28. ఆ.వి.రంగారెడ్డె గారి అధ్యక్షత 


లోకనంది శంకరనారాయణరావుగారి అధ్యక్షతన ఖమ్మంమెట్టులోని విజ్ఞాన 
నికేతనం.వార్షికోత్సవంతో పాటు సాహిత్యగోష్టి జరిగిన తర్వాత వరంగల్లు జిల్లాలోని 
(గంథాలయాలకు వార్షికోత్సవాలు, వానిలో సాహిత్యగోష్టులు పెట్టడం సాధారణమై 
పోయింది. దాని పర్యవసానంగా భాషాభిమానం మొలకెత్తి వ్యాపించింది. మూడు, 
నాలుగు సంవత్సరాలు యీ పద్ధతి అనుసరించడం వల్ల తెలంగాణాలో సాహిత్యాభిలాష 
ప్రశంసనీయంగా పెల్లుబికింది. 


హైద్రాబాద్‌లోని రెడ్డి హాస్టల్‌లో దశమాంధ్రమహాసభ జరిగే సమయానికి 
నాకు కొద్దిగా అస్వస్థత ఏర్పడింది. అయినప్పటికీ తీర్మానాలు వ్రాయటం, ఇతర 
పనులు తీరిక లేకుండా వున్నవి. మహాసభ భోజనశాలలో భోజనం కాని, వారు 
ఏర్పరచిన వసతిలో దిగడం గాని జరుగలేదు. లోకనంది శంకరనారాయణగారిల్లు 
రెడ్డిహాస్టలు సమీపంలోనే గలదు. వారింట్లోనే దిగాను. భోజనం కూడా వారింట్లోనే. 


ఆంధ్రమహాసభ జరుగుతుండగానే శంకరనారాయణగారు భాస్కరభట్ల 
కృష్ణారావుగారు యిప్పటివరకు భాషా విషయికముగా జరిగిన కృషిని సమీక్షించి 
ప్రశంసించారు. వాతావరణం అనుకూలంగా ఏర్పడింది. దీనిని “వ్యవస్థీకృతం” చేస్తే 
బాగుంటుందని వారు సలహా యిచ్చారు. నేను మి(త్రులతోను, తోటి కార్యకర్తలతోను 
సంప్రదించాను. అందరూ యీ ప్రతిపాదన అంగీకరించారు. ఆంధ్ర మహాసభ ముగిసిన 
తర్వాత రెడ్డిహాస్టలు (గ్రంధాలయంలో ఒక సమావేశం ఏర్పరచవలెనని నిర్ణయించారు. 
దానికి కావలసిన ఖర్చులు కంచర్ల కామేశ్వరరావు సలహాపై ఖమ్మంమెట్టు వర్తక 
ప్రముఖులు అర్వపల్లి సూర్యనారాయణ రామకృష్ణ గారిని కోరగా ఆ వ్యయం 
భరించటానికి వారు అంగీకరించారు. ఆంధ్రమహాసభకు వచ్చిన తోటి కార్యకర్తలను 
తిరుగు ప్రయాణం ఒకటి రెండు రోజులు ఆపి వేయమని చెప్పాను. హైద్రాబాద్‌లో 
గల సాహిత్య అభిమానులైన యువకులను గూడ ఆహ్వానించాము. సమావేశం రెడ్డి 
హాస్టలు (గ్రంధాలయంలో జరిగింది. నిజాం రాష్ట్ర ఆంధ్రసారస్వతపరిషత్తు అనే సంస్థను 
ఏర్పాటు చేసాము. లోకనంది శంకరనారాయణగారు ఈ సంస్థకు అధ్యక్షులుగా 
ఎన్నుకోబడ్డారు. మాలో ఎవరైనా కార్యదర్శిగా వుంటే కమ్యూనిష్టులు పోటీకి వస్తారని 
రాజకీయాలతో సంబంధము లేని బూర్గుల రంగనాథరావుగారిని, భాస్కరభట్ల కృష్ణా 

రావుగారిని కార్యదర్శులుగా ఎన్నుకున్నాము. కార్యభారమంతా ఆంధ్ర జాతీయ పక్షం 
వహించింది. ఇదివరకు వలె సాహిత్య గోష్టులతో పాటు తెలంగాణం వెలుపల గల 
సాహితీవేత్తలైన ప్రముఖులను గూడ ఆహ్వానించవలయునని నిశ్చయించుకున్నాము. 
హిందీ ప్రచార సభ పరీక్షల మోస్తరుగా ఈ సంస్థ పక్షాన గూడ తెలుగులో పరీక్షలు 
నిర్వహించవలెనని నిర్ణయించాము. ఈ విధంగా సారస్వత పరిషత్తు తెలంగాణాలో 
అవతరించింది. 


కొంతకాలం గడచిన తర్వాత లోకనంది శంకరనారాయణరావుగారు ఉద్యోగ 
రీత్యా హైద్రాబాద్‌ వదలి వెళ్ళవలసి వచ్చింది. బూర్గుల రంగనాథరావుగారు 
ఉద్యోగంలో ప్రవేశంచి ఆ రీత్యా ఖమ్మం వచ్చారు. బహుశా తీరిక లేనందువల్ల 
కాబోలు భాస్కరభట్ల కృష్ణారావుగారు గూడ రాజీనామా చేశారు. అప్పుడు నేను 
సురవరం ప్రతాపరెడ్డిగారిని అధ్యక్షునిగా వుండమని అర్థించాను. అట్లే ఆంధ్ర బాలికా 
పాఠశాల ప్రస్తుతం మాడపాటి హనుమంతరావు బాలికా పాఠశాలలో ఆంధ్రోపన్యాసకు 
లుగా వున్న బిదురు వెంకటశేషయ్య గారిని కార్యదర్శి పదవికి ఒప్పించాము. బిదురు 
వెంకటశేషయ్యగారి పదవీకాలంలో మా కృషిఫలితంగా పరీక్షాపద్ధతి బాగా వ్యాపించింది. 
కొంతకాలం జరిగినతర్వాత 1947 సంవత్సరంలో హైద్రాబాద్‌లో రాజకీయ ఆందోళన 
ప్రారంభమైంది. పోలీసుల, రజాకార్ల దుండగాలు విపరీత మయ్యాయి. బిదురు 
వెంకటశేషయ్యగారు హైద్రాబాద్‌ విడిచి వెళ్ళారు. ప్రతాపరెడ్డి గారు కూడ హైద్రాబాద్‌ 
విడిచి వెళ్ళారు. ఈ విధంగా నిజాం రాష్ట్ర ఆంధ్ర సారస్వత పరిషత్తు పని జరుగకుండా 
ఆగిపోయింది. మేమంతా రాజకీయ ఆందోళనలో. నిమగ్నమై ఉన్నాము. అందువల్ల 
ఈ కార్యభారాన్ని వహించలేకపోయాము. 


పోలీసు ఏక్షను తర్వాత దేవులపల్లి రామానుజరావుగారు - పులిజాల హన్మంత 
రావుగారు, మాడపాటి హనుమంతరావు గార్ల సూచనపై పరిషత్తు భారాన్ని 
వహించటానికి ముందుకు వచ్చారు. వీరుభయులు కార్యదర్శులుగాను, ఇల్లిందల 
రామచంద్రరావుగారు అధ్యక్షులుగాను పరిషత్తు పునః ప్రారంభమైంది. మహబూబు 
నగర్‌ కలెక్టరు గారైన పరా వెంకటేశ్వర రావుగారు పరిషత్తు ప్రాథమిక దశలో 
ఆర్థికంగా తోడ్చద్దారు. నా కృషి సారస్వత పరిషత్తు కార్యదర్శుల కృషివల్ల చక్కగా పని. 
జరుగుతున్నందులకు సంతృప్తి చెందాను. 

అలంపురంలో జరిగిన పరిషత్తు ఉత్సవాలలో పరిషత్తు పేరులో గల నిజాం 
రాష్ట్ర అనే పదాన్ని తొలగించి ఆంధ్రసారస్వత పరిషత్తుగా మార్చారు. 

పోలీసు ఏక్షను తర్వాత ఏర్పడిన ప్రజా ప్రభుత్వంలో రాష్ట్ర పరిషత్తు నిర్వహించే 
పరీక్షలకు ప్రభుత్వ గుర్తింపు లభించింది. దేశంలో నలుమూలలా యీ పరీక్షలు 
జరిగినవి. అనేక విధాలుగా పరిషత్తు అభివృద్ధి చెందింది. అంతేకాకుండ బొగ్గుల 
కుంటలో విశాలమైన భవన సముదాయాన్ని ప్రభుత్వ సహాయంతో నిర్మించడం 
జరిగింది. ఈనాడు ఆంధ్రప్రదేశ్‌ అంతటా భాషా సేవ చేస్తున్న ఉత్తమోత్తమమైన 
సంస్థ ఆంధ్రభాషాపరిషత్తు. 


నా కృషి ఫలితంగా ఏర్పడిన యీ సంస్థ యింతగా వృద్ధి చెందినందుకు ఆంధ్ర 
జాతీయ పక్ష కార్యకర్తలందరికీ ఎంత సంతోషంగా వుంటుందో చెప్పలేను. 


sm mm 


29. పహారిజనోద్యమం 


రెండవ రౌండుటేబులు కాన్ఫరెన్సు తర్వాత గాంధీజీ హరిజన సమస్యకు 
ప్రాధాన్యత యిచ్చి కృషి ప్రారంభించారు. ఈ సందర్భంలో గాంధీజీ ప్రాయోపవేశ 
దీక్షను గైకొనటం భారతదేశంలో అన్ని రాజకీయ అభిప్రాయాలు గలవారు గాంధీజీ 
కోరికను అంగీకరించటం, అందుపై గాంధీజీ ప్రాయోపవేశ దీక్షను మాని, హరిజన 
సేవా ఉద్యమానికి పూనుకోవటం అందరికీ తెలిసిందే. ఆ సందర్భంలో ఆయన 
యావత్‌ భారతదేశంలో హరిజన సేవా ఉద్యమ వ్యాపికై నిధిని. ప్రోగు చేయటానికి 
యాత్ర కొనసాగించారు. హరిజన సేవ, అస్పృశ్యతా నివారణ దేశమంతటా వేర్లు 
పోసుకున్నవి. సర్వెంట్సు ఆఫ్‌ ఇండియా సొసైటీలో సుప్రసిద్ధ కార్యకర్తగా ఉన్న థక్కర్‌ 
బాబా హరిజన సేవా కేంద్ర సంఘానికి కార్యదర్శిగా పనిచేశారు. హైద్రాబాద్‌లో 
స్టేట్‌ కాంగ్రెస్‌ సత్యాగ్రహం ఆగిపోయినతర్వాత ఖమ్మంలో హరిజన సేవా ఉద్యమాన్ని - 
(ప్రారంభించాలని అనుకొని తోటి మిత్రులతో సంప్రదించాను. వీరందరూ అంగీకారం = 
తెలిపారు. ఆ రోజుల్లోనే యెల్లాప్రెగడ కృష్ణమూర్తిగారు సికింద్రాబాద్‌ నుండి వచ్చి 
ఖమ్మంమెట్టులో ఉద్యోగాన్వేషణలో ఉన్నారు. సికింద్రాబాద్‌లో ఆయనకు 
ఉపాధ్యాయుడుగా మంచి పేరుండటమే కాక ఉత్తమమైన ఉపాధ్యాయుడు అనే ప్రశంసా 
పత్రాన్ని గూడా ప్రభుత్వం ఇచ్చింది. ఆయనతో పరిచయం ఏర్పరచుకొని హరిజన 
సేవాసంఘం కార్యకర్తగా పాఠశాలలో ఉపాధ్యాయుడుగాను పనిచేయటానికి 
అంగీకరింపజేశాను. ఖమ్మంలో కృష్ణమూర్తిగారు హరిజన సేవ ఎంతో ప్రశంసనీయంగా 
నిర్వర్తించారు. . 


ఈ సంస్థకు పసుమర్తి వెంకటలక్ష్మయ్య గారిని అధ్యక్షులుగాను, మిట్టపల్లి 
రామనర్సు గారిని కార్యదర్శిగాను యెన్నుకున్నాము. ఈ సంస్థకు రెండు హరిజన 
గూడేలకు మధ్యన గల స్థలాన్ని ప్రభుత్వం నుండి సంపాదించాను. పాఠశాలకు ఒక 
పాక నిర్మించాను. కృష్ణమూర్తిగారు ఆ పాఠశాలలో ఉపాధ్యాయుడుగా ఉండుటకు 
అంగీకరించారు. అదే కాలంలో స్వర్గస్థులైన కాశీనాథుని నాగేశ్వరరావుగారి జ్ఞాపక 
చిహ్నంగా దానికి దేశోద్ధారక పాఠశాల అని పేరు పెట్టాము. ఆ పాఠశాలలో 
చదివిన అనేకమంది విద్యార్థులు తమ జీవితంలో చాలా బెన్నత్యాన్ని గడించారు. 
కొందరు ఉద్యోగాల్లో ఉన్నతిని గడిస్తే, కొందరు శాసన సభల్లో సభ్యత్వాన్ని పొందారు. 

కొంతకాలం తర్వాత గుట్టల బజారులో మరొక హరిజన కాలనీ వెలిసింది. 
ఆ కాలనీ వాసులకు మరొక పాఠశాలను కీ. శే.సి. ఎఫ్‌. ఆండ్రూస్‌ జ్ఞాపక చిహ్నంగా 
దీనబంధు పాఠశాల అని నామకరణం చేశాము. ఈ పాఠశాల భవనానికి కావలసిన 
ధనాన్ని అనుముల వెంకటాద్రి గారనే ప్రముఖ వర్తకుడు యిచ్చారు. కృష్ణమూర్తిగారి 
పర్యవేక్షణలో మరొక ఉపాధ్యాయుడిని నియమించి పాఠశాలలు నిర్విఘ్నంగా 
నడిపాము. 


Sm 0 


3౦. గ్రంథాలయోద్యమం 


విజ్ఞాననికేతనం వార్షికోత్సవాలు ప్రతి సంవత్సరం మూడురోజులు వైభవోపేతంగా 
జరగడం, తెలంగాణా నాయకులేకాక వెలుపలనుండి కూడా ప్రముఖులు పాల్గొనడం 
సాధారణమై పోయింది. ఈ వార్షికోత్సవాలకు నల్గొండ, వరంగల్లు జిల్లాల్లోని కార్యకర్తలు 
విశేషంగా పాల్గొనటం మొదలుపెట్టారు. ప్రథమ వార్షికోత్సవానికి చిదిరిమఠం 
వీరభద్రశర్మగారు అధ్యక్షత వహించిన ఉదంతాన్ని ఇదివరకే మనవి చేశాను. ఇల్లిందల 
సీతారామరావుగారు అధ్యక్షత వహించినారు. సీతారామరావుగారు ఉస్మానియా 
యూనివర్సిటీలో అధ్యాపకులుగా ఉండేవారు. అప్పుడు హైద్రాబాదులో గ్రంథాలయ 
శాస్త్రాన్ని గురించి తెలిసిన వారెవరూ లేరు. సీతారామరావుగారు మద్రాసువెళ్ళి 
(గ్రంథాలయ శాస్త్రాన్ని అభ్యసించారు..ఆ సందర్భాన్ని పురస్కరించుకొని సీతారామరావు 
గారిని వార్షికోత్సవానికి అధ్యక్షులుగా ఆహ్వానించాము. సాహిత్యగోష్టి ఎంతో 
జయప్రదంగా జరిగింది. తరువాత ఒకటి రెండు వార్షికోత్సవాలకు అధ్యక్షులుగా 
ఎవరిని ఆహ్వానించినది జ్ఞాపకంలేదు. ఉపన్యాసకులుగా విశ్వనాథ సత్యనారాయణగారి 
వంటి ప్రముఖులు గూడా వచ్చి ఉపన్యసించారు. 


అప్పుడు ఆంధ్రదేశ గ్రంథాలయ సంఘానికి గాడిచర్ల హరిసర్వోత్తమరావు 
గారు అధ్యక్షులు. పాతూరి నాగభూషణంగారు కార్యదర్శి. వారిని వార్షికోత్సవాలకు 
ఆహ్వానించటం, వారు రాజాలకపోవటం అయిన తర్వాత ఒకసారి వారిని ఆహ్వానిస్తూ 
ఘాటుగా వ్రాశారు. వారు అంగీకరించటమేకాక గాడిచర్ల హరిసర్వోత్తమరావుగారితో 
పాటు అయ్యంకి వెంకటరమణయ్య, మారేపల్లి రామచంద్రశాస్త్రి, చెరుకువాడ 
వెంకటనరసింహం పంతులుగార్ల వంటి ప్రముఖులు కూడా విచ్చేసారు. బూర్గుల 
రామకృష్ణారావుగారు అధ్యక్షత వహించారు. ఉత్సవం ఎంతో వైభవోపేతంగా జరిగింది. 
ప్రముఖులు ఉత్సవాన్ని చూసి ఎంతో సంతోషించారు. పాతూరి నాగభూషణంగారు 
ఉత్సవం ఇంతస్థాయిలో జరుగుతుంటే గ్రంథాలయ మహాసభే జరిపి ఉండేవారం 
కదా అని అన్నారు. మీరు ఇంతమంది పెద్దలను తీసుకువస్తారని మాకు తెలియదు. 
ఇప్పటికైనా మీరు అంగీకరిస్తే మహాసభను తెలంగాణాలో జరపగలమన్నారు. ఆ 
ఉత్సవంలో -పాల్గొనడానికి ఇల్లందు (సింగరేణి కాలరీస్‌)లో ఉంటూ అక్కడ 
గ్రంథాలయాన్ని స్థాపించి, దానిని నడిపిస్తున్న ఆకుల లక్ష్మీనారాయణగారు గ్రంథాలయ 

మహాసభను ఇల్లందుకు ఆహ్వానించారు. సభలను జరుపడానికి నాగభూషణంగారు 
ఆనాటి ప్రముఖ యువనాయకులు వావిలాల గోపాలకృష్ణయ్యగారు, దాశరథి 
ఒప్పుకున్నారు. (ప్రముఖులు,ఎం. ఎస్‌.రాజలింగంగారు మొదలగు వారు పాల్గొన్నారు. 


25వ ఆంధ్రదేశ గ్రంథాలయ మహాసభ ఇల్లందులో వైభవోపేతంగా జరిగింది. 
బూర్గుల రామకృష్ణారావుగారు అధ్యక్షత వహించారు. అనేకమంది ప్రముఖులు 
తెలంగాణానుందే కాకుండా బ్రిటీష్‌ ఆంధ్రప్రాంతంనుండి కూడా వచ్చి పాల్గొన్నారు. 
హరిసర్వోత్తమరావు, అయ్యంకి వెంకటరమణయ్య, చెరుకువాడ వెంకటనరసింహం 
పంతులుగార్ల వంటి ప్రముఖులు వావిలాల గోపాలకృష్ణయ్య వంటి యువ నాయకులు 
వచ్చారు. వరంగల్లు, నల్గొండజిల్లాల నుండే కాక హైద్రాబాదునగరం నుండి కూడా 
అనేకమంది కార్యకర్తలు, ప్రముఖులు కూడా వచ్చారు. 


దాశరథి కృష్ణమాచార్యులు, గడియారం రామకృష్ణశర్మ, చందాల రామకవి 
వంటి యువకవులు తమ కవితల ద్వారా విశాలాంధ్ర ప్రబోధనలు చేశారు. విశాలాంధ్ర 
గురించి ప్రశంసించడం ప్రప్రథమంగా ఇక్కడే జరిగిందని వావిలాల గోపాలకృష్ణయ్యగారు 
నా షష్ట్రబ్ది సంచికలో వ్రాశారు. ఈ మహాసభ కేవలము గ్రంథాలయ మహాసభయే 
కాక, విశాలాంధ్ర దృక్పథానికి నాంది పల్మింది. ఈ మహాసభలో పాల్గొన్న గడియారం 
రామకృష్ణశర్మగారు ఉత్సాహంతో 26వ మహాసభను ఆలంపురంలో జరుపుటకు 
ఆహ్వానించారు. 


రామకృష్ణశర్మగారు (గ్రంధాలయ మహాసభను ఆలంపురానికి ఆహ్వానించారుగాని 
అది వారి శక్తికి మించిన పని అయింది. తమను సంప్రదించకుండా మహాసభకు 
ఆహ్వానించారని సురవరం ప్రతాపరెడ్డిగారి మనసుకు కష్టం కలిగింది. మహాసభను 
జరుపకపోవటం అవమానకరంగా భావించారు. ఆలంపురానికి దగ్గరగా ఉన్న 
క్యాతూరులో జరుపుటకు ప్రతాపరెడ్డిగారు అంగీకరించారు. తదుపరి ప్రతాపరెడ్డిగారితో 
సంప్రదించాను. మహాసభను జరుపటకు నిశ్చయించారు. క్యాతూరులో ప్రతాపరెడ్డిగారి 
అన్నగారైన రంగారెడ్డగారు ఆహ్వానసంఘాధ్యక్షులు. వారితోపాటు ఆ గ్రామంలో గల 
పెద్దలు ఆహ్వానసంఘం కార్యదర్శి. మహాసభ బాగానే జరిగింది. ఈ మహాసభలో 
జరిగిన రెండు సన్నివేశాలగురించి (వాయడం అవసరమనుకుంటాను. 


ఖమ్మంలో జరిగిన గ్రంథాలయ వార్షికోత్సవాల్లో ఒకదానికి గోరా (గోపరాజు 
రామచంద్రారావు) గారిని ఆహ్వానించాం. అప్పటికి వారితో మాకు పరిచయంలేదు. 


[36 నారాయణీయం 
అంతకు పూర్వం వారు ఆలిండియా కాంగ్రెస్‌ కమిటీ కార్యాలయ కార్యదర్శిగా పనిచేశారని 
మాత్రమే తెలుసు. అది వదిలివేసిన తరువాత వారు వయోజన విద్యాకార్యక్రమంలో 
విశేషంగా పాల్గొనడం మొదలుపెట్టారు. అస్పృశ్యతా నివారణ కార్యక్రమంలో కూడా 
(శ్రద్ధ వహించారు. మేము నిర్వహిస్తున్న కార్యక్రమాలలో ఈ రెండు ఉన్నవి గనుక 
గోరాగారిని కూడా విద్యానికేతన వార్షికోత్సవానికి తరువాత ఆహ్వానించాం. అందుకై 
వారు హరిజనుల ఇంట్లో భోజనం ఏర్పాటు చేస్తే తాము వస్తామని వ్రాశారు. ఆ 
విధంగానే మేము అంగీకరించటం వారు రావటం తటస్థించింది. అతిథులందరికీ 
కొలిపాక వెంకటకిషన్‌రావు గారింట్లో భోజనం ఏర్పాటు చేశాము. ఒకరోజు గడచిన 
తరువాత గోరాగారు తమకు హరిజనులింట్లో భోజనం ఏర్పాటు చేయమని పట్టుబడ్డారు. 
ఒక హరిజనుడింట్లో వంట ఏర్పాటు చేశాము. ఎల్లాప్రగడ కృష్ణమూర్తిగారి భార్య ఆ 
ఇంట్లో వంట చేసింది. గోరాగారితోపాటు నేను ఇతర కార్యకర్తలు ఏడెనిమిదిమంది - 
వారితో భోజనానికి వెళ్లాం. అయితే కృష్ణమూర్తిగారి భార్య వంటచేయడంకూడా 
గోరాగారికి నచ్చలేదు. హరిజనులే వంట చేయాలని గోరాగారు వాదించారు. 
హరిజనుల వంట మనకు రుచించక పోవచ్చని కృష్ణమూర్తిగారి భార్య చేయించగలదని - 
చెప్పాం. వారు అంగీకరించారు. గోరాగారితోపాటు పన్నెండుమంది కార్యకర్తలం 
భోజనం చేశాం. గోరాగారు సంతోషించారు. అప్పటినుండి గోరాగారితో మాకు 
పరిచయం ఏర్పడింది. 


25వ ఆంధ్రదేశ గ్రంథాలయ మహాసభ తరువాత 26వ మహాసభ క్యాతూర్లో 
జరిగిందని ఇదివరకే వ్రాశాం. ఆ మహాసభకు పెద్దలంతా వచ్చారు. మారేపల్లి 
రామచంద్రశాస్త్రిగారికి భోజనం ఇంట్లోనే కావాలని వారు కోరగా వారితోపాటు 
అయ్యంకి వెంకటరమణయ్య, చెరుకువాడ వెంకటనరసింహం పంతులుగారు మొ॥వారికి 
కూడా బ్రాహ్మణుల ఇంట్లోనే భోజనాలు ఏర్పాటుచేశారు. మిగతా అందరికీ స సహపంక్తి 
భోజనం. ఈ సభకు గోరాగారు కూడా వచ్చారు. వారు తమకు హరిజనుల ఇంట్లో 
భోజనం కావాలని పట్టుబట్టారు. ఇక్కడి పరిస్థితులు మన చేతిలో లేవని మేమెంత 
చెప్పినా వారు వినలేదు. తు సంగతి ప్రతాపరెడ్డిగారితో చెప్పాం. వారు చికాకుపడి 
ఆహ్వానసంఘ కార్యదర్శికి చెప్పారు. ఆయన చాలా కోప్పడ్డారు. ఇవాళ మీరు భోజనం 
చేస్తే రేపటినుండి మేము హరిజనులతో ఎట్లా వ్యవహరించవలెనని చికాకు పడ్డారు. 
ఎట్టకేలకు వారిని అంగీకరింపజేశాము. వారు హరిజనులను పిలిపించి వీరిని 
ఊరేగింపుగా మీ ఇళ్లకు తీసుకొనివెళ్ళి భోజనం పెట్టండని చెప్పారు. హరిజనులు 

సంతోషించారు. డప్పుల వాయిద్యంతో గోరాగారితోపాటు మమ్మల్ని గూడా తీసుకొని 
వెళ్లారు. మేమంతా సహపంక్తి భోజనం చేశాము. 


అయితే మాతోపాటు పెద్దలను తీసుకొని వెళ్ళలేదు. వారికి అందరితోపాటు 
భోజనం ఏర్పాటుచేశారు. ఆహ్వానసంఘ కార్యదర్శిగారు కక్ష సాధించాలన్న తలంపుతో 
ఆ వూరి వెలుపల భిక్షువులకు భోజనం ఏర్పాటుచేసి వారు భోజనంచేసిన తరువాత 
ఎంగిలి విస్తళ్ళమీద విస్తళ్ళువేసి వడ్డన చేశారు. అది పెద్దలుచూసి అసహ్యించుకున్నారు. 
కాని కొత్తస్థలం కావడంతో కోపగించలేదు. బసకువెళ్ళిన తరువాత హరిసర్వోత్తమరావు 
గారు నాపై ఆగ్రహించారు. ఇటువంటిచోట్ల మహాసభకు ఎందుకు ఆహ్వానించావని 
కోప్పడ్డారు. నేను నా అశక్తతను వెల్లడించాను. అక్కడనే ఉన్న ఒక సభికుడు ఈ 
విషయమై తీవ్ర అసంతృప్తిని వ్యక్తం చేయగా హరిసర్వోత్తమరావుగారు నన్ను బలపరుస్తూ 
తమదే తప్పని ఒప్పుకున్నారు. అంతటితో ఆ పెద్దమనిషి చల్లబడ్డాడు. 


గడియారం రామకృష్ణశర్మగారు రాయలసీమలోగల సుప్రసిద్ధ కవులను 
ఆహ్వానించారు. కవి సమ్మేళనం జరుపవలెనని వారి ఆకాంక్ష మహాసభ కార్యక్రమంలో 
ఈ విషయం లేదు గనుక ప్రభుత్వపక్షం తరపునుండి ఆహ్వాన సంఘం వారికి ఇబ్బంది 
కలుగవచ్చునని ప్రతాపరెడ్డగారు అభ్యంతరం చెప్పారు. రామకృష్ణశర్మగారు చాలా 
చిన్నబుచ్చుకున్నారు. ప్రభుత్వపక్షం నుండి రాజకీయ కార్యకలాపాలను ఇతర విశేషాలను 
రిపోర్ట్‌చేయటానికి రాచర్ల విశ్వనాథంగారనేవారు వచ్చారు. వారు సన్నిహిత మిత్రులు. 
స్వతంత్ర ఉద్యమంతో సానుభూతి గలవారు. వారితో కలసి సమ్మేళన విషయం 
ప్రస్తావించగా తమకు అభ్యంతరం లేదని, తాను రిపోర్ట్‌చేయనని చెప్పారు. దాంతో 
ప్రతాపరెడ్డిగారు అంగీకరించారు. కవి సమ్మేళనం్యజరిగింది. రామకృష్ణశర్మ గారు 
సంతోషించారు. 


ఈ మహాసభ సందర్భంలో మాతో కలిసి పనిచేసే కొమటజ్టాజు సత్యనారాయణ 
తీవ్రంగా జ్వరబాధకు గురయ్యారు. ఆయనను నెమ్మదిగా హైద్రాబాదు తరలించి 
డా॥ జి.ఎస్‌. మెల్‌కోటేగారి హాస్పిటల్‌లో చేర్చాను. డాక్టరుగారు శ్రద్ధగా చికిత్స చేయించి 
ప్రయాణానికి అర్హుణ్ణి చేశారు. సుఖంగా ఖమ్మం చేరాం. 


పదకొండవ ఆంధ్రమహాసభ మెదక్‌జిల్లా కందిలో జరిగింది. ఈ మహాసభకు 
అధ్యక్షులు ఎవరు అనే విషయం చర్చకు వచ్చింది. ఆంధ్రజాతీయ పక్షం అభిప్రాయం 

ప్రకారం అధ్యక్షుడిని ఏకగ్రీవంగా ఎన్నుకోవలెనని మేము ప్రతిపాదించాము. మితవాద 
నాయకత్వం అంగీకరించింది. నేను జమలావురం కేశవరాపుగారి.- పేరు 
ప్రతిపాదించాను. కొండా వెంకటరంగారెడ్డిగారు ఈ ప్రతిపాదనను వ్యతిరేకించారు. 
ఆయన నా పేరును ప్రతిపాదించారు. నేను ఉపసంహరించుకొని కేశవరావుగారిని 
బలపరుస్తూ సూచనలను ప్రతిపాదించాను. కేశవరావుగారు తాము ఉపసంహరించు 
కున్నామని లేచి చెప్పారు. సమావేశాన్ని వాయిదా వేశాం. కేశవరావుగారికి ఎంతో 
నచ్చచెప్పి, తాను యువ నాయకత్వానికి ప్రతీకగా అధ్యక్షస్థానానికి పోటీనుంచి 
విరమిస్తున్నాని నచ్చచెప్పి అంగీకరింపచేశాం. మితపాద నాయకత్వం, విధిలేక 
కేశవరావుగారి నాయకత్వాన్ని అంగీకరించింది. కేశవరావుగారుకాక పల్లెర్ల 
హనుమంతరావుగారు, వెంకటేశ్వరగుప్తగారు పోటీలో ఉన్నారు. నేను మహబూబ్‌నగర్‌ 
వెళ్ళీ హనుమంతరావు గారిని పిలిచి తమ అభ్యర్థిత్వాన్ని ఉపసంహరించుకునేట్టుగా 
చేశాను. వెంకటేశ్వరగుప్త గారు కొండా వెంకటరంగారెడ్డిగారి సలహాపైన 
ఉపసంహరించుకున్నారు. 


ఆంధ్రమహాసభలోని మితవాద నాయకత్వం కేశవరావుగారి నాయకత్వాన్ని 
హర్షించలేదు. అయితే కేశవరావుగారి నాయకత్వం జయప్రదం కావలెనని నెనూసో 
సహచరులు అనుకున్నాము. కేశవరావుగారి అధ్యక్షోపన్యాసం నేనే వ్రాశాను. 
అవసరమైనచోట్ల డా॥ గెంటెల ఉపేంద్రరావుగారి సలహా తీసుకున్నాను. ఈ ఉపన్యాసపు 
పూర్తిపాఠం ఆంధ్రపత్రికలోను, ఆంధ్రప్రభలోను వచ్చింది. ఆంధ్రమహాసభ 
అధ్యక్షోపన్యాసం పత్రికల్లో రావడం అదే మొదటిసారి. మద్రాసునుండి వెలువడే 
పత్రికల వ్యవహారం చూసి ప్రత్యేక సంచిక ప్రచురింపచేశాను. ఇందులో వ్యాసాలన్నీ 
కేశవరావుగారి వ్యక్తిత్వాన్ని ప్రశంసిస్తూ వ్రాయించాము. సర్దార్‌ అనే బిరుదునిచ్చాము. 
పత్రిక ముఖచిత్రం తెలంగాణాపటంలో కేశవరావుగారి చిత్రం ముద్రించారు. ఇదంతా 
మితవాద నాయకత్వానికి అచ్చెరువు కలిగించింది. హైదరాబాద్‌ నుండి కందివరకు 
ప్రత్యేకమైన కారు అద్దెకు తీసుకొని అందులో కేశవరావుగారిని ఊరేగిస్తూ తీసుకొనివెళ్ళాం. 
మితవాద నాయకత్వం ఈ ఏర్పాట్లన్నీ చూసి ఆశ్చర్యపోయింది. 


San m0 


31.కంది మహాసభ 


రాజ్యంగ సంస్కరణల తీర్మానాలన్నీ (విధిలేక) మితవాద నాయకత్వం 
అంగీకరించాల్సి వచ్చింది. ఈ మహాసభ నుండి ఆంధ్రజాతీయపక్షం నాయకత్వంలో 
భారతజాతీయ కాంగ్రెస్‌ విధానం ఆచరణలోకి వస్తుందని ఆశించాను. కాని తదనంతరం 
దానికి విరుద్ధంగా జరిగింది. బొమ్మకంటి సత్యనారాయణరావుగారు, జమలాపురం 
కేశవరావుగారిని వశపరుచుకున్నారు. మందుముల నర్సింగరావుగారి సలహా ప్రకారం 
ఆంధ్రమహాసభను నిర్వహించవలెనని కేశవరావుగారిని ఒప్పించినాను. మందుముల 
నర్సింగరావుగారిని కార్యదర్శిగా ఏర్పరచుకొని, కేశవరావుగారు బొమ్మకంటి 
సత్యనారాయణరావుగారితో సహా తెలంగాణాలో పర్యటన సాగించారు. ఈ వృత్తాంతం 
తరువాత ఖమ్మంలో జాతీయపక్షం కార్యకర్తల సమావేశము జరిగినది. కేశవరావుగారి 
వైఖరి తీవ్రమైన విమర్శకు గురైనది. "అయితే కేశవరావుగారి వైఖరి గురించి పత్రికలో 
విమర్శ చేయకూడదని తీర్మానించారు. దాని కారణంగా కేశవరావుగారి గురించి 
శ్లాఘిస్తూ కంది మహాసభకు పూర్వము పత్రికలలో వ్రాసారు. దానికి వ్యతిరేకంగా 
ఇప్పుడు రాస్తే కేశవరావుగారి వ్యక్తిత్వాన్ని గురించి చెడుప్రచారం జరుగుతుందనీ 
అంతేకాకుండా జాతీయపక్ష కార్యకర్తల గురించి కూడా చెడు అభిప్రాయం 
కలుగవచ్చునన్న దృష్టితో కేశవరావుగారికి వ్యతిరేకముగా ప్రచారము చేయకూడదని 
నిశ్చయించు కున్నాము. దీనివలన కొత్త కార్యకర్తలు ఎక్కువగా జాతీయపక్షంలో 
చేరినారు. ఆంధ్రమహాసభలో చేరే కొత్త కార్యకర్తలు జాతీయపక్షం వైపు అంతగా 
ఆకర్షింపబడలేదు. 


ఆంధ్రమహాసభ క్రమేణా కమ్యూనిస్టుల వశమైనది. వరంగల్‌ సమీపంలో 
ధర్మవరంలో జరిగిన ఆంధ్రమహాసభ మితవాదుల చేతిలో ఉన్నది. మాదిరాజు 
రామకోటేశ్వరరావుగారు అధ్యక్షులు. అప్పటివరకు కమ్యూనిస్టులు జాతీయవాదులు, 
రాజ్యాంగ సంస్కరణలు బహిష్మరించవలెనని తీర్మానించారు. మితవాదులు కొన్ని 
సవరణలతో రాజ్యాంగ సంస్కరణలు అంగీకరించవలెనని తీర్మానాలకు సవరణలు 
పెట్టినారు. ఆ సవరణలు వీగిపోయినవి. రాజకీయ తీర్మానము. ప్రతి సంవత్సరము 
మహాసభకు రావటము, మితవాదులు ఓడిపోవటము జరిగేది. ధర్మవరము మహాసభ 
వరకు కమ్యూనిస్టువారి వైఖరి మారినది. సామ్రాజ్యవాదము అనే నినాదము మారి 
ప్రజాయుద్దము అనే వైఖరి కమ్యూనిస్టుపార్టీ అవలంబించినది. 

శ్రీ మందుముల నర్సింగరావుగారు యథాప్రకారంగా విషయ నిర్ణయసభలో 
కొన్ని సవరణలతో రాజ్యాంగ సంస్కరణలు అంగీకరించవలెనని సవరణను 
ప్రవేశపెట్టినారు. యథాప్రకారం సంస్కరణలను బహిష్మరించవలెనని తీర్మానం మేము 
కమ్యూనిస్టులు వ్రేశపెట్టినాము. యథాప్రకారం తీర్మానం విషయ నిర్ణయ సమావేశంలో 
చేసే సూచనలు స్పష్టంగా కన్పించినవి. నర్సింగరావుగారి తీర్మానాలు మరల చర్చ, 
తెల్లవారి వాయిదావేయవలెనని, సమావేశమును కోరినారు. ఇందువల్ల ఏమి 
ఉపద్రవము లేదని సమావేశమునకు నచ్చచెప్పారు. సమావేశము వాయిదా పడినది. 
నర్సింగరావుగారు కమ్యూనిస్టు నాయకులను ప్రపంచయుద్ధము ప్రజాయుద్ధంగా 
మారిపోయిందని, అందువలన రాజ్యంగ సంస్కరణలు బహిష్మరించకూడదని తన 
సహాయం కమ్యూనిస్టులు అంగీకరించవలెనని నచ్చచెప్పారు. తెల్లవారి తీర్మానము... 


నర్సింగరావుగారి కవత తీర్మానము బలపరిచారు. 


అకస్మాత్తుగా కమ్యూనిస్టులవైఖరి మారుటతో తీర్మానము 3 నెరిగిన జాతీయ 
వాదులు ఖంగుతిన్నారు. నర్సింగరావుగారు ఈ మారు చాలా సంతోషించారు. 


తీర్మానములు తర్వాత మందుముల రామచందర్‌గారి బసలో జాతీయవాదులము 
కొంతమంది సమావేశమైనాము. భవిష్యత్‌ గురించి ఆలోచనలు సాగించాము. 
కమ్యూనిస్టుపార్టీ మోస్తరుగా రాజకీయ పక్షముగా తయారుకావలెని అభిప్రాయం - 
వ్యక్తము అయినది. ఆంధ్ర మహాసభలో రాజ్యాంగ సంస్కరణలు పరిష్కారమునకు 
బదులుగా సవరణలతో అంగీకరింపబడినది. 


Sa mm 


కోదాటి రచనలు 


1. ఒద్దిరాజు ఇగదరులా 


ఒద్దిరాజు సోదరుల పేరు తలచుకోగానే నా బాల్యదశలో మా ప్రాంతానికి 
ముఖ్యంగా మా బంధువర్షానికి కొత్తదనాన్ని తెచ్చిపెట్టిన సంగతులన్నీ జ్ఞాపకం వస్తాయి. 
ఆ రోజుల్లో ప్రయాణానికి బస్సు సర్వీసులు లేవు. ఎక్కడికి పోవాలన్నా కచ్చడాలలో 
కానీ గుట్టాలపైన కానీ వెళ్ళవలసి వచ్చేది. ఒద్దిరాజువారి స్వగ్రామమైన ఇనుగుర్తి 
పరిసరాలను మేము ఉత్తరాది అని వ్యవహరించేవారము. మా స్వగ్రామమైన రేపాల 
కాని, సూర్యాపేటకు గాని ఇనుగుర్తి దాదాపు 50 మైళ్ళదూరం ఉండేది. ఒద్దిరాజు 
వారి కుటుంబాలలో చాలా వాటికి సంబంధబాంధవ్యాలు మా ప్రాంతంతోనే ఉందేవి. 
ఒద్దిరాజు సోదరుల మేనమామలది సూర్యాపేట ప్రాంతంలోని చందుపట్ల అనే గ్రామం. 
సోదరులలో రెండవవారైన రాఘవ రంగారావుగారు, నర్సింహారావుగారికి దత్తత. 
వారి మేనమామలది సూర్యాపేట సమీపంలోగల నేలమల్థి గ్రామం. అట్లే ఇతర 
కుటుంబాలకు మా ప్రాంతంతోనే సంబంధబాంధవ్యాలు. 


ఒద్దిరాజు సోదరుల మాతృమూర్తి రంగనాయకమ్మగారూ, మా తాతలు పెదతల్లి 
పినతల్లి కుమారులు - అంటే అన్నాచెల్లెల్ల వరుస. అందువల్ల ఒద్దిరాజు సోదరులకు 
మా తాతలు మేనమామలు. ఒద్దిరాజు సోదరులు ఈ కారణాన్ని పురస్కరించుకొని 
తరువాత బాంధవ్యాలను కూడా మా ప్రాంతం నుండే చేసుకున్నారు. సీతారామచంద్ర 
రావుగారి భార్య పిన్నమ్మగారి తల్లిగారు చందుపట్ల (మేనరికం) రాఘవ రంగారావుగారి 
మొదటి భార్య ఆండాళమ్మ. మా రెండవ తాతగారైన కోదాటి తిర్మలరావుగారి కుమార్తి, 
ఈ విధంగా మా ప్రాంతానికీ ఒద్దిరాజు సోదరులు తరచు వస్తూండేవారు. 


సూర్యాపేటలోని మా రెండవ తాతగారి కుటుంబం ఆ (ప్రాంతంలోని మా 
బంధువుల కుటుంబాల్లోనే కాక మిగతా కుటుంబాల్లో కూడా విద్యాభివృద్ధికి కృషి 
చేశారు. మా పెదతండ్రి కోదాటి వెంకట్రామారావుగారు (తిర్మల్‌రావు గారి పెద్ద 
కుమారులు) స్వయంకృషి వలన సంస్కృతాంధ్రాలే కాకుండా ఫార్సీ, ఉరూ, ఇంగ్లీషు 
భాషల్లో పాండిత్యం సంపాదించారు. న్యాయశాస్త్రంలోనూ, జ్యోతిశ్శాస్తంలోనూ కోవిదు 

లనిపించుకున్నారు. ఇంగ్లీషు వాసనయే లేని ఆ రోజుల్లో వెంకట్రామారావుగారు 
గుంటూరు నుండి ఒక ఉపాధ్యాయుణ్ణి పిలిచి తన తమ్ములకందరికీ ఇంగ్లీషు నేర్పించారు. 
దీనివల్ల వారి దూరదృష్టి మనకు తేటపడుతుంది. ఒద్దిరాజు సోదరులూ, వీరు మేనత్త 
మేనమామ పిల్లలు. ఈ బాంధవ్యంతో పాటు రాఘవ రంగారావుగారి భార్య వీరి 
సోదరి. ఒద్దిరాజు సోదరుల విద్యావ్యాసంగానికి వెంకట్రామారావు గారి ప్రోత్సాహం 
ఎంతైనా ఉండేది. 


పై విషయం అంతా మా ప్రాంతానికి ఒద్దిరాజువారు తరచు వస్తుండేవారనటానికి 
కారణాలుగా మాత్రమే పేర్కొన్నారు. ఒద్దిరాజు సోదరులు పత్రికా ప్రచురణ కొరకై 
ఇనుగుర్తిలో ముద్రణాలయం నెలకొల్పారు. ఆ కాలంలో ముద్రణాలయాలు చాలా 
తక్కువగా ఉండేవి. దానికి కావలసిన సామగ్రి అంతా మద్రాసులోనే దొరికేది. 
అందువల్ల వారు తరచు మద్రాసు వెళ్ళి వస్తుండేవారు. అక్కడ ఉప్పల వీరన్న శ్రేష్టిగారు 
వీరికి మిత్రులైనారు. శ్రేష్టిగారు తెలంగాణా ప్రాంతంనుండి మద్రాసుకు వలస 
బోయారట. జయశంకర్‌ అండ్‌ కంపెనీ అనే పేరుతో వ్యాపారసంస్థను నెలకొల్పి 
నిర్వహిస్తుండేవారు. బహుశా శ్రేస్టిగారి ద్వారానే వీరు ముద్రణాలయ పరికరాలను 
కొనేవారనుకొంటాను. అందువలన ఆ కాలంలో మద్రాసులో వీరికి కనిపించిన కొత్త 
వస్తువులను వెంటదెచ్చి మా ప్రాంతానికి కూడా వాటిని వెంట తెచ్చేవారు. అమాయకపు 
రోజులైన ఆ కాలంలో ఇవన్నీ మా ప్రాంతీయులకు వింతగా కనిపించేవి. ఉదాహరణకు 
మా ప్రాంతాల్లో ఆ కాలంలో సైకిలంటే తెలియదు. వారు సైకిళ్ళపై మా ప్రాంతానికి 
వచ్చేవారు. పల్లెజనమంతా సైకిళ్ళు చూడటానికి గుంపులు గుంపులుగా మూగేవారు. 
పల్లెటూరి ఆడంగులు ఇది ఏదో వింతగా పాము నడక నడుస్తున్నదనేవారు. అట్లే 
గ్రామ్‌ఫోన్ల విషయంలో కూడాను. వారు గ్రామ్‌ఫోన్లు మా ప్రాంతానికి తెచ్చి వినిపించేవారు. 
అప్పటి గ్రామ్‌ఫోన్లు కంపెనీవారివి. దానికి పెద్ద గొట్టం ఉండేది. గ్రామ్‌ఫోనులో పాటలు 
మాత్రమే కాకుండా కుక్కలు, పిల్లుల అరుపులు కూడా వినవచ్చేవి. పల్లెటూరి జనమంతా 
ఈ విపరీతాన్ని చూడటానికి మూగేవారు. అమాయకంగా గొట్టంలోపల కుక్కలు, పిల్లులు 
ఉన్నాయా అనుకునేవారు. అట్లే వారు సైకిళ్ళపై వచ్చినపుడు ధర్మాస్‌లో కాఫీ నింపుకొని 
వచ్చేవారు. వాటిలో పోసిన కాఫీ చాలాసేపటివరకు చల్లారకుండా ఉండటాన్ని మా 
కుటుంబాలవారు వింతగా చెప్పుకొనేవారు. ఒద్దిరాజు స్వయంగా ముద్రణాలయం నడుప్రట 
వలన శుభకార్యాలకు ఆహ్వానపత్రికలు ముద్రించి అందచేసేవారు. అప్పటికి అది మా 
ప్రాంతానికి ఎంతో వింత. 

వారు ప్రచురించిన పుస్తకాలు మా గ్రామంలో అప్పటికే నెలకొన్న గ్రంథాలయా 
నికి వచ్చేవి. వారు ప్రచురించే తెనుగు పత్రిక కూడా వచ్చేది. వాటిని బాల్యంలో 


ఉన్న నేను కూడా చదివేవాణ్ణి. ఈ విధంగా వారు మా ప్రాంతానికి చాలా విధాలుగా 
కొత్తదనాన్ని ప్రవేశపెట్టారు. 


ఇవి మాత్రమే కాకుండా యస్‌.రాయ్‌. ఫార్మసీ అనే పేరుతో బక-జెషేఢ 
కర్మాగారాన్ని స్థాపించారు. వాటిలో తయారైన బెషధాలలో 'పిత్త, “మధురి అనే 
బెషధాలు ఇప్పటికీ నాకు జ్ఞాపకం ఉన్నవి. “పిత్త జ్వరహారి. విపరీతంగా చేదుండేది. 
'మధురి మలబద్దకానికి మందు. ఇది తీయగా ఉండేది. ఈ మందులు మా ప్రాంతంలో 
వాడుకలో ఉండేవి. అప్పటికి మేము ఎన్నడూ రుచి చూడని '“సేవెలు” (సేమ్యాలు) 
ఒద్దిరాజువారే మద్రాసు నుండి తెచ్చి రుచి చూపించారు. ఆ రోజుల్లో బావులనుండి 
పొలాలకు నీరు అందించడానికి ఎద్దులతో మోటలు తప్ప వేరే సాధనాలు లేకుండెను. 
ఒద్దిరాజు సోదరులే మొట్టమొదటి సారిగా ఆయిల్‌ ఇంజన్‌' తెచ్చి బావికి బిగించారు. 
దాన్ని చూడటానికి మా ప్రాంతం నుండి వెళ్ళి వచ్చేవారు. ఆ తరువాత ఇంకా ఎక్కువ 
హార్సు పవర్‌గల ఆయిల్‌ ఇంజన్‌ తెచ్చి వడ్లదంపుడు, వేరుశెనగ నూనె తీయడం 
ప్రారంభించారు. అందువల్ల సీతారామచంద్రరావుగారిని 'గిర్నీదొర' అని పిలిచేవారు. 
ఈ విధంగా మా ప్రాంతంలో అనేక కొత్త విషయాలు ప్రవేశపెట్టారు. వ్యాసవిస్తరణ 
భీతివల్ల మిగతా విషయాలు వదిలేస్తున్నాను. 


ఇక ఒద్దిరాజు సోదరుల బహుభాషా పాండిత్యాన్ని గురించి రేఖామాత్రంగానైనా 
వివరించడం ఉచితమనుకుంటాను. సీతారామచంద్రరావు, రాఘవరావుగారలు 
సంస్కృతాంధ్ర భాషల్లోనేగాక ఫార్సీ, ఉర్దూ భాషల్లో కూడా పాండిత్యం సంపాదించారు. 
తరువాత ఇంగ్రీషులోనూ కృషి ప్రారంభించి వైదుష్యాన్ని సాధించారు. వీటితోపాటు 
విశిష్టాద్వైత సాంప్రదాయక విజ్ఞానాన్ని [గ్రహించాలంటే ద్రావిడభాషా పరిజ్ఞానం 
అవసరమని గ్రహించి దానిలోనూ కృషిచేశారు. సంస్కృతభాషలో సాహిత్యకృషి మాత్రమ 
గాక వైదిక వాబ్మయాన్ని గూడ తరచిచూశారు. నిరుక్తం కూడా చదివి అవగాహన 
చేసుకున్నారని మా బంధువులు చెప్పేవారు. ఇంగ్రీషులో షేక్స్‌పియర్‌ సాహిత్యాన్ని 
మధించారు. మిగతాభాషల్లో భరే-సరి; ఇన్నిభాషల్లో స్వయంకృషితో పాండిత్యాన్ని 
సాధించారంటే మేధస్సుతో పాటు ఎంతకృషి చేయవలసి వచ్చిందో మనకు అర్థ 
మవుతుంది. బహుభాషాపాండిత్వంతో పాటు అనేక విషయాలలో వారికి గల పరిజ్ఞానం 
ఆశ్చర్యాన్ని గొలుపుతుంది. 

సంగీతంలో ఉభయులకు చక్కని ప్రవేశం ఉండేది. వీణావాయులీన వాదనలో 
ఉభయులకు ప్రవేశం ఉండేది. సీతారామచంద్రరావుగారికి వాయులీన వాయిద్యంలో 


(ప్రతిభ ఎక్కువగా ఉన్నదని, రాఘవరావుగారికి వీణ వాయించడంలో నేర్పు ఉందని + 


చెప్పుకునేవారు. ఇదీగాక వీరుభయులకు హోమియోపతి వైద్యంలో కూడా ప్రవేశం 
ఉండేది. ఈ విషయంలో వారివద్ద శిష్యరికం చేసిన ఒకరిద్దరిని నేనెరుగుదును. 
వారిలో సూర్యాపేటలోని డా॥ రవ్వా మురహరిరెడ్డి ఒకరు. వీరు ఒద్దిరాజు సోదరుల 
వద్ద హోమియోపతి వైద్యం నేర్చుకొని డిగ్రీ సంపాదించి సూర్యాపేటలో వైద్యవృత్తిలో 
స్థిరపడ్డారు. ఇదీగాక ఒద్దిరాజు సోదరులు ఫోటోగ్రఫీలో కూడా ప్రావీణ్యం 


సంపాదించారు. ఛాయాకర్షణ అనే పుస్తకాన్ని రచించి ప్రచురించారు. ఈ విధంగా . 
బహుభాషా పాండిత్యంతోపాటు అనేక విషయాల్లో ప్రవేశం మాత్రమే కాక ప్రావీణ్యము - 


కూడా సంపాదించారు. 


ఆంధ్రోద్యమం ప్రారంభించిన తొలిదశలోనే పత్రిక ఆవశ్యకతను గుర్తించినవారు 
కీ.శే. షబ్బవీసు నర్సింహారావుగారు, ఒద్దిరాజు సోదరులు. షబ్నవీసు వెంకటనర్సింహా - 
రావుగారు నల్లగొండనుండి “నీలగిరి” అనే వారపత్రిక ప్రచురణకు పూనుకున్నారు. ' 


ఒద్దిరాజు సోదరులు ఇనుగుర్తినుండి తెనుగు పత్రిక అను వారపత్రికను ప్రారంభించారు. 
నీలగిరి పత్రికా కార్యస్థానం నల్లగొండ గావడం వల్లనూ, జిల్లా కేంద్రం కావడం 
వల్లనూ నీలగిరి పత్రికకు తెనుగు పత్రిక కంటె కొంత సౌలభ్యం ఉందేది. కాని 


తెనుగుపత్రిక మారుమూలన గల ఒక పల్లెటూరినుండి వెలువడుతుండటం వలన - 
పత్రికా ప్రచురణలో వీరు అనేక కడగండ్లను ఎదుర్కోవలసి వచ్చేది. పల్లెటూరు - 
కావటంతో ముద్రణాయంత్రంపై పనిచేయటానికి మనుషులు దొరికేవారు కారు... 
స్థానిక యువకులనే తయారుచేసుకోవలసి వచ్చేది. వారు కూడా ఎక్కువగా లభించేవారు 


కారు. పత్రికలు పంపుటకు పోస్టేజ్‌ స్టాంపులను కూడా మహబూబాబాద్‌ పంపించి 


తెప్పించుకోవలసి వచ్చేది. అదీగాక ఆ రోజుల్లో రేడియో, టీవీలు ఏవీ ఉండేవి కావు. ' 


వార్తాపత్రికల ద్వారానే దేశ సమాచారములు తెలుసుకోవలసి వచ్చేది. అవి కూడా 
సకాలానికి వచ్చేవి కావు. అందువల్ల వార్తాపత్రికలు తీసుకరావడానికి దగ్గరి రైల్వేస్టేషన్‌ 
అయిన కే.సముద్రము నుండి ఒక మనిషిద్వారా తెప్పించుకోవలసి వచ్చేది. పత్రికా 


నిర్వహణ విషయానికి వస్తే సోదరులిరువురు తప్ప మరొక సంపాదకవర్ణం లేదు... 


అందువల్ల ఏవి రాసినా వీరుభయులే రాయవలసి వచ్చేది. పాఠకుల సంఖ్య కూడా 
స్వల్పంగానే ఉండటంవలన ఈ పత్రికా నిర్వహణ అంతా చేతి చమురు భాగోతంలాగా 

ఉండేది. ఇన్ని కష్టాలు ఎదుర్కొంటూ ఇనుగుర్తి వంటి పల్లెటూరునుండి 5 సంవత్సరాలకు 
పైగా పత్రికను ప్రచురించటం ఎంత సాహసోపేతమైన కార్యమో మనం ఊహించుకొన 
వచ్చును. పత్రికా నిర్వహణతో పాటు విజ్ఞాన ప్రచారిణీ గ్రంథమాల అనే పేరుతో ఒక 
(గంథమాలను నిర్వహించారు. అందులో వీరు రచించిన గ్రంథాలతో పాటు ఇతరులు 
రాసిన గ్రంథాలు కూడా ప్రచురించారు. కీ.శే. శ్రీమతి చాట్రాతి లక్ష్మీనరసమాంబ 
గారు రచించిన అనురాగవిపాకము అనే నవల, శ్రీ వానమామలై లక్ష్మణాచార్యులుగారు 
రచించిన పద్యసంపుటి ప్రచురించిన సంగతి నాకు జ్ఞాపకం మరియు ఇతరులు 
రాసిన పుస్తకాలు ఏవైనా ఉన్నవేమో జ్ఞాపకం లేదు. ఒద్దిరాజు సోదరులు నవలలు, 
నాటకాలతో పాటు అనేక ఇతర విషయాలపై కూడా పుస్తకాలు రాశారు. వీరు రాసిన 
తొలినవల 'రుద్రమదేవి' అని జ్ఞాపకం. ఈ పుస్తకానికి మద్రాసునుండి కొమజ్టాజు 
వెంకట లక్ష్మణరావుగారి ఆధ్వర్యంలోని విజ్ఞానచంద్రికా గ్రంథమండలివారు 
బంగారుపతకాన్ని బహూకరించారు. ఇదిగాక శౌర్యశక్తి, వీరావేశం, బ్రాహ్మణసాహసం 
మొదలైన నవలలు రాసి ముద్రించారు. ఇవిగాక ఇంకా ఇతర నవలలు ఏమైనా 
ఉన్నవేమో నాకు జ్ఞాపకం లేదు. ఇవన్నీ చారిత్రక నవలలే. వేంకటపార్వతీశ కవులు 
నిర్వహించిన ఆంధ్రప్రచారిణీ గ్రంథమాలలో తప్ప ఆ కాలంలో చారిత్రక నవలలకే 
ఎక్కువ ప్రాచుర్యం ఉందేది. ఇవిగాక నాటకాలలో భక్తిసార చరిత్ర మొదలైన నాటకాలు 
రాసి ప్రచురించారు. విశిష్టాద్వైత సంప్రదాయానికి చెందిన ఉత్తర గురుపరంపర అనే 
అమూల్య గ్రంథాన్ని కీ. శే. ఒద్దిరాజు తిర్మల్‌రావుగారి ప్రోత్సాహంతో ప్రచురించారు. 
వీటి అన్నింటికంటె మించి పాణినీయ భాష్యం అష్టాధ్యాయిని రాఘవరంగారావుగారు 
ఆంధ్రీకరించడం ప్రత్యేకంగా ప్రశంసించదగినది. ఇట్టి పుస్తకం ఇంతవరకు వెలువడలేదు. 
బహుశా ఇతర భాషలలో కూడా వెలువడకపోవచ్చు. అది ఇంకా అముద్రితంగానే 
మిగిలిపోవడం శోచనీయం. అర్జానుసార దర్పణం, “శకటరేఫ నిర్ణయం' వంటి వ్యాకరణ 
విషయాలపైన లఘుపుస్తకాలు రాసి ప్రచురించారు. వీటి అన్నిటికంటె మించి 'చేతిపనులు” 
అనే బృహత్‌ [గ్రంథాన్ని వ్రాసి (ప్రచురించారు. ఈ పుస్తక ప్రచురణలో ఒద్దిరాజు 
సోదరులకు చాలా నష్టం వాటిల్లింది. పుస్తకానికి తగినంత ఆదరణ లభించలేదు. 


పత్రిక, పుస్తక ప్రచురణవల్ల బుణబాధ ఎక్కువై సుమారు 5 సంవత్సరాల 
తరువాత ప్రచురణ కార్యక్రమాన్ని ఆపివేశారు. ముద్రణాలయాన్ని తీసివేశారు. 
అయినప్పటికీ రచనావ్యాసంగాన్ని కొనసాగిస్తూ వచ్చారు. వీరి పుస్తకాలు ఆంధ్రసారస్వత 
పరిషత్‌వారు ప్రచురించినట్లు జ్ఞాపకం. ఇటీవల సౌదామిని పరిణయాన్ని కాకతీయ 

యూనివర్సిటీవారు ప్రచురించినట్లు తెలిసింది. ఇప్పటికీ చాలా పుస్తకాలు 
అముద్రితాలుగానే ఉండిపోయినవి. సీతారామచంద్రరావుగారు రాసిన పుస్తకాల సంఖ్య 
60కి, రాఘవరంగారావుగారు రాసినవి 25కి మించి వుండవచ్చునని తెలుస్తుంది. ఈ 
అముద్రిత గ్రంథాల ప్రచురణ కార్యానికి తెలుగు విశ్వవిద్యాలయం వంటి సంస్థ 
పూనుకుంటే పాఠకలోకానికి చాలా ఉపకారం జరుగగలదు. 


పుస్తక ప్రచురణ ఆగిపోయిన తరువాత గూడా ఒద్దిరాజు సోదరుల రచనా 
వ్యాసంగం కొనసాగిందని ఇదివరకే మనవిచేశాను. వివిధ విషయాలపై అనేక వ్యాసాలు 
ఇతర పత్రికలలో ప్రచురితమైనవి. పి. యన్‌. శర్మగారి సంపాదకత్వంలో వెలువడిన 
'సుజాతి పత్రికలో వీరి వ్యాసాలు చాలా వెలువడినవి. రాచకొండ దుర్గాన్ని గురించి 
సీతారామచంద్రరావుగారి వ్యాసం వారికి చరిత్ర పరిశోధనలో గల అభిరుచిని, 
ప్రవేశాన్ని తేటపరుస్తున్నది. అట్లే బలుగూరి కొండలరాయని గురించిన నాటిక గూడా 
కొత్తవిషయాలు పాఠకలోకానికి వెల్లడిస్తున్నది. కీ.శే. దేవులపల్లి రామానుజరావుగారి 
సంపాదకత్వంలో (ప్రచురితమైన “శోభిలో కూడా చాలా వ్యాసాలు ముద్రితమైనట్టు 
తెలుస్తుంది. భండారు చంద్రమౌళీశ్వరరావుగారి సంపాదకత్వంలో ప్రచురించిన 
ప్రగతిలో పత్రికా ప్రచురణ గురించి వారి అనుభవాలను పొందుపరుస్తూ రాసిన 
వ్యాసం ఎంతో ఆసక్తిదాయకంగా ఉన్నది. 


తెలంగాణాలోని అనేకమంది ప్రముఖులలో సమర్దుల్లో త్యాగధనులు ఉండ 
వచ్చును. కాని ఒద్దిరాజు సోదరులవంటి ప్రతిభావంతులు, బహుభాషా కోవిదులు 
వివిధ సమయాల్లో వైదుష్యం గణించినవారు చాలా తక్కువని చెప్పవచ్చును. అంతే 
కాదు తాము సంపాదించిన విజ్ఞానాన్ని తమవరకే పరిమితం చేసుకొనక లోకానికి 
వెల్లడిచేయటానికి నిరంతరం కృషి జరిపి అనేక నష్టకష్టాలకు లోనైనారు. ప్రచురణ 
కార్యాన్ని ఆపివేసిన తరువాత రాఘవరంగారావుగారు విద్యార్థులకు తమ ఇంట్లోనే 
భోజన వసతులు కల్పించి సంస్కృతం నేర్చి, కాశీ విశ్వవిద్యాలయ పరీక్షలకు 
పంపించేవారు. ఈవిధంగా తయారైన శిష్యగణం అనేకమంది ఉపాధ్యాయవృత్తిలో 
చేరి సుఖజీవనం గడిపారు. వారిలో ఒకరైన చించాపట్టణం గోమఠం శింగరాచార్యులు 
గారు శిరోమణి పరీక్ష కృతార్గులై సూర్యాపేటలో అధ్యాపకులుగా అక్కడనే స్థిరపడి 
దివంగతులైనారు. ఇట్లే అనేకమందికి రాఘవరంగారావుగారు జీవనభృతి కల్పించారు. 


లా మున ఎ టన కనిన ఖు 

ఏది ఎట్రైనప్పటికి ఒద్దిరాజు సోదరులకు లభించవలసినంత ప్రచారం లభించ 
లేదని చెప్పవచ్చును. దీనికి కారణం ఆనాటి తెలంగాణా పరిస్థితి. ఆ కాలంలో 
నేడున్నంత వికాసము, చైతన్యము లేవు. దీనితోపాటు వారు నిర్వహించిన కార్యాలన్నీ 
మారుమూల పల్లెటూరైన ఇనుగుర్తినే కార్యస్థానంగా పెట్టుకోవటం మరొకటి. తరువాత 
తరాలవారికి వారి గురించి సమగ్ర పరిశోధన జరిపించటానికి విశ్వవిద్యాలయాలు 


ముఖ్యంగా కాకతీయ విశ్వవిద్యాలయం పూనుకోవటం అవసరమని మనవి చేస్తున్నాను. 

2౭2. నాళభూషణంగాలితో నాఅనుబంథం 


అది 1940వ సంవత్సరమని జ్ఞాపకం. చిలుకూరులో 8వ ఆంధ్రమహాసభ 
జరుగుతున్నది. అప్పటికే తెలంగాణాలో ముఖ్యంగా నల్లగొండ, వరంగల్లు జిల్లాల్లోని 
చాలామంది యువకులు కమ్యూనిస్టు పార్టీలో చేరారు. కాని బాహాటంగా కమ్యూనిస్టుల 
మని చెప్పుకొనడం లేదు. అప్పటివరకు జాతీయవాదులూ, కమ్యూనిస్టులూ, అంతా 
2వ ప్రపంచయుద్దాన్ని సామ్రాజ్యయుద్ధం అనేవారు. దానికి విరుద్ధంగా కలిసిమెలిసి 
పనిచేసేవారు. తీవ్రమైన రాజకీయభేదాలు ఇంకా పొడసూపలేదు. ఖమ్మంలో నాతోపాటు 
కలిసి పనిచేస్తున్న కమ్యూనిస్టు మిత్రులు, ప్రగతిపథంలో దేశాన్ని. తీసుకపోయే ఏ 
కార్యక్రమంలోనైనా కలిసి పనిచేద్దామని చెప్పేవారు. అలాగే చేసేవారు. చిలుకూరు 
ఆంధ్రమహాసభలలో ఒకనాటి రాత్రి విషయ నిర్ణయసభ జరుగుతున్నది. స్వర్గీయులైన 
ప్రముఖుల మరణంపట్ల సంతాపాన్ని వెలిబుచ్చే తీర్మానం మొదటిది. ఆ తీర్మానాన్ని 
మరి కొన్ని పేర్లు జోడించవలయునని నేనొక సవరణను ప్రతిపాదించాను. ఆ సంవత్సరం 
దివంగతులైన పెద్దలు వేదం వెంకటరాయశాస్తి, పానుగంటి లక్ష్మీనరసింహారావు, 
కూచి నరసింహం మొదలైన పండితోత్తములు, పుల్లెల శ్యామసుందర్రావు వంటి 
సమాజ సేవకుల పేర్లు ఆ సంతాప తీర్మానంలో చేర్చవలెనని నా సవరణ సారాంశం. 
దాన్ని ఆంధ్రమహాసభలోని నాయకత్వం వహిస్తున్న పెద్దలు (రావి నారాయణరెడ్డిగారితో 
సహా) వ్యతిరేకించారు. నా సవరణ ఓడిపోయింది. ఆ రాత్రియో, మరునాటి రాత్రియో, 
ఆంధ్రమహాసభ నియమావళికి మార్పులను విషయ నిర్ణయ సభలో ప్రవేశపెట్టారు. 


నిజాం రాష్టాంధ్రులు అనే పదానికి అప్పటివరకు ఉన్న నియమావళిలో నిర్వచన 
మీవిధంగా ఉన్నది. “నిజాము రాష్ట్రాంధ్ర భూభాగంలో నివసిస్తూ తెలుగు మాతృభాషగా 
కలవారు, ఆంధ్రులమని చెప్పుకునేవారు, నిజాం రాష్ట్ర ఆంధ్రేతర భాగంలో నివసిస్తూ 
తెలుగు మాతృభాషగా కలవారు నిజాం రాష్ష్రాంధ్రులు”. ఈ నిర్వచనాన్ని మారుస్తూ 
“నిజాము రాష్ట్రాంధ్ర భూభాగంలో స్థిరనివాసం ఏర్పాటు గావించుకున్నవారే నిజాము 
రాష్ర్రాంధ్రులు' అనే మార్పును ప్రవేశపెట్టారు. దీనిని నేను వ్యతిరేకిస్తూ పూర్వపు 
నియమాన్ని యథావిధిగా ఉంచమని లేదా అసలు నిర్వచనమే లేకుండా తొలగించిన 
బాధలేదని నేను ప్రతిపాదించాను. దీనిని పెద్దలు నిరాకరించారు. బహిరంగ సభలో 
నా సవరణలు ప్రతిపాదించడానికి నోటీసు ఇచ్చాను. ఆ సభలో పెద్దలు చాలా 
తికమక పడ్డారు. చివరకు హనుమంతరావు పంతులుగారిని నా సవరణలు 

వ్యతిరేకించవలసినదిగా కోరారు. మొత్తంమీద కొద్ది ఓట్లతో నా సవరణలు వీగి 
పోయినవి. ఆ సభలోనే నా సవరణలను బలపరుస్తూ కాళోజీ, కొమరగిరి నారాయణ 
రావులు ప్రశంసించారు. అప్పటినుండియే మా ముగ్గురికి 'నారాయణత్రయం' అనే 
పేరు వాడుకలోకి వచ్చింది. మా ప్రతిపాదనలను బలపరుస్తూ సురవరం ప్రతాపరెడ్డి 
గారు గోలకొండ పత్రికలో మూడు సంపాదకీయాలు వ్రాశారు. అప్పటికి ఆంధ్రులలో 
ఏకైక దినపత్రిక ఐన ఆంధ్రపత్రిక నాకనుకూలంగా సంపాదకీయం వ్రాసింది. 


మహాసభ తర్వాత కార్యక్రమం నిర్ణయించుకోవాలని హైదరాబాదులోని 
నాంపల్లిలో గల స్వర్గీయ నండూరి వెంకటకృష్ణమాచార్యులుగారి ఇంట్లో సమావేశ 
మైనాము. మిత్రుడు వట్టికోట ఆళ్వారుస్వామి ఆంధ్రాభఖిమానాన్ని లక్ష్యంగా గల పార్టీ 
పెట్టవలె నన్నాడు. నేను ఆ వాదనతో ఏకీభవించలేదు. దానికి బదులుగా తెలంగాణాలో 
ఆంధ్రాభఖిమానం విరివిగా వ్యాపించగల వాతావరణాన్ని సృష్టించవలెనన్నాను. నాతో 
మిగతా మిత్రులు ఏకీభవించారు. ఆ దృష్టితో కార్యక్రమాన్ని ఆరంభించాము. నాకు 
మొదటినుండి గ్రంథాలయోద్యమం ప్రధానకార్యక్రమం. అందువల్ల గ్రంథాలయోద్యమం 
ద్వారానే ఈ ప్రణాళికకు శ్రీకారం చుట్టవలయుననుకున్నాను. 


ఖమ్మంలో మేము నిర్వహిస్తున్న విజ్ఞాన నికేతనానికి ప్రతి సంవత్సరం పెద్దఎత్తున 
3రోజులపాటు వార్షికోత్సవాలు జరిపేవారం. నా కార్యక్రమాన్ని దృష్టిలో పెట్టుకొని 
ఈ వార్షికోత్సవాలద్వారా నిజాము, బ్రిటిష్‌ భేదం లేకుండా ఉభయ(ప్రాంతాల 
(ప్రముఖులను ఒకే వేదికపై సమావేశపరచవలెనని నిశ్చయించుకున్నాను. ఆ 
సందర్భంలోనే శ్రీ పాతూరి నాగభూషణంగారికి, గంథాలయోద్యమ ప్రముఖులతో 
సహా విజ్ఞాననికేతన ఉత్సవాలలో పాల్గొనవలసినదిగా లేఖలు వ్రాశాను. రెండు 
వార్షికోత్సవాలలోనూ తాము పాల్గొనలేకపోతున్నామని విచారిస్తూ జవాబు ప్రాశారు. 
3వ సారి బహుశా 1944వ సంవత్సరం అనుకుంటాను నిష్టూరంగా ఉత్తరం వ్రాశాను. 
దానితో తాము ఇతర పెద్దలు వార్షికోత్సవానికి రాగలమని జవాబు వ్రాశారు. వారి 
సూచన (ప్రకారంగా ఆహ్వానాలు పంపాము. స్వర్గీయులైన పెద్దలు శ్రీ గాడిచెర్ల 
హరిసర్వోత్తమరావు, మారేపల్లి రామచంద్రశాస్త్రి, చెరుకువాడ వెంకటనరసింహం 
పంతులు, అయ్యంకి వెంకటరమణయ్యగార్లు, పాతూరి నాగభూషణంగారితో పాటు 
సభకు విచ్చేశారు. గంభీరోపన్యాసాలు ప్రతిధ్వనించాయి. సభ చాలా పెద్దస్థాయిలో 
జరిగింది. అప్పుడు నాగభూషణంగారు ఈ వార్షికోత్సవం మూడు రోజుల పాటు 
ఇంత పెద్ద స్థాయిలో జరుగుతుందని తెలిస్తే దీన్ని ఆంధ్రదేశ గ్రంథాలయ మహాసభగానే 

జరిపేవారము అన్నారు. అందుకై మిత్రులు స్వర్గీయ ఆకుల లక్ష్మీనారాయణగారు, 
నేను ఆలోచించుకుని ఇల్లెందులో 25వ ఆంధ్రదేశ గ్రంథాలయ మహాసభను 
జరుపవలయునని సంకల్పించు కున్నాము. నాగభూషణంగారితో చెప్పగా వారు 
అంగీకరించారు. 1944వ సంవత్సరం లోనే ఇల్లెందులో 25వ ఆంధ్రదేశ గ్రంథాలయ 
మహాసభను స్వర్లీయ బూర్గుల రామకృష్ణారావుగారి అధ్యక్షతన జరిపాము. 
తీరప్రాంతంనుండి, రాయలసీమ నుండి, తెలంగాణానుండి అనేకమంది (ప్రముఖులు 
విచ్చేసారు. గాడిచెర్ల హరిసర్వోత్తమరావు, మారేపల్లి రామచంద్రశాస్త్రి, చెరుకువాడ 
నరసింహంపంతులు, అయ్యంకి వెంకట రమణయ్య గార్ల వంటి ప్రముఖులు అనేకులు, 
యువకులు ఆ సభలో పాల్గొన్నారు. విశాలాంధ్ర స్వరూపాన్ని ఆ సభ ప్రతిబింబించింది. 
దాశరథి, బెల్లంకొండ చంద్రమౌళి శాస్త్రి, చందాల రామకవి మొదలైన యువకులు 
వివిధ ప్రాంతాలలో చెదిరియున్న ఆంధ్రమాత బిడ్డలు ఒకటి కావాలని గీతాలు 
పాడారు. గ్రంథాలయోద్యమం, యావదాంధ్రదేశానికే ప్రాతినిధ్యం వహించే 
ఉద్యమంగా మారింది. తెలంగాణాకు ప్రాంతీయ కార్యాలయం ఖమ్మంలో నెలకొల్పడం, 
నేను (గంథాలయ సంఘానికి సహాయ కార్యదర్శిగా ఎన్నుకొనబడడం జరిగింది. ఇది 
శ్రీ నాగభూషణంగారితో నా స్నేహానికి నాంది. 


మహాసభ జరిగిన కొద్దిరోజులకే నాగభూషణంగారి అబ్బాయి స్వర్గీయ 
సూరిబాబుకు హరిసర్వోత్తమరావు అక్షరాభ్యాసం చేయనున్నారని, ఫలానారోజుకు 
నన్ను రమ్మని నాగభూషణంగారు వ్రాశారు. అప్పటికి నాగభూషణంగారు పెదపాలెం 
నుండి నివాసం మార్చలేదు. నేను పెదపాలెం వెళ్లాను. నాగభూషణంగారు నిర్వహిస్తున్న 
నిర్మాణ కార్యక్రమాలన్నిటినీ చూశాను. గతంలో వారు చేసిన కార్యకలాపాలన్నిటినీ 
తెలుసుకున్నాను. దానితోపాటు పరమ వైష్ణవులు, దేశారాధకులు పుతుంబాక 
సీతారామయ్య గారితోనూ, వారి సోదరులతోనూ పరిచయమైంది. సీతారామయ్య 
గారింటిలో మాకు ఏర్పాటు చేసిన భోజనం ఆముక్తమాల్యదలో వర్ణించిన భోజనం 
గుర్తుకు తెచ్చినది. హరిసర్వోత్తమరావు గారితో సాన్నిహిత్యం పెనవేసుకు పోయింది. 
మరికొద్ది రోజులకే తెనాలి తాలూకా వల్లభాపురంలో (గ్రంథాలయ వార్షికోత్సవాన్ని 
నాగభూషణంగారు ఏర్పాటు చేయించారు. దానికి నన్ను అధ్యక్షులుగా ఎన్నుకొని 
రావలసిందిగా నాకు వ్రాశారు. అక్కడికి వెళ్ళీ సోదర గ్రంథాలయ కార్యకర్తలతో 
మూడు రోజులు స్వేచ్చగా ioe: హరిసర్వోత్తమరావుగారు కూడా వచ్చారు. ఈ 
విధంగా నానాటికీ మా స్నేహం బలీయమైపోయినది. 

26న గ్రంథాలయ మహాసభ ఆలంపురానికి సమీపంలో గల క్యాతూరులో 
జరిగింది. రాజా బహద్దూర్‌ వెంకటరామారెడ్డి గారు అధ్యక్షులు. హరిసర్వోత్తమ 
రావుగారు, రామచంద్రశాస్త్రి (కవి)గారు, అయ్యంకి వెంకటరమణయ్యగారు మొదలైన 
పెద్దలతో పాటు మాడపాటి హనుమంతరావుగారు విచ్చేశారు. గోరాగారి రాక 
ప్రత్యేకతను గడించుకొన్నది. ఆయన హరిజన ఇండ్లలోనే భోజనం కావాలన్నారు. 
ఇదివరకు ఖమ్మం విజ్ఞాన నికేతన వార్షికోత్సవంలో కూడా ఇలాంటి కోరికనే కోరితే 
వారి ఇచ్చానుసారం ఏర్పాటు చేయడమే కాకుండా మా మిత్రబృందం అంతా ఆ 
విందులో పాల్గొన్నాము. అయితే ఖమ్మం మా కార్యక్షేత్రం. హరిజన సేవకసంఘం 
మేము నిర్వహించేవాళ్ళం. అందువల్ల ఈ ఏర్పాటు సులభమైంది. క్యాతూరు మాకు 
కొత్త ఊరు. పరిచయం ఏమీ లేదు. గ్రంథాలయ మహాసభల ఏర్పాట్లన్నీ కీ.శే. 
సురవరం (ప్రతాపరెడ్డగారు అక్కడ కూర్చుని చేయించారు. ఆహ్వానసంఘాధ్యక్షులు, 
కార్యదర్శి, ఊరిలో పెత్తందార్లు అయిన రెడ్లు హరిజనవాడలో భోజనాలు ఏర్పాట్లు 
చేయడం వారికి ఇష్టంలేదు. దానికి గోరాగారితోపాటు మా మిత్రబృందమంతావెళ్ళి 
పాల్గొన్నాము. ఆ సభలో మేమంతా నాగభూషణంగారు, మరికొంతమంది గ్రంథాలయ 
సేవకులం ఒక కుటుంబంగా ఏర్పడి పోయినాము. దానికి “సర్వోత్తమ కుటుంబం” 
అని నాగభూషణంగారు నామకరణం చేశారు. ఈ సభ జరిగిన కొద్దికాలానికే 
హైదరాబాద్‌ రాష్ట్రంలో స్వాతంత్ర్యపోరాటం ప్రారంభమైనది. పోలీసుచర్యతో ఆ పోరాటం 
విజయ వంతంగా ముగిసింది. నన్ను స్టేటు కాంగ్రెసు అధిష్టానవర్లం ఖమ్మం వదలిపెట్టి 
రేపాల కేంద్రం నిర్వహించవలసిందిగా ఆజ్ఞాపించారు. నేను రేపాల కేంద్రానికి వెళ్ళి 
పోరాటం సాగించాను. పోలీసుచర్య తర్వాత నాగభూషణంగారు పటమటలంకలో 
వారి వసతిగ్భహంలో మా కార్యకర్తలకు బ్రహ్మాండమైన విందు చేశారు. అనంతరం 
కార్యకర్తలను అందరినీ అభినందించారు. 


27వ ఆంధ్రదేశ గ్రంథాలయ మహాసభ పోలీసుచర్య అనంతరం సూర్యాపేటలో 
జరిపాము. ఆ మహాసభ ఎంతో వైభవంగా జరిగింది. సభలకు సుమారు 10వేలమంది 
ఎప్పుడూ ఉండేవారు. (బ్రహ్మాండమైన గ్రంథాలయ పుస్తక ప్రదర్శన ఏర్పాటు చేశాము. 
కొన్ని అపురూపమైన పుస్తకాలను బహుమతులుగా ఇచ్చారు. హరిసర్వోత్తమరావుగారి 
షష్టిపూర్తి ఉత్సవము కూడా ఆ సందర్భములో ఏర్పాటు చేశాము. దేశంలోని ప్రముఖుల 


నుండే కాకుండా విదేశాలలోని గ్రంథాలయోద్యమ నాయకులు కూడా సందేశాలు 
పంపారు. సూర్యాపేటలో జరిగిన సభవలె మహాసభలు అంతకుపూర్వం జరుగలేదు 

సరికదా ఆ తర్వాత కూడా జరుగలేదు. 28వ మహాసభ కర్నూలుజిల్లా చాగలమర్రిలో 
జరిగింది. అది స్వర్గీయ ఆర్‌.కె.రామ్‌ పూనికతో జరిగింది. ఆ మహాసభకు నేను 
వెళ్ళలేకపోయాను. 29,30 మహాసభలు తిరిగి తెలంగాణాలోని జనగామ, ఖమ్మం 
లలో జరిగినవి. ఈవిధంగా మహాసభలలోనే కాకుండా వివిధ గ్రంథాలయ 
వార్షికోత్సవాలలో కూడా కలుసుకునేవారు. నాగభూషణంగారి మకాం విజయవాడకు 
మారడంతో అక్కడికి వెళ్ళినపుడల్లావారి బలవంతం వల్ల వారివద్దనే ఉండడం మొదలైంది. 
ఈ విధంగా మా స్నేహం బాంధవ్యంగా మారింది. మా పిల్లలకు వారు నాగభూషణం 
మామయ్య, వారి పిల్లలకు నేను నారాయణరావు మామయ్యను. నాకు వారు వ్రాసే 
ఉత్తరాలలో మా ఆవిడను సోదరియని సంబోధించి వ్రాసేవారు. తరువాత [గ్రంథాలయ 
ఉద్యమాన్ని అధిగమించి అది మా వ్యక్తిగత బాంధవ్యంగా మారింది. నేను ఆంధ్రప్రదేశ్‌ 
గాంధీ స్మారకనిధి కార్యదర్శి పదవిని అంగీకరించడం వారి ప్రోద్భలంవలననే. నానాటికీ 
పెరిగిపోయిన మా స్నేహానుబంధం మా జీవితాల్లోనే కాదు, తరువాత మళ్లీ జన్మలుంటే 
వాటిలో కూడ కొనసాగవలయుననే నా అపేక్ష 

నాగభూషణం స్వభావాన్ని గుణగణాల్ని గురించి చెప్పవలసివస్తే ఆయన గాంధీ 
గారి నిజమైన అనుచరుడని చెప్పవచ్చును. నిరాడంబర జీవనం, నిర్మాణ కార్యక్రమం 
పట్ల ఆసక్తి తానే కాక తన కుటుంబం, నిరంతరం ఖద్దరు ధారణ, శరీరథమ ఆయన 
ప్రత్యేక లక్షణాలు. శాంతిసమరంలో ఆయన పాల్గొని కారాగారవాసం అనుభవించారు. 
కొద్దికాలం రాజకీయాల్లో ఉన్నారు. ఆ తర్వాత గ్రంధాలయం, వయోజన విద్యా 
కార్యక్రమాలు చేపట్టారు. వారి స్వగ్రామంలో (గ్రంథాలయాలను నిర్వహించడమే 
కాక, బోటు (గ్రంథాలయ నిర్వహణ వారి ప్రత్యేకత. 1938 నుండి ఆంధ్రదేశ, 
[గ్రంథాలయ సంఘానికి సారథ్యం వహించడానికి పూనుకున్నారు. ఎంతోకాలం వారు 
కార్యదర్శిగా ఉన్నారు. తర్వాత కూడా ఎవరు అధ్యక్షులైనా, ఎవరు కార్యదర్శి అయినా 
సారథ్యం మాత్రం ఆయనదే. ఎవరి పేర్లు పెట్టినా పనిచేయడం ఆయనయే. తుదిక్షణం 
వరకు గ్రంథాలయ సేవలో ఆయన జీవితం గడిపారు. మాబోంట్లకు గ్రంథాలయ 
ఉద్యమం సాధనయేకాని లక్ష్యం కాదు. దేశం సర్వతోముఖాభివృద్ధి మా లక్ష్యం. 
నాగభూషణంగారికి లక్ష్యం, సాధన రెండూ గ్రంధాల స కాబట్టి ఆయన 
పొందిన తాదాత్మ్యం మేము పొందలేక పోయాము. 


నాగభూషణంగారు ఎవరికి ఏమీ అపకారం చేయకపోయినా, ఆయనను 
వ్యతిరేకించేవాళ్ళు కూడా లేకపోలేదు. చాలామంది ఆయనతో కారణం లేని పగ 

పెంచుకున్నారు. పనిచేసినప్పుడే ప్రతికూలత వస్తుంది గదా! ఇది నాకుకూడా 
జీవితానుభవమే. నాగభూషణంగారు తన సర్వస్వాన్ని గ్రంథాలయోద్యమానికి అప్పగించి 
చివరిక్షణం వరకు పనిచేశారు. అంతటి కార్యశూరునికి తగినంత ప్రతిఘటన ఉండడం 
సహజం కదా! 


నాగభూషణంగారు ఇప్పుడు మనకు లేరు. వారిపట్ల ఇప్పుడు వ్యతిరేకతకు 
అర్థం లేదు. కాని నాగభూషణంగారి పట్ల ప్రతికూలంగా ప్రవర్తించినవారికి ఆయన 
మరణం ఒక ఛాలెంజ్‌. ఆయన లేకున్నా, ఆ లోపం కన్పించకుండా చక్కగా ఉద్యమాన్ని 
నిర్వహిస్తే అది వారి పురుషార్ధం. 


నాగభూషణంగారు తమ తర్వాత కూడా (గంథాలయోద్యమాన్ని చక్కగా 
నిర్వహించడానికి చేయవలసిన ఏర్పాట్లన్నీ చేశారు. ఆయన పడిన కష్టాలు, ఎదుర్కొన్న 
వ్యతిరేకత, తర్వాత వారికి అనుభవించనవసరం లేకుండా ఆయన చేశారు. 


చివరకు ఎవరు ఈ ఉద్యమాన్ని నిర్వహించడానికి పూనుకున్ననూ, పూనుకోక 
పోయిననూ, ఓపినంత పనిచేయడానికి తన కూతురు చి.సౌ. శారదను, అల్లుడు చి॥ 
లక్ష్మీనారాయణను గ్రంథాలయ శాస్త్రంలోనే శిక్షణనిప్పించి సిద్ధపరిచారు. నాగభూషణం 
గారి ఆత్మశాంతికై ప్రార్థించనవసరం లేదనుకుంటాను. ఆయన ఆత్మ తప్పకుండా 
శాంతిని పొందే ఉంటుంది. ఆయనకు నా హృదయపూర్వక శ్రద్ధాంజలి. 


Sm mm 


3. తెలంగాణాలో రాజకీయోద్యమాలు ప 
మ్రింహావలీికనము 


హైద్రాబాదు బ్రిటిషు కుట్రలకు కాణాచి 


భారతదేశంలో బ్రిటిషు సామ్రాజ్య స్థాపన హైద్రాబాదులో ఆసఫియా రాజ్యస్థాపన 


కవల పిల్లలవలె కొద్దికాలం తేడాతో జన్మించినవి. నిజానికి అసఫియా పరిపాలన 


ఎప్పుడూ పరాధీనంగానే ఉన్నది. ముందటి నిజాముల్‌ ముల్ము మొగలాయి చక్రవర్తి . 


ప్రతినిధిగా దక్కన్‌కు వచ్చాడు. ఢిల్లీలోని చిక్కులను అదనుగా తీసుకొని తాను 


స్వతంత్రుడనైనానని ప్రకటించుకొన్నాడు. అయితే అతడికి ఆ విధంగా కాగితం మీద 1 
వ్రాసుకొనే సాహసం లేకపోయింది. నామమాత్రంగానైనా మొగలాయి చక్రవర్తిత్వం . 


ఉన్నన్నాళ్ళు వారికి లొంగి ఉన్నామనే వ్రాసుకొంటూ వచ్చాడు. మొదటి నిజాముల్‌ . 


ముల్కు గతించాడో లేదో ఆసఫియా పరిపాలన కొన్నాళ్లు బ్రిటిషు సామ్రాజ్య వాదుల ; 


చెప్పుచేతల్లో, ఆ తర్వాత ఈస్టిండియా కంపెనీ కనుసైగల్లోను మసలుతూ వచ్చింది. 
అయినా ఆసఫియా వంశీయులు బ్రిటిషు ప్రభువుల విశ్వాసాన్ని చూరగొనలేక పోయారు. 
చివరకు పేరు మాత్రమే ఆసఫియా ప్రభువుది గాని, మంత్రాంగం బ్రిటిషు సామ్రాజ్యపు 
దాసానుదాసులదై పోయింది. ఈ మంత్రాంగం బ్రిటిషు ప్రయోజనం కొరకు తమ 
ఏలికను కూడా బలి ఇవ్వడానికి వెనుదీయని ఘట్టాలు అనేకం చరిత్రలో కనిపిస్తాయి. 


నానాటికి భారతదేశంలో రాజకీయ చైతన్యం ఎక్కువ అవుతున్న కొద్దీ (బ్రిటిషు * 


ప్రభుత్వం కొత్త ఎత్తుగడలను వేస్తూ వచ్చింది. భారత ప్రజల ఆందోళన జాతీయ 
కాంగ్రెసు రూపం ధరించగానే దానికి వ్యతిరేకంగా ముస్లిం రాజకీయాలు సృష్టించడం 
బ్రిటిషు సామ్రాజ్యము పన్నిన బ్రహ్మాండమైన పన్నుగడ. ఈ పన్నుగడకు మూలపీఠం 
హైద్రాబాదు. 1906లో ముస్లింలీగు కార్యదర్శి అయిన నవాబు వికారుల్‌ ముల్క్‌ 


బహద్దుర్‌ అలీఘర్‌లో యిచ్చిన ఉపన్యాసంలో ఇలా అన్నాడు : “మన సంఖ్య. 
భారతదేశంలోని రెందవజాతి (హిందువుల) సంఖ్యకన్నా అల్పమైంది. భగవంతుని - 
దయ తప్పి ఎన్నడైనా భారతదేశంలో బ్రిటిషు ప్రభుత్వం లేకుండాపోతే మనం హిందువుల ' 


పాలితులుగ ఉండవలసి వస్తుంది. అందువల్ల మన ప్రాణము, ధనము, మానము, ! 


Cada 1} fc Rs 


| 

మన మతము అన్నిటికి అపాయము వాటిల్లుతుంది. ఈ అపాయాల నుండి 
రక్షించుకొనడానికి భారతదేశపు ముసల్మానుల చేతుల్లో ఏదైనా ఉపాయం ఉంటే అది 
ఒకటే ఒకటి. అదే భారతదేశంలో బ్రిటిషు ప్రభుత్వం శాశ్వతంగా ఉండేటట్లు చేయడం. 
మనము ప్రభుత్వపు సంరక్షణకు నడుము కట్టినన్నాళ్లు మన హక్కులకు సంరక్షణ 
ఉంటుంది”. ఈ చెప్పిన వికారుల్‌ముల్మ్‌ హైద్రాబాదు ప్రభుత్వపు మంత్రాంగంలో 
ముఖ్య కీలకం. ఇట్లాంటి ఉదాహరణలు వ్యాసవిస్తరణ భీతి లేకుంటే ఎన్నైనా చూపవచ్చు. 
మొత్తంమీద భారతదేశ విభజనకు దారితీసిన రాజకీయ కుట్రలకు కూడా సంప్రదాయ 
సిద్ధంగా హైద్రాబాదే కాణాచి అయింది. 


బ్రిటిషు సామ్రాజ్యం తన చివరి దుర్గంగా హైద్రాబాదును ఎన్నుకొని సృష్టించిన 
రాజకీయాల్లో చాలావరకు విజయం పొందింది. అయితే కాలగతిని తప్పించలేక 
దానికి భారతదేశాన్ని విడవక తప్పింది కాదు. బ్రిటిషు సామ్రాజ్యం అస్తమయంతో 
అసఫియా సర్వతంత్ర స్వతంత్ర ప్రభుత్వం నీటిని విడిచిన చేప అయిన స్వల్పకాలం 
మాత్రం గిజగిజ కొట్టుకొని జీవించగలిగింది. ఎవరు ఎంత (ప్రయత్నించినా 
అవశేషమయిన దాస్యచిహ్నాలు గూడా నామరూపాల్లేకుండా ఈ. వ్యాసప్రకటన జరిగే 
వరకే నశించనున్నవి. 


రాజకీయాలకు మనము ఇచ్చే నిర్వచనము ప్రజాసత్తాకానికి పోరాడే ఉద్యమాల 
వరకే పరిమితం చేస్తే రాజకీయాలు హైద్రాబాదులో మిగతా భారతదేశానికంటే 
చాలా ఆలస్యంగా తల ఎత్తినవి. అందుకు ప్రబలమైన చారిత్రక కారణాలు అనేకం 
ఉన్నవి. వాటి వివరాల్లోకి పోగల అవకాశం ఇప్పుడు మనకు లేదు. ప్రస్తుతానికి ఒక్క 
కారణాన్ని మాత్రం పాఠకుల దృష్టికి తేక తప్పదు. బ్రిటిషు సామ్రాజ్యపు మూలస్థానమైన 
బ్రిటన్‌లో పార్లమెంటరీ ప్రజాస్వామ్య వ్యవస్థ చిరకాలానుగతంగా పరిణామం 
పొందుతూ వస్తున్నది. కాబట్టీ ఆ దేశంలో ఏర్పడ్డ విలువల ప్రభావం మనదేశపు 
(బ్రిటిషు పరిపాలకులకు వాసనామాత్రంగానయినా ఉంటూ వచ్చింది. కానీ వ్యక్తిగత 
నిరంకుశ ప్రభుత్వానికి తోకగా ఏర్పడ్డ అసఫియా ప్రభుత్వానికి ఆ వాసన కూడా 
పట్టుబడే అవకాశం లేకపోయింది. అందుకని చివరిక్షణం వరకు ప్రజలకు స్వేచ్చా 
వాయువులు తగలకుండా ఉండవలెనని ఈ ప్రభుత్వం విశ్వప్రయత్నం చేసింది. అందుకనే 
ప్రజల్లో జాగృతి చాలా మందకొడి కాగలిగింది. 

రాజకీయోద్యమానికి గణపతి పూజ 

హైద్రాబాదు రాష్ట్రంలో రాజకీయము అని పేర్కొనదగిన ఉద్యమం 1919లో 
(ప్రారంభమైంది. అప్పుడు ఈ రాజ్యానికి ప్రధానమంత్రి సర్‌ అలీఇమాం. బ్రిటిషు 
(ప్రభుత్వం నైజాంను అదుపులో ఉంచవలసి వచ్చి ఆయనను ఇక్కడికి పంపించింది. 
హైద్రాబాదు వాతావరణంలో పుట్టి పెరిగినవాడు కాకపోవుటవల్ల గాబోలు ఆయన, 
రాజకీయ సంస్కరణలు కొన్నిటిని తలపెట్టి చివరకు విఫలుడై, తిరిగి వెళ్ళవలసి. 
వచ్చింది. ఆయన కాలంలో మాంటేగ్యూ - చెమ్స్‌ఫర్డ్‌ సంస్కరణల కనుగుణంగా 
హైద్రాబాదులోను కొన్ని సంస్కరణలను ప్రవేశపెట్టవలయునన్న ఆలోచన కలిగి, 
ప్రభుత్వం రాయ్‌బాల్‌ ముకుందు ఆధ్వర్యంలో ఒక విచారణ కమిటీని నియమించింది. 
అందు నిమిత్తమై ప్రభుత్వానికి కృతజ్ఞతలు సమర్పించవలెనని ఒక బహిరంగసభ. 
జరిగింది. అది ప్రజల పక్షాన జరిగిన మొదటి రాజకీయ సభ. ఆ తర్వాతనే రాజు 
అని చెప్పుకొనే ఉద్యమాలు హైద్రాబాదులో ప్రారంభమైనవి. 


భారత రాజకీయాలు - హైద్రాబాదుపై వాటి ప్రభావము 


భారతదేశంలో మహాత్మాగాంధీ నాయకత్వాన భారత జాతీయ కాంగ్రెసు 
1920లో ప్రత్యక్ష ఉద్యమాన్ని నడపటానికి సంకల్పించింది. మొదటిసారిగా ఆసేతు 
హిమాచలము ఆవేశంతో ఉర్రూతలూగిన సమయం అది. పంచ బహిష్మరణోద్యమాలు, ' 
సహాయ నిరాకరణ, ఖిలాఫత్‌ ఉద్యమం, శాసనోల్లంఘనం - ఒకటేమిటి అనేక" 
ఉద్యమాలు ఏక ముహూర్తంలో ప్రారంభమైనాయి. వాటి ప్రభావం హైద్రాబాదులో 
పడక తప్పలేదు. ఖిలాఫత్‌ ఉద్యమం చిహ్నామాత్రంగానే కానీయండి - హైద్రాబాద్‌. 
పట్టణంలో జరిగి, ప్రజల్లో కొంత ఉత్సాహాన్ని కల్పించింది. అయితే దీని ప్రభావం. 
హైద్రాబాద్‌ రాజకీయాలపై చెప్పుకోదగిన శాశ్వత ముద్ర వేయలేదు. ఈ ఉద్యమానికి 
ప్రధాన నాయకత్వం స్వర్ణియులయిన న్యాయమూర్తులు కేశవరావు కోరట్కర్‌, నవాబ్‌ 
అస్టర్‌యార్‌జంగ్‌లు- వహించారు. 


| 
అఖిల భారత కాంగ్రేసు సంస్థకు అనుబంధంగా హైద్రాబాదు సనక 
ఒక జిల్లా సమితిని ఏర్పరచి, కొంత నిర్మాణ కార్యక్రమం కొనసాగించడంలో శ్రీ. 
వామన్‌ నాయక్‌గారు ప్రధానపాత్ర వహించారు. అది ఆంధ్రరాష్ట్ర కాంగ్రెసు కమిటీకి 
ఉపాంగంగా దాదాపు 15 సంవత్సరాలు నడిచింది. బహుశా అఖిలభారత కాంగ్రెసు. 
ఆదేశానుసారం కాబోలు ఎట్టి ప్రత్యక్ష రాజకీయాలు ఈ స సంస్థ సృష్టించలేదు. | 

ఇదివరకే ప్రస్తావించిన బాల్‌ముకుందు రాజ్యాంగ సంస్మరణల విచారణ కమిటీకి 
సూచనలను ప్రతిపాదించుటకుగాను, రాజ్యాంగ సంస్కరణల సమితి ఏర్పడినది. 
అందులోను సర్వశ్రీ, కేశవరావు, వామన్‌నాయక్‌, రాఘవేంద్రరావు శర్మ, అస్గర్‌ హుసేనులు 
ప్రధాన పాత్రలు వహించారు. ఈ సమితి 10 సంవత్సరాలు కాళ్లు చేతులు కట్టుకొన్నది 
గాని ప్రభుత్వం దీనిని ముందుకు సాగనివ్వలేదు. బాల్‌ముకుందు నివేదిక ప్రపంచానికి 
ముఖం చూపించలేదు సరికదా సర్‌ అలీమామే పదభ్రష్టుడు కావలసి వచ్చినది. ఈ 
సంస్థ హైద్రాబాదు సంస్థానాల మేధావివర్గంలో కొంత రాజకీయ జాగ్భతి కలిగించిందని 
చెప్పవచ్చు. 


ఎన్నిసార్లు ప్రయత్నించినా ప్రభుత్వం అనుమతించని కారణాన చివరకు 1931లో 
బరార్‌లోని అకోలాలో ప్రథమ హైద్రాబాదు రాష్ట్ర రాజకీయ మహాసభ జరిగింది. 
దానిలో చెసిన తీర్మానాలను ప్రభుత్వానికి పంపడానికి ప్రత్యక్ష వ్యవహారాన్ని ప్రచారం 
చేయడానికి ఒక స్థాయిసంఘ ఎన్నిక జరిగింది. ఈ మహాసభకు న్యాయమూర్తి 
రామచంద్రనాయక్‌ అధ్యక్షుడు. ఈ స్థాయిసంఘం చెప్పుకోదగినంత పని 
కొనసాగించినట్లు కనుపించదు. 


ఈ ఉద్యమ నాయకుల పట్ల ప్రభుత్వం చతుర్విధోపాయాలను ఉపయోగించినట్లు 
కనిపిస్తుంది. కేశవరావు, అస్టర్‌యార్‌జంగు, రామచంద్ర నాయక్‌గార్లను హైకోర్టు 
న్యాయమూర్తులుగా నియమించింది. శర్మను సంస్థానం వెలుపలికి పంపించింది. 
మరికొందరిని నయాన, భయాన చీలదీసింది. 


1932లో హైద్రాబాదు పట్టణంలోని రెసిడెన్సీ ప్రాంతంలో హిందూ స్థాయి 
సంఘం అను సంస్థను ఏర్పరచి, బహిరంగసభల మూలంగాను, కరపత్రాల ద్వారాను 
నైజాం ప్రభుత్వపు విపరీత చర్యలను బట్టబయలు చేయడానికి కొంత ప్రయత్నం 
జరిగింది. దీనికి శ్రీ కాశీనాథరావు వైద్యగారు ఆధ్వర్యం వహించారు. చెప్పుకోదగినంత 
పెద్దస్థాయిలో ఈ ఉద్యమం నడచినట్లు ఆధారాలు కనిపించవు. 


1985 ప్రాంతంలో కొంతమంది (ప్రముఖపౌరులు (ముస్లింనాయకులు సహా) 
నైజాం పౌరసంఘం అనే ఒక సంస్థను ఏర్పరచారు. ప్రభుత్వ అధికార పదవుల్లో 
ముల్కీలకు ప్రమేయం తగినంత లేదనే అసంతృప్తి ఈ ఉద్యమ (పేరేపణకు కారణం. 
ఈ సంస్థ బాధ్యతాయుత ప్రభుత్వం ఆశయంతో కొంత ఉదారమైన రాజ్యాంగ 

సంస్కరణలను ప్రవేశపెట్టవలయునని ఆందోళన చేసింది. వీరు మాదిరి రాజ్యాంగాన్ని 
రచించారు కూడా. అది ఈనాడు చాలా అభివృద్ధి నిరోధకంగా కనిపిస్తుంది. కాని 
ఆనాడు ప్రభుత్వానికి అదే కన్నెర్రను కలుగజేసింది. ఈ సంస్థకు హైకోర్టు న్యాయమూర్తిగా 
ఉండి, విరమించిన నవాబు నిజామత్‌జంగ్‌ అధ్యక్షుడు. ఈనాటి కాంగ్రెసు నాయకులు 
కొందరు, బహద్దుర్‌ యార్‌జంగ్‌ వంటి అంజుమన్‌ ఇత్తెహాదుల్‌ ముసల్మీన్‌ నాయకులూ 


అందులో సభ్యులు. ప్రభుత్వం దీని ఆటను కూడా సాగనివ్వక అరికట్టింది. 
పరోక్ష ఉద్యమాలు 


పైన చెప్పిన ప్రత్యక్ష ఉద్యమాలే కాక అనేక ఇతర ఉద్యమాలు రాజకీయోద్య 
మాలు నిర్మించడంలో పరోక్షంగా చాలా తోడ్చడ్డవి. అట్టివానిని ఈ సందర్భంలో 
దిజ్మాత్రంగానైనా పేర్చొనుట ఉచితము. అన్నిటికంటె మొదట పేర్కొనదగింది ఆంధ్ర 
(గ్రంథాలయోద్యమం. ఇది తెలంగాణాలో రాజకీయాలను, రాజకీయ కార్యకర్తలను 
సృష్టించడంలో అపారంగా తోడ్చడమే కాకుండా పౌరసత్వాలపై ప్రభుత్వం విధించిన 
నిర్భంధాలను ప్రత్యక్షంగా ఎదిరించింది. ప్రభుత్వంపై హైకోర్టులో వ్యాజ్యం వేసి గెలిచింది 
ఈ ఉద్యమం. అనేక గ్రంథాలయాలు ప్రభుత్వ నిర్భంధ శాసనాలను అతిక్రమించినవి. 
ఈనాటి తెలంగాణా రాజకీయాలలోని ముఖ్య కార్యకర్తలలో (గంథాలయోద్యమంతో 
అంతో ఇంతో సంబంధం లేనివారు అరుదని చెబితే అతిశయోక్తి కాదు. 


హైద్రాబాదు రాజకీయాలలో (ప్రభుత్వాన్ని బాహాటంగా, బహిరంగంగా 
ఎదిరించగల ధైర్యసాహసాలను కలిగించిన (ప్రతిష్ట రాజకీయేతర ఉద్యమాలలో 
ఆర్యసమాజానికి ఎక్కువ చెందుతుంది. ఈ ఉద్యమం ధార్మికమైనప్పటికి దీని ప్రభావం 
రాజకీయాలపై చాలా పడింది. అయితే ఈ ఉద్యమ వ్యాప్తి మహారాష్ట్ర కర్ణాటక 
ప్రాంతాల్లోను, హైద్రాబాదు పట్టణాలలోను జరిగినంత తెలంగాణా ప్రాంతంలో 
ప్రధానంగా గ్రామీణప్రాంతాల్లో జరుగలేదు. 


1930 ప్రాంతాల్లో ఫజులలీ కమీషన్‌ పద్మజానాయుడు నాయకత్వంలో 
స్వదేశీలీగ్‌ అనే పేరుతో ఒక ఉద్యమం నెలకొని బహిరంగసభల మూలంగానూ ఇతర 
ప్రబోధకర విధానాల మూలంగా దేశీయ వస్తు ప్రచారాన్ని సాగించి ప్రత్యక్షంగా 
జాతీయోద్యమానికి తోడ్పడింది. అయితే దీని ప్రభావం పట్టణం వరకు సీమితమై, 
పరిమిత స్థాయిలో మాత్రమే ప్రజల్లో సంచలనం కలిగించింది. 

ఇదికాక అనేక ఇతర ఉద్యమాలు తోడ్చడినప్పటికి వాటి తోడ్పాటు ఈ 
సందర్భంలో పేర్కొనదగిన స్థాయిలో లేదు. 


ఆంధ్రోద్యమం 


హైద్రాబాదు రాజకీయాల్లోనే కాక సార్వజనిక జీవనరంగంలోనే శ్రీకారం చుట్టిన 
గౌరవం మహారాష్టులకే చెందుతుంది. హైద్రాబాదు పట్టణంలో ప్రప్రథమంగా సార్వజనిక 
జీవనరంగాన్ని సృష్టించినవారు మహారాష్ట్ర ప్రముఖులు. వారు గత శతాబ్దంలో సృస్టించిన 
సంస్థలు ఈనాటికిన్ని దినదిన (ప్రవర్ణమానంగా విలనిల్లుతున్నవి. అన్ని 
రాజకీయోద్యమాలలో ప్రముఖపాత్ర మహారాష్త్రులే వహించారని అంగీకరించక తప్పదు. 
దీనికి చారిత్రకమైన హేతువులున్నవి. అయితే ఆలస్యంగా ప్రారంభమైనప్పటికి ఆంధ్రోద్యమం 
ప్రజా హృదయాల్లో గాఢంగా వేళ్ళు పాతుకొని వర్ధిల్లింది. అయితే ఈ ఉద్యమం పట్టణంలో 
అంతగా కలిగించుకోక పల్లెటూళ్ళకు ఎగబాకింది. అంతేకాక కార్యక్రమంలోని అంశాలు 
కూడా ప్రజాజీవితంతో పెనవేసుకున్న సమస్యలు కావడం వల్ల బ్రహ్మాండమైన ఉద్యమంగా 
పెంపొంది ఇతర ప్రాంతీయ ఉద్యమాలకు మాతృక అయింది. 


ఈ మహోద్యమం ఆంధ్రులకు కలిగిన ఒకానొక పరాభవ సన్నివేశము నుండి 
జన్మించింది. హైద్రాబాదు పట్టణంలోని వివేకవర్ధనీ థియేటర్‌లో హిందూ సంఘ 
సంస్కరణల సభ ఒకటి సరళాదేవి జౌదురాణి అధ్యక్షతన 1922 ప్రాంతంలో జరిగింది. 
ఈ సభలో అనేకమంది మహారాష్ట్ర (ప్రముఖులు మరారీలో ఉపన్యసించగా ఆం(ధులంతా 
ఉర్పూలోనూ, ఇంగ్లీషులోనూ తమ ఉపన్యాసాలను చేశారు. అందుకని శ్రీ ఆలంపల్లి 
వెంకట్రామారావు అనే న్యాయవాది తెలుగులో ఉపన్యసించ సమకట్టాడు. 
మహారాష్టులందరూ ఆయనను గేలిచేశారు. పట్టుదలతో అట్లే ఆయన కొనసాగించగా, 
వారు తమ వీపులు సభావేదికవైపు పెట్టారు. సభాధ్యక్షురాలు ఉపన్యాసకుని నివారించి, 
సభను రద్దుపరచిందట. దీనిపై ఆంధ్రయువకులకు ఆగ్రహం కలిగింది. ముఖ్యంగా 
మందుముల సోదరులు రహబర్‌ దక్కన్‌ పత్రికలో వ్యాసపరంపరలు ప్రాసి శ్రీ మాడపాటి 
హనుమంతరావు పంతులుగారిని ఆంధ్రోద్యమ నిర్మాణానికై పురికొల్పారు. 1922 
నవంబరులో ఈ ఉద్యమము ఒక చిన్నపాటి సమావేశంతో ప్రారంభమైంది. 


ఆంధ్రజన కేంద్రసంఘం అనే ఒక సంస్థ స్థాపన జరిగింది. ఆనాడు జరిగిన 
చిన్న సమావేశం మర్రిచెట్టునకు విత్తుగా పరిణమించింది. ఈ ఉద్యమం అనేక 

అనుబంధ ఉద్యమాలను నిర్మించి, వాటిని ఆం(ధ్రజన కేంద్ర సంఘానికి అనుబంధించిన 
(ప్రారంభదశలో, మొదట భాషా చారిత్రక సంస్థల పైన, (గ్రంథాలయాల పైన ఎక్కువ 
శ్రద్ధను చూపింది. క్రమేణా వర్తక సంఘాలు నిర్మించి ప్రభుత్వ ఉద్యోగుల నిరంకుశత్వానికి 
తట్టుకోగల ఆత్మశక్తిని ప్రజలకు కలుగజేసింది. కాలం గడిచినకొద్ది రైతు సమస్యలతోను, 

వెట్టిచాకిరి వంటి కార్మిక సమస్యలతోను సంబంధం పెట్టుకొని పెద్దపె ట్టున ఆందోళన 
సాగించింది. క్రమక్రమంగా అస్పృశ్యతా నివారణ, వితంతు వివాహాలు మొదలయిన 
సాంఘిక విషయాల్లోను ముందంజ వేసిందింప్రతి సంవత్సరము వివిధ ఉద్యమాల 
వార్షిక సభలను, కేంద్రసంఘ సమావేశాలను జరుపుతూ మందగమనంతో 1930 
వరకూ సాగింది. 1930 నుండి ఆంధ్రమహాసభగా రూపాంతరం పొందింది. 

ఆనాటినుండి కేం ద్రీకృతమయిన ఒక ఉద్యమాన్ని సృష్టించడం ద్వారా ప్రజల్లో అధికతరమైన 
చైతన్యాన్ని రేకెత్తించింది. ఈ ఉద్యమం నిర్మించిన సంప్రదాయాలు ఈనాటికిన్నీ తెలంగాణా 
ఆంధ్రులు గర్వించదగినవి. సభలో విధిగా సహపంక్తి భోజనాలు, ప్రతి సభలో మహిళాసభ 


మొదలయినవి ఎంతో సత్ఫలితాన్ని గలిగించినవి. దీనితోపాటు ఉద్యమ నిర్వహణలో 
నాయకులు ముఖ్యంగా ఆంధ్రపితామహులు తీసుకొన్న అత్యంత జాగరూకత, ప్రదర్శించిన 


మితవాద ప్రవృత్తి కొంతవరకు ప్రభుత్వపు కోపాగ్నికి ఈ ఉద్యమాన్ని మొదట అంతగా 
గురికానివ్వలేదు. మొత్తంమీద చూసినపుడు ఈ మితవాద ప్రవృత్తి ఆంధ్రోద్యమానికి 
చాలామట్టుకు శ్రీరామరక్ష అయిందనే చెప్పవచ్చు. 


ఈ సంస్థ నిజామాబాదులో బహుశా 1937లో జరిగిన ఆరవ మహాసభ 
నాటికి ప్రత్యక్షంగా రాజకీయాలలో పాల్గొనలేదనే చెప్పవచ్చు. అంతమాత్రాన 
రాజకీయాలతో బొత్తిగా సంబంధం లేదని అనుకోరాదు. పాలకులు కూడా ఆనాడే 
ఆంధ్ర శబ్దంలోనే హైద్రాబాదు రాజ్యవిచ్చిన్నం నిబిడీకృతమై ఉన్నదని గ్రహించగలిగారు. 
శ్రీ మందుముల నర్సింగరావుగారి అధ్యక్షతన నిజామాబాదులో జరిగిన ఆరవ 
మహాసభలో రాష్ట్రంలో బాధ్యతాయుత (ప్రభుత్వం నెలకొల్పవలసిన ఆవశ్యకతను 
పేర్కొంటూ తీర్మానించారు. దానితో ఆంధ్రోద్యమం సంపూర్ణంగా రాజకీయోద్యమంగా 
పరిణతి పొందింది. 


మహారాష్ట్ర కర్ణాటక పరిషత్తులు 


ఆంధ్రులు ఆంధ్రోద్యమం ద్వాకా గడించుకున్న అనుభవాలను, సాధించిన 
విజయాలను చూసిన తర్వాత రాష్ట్రంలోని మహారాష్ట్ర కన్నడ ప్రజాసేవకులు గూడ 

ఇదే మాదిరిగా తమ ప్రాంతాల్లోను సుసంఘటితమైన ఉద్యమాలను నిర్మించుకోవలెనని 
తలపెట్టారు. 1935 నుండి మహారాష్ట్ర ప్రాంతంలో ఈ కృషి ప్రారంభమయింది. 
1937లో మొదటి సభ జరిగింది. అప్పటినుండి అది మహారాష్ట్ర పరిషత్తు పేర సుస్థిర 
ఉద్యమ స్వరూపం దాల్చింది. అట్లే కన్నడులున్నూ 1934 నుండి యత్నించి 1937 
ఫిబ్రవరిలో కర్ణాటక పరిషత్తును స్థాపించుకోగలిగారు. 


ఆలస్యంగా మేలుకొన్న ఆంధ్రులు సంస్థానంలోని తోటి సోదరులకు ఉద్యమ 
నిర్మాణంలో మార్గదర్శకులు కాగల్లడం ఒక మహాభాగ్యంగా చెప్పవచ్చును. ఆంధ్ర, 
మహారాష్ట్ర, కర్ణాటక ఉద్యమాలు ప్రాంతీయ ఉద్యమాలనే పేరుతో చారిత్రక ప్రసిద్ధి 
పొందినవి. ఈ ఉద్యమాలు మూడు విడివిడిగా ప్రజల్లో జాగృతి గలిగించి, 1946 
ప్రాంతంలో స్టేటు కాంగ్రేసులో విలీనమైనవి. ఈ విధంగా మూడు ప్రాంతీయ 
ఉద్యమాలు కలిసి త్రివేణీ సంగమంగా రూపొంది గంగానదివలె స్టేటు కాంగ్రెసుగా 


రూపాంతరం పొందినవి. 
అంజుమన్‌ ఇత్తెహాదుల్‌ ముస్లిమీన్‌ 


రాష్ట్రంలోని రాజకీయ ఉద్యమాలను గురించి ప్రస్తావించినపుడు అంజుమన్‌ 
ఇత్తెహాదుల్‌ ముస్లిమీన్‌ కూడ పేర్కొనక తప్పదు. హైద్రాబాదు రాష్ట్రంలో ప్రజాసత్తాకానికి 
విరోధిగా ప్రత్యక్షంగా పోట్లాడిన సంస్థ ఇదొకటి మాత్రమే. అనేక సంస్థలు ప్రజా 
వ్యతిరేకోద్యమానికి పరోక్షంగా తోడ్చడినప్పటికి, ప్రత్యక్షంగా రంగంలోకి దుమికి పోరాడిన 
సంస్థ ఇదొక్ళటే. ఈ సంస్థ బిట్రిషు సామ్రాజ్యం నిర్మించిన కపట వ్యూహాలలో ఒకటి. 
నైజాం వ్యక్తిగతంగా ఈ సంస్థకు అండగా నిల్చాడు. ప్రభుత్వం రహస్యంగానూ, అనేక 
సార్లు బహిరంగంగా ఉద్యమాన్ని నడిపించింది. చాలాకాలము వరకు నవాబు బహద్దరు 
యార్‌జంగ్‌ ఈ సంస్థ ఏకైక నాయకుడుగా వ్యవహరించాడు. ఆయన మరణానంతరం 
అబుల్‌ హసన్‌, సయ్యదలీ వంటి ఒకరిద్దరు గతించిన తర్వాత చివరిదశలో ఖాశిం 
రజ్వీ నాయకుదైనాడు. 


ఈ సంస్థ మొదట్లో రాజకీయేతర సంస్థగానే ప్రారంభమైంది. ముస్లింలందరిలో 
ఐక్యత కలిగించడమే ఆశయమని పేర్ళొనడం జరిగింది. కాని అనతికాలంలోనే రాజకీయ 
రంగంలో దూకింది. 1937 నుండి సంపూర్ణ ప్రజావ్యతిరేక ఉద్యమంగా రూపొంది, 
ప్రజా ఉద్యమాలను హిందూ ఉద్యమాలుగా వర్ణించింది. ఈ సంస్థ నినాదం బహద్దుర్‌ 

జంగ్‌ ఈ విధంగా నిర్వచించాడు. 'విశాలత, మహత్తరమైన బాహ్యాంతరాల జోక్యం 
నుండి శుచియెన, పవిత్రమైన సంపూర్ణ స్వతంత్రమైన హైద్రాబాద్‌”. 


ప్రజాస్వామ్యాన్ని గురించి ఈయన ఒక ఉపన్యాసంలో చెప్పిన ఈ దిగువ 
మాటలు గమనార్హం. ప్రజాస్వామ్యం అంటే తలలు లెక్కపెట్టటానికి పేరు. సులభంగా 
హిందుస్తాన్‌లో ముసల్మానులను ఒక మైనారిటీ అని, ప్రజాస్వామ్యమనే పేరుతో వారి 
హక్కులకు నష్టం కలిగించవచ్చు. కేవలం ఇదే కారణంగా ప్రభుభక్తులైన హిందువులు 
ప్రజాస్వామ్యంవైపు చూస్తున్నారు. నా పైనా, మజ్లిసే ఇత్తెహాదుల్‌ ముస్లిమీన్‌ పైనా, 
మజ్లిసే ఇత్తెహాదుల్‌ ముస్లిమీన్‌ కన్న చాలా సంవత్సరాల తర్వాత హిందుస్తాన్‌కు 
వ్యతిరేకులమని నేరమారోపించటం జరుగుతున్నది. ఆయన తన ఉపన్యాసాన్ని ఇంకా 
సాగిస్తూ “ఇరాన్‌, ఆపఫ్టనిస్తాన్‌, ఈజిష్టులలో నేనున్న పక్షంలో ప్రజాస్వామ్యం తప్ప 
మరొక నినాదం ఇచ్చి ఉండేవాడిని కాదని చెప్పాను, చెబుతున్నాను. హిందుస్తాన్‌ 
వాతావరణ పరిస్థితులు కొన్ని యథార్ద్జాలు దృష్టిలో పెట్టుకొని చాలా సంవత్సరాలకు 
పూర్వమే మజ్లిసే ఇత్తెహాదుల్‌ ముస్లిమీన్‌న్నూూ నేటి ముస్లింలీగ్‌న్నూ ఈ దేశంలో 
ప్రజాస్వామ్యం వాస్తవ పరిపాలనా పద్ధతి ఇవాళ రుజువు కాజాలదని చెప్తూ యథార్ద్ధాన్ని 
చాటుచున్నవి” అని అన్నారు. తన ఉపన్యాసాన్ని సాగిస్తూ ఆయన భారత దేశంలో 
ప్రజాస్వామ్యానికి వ్యతిరేకంగా హిందుస్తాన్‌ ముస్లింల ఐక్యతావాణి సత్యంపై 
ఆధారపడినదని ముగించారు. 


ఈ ఉద్యమదృష్టిలో హైద్రాబాదు భారత ముస్లింలకు సమష్టి ఆస్తి. నైజాం ముస్లిం 
స్వామ్యానికి చిహ్నస్వరూపుడయిన రాజు, ప్రతి ముస్లిం ప్రభువంశ సంభూతుడు. 
ముస్లిమేతరులు ప్రభుభక్తి పరాయణులై నిర్వర్తించినన్నాళ్ళు వారికి ఈ రాజ్యంలో బ్రతుకగల 
అధికారం ఇస్తారు. ఈ ఉద్దేశాలు చూసిన తర్వాత ఈ ఉద్యమతత్త్వం మనకు స్పష్టంగా 
కన్నులకు కడుతుంది. ఈ ఉద్యమం అనేకసార్లు తన హద్దులుమీరి ప్రవర్తించింది. 
ముస్లింలను ముఖ్యంగా పట్టణాలలోని వారిని రెచ్చగొట్టి దౌర్జన్యాలకు పురికొల్పింది. 
ప్రభుత్వం ప్రజా ఉద్యమాలను హిందూ ఉద్యమాలుగను, ఈ ఉద్యమం ముస్లిం 
ఉద్యమముగాను చిత్రించి, తను అవలంబించే విధానాన్ని లోకానికి చాటటానికి దీన్ని 
ఉపయోగించుకొన్నది. కాని కొద్దికాలంలో ప్రభుత్వపు ఈ ప్రయత్నం విఫలమైంది. ఈ 
ఉద్యమానికి వెనుక ప్రభుత్వమున్నదనే సత్యాన్ని ప్రపంచం గమనించింది. చివరిదశలో 


ప్రభుత్వానికి ఈ సంస్థకు ఉన్న వాటి సన్నటి తెర గూడ చిరిగిపోయింది. ప్రభుత్వం * 

అంజుమన్‌ ఇత్తెహాదుల్‌ ముస్లిమీన్‌ ఏకరూపంగా ప్రజల్లో మితిమీరిన సంక్షోభాన్ని రేకెత్తించి 
1948 సెప్టెంబరులో జరిగిన పోలీసుచర్యతో ఉద్యమం, ప్రభుత్వం ఉమ్మడిగా 
కూలిపోయినవి. ఈ తుది దశ రజాకార్‌ కాలమని లోకంలో వాడుకలోకి వచ్చింది. 


హైద్రాబాదు రాజకీయచరిత్రలో అత్యంత ప్రముఖమైన ఘట్టం 1938. ఈ 
ఘట్టాన్ని ప్రస్తావించుకోవటానికి పూర్వం దీనికి దారితీసిన వాతావరణాన్ని గురించి 
క్షుప్తంగానయినా సమీక్షించుకోవడం అవసరం. 


శక్తివంచన లేకుండా ఎంత ప్రయత్నించినా బయటి ప్రపంచపు వాతావరణాన్ని 
సంస్థాన సరిహద్దుల్లోకి ప్రవేశించకుండా ప్రభుత్వం ఆపలేకపోయింది. తమ ఆశయాలు 
స్పష్టంగా సఫలీకృతం కాలేకపోయిన వివిధ రాజకీయ ఉద్యమాలు, వాటి ప్రభావాన్ని 
ప్రజల కనీసం కొంతమంది మేధావుల హృదయాలలో హత్తుకునేటట్టు “సింది. 
వివిధ నిర్మాణ కార్యక్రమ రంగాలు ప్రజలను ఏకోన్ముఖంగా సమీకరించే కళను 
కార్యక్తలకు నేర్చినది. వీటి అన్నిటికంటే మించి నానాటికి మిగతా భారతదేశంలో 
తీవ్రతరమౌతున్న రాజకీయోద్యమం ఇక్కడి యువక హృదయాలను గూడ కదిలించి 
వేయడం ప్రారంభించింది. వీటి అన్నిటి నిర్దిష్ట స్వరూపమే 1938లో జరిగిన ప్రథమ 
ప్రత్యక్ష రాజకీయాందోళన. 


మహాత్మాగాంధీ నాయకత్వాన 1930-32 మధ్య జరిగిన శాసనోల్లంఘనోద్యమం 
హైద్రాబాదులోను చాలామంది యువకులను ఆకర్షించింది. హైద్రాబాదులో తగిన 
ప్రోత్సాహకరమైన వాతావరణం లేక చాలామంది బొంబాయి, మద్రాసు, కాకినాడ 
వంటి వివిధ ప్రదేశాలకు వెళ్లి ఉప్పు సత్యాగ్రహంలోను, ఇతర ఉద్యమాలలోనూ 
పాల్గొన్నారు. కారాగృహవాసాలను అనుభవించి స్వగ్భహోన్ముఖులు కావడంతో వారిలో 
చాలామంది యావత్మాలాన్ని దేశానికివ్వగల స్వయంసేవకులుగా తయారయ్యారు. 
వీరి ప్రోత్సాహము వల్ల రాష్ట్రంలో కూడ అనేకమంది కార్యకర్తలు ముందుకు వచ్చారు. 
వీరందరి ఆలోచనలు అప్పటివరకు రాజకీయాలు నడిపిస్తున్న అత్యంత మితవాద 
నాయకత్వంలో ఇముడజాలకపోయినవి. 


1935 భారత రాజ్యాంగచట్టం తయారయి అందులో అదివరకటికన్న చాలా 
ఉదారమైన సంస్కరణలుండటం ప్రజా ఉద్యమాలకు ఆత్మవిశ్వాసాన్ని కలిగించింది. 
గాంధీ - ఇర్విన్‌ ఒడంబడిక దీనికి దోహదమిచ్చింది. గాంధీజీ యావత్‌ భారతదేశ 

యాత్ర మారుమూలల్లో ఉన్న ప్రజల్లో కూడ ఉత్సాహాన్ని రెకెత్తించింది. ఇవన్నీ 
హైద్రాబాదు. సంస్థానముపై తమ ముద్రను వేయనే వేసినవి. 


గాంధీ - ఇర్విన్‌ ఒడంబడిక ననుసరించి కాంగ్రెసు శాసనసభలలో ప్రవేశించి 
8 రాష్ట్రాలలో మెజార్టీతో ఎన్నుకొనబడి ప్రభుత్వపీఠాన్ని అలంకరించడం ప్రజలకు 
అపూర్వమైన ఉత్సాహాన్ని కలుగజేసింది. భారత సంస్థానాలన్నింటిలోను ప్రజా ఉద్యమాలు 
తలెత్తినవి. భారత జాతీయ కాంగ్రెసు ప్రత్యక్షంగా సంస్థాన రాజకీయాలలో పాల్గొనక 
పోయినా, సంస్థాన (ప్రజా ఉద్యమాన్ని నెలకొల్పి పరోక్షపు నాయకత్వాన్ని వహించడం 
(ప్రారంభించింది. ఇది ఆనాటి బయటి వాతావరణం. 


సంస్థానంలోని పరిస్థితి 


1935లో భారతరాజ్యాంగ చట్టం వచ్చింది గాబట్టి బ్రిటిషు సామ్రాజ్యవాదానికి 
తొత్తులైన సంస్థానాలలోను తమ రాజ్యాంగాలను సవరించవలెనని ఊహ కలిగింది. 


ప్రజలలో కలిగిన ఈ ఉత్సాహాన్ని కొంత నీరుగార్చవచ్చని ఊహించారు. వీటి అన్నిటిని - 


అనుకరించినట్లు ప్రపంచానికి చూపుకోవలసిన ఆవశ్యకత హైద్రాబాదు ప్రభుత్వానికి 
కలిగింది. అందుకని దివాన్‌ బహద్దుర్‌ ఆరావముదు అయ్యంగార్‌ అధ్యక్షతన రాజ్యాంగ 
సవరణలకు తగు సూచనలు చేయటానికి ఒక సంఘాన్ని నియమించింది. తిరిగి 
ప్రజల్లో కొంత ఆశ రేకెత్తింది. అయ్యంగార్‌ కమిటీకి ప్రజల పక్షాన సూచనలు 
చేయవలెననే సంకల్పం రాజకీయాలోచనలు చేయగల మేధావులకు తట్టింది. 
వారందరూ, అందులో ఇత్తెహాదుల్‌ ముస్లిమీన్‌ నాయకులైన బహద్దుర్‌ యార్‌జంగ్‌ 
కూడా ఉన్నారు. హైద్రాబాదు ప్రజాపరిషత్తు. అను పేర శ్రీ మాడపాటి 
హన్మంతరావుగారి అధ్యక్షతన సమావేశమైనారు. ఆ సమావేశంలో హైద్రాబాదు ప్రభుత్వ 
రాజ్యాంగం అసఫియా ఛత్రఛాయలో బాధ్యతాయుత ప్రభుత్వము ఏర్పరచవలయునని 
ఏక(గీవంగా తీర్మానించడమైంది. రాజ్యాంగ సంస్కరణలకు చేయవలసిన సూచనలను 
ఒక స్టూలస్వరూపం ఇవ్వడానికి ఉపసంఘ నియామకం జరిగింది. ఈ ప్రయత్నాన్ని 
చూసి ప్రభుత్వం వెరగొందింది. దీనిని భగ్నపరచవలెనని దీక్ష పట్టింది. బహద్దుర్‌ 
యార్‌జంగ్‌ను లోబరచుకొని పాక్షికంగా ఉపయోగించుకొన్నది. ఆయన శాసనసభలోని 
అనధికార ప్రాతినిధ్యంలో సగం ముస్లింల కీయవలెనని, అంజుమన్‌ ఇత్తెహాదుల్‌ 
ముస్లిమీన్‌ను ఏకైక ముస్లిం ప్రతినిధి సభగా గుర్తించవలెనని పట్టుబట్టారు. ఈ 

సూచనలకు మిగతా సభ్యులు అంగీకరించలేదు. దీంతో బహద్దుర్‌ యార్‌జంగ్‌ ప్రభృతులు 
విరమించుకొని తాము మొదట నిర్వివాదంగా అంగీకరించిన బాధ్యతాయుత ప్రభుత్వానికి 
ఎదురు తిరిగారు. ప్రజాపరిషత్తు అంతటితో విచ్చిత్తి అయింది. 
స్టేటు కాం(గైసు 

ప్రజాపరిషత్తు విచ్చిత్తి అయిన ఫలితంగా సంస్థానస్థాయిలో ఒక రాజకీయ 
వేదిక ఉండవలెననే అభిప్రాయం ఆంధ్ర, మహారాష్ట్ర కర్ణాటక నాయకులందరిలోను 
ఉదయించింది. మైసూరు సంస్థానంలో స్టేటు కాంగ్రెసు ఏర్పడి, పనిచేస్తుండడం ఈ 
అభిప్రాయానికి దోహదం చేసింది. 1938 జనవరి 29న కొందరు రాజకీయ కార్యకర్తలు 
సమావేశమై హైద్రాబాదు స్టేటు కాంగ్రెసు అనే సంస్థను నియమించవలెనని 
నిర్ణయించారు. తాత్మాలిక సమితి ఏర్పడింది. 1938 ఆగస్టు నెలలో సమితి తన 
ఆశయాలను వివరిస్తూ ఒక కరపత్రాన్ని ప్రచురించడం జరిగింది. అప్పటివరకు 
చీలిపోయిన సభ్యులందరిని సమావేశపరచి సంస్థను సంపూర్ణ అస్తిత్వంలోనికి తీసుక 
రావడానికి 9 సెప్టెంబరును సరియైన దినమని నిశ్చయించడం జరిగింది. ఇది ఇట్లా 
ఉండగా 1938 ఆగస్టు 23న అప్పటి ప్రధాని అక్బరు హైదరీ హఠాత్తుగా లెజిస్లేటివు 
కౌన్సిల్‌లో మతపాక్షిక భావాన్ని తీవ్రంగా ఖండిస్తూ మాట్లాడారు. ఇదేదో మంచికని 
(భ్రమపడి ప్రజలు హర్షిస్తుండగా చిలువలు పలువలు కల్పించి హైద్రాబాదు సేటు 
కాంగ్రెసుపై మత పాక్షిక సంస్థ అనే అభాండం వేసి, నిషేధించడం జరిగింది. ఈ 
ఆరోపణ నిరాధామైందని నచ్చచెప్పటానికి ఎన్ని విన్నపాలు స్టేటు కాంగ్రెసు కార్యకర్తలు 
చేసినను అవి చెవిటివాని ముందు చేసిన శంఖనాదాలైనాయి. చివరకు ప్రభుత్వ 
నిషేధాన్ని ఉల్లంఘించి, సంస్థను స్థాపించవలెనని కార్యకర్తలు నిర్ణయం చేసుకొన్నారు. 
స్వర్గీయ గోవిందరావు నానల్‌ 1988 అక్టోబరు 24న తనకు తాను ఈ సంస్థ ప్రథమ 
అధ్యక్షుడుగా ప్రకటించుకొని శాసనోల్లంఘనం చేశారు. ఆయనతోపాటు మరి నలుగురు 
కార్యకర్తలు 1. రామకృష్ణ ధూత్‌ 2. జనార్దనరావు దేశాయ్‌ 3. రావి నారాయణరెడ్డి 
4. శ్రీనివాసరావు బొరీకర్‌ తమను సభ్యులుగా ప్రకటించుకొన్నారు. ఇది హైద్రాబాదు 
రాజకీయ చరిత్రలో స్వర్ణాక్షరాలతో లిఖించదగిన ఘట్టం. తదాదిగా హైద్రాబాదు 
రాజకీయోద్యమ స్వరూపమే మారిపోయింది. 

ఈ శాసనోల్లంఘనోద్యమం త్వరితగతిన రాష్ట్రమంతటా వ్యాపించింది. 
ఇంచుమించు ఇదే కాలంలో ప్రారంభించిన మైసూరు, తిరువాన్యూరు, రాజకోట 

సంస్తాన ప్రజా ఉద్యమాలు అత్యంత వేగంతో పురోగమించడం హైద్రాబాదు సంస్థానానికి 
థి 

నూతనోత్సాహాన్ని రేకెత్తించింది. కొన్ని వందలమంది సత్యాగ్రహులు కారాగార శిక్షలు 

అనుభవించారు. ఉద్యమం ఉన్నతస్థాయిని అందుకొను దశవరకు వచ్చింది. 


ఈ దశలో ఆర్యసమాజము, హిందూ మహాసభ సత్యాగ్రహోద్యమాన్ని ప్రారంభం 
చేశాయి. హిందువుల ప్రాథమిక హక్కులకు భంగము కలుగుతున్నది. కాబట్టి వాటిని 
నివారించడానికి ఈ రెందు సంస్థలు శాసనోల్లంఘనము ప్రారంభించినవి. ఈ సంస్థల 
ఉద్యమము కేవలము రాష్ట్రవాసులకే పరిమితం కాకుండా, బయటినుండి దళాలను 
సంస్థానంలోనికి పంపించటానికి కూడ పూనుకున్నారు. ఈ మూడు ఉద్యమాలు ఒకే 
కాలంలో జరగటం వల్ల ప్రభుత్వం, ఉద్యమ వ్యతిరేకులు ఈ మాడు ఉద్యమాలను 
విచక్షణా రహితంగా ఒకేసూత్రంతో బంధించారు. కాంగైసు ఉద్యమమునకు త్రిముఖ 
స్వరూపమే ఈ ఉద్యమమన్నారు. ఇనుముతోపాటు అగ్నికి వలె స్టేటు కాంగ్రాసుకున్ను 
ఇతర సంస్థలతో పాటు మత పాక్షికతా నెపానికి గురికాక తప్పలేదు. అందుకని స్టేటు 
కాంగ్రెసు ఉద్యమం రెండు నెలలు సాగిన తర్వాత మహాత్మాగాంధీ సలహాననుసరించి 
ఈ ఉద్యమాన్ని తాత్కాలికంగా నిలిపివేయవలసి వచ్చింది. తర్వాత మిగతా రెండు 
సత్యాగ్రహాలూ కొంతకాలం సాగి ఆగిపోయాయి. 


ఈ సందర్భంలో యువకులకు ఉత్సాహ ఉద్రేకాలలో ఉర్రూతలూగించిన మరొక 
ఉద్యమాన్ని ప్రశంసించక తప్పదు. ఉస్మానియా విశ్వవిద్యాలయపు వసతిగ్భృహంలో 
ఉండే హిందూ విద్యార్థులు “వందేమాతరం” తమ సంయుక్త ప్రార్థనగా ఆలపించగా 
ప్రభుత్వం దానిని నిషేధించింది. ఈ నిర్బంధాన్ని ఉల్లంఘిస్తూ అనేకమంది విద్యార్థులు 
ఉద్యమాన్ని సాగించారు. చివరకు విశ్వవిద్యాలయాన్ని బహిష్కరించడం జరిగింది. 
చాలామందికి నాగపూరు విశ్వవిద్యాలయం ఆశ్రయం ఇచ్చింది. కొందరు చదువులు 
మానివేశారు. ఈ విధంగా సాగిన ఉద్యమం మూలంగా అనేకమంది కార్యకర్తలు 
రాజకీయోద్యమానికి లభించారు. 


బహుముఖాందోళన - ఫలితాలు 


1938లో జరిగిన బహుముఖాందోళన ఫలితంగా వివిధ రాజకీయాఖి 
ప్రాయాలు సంస్థానంలో (ప్రవేశించాయి. రాజకీయ ఉద్యమం అంటే భయం 
వదలిపోయింది. ప్రభుత్వ నిషేధాలను జంకు గొంకు లేక ఎదిరించగల సాహసికులైన 

యువ కార్యకర్తలు తయారయినారు. రాజకీయాలు మితవాద ధోరణినుండి బయటపడ 
జొచ్చినవి. ఆంధ్ర, మహారాష్ట్ర, కర్ణాటక కార్యకర్తలలో సన్నిహిత పరిచయమేర్పడి 
_ సంస్థాన స్థాయిని ఆలోచనలు చేయడం ఆరంభమయింది. బయటగల కాంగ్రెసు 
నాయకులతో సంస్థాన ఉద్యమానికి ప్రత్యక్షమైన సన్నిహిత సంబంధం యేర్పడింది. 
వందేమాతర ఉద్యమంలో సంస్థానం వదలిన కార్యకర్తలకు వివిధ రాజకీయ పక్ష 
కార్యక్తలతో ముఖ్యంగా వామపక్ష రాజకీయాలతో సన్నిహిత పరిచయమేర్పడినది. 


1938 తర్వాత 


హైద్రాబాదు స్టేటు కాంగ్రెసు ఉద్యమం విరమణ తర్వాత చాలా [గ్రంథం 
జరిగింది. అదంతా తెలుసుకోదగినదే అయినప్పటికి యీ చిన్న వ్యాసంలో వివరించ 
టానికి వీలు కాలేదు. చివరి ఫలితంగా ఒకమాట చెప్పి ముందుకు సాగుదాము. 
హైద్రాబాదు స్బటు కాంగ్రెసు సంస్థకు చిహ్నమాత్ర ప్రతినిధిగా స్వామి రామానంద 
తీర్ధ మాత్రమే నిల్చిపోయినాడు. కార్యకర్తలంతా ప్రాంతీయ ఉద్యమాల్లో ఆంధ్రమహాసభ, 
మహారాష్ట్ర కర్ణాటక పరిషత్తులలో చేరి పనిచేయ మొదలు పెట్టినారు. 


ఆంధ్ర మహాసభ సంపూర్ణ రాజకీయ సంస్థగా మారిపోయింది. వెలుపలి 
రాజకీయోద్యమాల ప్రభావం వేగంగాను, ప్రత్యక్షంగాను పడజొచ్చినవి. వీటి అన్నిటి 
ఫలితంగా ఆంధ్ర రాజకీయాలలో మూడు వర్గాలు తలయెత్తజొచ్చినవి. 1. ఆంధ్రమహా 
సభ అప్పటివరకు నడుపుతున్న మితవాద నాయకత్వం 2. కమ్యూనిస్టు పార్టీ 
రాజకీయాలతో ఆకర్షింపబడిన యువకబ్బృందం ౨. భారత జాతీయ కాంగ్రెసు అడుగు 
జాడల్లో నడచే యువకవర్గము. మల్మాపురంలో జరిగిన 9వ ఆంధ్రమహాసభలో 
రాజ్యాంగ సంస్కరణలు బహిష్మరించవలెననే తీర్మానం అత్యధిక సంఖ్యాబలంతో 
అంగీకరించబడింది. మితవాద నాయకత్వం శ్రీ మాడపాటి హన్మంతరావుగారిని 
పణంగా ఉపయోగించినా ప్రయోజనం లేకపోయింది. ఇది మితవాద నాయకత్వానికి 
తగిలిన మొదటి ఆఘాతం. ఈ సభ తర్వాత నుండి యువకుల పలుకుబడి ప్రాబల్యం 
ఆంధ్రమహాసభపై హెచ్చజొచ్చింది. 


రెండవ ప్రపంచయుద్ధం - దాని పరిణామాలు 


రెండవ ప్రపంచ మహాయుద్ధం ప్రారంభం కావటంతో భారత రాజకీయాలు 
త్రీవ్రగతిని పరివర్తన పొందినట్లే హైద్రాబాదు రాజకీయాలు కూడా చిన్నస్థాయిలోనైనా 

మార్పు బొందినవి. కమ్యూనిస్టు పార్టీ భారత రాజకీయ విధానాలను ఇక్కడి కమ్యూనిస్టు 
అభిమానులైన యువకులు అనుసరించడం మొదలుపెట్టారు. చిల్మూరులో జరిగిన 
8వ ఆంధ్ర మహాసభకు అధ్యక్షత వహించిన శ్రీ రావి నారాయణరెడ్డిగారి 
అధ్యక్షోపన్యాసంలో ఈ విషయం ద్యోతకమౌతుంది. అయితే వీరికి హైద్రాబాదులోని 
ప్రత్యేక సమస్యలకు అనుగుణంగా తమ అఖిలభారత పాలసీని ఏవిధంగా మార్చు 
కోవాలో తెలియక చాలాకాలం వరకు తికమక పడ్డారు. చిల్మూరు ఆంధ్ర మహాసభలో 
బయటి ఆంధ్రప్రముఖుల మరణానికి సంతాపాలను తెలుపడానికి మితవాదులతో 
కలిసి నిరాకరించారు. ధర్మవరంలో జరిగిన 9వ మహాసభ వరకు ఈ వర్షం కమ్యూనిస్టు 
పార్టీగా రూపొంది ఆంధ్రమహాసభలో బలీయమైన వర్గంగా తయారైంది. గత రెండు 
మహాసభలలో రాజ్యాంగ సంస్కరణలను బహిష్మరిస్తూ వచ్చిన తీర్మానం ఈ సభలో = 
మార్పు పొందింది. అదొక విచిత్ర సంఘటన. రాత్రి జరిగిన విషయనిర్ణయ సభలో 
అధిక సంఖ్యాకులు, కమ్యూనిస్టులు సహా, రాజ్యాంగ సంస్కరణలను బహిష్మరించవలెనని 
తీర్మానించారు. సంస్కరణలను ఖండిస్తూ నిప్పులు చెరిగారు. సంస్కరణలను 
ఆమోదించవలెననే వర్గనాయకులైన శ్రీ మందుముల నరసింగరావుగారు సమావేశా - 
నంతరం కమ్యూనిస్టు నాయకుల చేర పిలిచి వారికి ప్రజాయుద్ధపు పాలసీని వివరించి 
చెప్పి ప్రభుత్వంతో సహకరించడం ఆ పాలసీ రీత్యా వారి విధి అవుతుందని నచ్చ. 
చెప్పారు. దాంతో వారు రంగు మార్చారు. వారు అంతర్జాతీయ పాలసీని హైద్రాబాదు 
పరిస్థితులలో ఏవిధంగా అనుసరించవలయునో ఆలోచించుకోలేక పోయారు. 
భారతదేశంలోనే వారు అనుసరించిన పాలసీ తప్పని రుజువు అయింది. హైద్రాబాదులో 
అంతకంటే తప్పని అక్షరాల తేలింది. ఆ రాత్రి అంగీకరించిన కమ్యూనిస్టులు తెల్లవారే 
సరికి రాజ్యాంగ సంస్కరణలను కొన్ని మార్పులతో అంగీకరిస్తామన్నారు. ఆనాటినుండి 
నరసింగరావుగారు కమ్యూనిస్టు పార్టీకి సలహాదారైనారు. రాజ్యాంగ సంస్కరణలను 
బహిష్మరించవలెననే వర్గం మైనార్జీగా ఉండిపోయింది. (ప్రధాన సిద్దాంతంతోనే 
ఏకీభవించని మహాసభ నిర్వహణలో తాము పాల్గొనజాలమని వారు ఆంధ్రమహాసభ 
స్థాయిసంఘంలో ఉండ నిరాకరించారు. ఈ వర్షానికి శ్రీ మందుముల రామచంద్ర 
రావుగారు నాయకత్వం వహించారు. అధ్యక్షులైన శ్రీ మాదిరాజు రామకోటేశ్వరరావుగారు 
ఏమీ తోచక తికమకలో పడ్డారు. ఈ విధంగా మల్మాపురం మహాసభ మూడు వర్ణాలకు 
స్పష్టంగా దారితీసింది. 


నారాయణీయం rm 

కొంతకాలం వరకు ఆంధ్రమహాసభ అయోమయ స్థితిలో ఉండిపోయింది. 
తర్వాత ఏదో ఒక విధమైన అతుకుల బొంత వంటి రాజీ కుదిరి, అందరూ ఆంధ్రమహాసభ 
స్థాయి సంఘంలో చేరారు. ఈ బొంత ఎంతోకాలం నిలువగలగలేదు. సంవత్సరం 
కూడ తిరగక మునుపే భోనగిరిలో జరిగిన స్థాయిసంఘంలో పూర్తిగా చిరిగిపోయింది. 
ఆ సమావేశంలో కమ్యూనిష్టులు పాత నాయకత్వాన్ని త్రోసివేసి కొత్త నాయకత్వాన్ని 
నిర్మించనున్నామని ఘోషించేసరికి ఆ ఘోషణ అప్పటివరకు వారికి సలహాదారుగా 
నున్న నరసింగరావుగారిని మేలుకొల్పింది. ఆ క్షణం నుండే ఆయన కమ్యూనిస్టు 
వ్యతిరేకిగా తయారయినారు. అంతకుముందునుందీ కమ్యూనిస్టులతో తీవ్రతరమైన 
రాజకీయ విభేదములు కల వర్గముతో చేరిపోయినారు. భోనగిరి స్థాయిసంఘ 
సమావేశం నుండి ఆంధ్రమహాసభ రెండుగా చీలిపోయింది. భోనగిరిలో జరిగిన 
11వ ఆంధ్రమహాసభ కేవలం కమ్యూనిస్టు పార్టీ ఆధ్వర్యంలో జరిగింది. 


ఆంధ్ర జాతీయపక్షం 


హైద్రాబాదు స్టేటు కాంగైసుపై నిషేధం తొలగలేదు. అఖిలభారత జాతీయ 
కాంగ్రెసు విధానాలను అనుసరించుటకు ఆంధ్రమహాసభలో మితవాద నాయకత్వమొక 
వరక, కమ్యూనిస్థువర్గం మరియొకవంక అవరోధంగా ఏర్పడజొచ్చాయి. కమ్యూనిస్టు 
పార్టీ సువ్యవస్టీకృతమైన రాజకీయపక్షం. అది ముందే అన్ని రంగాలను, కార్యక్రమాలను 
ఏర్పరచుకొని ఆ విధానాలననుసరించి పని చేస్తుంది. కాబట్టి యుద్ధరంగంలోకి 
సైన్యంవలె అది వ్యవహరించగలుగుతుంది. ఏ రంగంలోనయినా, మిగతావారందరు 
కప్పల తక్నెడగా ఉండిపోతారు. ఈ విషయం హైద్రాబాదులో జరిగిన 10వ మహాసభలో 
రుజువైంది. ఆ మహాసభకు అధ్యక్షులైన శ్రీ కొండా వెంకట రంగారెడ్డి తన 
అధ్యక్షోపన్యాసంలోనే “జాతీయవాదులు కాంగ్రెసులోకి పొండి. కమ్యూనిస్టులు 
కమ్యూనిస్టు పార్టీకి పొండి. ఆంధ్రమహాసభ మాది” అని అన్నారు. యథార్దానికి 
ఆయన అధ్యక్షుడు కావడానికి కారణభూతమయింది ఈ శక్తులే. మితవాద నాయకులలో 
అప్పటివరకు రాజకీయాలలో నిమగ్నులై ఉన్నవారు శ్రీ మందుముల నరసింగరావు 
ఒక్కరే. ఆయన మొదటినుండి సంస్కరణలు ఆమోదించి శాసనసభల్లో చేరిపోవలెననే 
అభిప్రాయం కలవారు. ఆయన మాట నెగ్గించుకోవడానికి ఎప్పటికి ఏది ప్రస్తుతం 
అయితే ఆ మార్గాన్ని అవలంబించేవారు. కమ్యూనిష్టేతర వర్గాలలో స్పష్టమయిన 

మార్గదర్శకత్వం లేక అయోమయావస్థలలో ఉండేవారు. దీని వ్యవస్థ ఇంచుమించు 
కమ్యూనిస్టు పార్టీ వలెనే ఉండేది. కార్యకర్తలకు మాత్రమే ఈ పక్షంలో తావుండేది. 
(ప్రధానకార్యదర్శి నాయకుడుగా వ్యవహరించేవాడు. సమష్టి నాయకత్వ పద్ధతిని ఈ 
పక్షం అనుసరించేది. వివిధ రంగాలలో కృషి తో కార్యకర్తలను నియమించి వారి 
రిపోర్టులపై సమీక్షించేది. సంఖ్యాబలంలో తక్కువ అయినప్పటికి రంగంలో తన 
పేరుతో ప్రవేశించినప్పటికి ఈ పక్షం తెలంగాణా రాజకీయాలలో అత్యంత ప్రముఖమైన 
పాత్ర నిర్వహించింది. ముఖ్యంగా భారత జాతీయ కాంగ్రెసు నాయకులు కారాగారాల్లో 
ఉన్నప్పుడు బయటనే కార్యక్రమం తెలియక ప్రజలు ముఖ్యంగా కాంగ్రెసు కార్యకర్తలు 
అయోమయ అవస్థలో నున్నపుడు సరియైన పద్ధతిలో ఆలోచించి స్పష్టమయిన 
కార్యక్రమం తెలంగాణాకు ఇవ్వగలిగిందీ పక్షం. స్టేటు కాంగ్రెసుపై ఆంక్ష తొలగి, 
పోరాట కార్యక్రమం ప్రారంభమైన తరువాత ఈ పక్షం తన ఉనికి అవసరం లేదని 
తీర్మానించుకొన్నది. పోరాటం తర్వాత సభ్యులందరిని దేశాభ్యుదయానికై నిర్మాణ 
కార్యక్రమంలో నిమగ్నులు కమ్మని ఆదేశిస్తూ రాజకీయరంగంనుండి నిష్క్రమించింది. 


మూడు వర్గాల సంఘర్షణ 


తెలంగాణా రాజకీయాలలో కమ్యూనిస్టు పార్టీ భోనగిరి మహాసభను తన 
ఆధ్వర్యంలో జరిపి సంపూర్ణంగా మహాసభను కైవసం చేసుకొన్నది. ఆంధ్ర జాతీయపక్షం 
ఆంధ్రమహాసభ రంగంలో లేకపోయినా ఇతరమైన వివిధ రంగాలను సృష్టించుకొని 
పని చేయ మొదలుపెట్టారు. చిక్కు వచ్చింది నాన్‌పార్టీ నాయకులు అని తమను 
తాము పిలుచుకొనే మితవాద నాయకులకు. అందుకని వారికి తిరిగి ఆంధ్రమహాసభ 
కావలసివచ్చింది. నియావళిలోనే ఏదో ఒక అవకాశం చిక్కించుకొని తిరిగి మరొక 
ఆం(ధ మహాసభను సృష్టించుకోదలచుకొన్నారు. కాని కార్యరంగంలో (ప్రవేశించి పని 
చేయగల కార్యకర్తలు లేక, ఆంధ్ర జాతీయపక్షం అందులోనికి లాగ యత్నించి 
సఫలికృతులైనారు. దీని పరిణామంగా మడికొండలో భోనగిరి సభకు ప్రత్యామ్నాయ 
సభ జరిగింది. దానితో ఆంధ్రమహాసభ రెండుగా చీలిపోయింది. మడికొండలో సభ 
అయితే జరిగింది కాని ఆంధ్రజాతీయ పక్షమునకు మితవాద నాయకత్వానికి స్పష్టమైన 
సంఘర్షణ జరిగింది. మితవాద నాయకత్వం తలొగ్గక తప్పింది కాదు. మడికొండలో 
జరిగిన ఆంధ్రమహాసభ జాతీయ ఆంధ్ర మహాసభ అను పేరుతో ప్రసిద్ధి పొందింది. ' 

స్టేటు కాంగ్రెసు చిహ్నమాత్ర ప్రతినిధియెన స్వామి రామానంద తీర్ధ ఆయన 
సన్నిహిత అనుయాయులు అయిన మహారాష్ట్ర ప్రముఖులు కారాగార విముక్తులు 
కాగానే సంస్థానం నలువైపుల పర్యటించి జరిగే రాజకీయాలతో ప్రమేయం పెట్టు 
కున్నారు. వారికి మితవాద నాయకత్వంపై సహజమైన ఏవగింపు ఉండేది. ఆంధ్రజాతీయ 
పక్షం అనుసరిస్తున్న కార్యవిధానాన్ని సంపూర్ణంగా హర్షించేవారు. కాని కమ్యూనిస్టుల 
సంఖ్యాబలాన్ని చూసి మక్కువపడేవారు. ఈ రెండు పక్షాలకు పొత్తు కుదర్చవలెనని 
విశ్వప్రయత్నం చేసి విఫలులైనారు. వారు యథార్థ రాజకీయాలు అర్థం చేసుకోలేక 
పోయినారు. అఖిలభారత సంస్థాన ప్రజా మహాసభ కమ్యూనిస్టులను వెలివేయవలెనని 
తీర్మానించేవరకు వీరు స్టేటు కాంగ్రెసుకు ప్రతిబింబంగా నెలకొల్పినారు. ప్రతి వ్యవస్థలోను 
ఆంధ్రులకిచ్చే ప్రాతినిధ్యంలో సగ భాగం వారి ఆంధ్రమహాసభకు కేటాయించేవారు. 
ఆ తర్వాత ఆంధ్ర జాతీయ కార్యకర్తలకు వారు సన్నిహితులైనారు. జాతీయ ఆంధ్ర 
మహాసభ, కమ్యూనిస్టుల ఆంధ్ర మహాసభ ప్రత్యేకం కావడంతో ఒకే రాజకీయ వేదికపైన 
మూడువర్గాలు ఘర్షణ పడగల అవసరం తీరిపోయింది. ఇక మిగిలిందల్లా జాతీయ 
ఆంధ్రమహాసభలో రెండువర్లాల ఘర్షణ. అయితే జాతీయాంధ్ర మహాసభలో గల 
ఒక విచిత్ర పరిస్థితి మూలంగా ఆ ఘర్షణ బయటికి పొక్కనవసరం లేకపోయింది. 
కమ్యూనిస్టులతో ఘర్షణపడి మరొక ఆంధ్రమహాసభను నెలకొల్పిన మితవాద నాయకులకు 
దానిని జయప్రదంగా నడిపించి ప్రపంచానికి చూపనవసరం కలిగింది. వారు 
అనుచరులు లేని నాన్‌పార్టీ నాయకులు కావటం వల్ల అనుచరులు ఆం(ధజాతీయ 
పక్షంగా ప్రత్యేక వ్యవస్థకు చెంది ఉండటం వల్ల బహిరంగంగా జాతీయ పక్షంతో 
తలపడటం ఇష్టం లేకపోయింది. పైగా పరిస్థితుల ఒత్తిడివల్ల నానాటికి అఖిలభారత 
జాతీయ కాంగ్రెసుతో సన్నిహితం కావలసిన అవసరం ఏర్పడింది. ఆంధ్రజాతీయ 
పక్షం గూడా ఆంధ్రమహాసభ నాయకస్తానాల్లో నుండి మితవాద నాయకులను తొలగించి 
తామా స్థానాలను ఆక్రమించ దలచుకోలేదు. పరిస్థితుల ఒత్తిడి తెచ్చి మితవాద 
సాకం చేత తమ కార్యక్రమాన్ని ఒప్పించి కార్యరంగంలో ఆచరణలో పెట్టేవారు. 
ఇందువల్ల నాయకుల వ్యక్తిగత (ప్రతిష్ట హెచ్చిందే కాని దెబ్బ తినలేదు. అందుకని 
సంఘర్షణ బయటికి పొక్కలేదు. మొత్తంమీద జాతీయ ఆంధ్రమహాసభ నానాటికి 
కాంగ్రెసుకు సన్నిహితం కాజొచ్చింది. చివరకు స్టేటు కాంగ్రెసుపై నిషేధం తొలగటంతో 


కర్నాటక, మహారాష్ట్ర పరిషత్తులతో పాటు సత చేరిపోయింది. 

కమ్యూనిస్టు పార్టీ స్థానిక పోరాటాలు 


నల్లగొండ జిల్లా జనగామ తాలూకాలోను, సూర్యాపేట తాలూకాలోను 1944 
ప్రాంతంలో కమ్యూనిస్టు పార్టీ స్థానిక పోరాటాలను లేవదీసింది. ఆ పోరాటాలలో 
వారు అనుసరించిన తొందరపాటు పద్ధతుల వల్ల అవి విఫలమైనవి. కాని ప్రజల్లో 
రాజకీయ చైతన్యం వేగంగా హెచ్చు కాసత అవి తోడ్పడ్డాయి. 
రాజ్యాంగ సంస్కరణల బహిష్కరణ 

అయ్యంగార్‌ కమిటీ చేసిన సిఫారసులను నామమాత్రమయిన మార్పులతో 
ఆచరణలో పెట్ట సంకల్పించగా ఈ సంస్కరణలను బహిష్మరించవలెనని జాతీయ 
ఆంధ్ర మహాసభ తీర్మానించింది. ఈ తీర్మానాన్ని ఆంధ్ర జాతీయపక్ష సభ్యులు 
నలుమూలల ప్రచారం చేసి రాజకీయ చైతన్యాన్ని తీవగమనంతో ముందుకు తీసుకు 
పోవడానికి కృషి చేశారు. ఇది జరిగిన కొద్దికాలానికి అఖిలభారత సంస్థాన ప్రజా 

హాసభ ఉదయపూరులో సమావేశమయింది. ఆ మహాసభలో ఏర్పడ్డ స్థాయీసంఘం, 
హైద్రాబాదు రాజ్యాంగ సంస్కరణలను పనికిరావని తీర్మానించింది. అఖిలభారత 
వేదికపై నుండి హైద్రాబాదు రాజకీయాలు ప్రస్తావించబడడం ఇది మొదటిసారి. 


భారత జాతీయ కాంగ్రెసుపై గల నిషేధం తొలగి అది రంగంలోకి ప్రవేశించి 
పనిచేయ మొదలుపెట్టింది. బ్రిటిషు సామ్రాజ్యం భారతదేశం నుండి వైదొలిగే 
స్పష్టమయిన సూచనలు కనిపించాయి. హైద్రాబాదు. ప్రభుత్వం కూడా కాంగ్రెసు 
యెడ తన వైఖరిని మార్చుకొనక తప్పింది కాదు. ఇంతలో కేంద్రంలో జాతీయ 
మంత్రివర్గం కూడా ఏర్పడింది. ఈ పరిస్థితుల దృష్ట్వా హైద్రాబాదు ప్రభుత్వానికి 
స్టేటు కాంగ్రెసుపై నిషేధాలను తొలగించవలసి వచ్చింది. 


నిషేధం తొలగగానే ప్రాంతీయ ఉద్యమాలు అందులో విలీనమయినవి. మొట్ట 
మొదటిసారిగా హైద్రాబాదు పట్టణంలో (పథమ స్టేటు కాంగ్రెసు మహాసభ జరిగింది. 
అందులో హైద్రాబాదు సంస్థానంలో బాధ్యతాయుత ప్రభుత్వం నెలకొల్పవలెనని, 
భారత సమాఖ్యలో హైద్రాబాదు చేరిపోవలెనని, రాజ్యాంగ రచనా పరిషత్తులో సంస్థాన 
పక్షం నుండి ప్రజా ప్రతినిధులుగా పాల్గొనవలెనని తీర్మానం జరిగింది. ఈ ఆశయ 
సాధనకై ప్రత్యక్ష పోరాటం సాగించవలెనని తీర్మానిస్తూ అట్టి అధికారాన్ని స్థాయీ 
సంఘానికి ఇవ్వటం జరిగింది. 

ఎకైక ప్రజా స్వాతంత్ర సమరం 


ఈ మహాసభ జరిగిన కొద్దికాలానికే హైద్రాబాదు స్టేటు కాంగ్రెసు ఆధ్వర్యాన 
స్వాతంత్ర్య సమరం ప్రారంభించబడింది. సంస్థానాధిపతి శాసనబద్ధమైన ఏలికగా 
నుండవలెనని, సంపూర్ణమైన బాధ్యతాయుత ప్రభుత్వం నెలకొనవలెనని, భారత 
యూనియన్‌లో నిర్నిబద్ధంగా హైద్రాబాదు చేరిపోవలెనని రాజ్యాంగాధిసత్త ప్రజలదేనని 
ఈ పోరాటం ఇచ్చిన నినాదాలు. 


ఈ స్వాతంత్ర్య సమరం ప్రారంభించే సమయానికి భారతదేశంలో స్వాతంత్రావ 
తరణ 15వ ఆగస్టు అని తేలిపోయింది. భారతదేశ విభాగం కూడా నిర్ణయమైపోయింది. 
కేంద్రంలో ప్రజా ప్రతినిధులు తాత్మాలిక మంత్రివర్గంలో ఉన్నారు. బ్రిటిషు సామ్రాజ్యం 
తాను వైదొలగుతున్నానని, తనలో సంస్థానాధిపతులు చేసుకొన్న ఒడంబడికలు తన 
సార్వభౌమత రానున్న భారత ప్రభుత్వానికి దఖలు కాక అంతర్జానమైపోవలెనని ప్రకటన 
చేయడం జరిగింది. సంస్థానాధిపతులు భారత పాకిస్తానులలో దేనిలోనైనా చేరే 
స్వేచ్చ ఉంటుందని, లేదా స్వతంత్రంగా ఉండిపోవచ్చునని ప్రకటించింది. ఈ ప్రకటన 
ఆధారంగా హైద్రాబాదు సంస్థానాధిపతి ఆయన మంత్రాంగం స్వతంత్రంగా 
ఉండిపోవలెనని నిశ్చయించారు. పైగా మా స్వతంత్ర ప్రతిపత్తికి కావలసిన హంగులను 
పొందగలిగిన అధికారం ఇతర భారతదేశంపై పొందవలెనని చాటటం ప్రారంభించారు. 


మొదటిది చివరిది అయిన ఈ స్వాతంత్ర సంగ్రామాన్ని మూడు దశలుగా 
విభజించవచ్చు. 1. శాంతియుతమైన శాసనోల్లంఘనం 2. ప్రభుత్వ దౌర్జన్యాన్ని 
తట్టుకొనుటకు ప్రజల సమీకరణ 3. ప్రజల రక్షణకై ఆయుధ స్వీకరణ. మొదటిదశలో 
(ప్రభుత్వము నిషేధీఆబిన జాతీయపతాకాన్ని బహిరంగ స్థలాలపైన (ప్రభుత్వ 
కార్యాలయాల పైన ఎగురవేయుట, బహిరంగ సభలు జరుపుట, ఆబ్బారి శాసనాలను 
ఉల్లంఘించి తాటి ఈత చెట్లను కొట్టివేయుట, కరోడ్లిరి శాసనాలను ఉల్లంఘించుట 
మొదలగు కార్యక్రమాలు అమలు జరిగినవి. అయితే ఈ సందర్భంలో ఒకటి మాత్రం 
చెప్పక తప్పదు. సత్యాగ్రహోద్యమంలో అనుసరించి తీరవలసిన కార్యకలాపం తు.చ 
తప్పకుండా అనుసరించడం ఈ దశలో జరుగలేదు. దీనికనేక కారణాలున్నవి. 
హైద్రాబాదు ప్రత్యేక పరిస్థితులు, నాయకత్వంపై మార్చిస్టు విధాన ప్రాబల్యం, పోరాటం 
నడిపించేవారి అనుభవరాహిత్యం ముఖ్యమైన కారణాలు. బహిరంగ సభలలో 

శాసనోల్లం ఘనం తప్ప మిగతా విషయాలలో ఉద్యమం బహిరంగంగా కాక ప్రచ్చన్నంగా 
జరిగేది. ఈ దశలో కమ్యూనిస్టు పార్టీ మొదట తికమకపడి తాము పోరాటంలో 
పాల్గొనాలో లేదో తేల్చుకోలేకపోయింది. ఉద్యమం కొంత దూరం పోయినతర్వాత 
తాము స్వయంగా సత్యాగ్రహంలో పాల్గొనక స్టేటు కాంగ్రెసుకు వత్తాసుగా ఉండవలెనని 
నిర్ణయించు కొన్నారు. ఉద్యమం విజృంభించి అనుకోని రీతిగా ప్రజల్లో ప్రాకిపోవడం 
చూసిన తర్వాత ఏమీ తోచక స్టేటు కాంగ్రెసు, కమ్యూనిస్టు పార్టీ సంయుక్త ఆధ్వర్యంలో 
పోరాటం జరుపవలెననే ప్రజాందోళన ప్రారంభించారు. పోరాటంలో పాల్గొనే స్వేచ్చ 
ప్రజలందరికి ఉన్నదని, అయితే కార్యక్రమం ఇవ్వడంలో మాత్రం తాను ఇంకొక 
రాజకీయ సంస్థతో పొత్తు పెట్టుకొనజాలనని స్టేటుకాంగ్రెసు స్పష్టీకరించింది. ఆనాటి 
నుండి కమ్యూనిస్టు పార్టీ కాంగ్రెసుపై కక్ష సాధించ తలపెట్టింది. 


పోరాటం శరవేగంతో ముందుకు సాగిపోజొచ్చింది. ప్రజల్లో నెలకొని ఉన్న 
అసంతృప్తి అదను దొరకటంతో బడబానలం వలె విజృంభించింది. ఉద్యమం మిగతా 
భారతదేశంలో వలె బహిరంగ పద్ధతిలో కాక ప్రచ్చన్నంగా సాగుతూ ఉండటం వల్ల 
ప్రభుత్వం రెచ్చిపోయి, పెద్దపెట్టున ప్రజలను బాధించ మొదలుపెట్టింది. ఊళ్లకు ఊళ్లే 
అగ్నికి ఆహుతి అయినవి. ప్రజా సమూహాలకు సమూహాలనే చిత్రహింస చేయడం 
మొదలుపెట్టారు. 


అంజుమన్‌ ఇత్తెహాదుల్‌ ముస్లిమీన్‌ను స్టేటు కాంగ్రెసుకు ప్రతిసంస్థగా 
ఉపయోగించే పాత పద్ధతి హద్దు మీరింది. ప్రభుత్వం తన మాట జవదాటటానికి 
వీలులేదనే స్థాయికి ఆ సంస్థ వచ్చింది. ప్రభుత్వానికి మరే గత్యంతరం లేక సంపూర్ణంగా 
ఇత్తెహాదుల్‌ ముస్లిమీన్‌తో మమేకం అయిపోయింది. దీనికి వెనుక నైజాం అతని 
సొంత సలహాదారు కూడా ఉన్నారు. ఛత్తారీ నవాబు వెళ్ళిపోగా ఈ సంస్థ ప్రత్యక్ష 
ఆధ్వర్యంలో లాయక్‌ అలీ మంత్రివర్గం ఏర్పడింది. ప్రభుత్వ పోలీసుశాఖ కాక ఇత్తెహాదుల్‌ 
ముస్లిమీన్‌ శాంతిభద్రతల రక్షణ కొరకని స్వచ్చంద సేవాదళాన్ని ఏర్పరచింది. అదే 
రజాకార్లనే పేరుతో ప్రసిద్ధి చెందింది. సేవాభావం, క్రమశిక్షణ ఎరుగని రౌడీమూకలను 
రజాకార్లుగా ఏర్పరచుకొని దాదాపు సైనికుల స్థాయినిచ్చి ఆయుధాలను ఇవ్వడంతో 
వారు కోతికి కల్లు త్రాగినట్లు పిచ్చిగా వ్యవహరించారు. వీరు ప్రభుత్వ అండదండలను 
చూసుకొని పోలీసు ఆసరాతో ప్రజలను పెట్టిన అగచాట్లు వర్ణనాతీతమైనవి. 

ఈ ఇక్కట్ల మూలంగా భయ ్రాంతులైన ప్రజలకు ధైర్యం చెప్పవలసిన అగత్యం 
ఏర్పడింది. ఆత్మరక్షణకై ఆయుధాలు ధరించమని ప్రజలకు చెప్పవలసి వచ్చింది. 
ప్రభుత్వాన్ని బలహీనపరచేటందుకు వారికి లెవీ ధాన్యాన్ని డబ్బును చేరకుండా 
ఉండేలాగు చూడవలసి వచ్చింది. కొన్ని ప్రభుత్వ భవనాలను కూలగొట్టడం గూడ 
జరిగింది. ఈ దశలో కమ్యూనిస్టు పార్టీ కూడా రంగంలో ప్రవేశించి ఈ కార్యక్రమాన్ని 
తన పక్షంనుండి చాలాముందుకు తీసుకొని పోయింది. అయితే తోడ తోడనే కాంగ్రెసును 
బలహీనపర్పాలనే ఉద్దేశంతో వారేమీ ఉద్యమాన్ని నిర్వర్తించటం లేదనే ప్రచారం, 
కాంగ్రెసు సేవాదళాలపైన, శిబిరాల పైన దౌర్జన్యాలను చేయ మొదలుపెట్టారు. అందువల్ల 
కాంగైసుకు ద్విముఖ రక్షణ అవసరమైంది. 


15 ఆగస్టున భారతదేశం స్వతంత్రం కావడంతోను పాకిస్తాను ప్రత్యక్షం 
కావడంతోను హైద్రాబాదు తాను స్వతంత్రం అయినట్లే భావించి అధికార సత్తా గల 
స్వతంత్ర రాజ్యంలాగా వ్యవహరించ జొచ్చింది. చివరకు భారత ప్రభుత్వం (ప్రతిపాదించిన 
యథాతథపు ఒడంబడికను కాలదన్నింది. ఈ యథాతథపు ఒడంబడికలో దేశరక్షణ, 
విదేశాంగ విధానం, రహదార్లను మాత్రమే భారత ప్రభుత్వనికి దత్తం చేయమని 
భారత ప్రభుత్వం కోరింది. 


ఈ పరిస్థితులలో పోరాటం సాగిపోజొచ్చింది. ప్రజా వ్యతిరేకత తట్టుకోలేని 
ప్రభుత్వం విపరీతంగా రెచ్చిపోయి పెద్దపెట్టున బీభత్సమైన దౌర్జన్యకాండ మొదలుపెట్టింది. 
(ప్రజలు వేలసంఖ్యలో సంస్థానం నుంచి వదలిపెట్టి పోజొచ్చారు. హైద్రాబాదు సంస్థానం 
అవలంబించే విధానం భారతదేశపు శాంతికే ప్రమాదకరమైనది. ఈ పరిస్థితులలో 
భారత ప్రభుత్వం కల్పించుకొని పోలీసుచర్య జరిపింది. నైజాం తన సర్వాధికారాలను 
భారత ప్రభుత్వానికి దత్తం చేసి శరణు జొచ్చాడు. హైద్రాబాదు మిగతా సంస్థానాలతో 
పాటు భారతదేశంలో సంపూర్ణంగా విలీనమైంది. సర్వతంత్ర, స్వతంత్ర (ప్రభువునని 
విర్రవీగిన నైజాం భారత రిపబ్లిక్‌ అధ్యక్షుని దయాధర్మాలపైన ఆధారపడిన రాజప్రముఖ్‌ 
అయినాడు. రాజ్యంపై అతనికి ఎట్టి వ్యక్తిగతమైన హక్కు లేకుండా పోయింది. 


పోలీసుచర్య - కమ్యూనిస్త్టు తప్పుడు పంథా 


పోరాటకాలంలోను తక్షణ తదనంతరమున్నూ కమ్యూనిస్టు పార్టీ చాలా తప్పుడు 
విధానాలను అవలంబించడం ద్వారా తాను నష్టపడడమే గాకుండా (ప్రజలను కూడా 

కష్టాలపాలు చేసింది. స్థానిక పరిస్థితుల అవగాహన చేసుకోకుండా ఎక్కడో ఇతరచోట్ల 
జరిగిన సన్నివేశాలకు ఈ పరిస్థితులు ప్రతిబింబించాలని భ్రమించి, తమ విధానాలను 
నిర్ణయించుకోవటం ద్వారా భారతకమ్యూనిస్థులు తరచు పొరపాటు నిర్ణయాలు 
ఎన్నుకోవడం జరుగుతుంది. పోలీసు చర్యకు కొంత ముందు ప్రభుత్వాన్ని బలపర్బాలని 
ఒక నిర్ణయం తీసుకున్నారు. కాని ప్రభుత్వం వీరి మాటను త్రోసిపుచ్చింది. 
పోలీసుచర్యలోను తక్షణ తదనంతరమున్నూ అప్పటి పరిపాలనతోనున్నూ 
సహకరించటానికి బదులుగా ప్రచ్చన్న పోరాటంలోకి దిగారు. అందువల్ల కమ్యూనిస్టు 
పార్టీ చాలా బలహీనపడింది. స్థానిక సమస్యలను అర్థం చేసుకోలేని మిలిటరీ ప్రభుత్వం 
ఆధ్వర్యంలో సామాన్య ప్రజానీకమున్ను ప్రతిహింసకు గురి అయింది. తనకు ప్రత్యక్ష 
సంబంధం లేకపోయినప్పటికి భారతప్రభుత్వం తన యాజమాన్యం కాంగ్రెసుది కావడం 
వల్ల దాని ప్రతిష్టకు చాలా విఘాతం కలిగింది. మిలిటరీ గవర్నరు ప్రభుత్వం అవసరాని 
కంటే ఎక్కువకాలం హైద్రాబాదులో ఉండటం తటస్థించింది. అందువల్ల ప్రజాస్వామ్య 
వ్యవస్థకు చేకూరవలసిన పుష్టి చేకూరలేదు. ప్రజాస్వామ్య వ్యవస్థలో చాలా కాల 
విలంబన జరుగక తప్పదు. పైగా అనేకపరిస్థితులదృష్ట్వా వెనుక ముందు ఆలోచించ 
వలసి ఉంటుంది. తీవ్ర సంస్కరణలకు అభ్యంతరాలు అనేకం కలగటం చూస్తున్నాము. 
నిరంకుశ పరిపాలనలో మంచి అయినా, చెడు అయినా త్వరగా జరుగగలుగుతుంది. ఈ 
దృష్ట్వా మిలిటరీ గవర్నరు కాలంలో జాగీర్ల రద్దు, సర్ఫెకాస్‌ తీసివేతవంటి అత్యంత 
అభ్యుదయ సంస్కరణలు తృటిలో, ఒక్క కలంపోటుతో జరిగిపోయినవి. పరిపాలనా 
వ్యవస్థలో ఎంతటి తీవ్రమైన మార్పు అయినా చడీచప్పుడులేకుండా ప్రవేశపెట్టగలిగారు. 
మిలిటరీ గవర్నరు పరిపాలనలో మొత్తం మీద చెడుకన్న మంచి ఎక్కువగానే జరిగిందని 
చెప్పవచ్చు. 


భారతదేశంలో సోషలిస్టుపార్టీ ప్రత్యేకంగా ఉన్నప్పటికి అది కాంగ్రెసులో ఒక 
ముఠాగానే చెలామణీ అవుతుందేది. కాంగ్రెసులోని మితవాద ధోరణిని అరికట్టడానికి 
కార్యక్రమాన్ని తీవ్రతరం చేయడానికి కృషి చేసేది. పోలీసుచర్య జరిగిన కొంతకాలానికి 
సోషలిస్టుపార్టీ భారతజాతీయ కాంగ్రెసునుండి విడిపోవ నిశ్చయించినందువల్ల 
హైద్రాబాదు స్టేటుకాంగ్రెసులో సోషలిస్థలమనుకొనే వర్గం కాంగ్రెసునుండి 
విడిపోయింది. మరికొందరు కాంగ్రెసునుండి విడిపోయిన వ్యక్తులు కూడా దీనిలో 
చేరారు. అందువల్ల భారత రాజ్యపథంలో మరొక రాజకీయ పక్షం అవతరించింది. 
దీని పలుకుబడి హైద్రాబాదు, సికింద్రాబాదు నగరాల్లోను, తెలంగాణాలోని కరీంనగర్‌ 
జిల్లాలోను కర్నాటకలోని బీదరు జిల్లాలోను ఉన్నట్లు కనిపిస్తుంది. 


నారాయణీయం (79 
కాంగ్రసునుండి షరాఫ్‌ వర్గంవారి నిషమణం 


పోరాటంలో మితవాద నాయకత్వం చెప్పుకోదగిన ప్రధానపాత్ర నిర్వహించలేక 
పోయింది. అందుకని ప్రజల్లో వారి పలుకుబడి బొత్తిగా సన్నగిల్లింది. అయితే ఈ 
మధ్య వారు ఒక చక్కని ఎత్తుగడ వేశారు. హైద్రాబాదు స్టేటు కాంగ్రెసు అంటే శ్రీ 
గోవిందరావు షాఫ్‌ నాయకత్వమని ఆయన (ప్రచ్చన్న కమ్యూనిస్టు అని కాంగైసు 
అధివ్రానవర్గానికి ఒక అభిప్రాయం కలుగజేశారు. ఈ సందర్భంలో షరాఫ్‌ నాయకత్వాన్ని 
గురించి ఒక మాట చెప్పవలసియున్నది. షరాఫ్‌ అనుయాయులు మరర్వాడాలో ఒక 
సంయుక్త నాయకత్వాన్ని సృష్టించడంలో విజయం పొందారు. ఈ నాయకత్వానికి 
భయపడి మితవాదులే కాక అభివృద్ధి నిరోధక భావాలు కలవారు కూడ వీరివెంట 
నడిచారు. వారు ఈ నాయకత్వాన్ని శ్రీ రామానందతీర్థను ముందు పెట్టి నడిపారు. 
వీరివలన స్టేటు కాంగ్రెసులో కార్యక్రమం కొంతవరకు మార్చిస్టు ఆలోచనలకు 
అనుగుణమైన కార్యక్రమాలను అవలంబించిన మాట కాదనలేము. కాని ఇందువల్ల 
కలిగిన నష్టానికంటె లాభమే హెచ్చు అని చెప్పవచ్చు. కాని ఈ వర్గమువారు పరిస్థితులను 
అంచనా వెయ్యటంలో సాధారణంగా పొరపాటు పడటమే ఎక్కువ జరిగింది. మరఠ్వాడా 
మితవాద నాయకత్వానికి తెలంగాణా మితవాద నాయకత్వానికి గల తేడా అంచనా 
విషయంలో హిమాలయ పర్వతమంత తప్పు చేశారు. కేవలం వీరి తప్పుడు అంచనాల 
వల్ల పరిస్థితులు ఎదురు తిరిగినవి. అందువల్ల వారు కాంగ్రెసులో ఉండి తమ 
ఆశయ సాధన చేసుకోలేమనుకొన్నారు. మూక ఉమ్మడిగా చాలామంది మహారాష్ట్ర 
కార్యకర్తలు, కొద్దిమంది ఆంధ్ర కార్యకర్తలు కాంగ్రెసునుండి వెళ్లిపోయారు. కాని ఆ 
తర్వాత వారున్నూ చాలామంది కలిసి పనిచేయలేకపోయారు. వారు వెళ్లిపోయినందువల్ల 
చెప్పుకోదగికార్యం నెరవేర్చలేకపోయారు కాని కాంగ్రెసులోని పురోగమన శక్తుల 


వెన్నెముక విరిగినంత పనయింది. 


ద్వంద్వ ప్రభుత్వం 


మిలటరీ గవర్నర్‌ పరిపాలన ముగిసిపోగానే నలుగురు సివిల్‌ సర్వీసు 
అధికారులు, నలుగురు స్టేటు కాంగ్రెసు ప్రతినిధులు కల ద్వంద్వ ప్రభుత్వమేర్చడింది. 
ఈ (ప్రభుత్వమున్ను కొన్ని సంస్కరణలను అమలు జరిపింది. వీరు అనుసరించిన 
కొన్ని పద్ధతుల వల్ల కాంగ్రెసు ఎన్నికలలో దెబ్బ తినడం తటస్థించింది. 


లా నారాయణీయం 
కమ్యూనిస్టు పార్టీ రంగంపై ప్రత్యక్షం 


అఖిల భారత కమ్యూనిస్టు పార్టీ నాయకత్వంలోను, విధానంలోను మార్పు 
వచ్చినందువల్ల దానిపై గల నిషేధం తొలగింది. అనేకమంది వ్యక్తులు కారాగారం 
నుండి విముక్తులైనారు. ఐక్య ప్రజాసంఘటన అనే పేరుతో ఎన్నికలలో పాల్గొన్నారు. 
ప్రజలతో పోరాట కాలంలో వీరికేర్పడిన సన్నిహితం మూలంగాను, కాంగ్రెసు తప్పుడు 
అంచనా మూలంగాను, అప్పటి ప్రభుత్వం అవలంబించిన నీతి మూలంగాను కమ్యూనిస్టు 
పార్టీకి తెలంగాణాలో, అనుకున్నంత దానికంటే ఎక్కువ విజయం లభించింది. క్రమేణా 
కమ్యూనిస్టు పార్టి ఐక్య ప్రజా సంఘటన బురఖాను తీసివేసి నిజరూపంతోనే రంగంలో 
పనిచేయ ప్రారంభించింది. 


హైదరాబాదులో ప్రజాస్వామ్య పరిపాలన 


1951-52 ఎన్నికలు జరగగానే హైదరాబాదులో మొట్టమొదటిసారిగా సంపూర్ణ 
ప్రజాప్రభుత్వం ఏర్పడింది. ప్రజాస్వామ్య వ్యవస్థ సరికొత్త అయినప్పటికి చెప్పుకోదగిన 
తప్పిదాలు జరుగలేదనే చెప్పవచ్చు. పైగా అనేక రామ్రాలకన్న ఇక్కడి వ్యవహారం 
చాలా మెరుగనిపించుకొన్నది. కొన్ని వందల సంవత్సరాల తర్వాత ఆంధ్రుడు. 
ముఖ్యమంత్రి కావడం తటస్థించింది. భూసంస్మరణల విషయంలో భారత 
దేశానికంతటికి అ(గగామిగా ఉండదగిన గౌరవం ఈ రాష్ట్రానికి దక్కింది. అనేక 
అభ్యుదయ సంస్కరణలు ప్రవేశపెట్టడం జరిగింది. శాసనసభలోని (ప్రభుత్వ పక్షానికి 
(ప్రతికూల పక్షానికి గల సంబంధంలోను వైమనస్యత ఏమంత లేకుండా నడిచింది. 
పైగా సామరస్యం కూడా కలదని చెబితే పొరపాటు కాదనుకొంటాను. 


హైదరాబాదు స్టేటు కాంగ్రెసు వేదికపైనుండి అసఫియా ఛత్రఛాయన బాధ్యతా 
యుత ప్రభుత్వాన్ని మాత్రమే కోరినప్పటికి సంస్థానాన్ని విచ్చిన్నం చేసి పరిసర ఆంధ్ర, 
మహారాష్ట్ర కన్నడ భూభాగాలలో కలిపి వేయవలెననే ప్రజావాంఛ, ప్రజాసంస్థలు 
గుర్తించి ఆ దృష్టితో పనిచేయడం చాలా కాలంగా ప్రారంభమైంది. పోరాట కాలంలో 
స్టేటు కాంగ్రెసు కార్యకర్తలు ఇందుకై కృషి చేస్తామని ప్రజలకు నచ్చచెప్పారు. పోలీసు 
చర్యానంతరం దీనిని స్టేటు కాంగ్రెసు తన ప్రధాన ఆశయంగా పేర్కొన్నది. అనేక 
వేదికల నుండి ఎట్టి భేదాభిప్రాయం లేకుండా అన్ని పార్టీల నాయకులు దీన్ని ఘోషిస్తూ 
వచ్చారు. అందువల్ల తగిన సమయం ఆసన్నం కావడంతో ఎట్టి ఆందోళన లేకుండానే 


నారాయణీయం ist 
ఈ కార్యక్రమం జరిగిపోతుందని అంతా ఆశించారు. కాని ఫజల్‌ అలీ కమీషన్‌ 
నియామకం జరిగిన తర్వాత హైద్రాబాదులో కాంగ్రెసులోనే కొందరు నాయకులు 
ప్రత్యేక తెలంగాణా నినాదం లేవదీసినారు. అది అప్పుడే బయటికి పొక్కినప్పటికి 
ప్రచ్చన్నంగా, చాలా కాలంగా దీనికై కార్యక్రమం నిర్ణిత పద్ధతిన సాగిపోయిందనే 
చెప్పాలి. ప్రత్యేక తెలంగాణావాదులు ఈ వాదన బయటికి పొక్కకముందే ప్రదేశ్‌ 
కాంగగ్రాసుపై ఆధిపత్యం సంపాదించారు. అందువల్ల ప్రదేశ్‌ కాంగ్రెసు పక్షం నుండి 
_ ఇదమిత్ధమని ఎవరూ ఏమీ చెప్పలేకపోయారు. కాంగ్రెసులోను, సోషలిస్టు పార్టీలోను 
ఈ విషయంలో చీలికలేర్పడినవి. ఎట్టి చీలికలు లేకుండా విశాలాంధ్ర అవతరణాన్ని 
బలపర్చింది ఒక కమ్యూనిస్టు పార్టీ అనే చెప్పవచ్చు. తెలంగాణా వాదులు. 
ప్రజాభిప్రాయం తమవైపు ఉన్నదని చూపించుకోవడానికి కృషి చేయడంలో హద్దుమీరి 
ప్రవర్తించడం కూడా జరిగింది. చివరకు కాంగ్రెసు హైకమాండు అభిప్రాయాన్ని 
కూడా తెలంగాణా వాదులైన కాంగ్రెసు నాయకులు పాటించలేదు. కాంగ్రెసు 
హైకమాండు యథార్ధాన్ని గ్రహించింది. ఎట్టకేలకు విశాలాంధ్ర ఏర్పడి తీరుతుందని 
నిశ్చయమైంది. ఎంతోకాలంగా వేరు వేరు పరిపాలనల క్రింద విడిపోయిన ఆంధ్రులంతా 
ఒక రాష్ట్రంలోనికి రాగల తరుణం ఆసన్నమైంది. 


సువిశాలమైన సర్వసంపన్నమైన ఆంధ్రప్రాంతంలో కల అభ్యుదయ అవకాశాలను 
ఉపయోగించుకొని ప్రజలంతా సుఖంగా మనగలుగుతారనే ఆకాంక్షతో ఆ శుభ 
అవకాశానికి స్వాగతమిద్దాం. 

4. స్వాతం త్యబకరాటం లో 
రపాల శిబరగాథ 


హైద్రాబాదు పోరాటం భారతదేశ స్వాతంత్ర్య సం గ్రామచరిత్రలో భిన్న స్వరూపం 
గలది. ఈ పరిస్థితులలో జరిగిన హైద్రాబాదు ప్రజల పోరాటం అహింసా విధానపు 
పరిధులలో జరగలేదనేమాట వాస్తవం. మొదట సత్యాగ్రహోద్యమంగా ప్రారంభించినా 
తర్వాత అనేక పరిణామాలు తటస్థించినందువల్ల క్రమేణా ప్రజలు ఆత్మరక్షణకై 
ఆయుధాలను ధరించడానికి స్టేటు కాంగ్రెసు అనుమతించవలసి వచ్చింది. దీని 
పర్యవసానంగా ఈ పోరాటంలో హింసాయుత రక్షణచర్య(డె ఫెన్సీవ్‌ వాయిలెన్స్‌) 
కూడా ఉద్యమంలో చోటు చేసుకోవలసి వచ్చిందనేది మరువరాని విషయం. 


నిజాం సంస్థానంలోగల నల్లగొండజిల్లాలో మునగాల, లింబగిరి పరగణాలు - 
ద్వీపాలవలె, చుట్టూ నిజాము ఉండగా, బ్రిటీష్‌ పరిపాలనలోని అంతర్భాగాలుగా 
మిగిలిపోయినవి. 


ఇవి రెండూ కృష్ణాజిల్లాకు సంబంధించినవి. ఈ రెంటి చుట్టూ నిజాం ప్రాంతమే. 
ఇట్లే కృష్ణాజిల్లాలో కూడ పరిటాల జాగీరులోని గ్రామాలు ఏడు ఉన్నవి. ప్రతి గ్రామం 
చుట్టూ బ్రిటీష్‌ పరిపాలనాప్రాంతం ఉన్నది. ఇందుకు అనేక చారిత్రక కారణాలు 
ఉన్నవి. ఇందులో మునగాల పరగణా పెద్దది. సుమారు 40 గ్రామాలున్నవి. ఏ 
గ్రామానికైనా నిజాం ప్రాంతము 5 లేక 6 మైళ్ళ కన్న దూరం లేదు. రేపాల 
మునగాల పరగణాలో పడమర సరిహద్దున ఆఖరి గ్రామం. మైలు మైలున్నర 
దూరంలోనే నల్లగొండజిల్లా సూర్యాపేట ప్రాంతమున్నది. ఆరేడు మైళ్ళదూరంలో 
ఖమ్మం తాలూకా ప్రాంతమున్నది. అందువల్ల నిజాం ప్రాంతమునుండి ఉద్యమ 
కార్యకర్తలు ఆపత్సమయంలో తల దాచుకోవడానికి మునగాల పరగణా, అందులోను 
రేపాల చాలా అనువైన (ప్రదేశం. ఉద్యమ ఆరంభదశలో త్రాటిచెట్టు నరికీషెన 
కార్యక్రమాన్ని వనరించే ఖమ్మం, మానుకోట తాలూకా కార్యకర్తలు రేపాల (గామంలో 
తలదాచుకొన్నారు. క్రమేణా సూర్యాపేట తాలూకాలోని కార్యకర్తలు కూడా ఇక్కడకు 
రాసాగారు. ఈ రీతిగా ఇదొక కార్యకర్తల కేంద్రంగా రూపొందింది. అయితే ఈ 
ప్రాంతానికి రావడానికి పోవడానికి తెలంగాణా ప్రాంతానికి కేంద్రమయిన విజయవాడ 
నుండి సరాసరి రాకపోకలు లేవు. నిజాం (ప్రాంతం గుండానే రావలసి వచ్చేది. 

అందువల్ల నాయకులుగానీ, కార్యకర్తలుగానీ రావడానికి సాహసించేవారు కాదు. 
ఈ పరిస్థితులలో కార్యకర్తలకు మార్గదర్శకత్వం వహించేవారు ఎవరూ లేకపోయినారు. 


నేను 1934వ సంవత్సరం నుండి ఖమ్మంలో ఉండడం (ప్రారంభించాను. 
ఖమ్మంలో స్థిరపడిపోవడంలో ప్రధాన ఉద్దేశం ఖమ్మం ప్రాంతంలో రాజకీయ చైతన్యం 
కలిగించడమే. ఆ పనిని నేను లోపంలేకుండా నిర్వర్తించాననే అనుకుం టున్నాను. 
ఖమ్మం పరిసరాలు, ముఖ్యంగా ఖమ్మం పట్టణంలో నాకు పలుకుబడి చాలా హెచ్చుగా 
ఉండేది. 


కొన్ని కారణాలవలన నన్ను రేపాల కేంద్రానికి పంపడం జరిగింది. రేపాల 
కేంద్రంలో నేను కాలుపెట్టేనాటికి హైద్రాబాదు స్వాతంత్ర్య సంగ్రామంలో ఒక ఘట్టం 
గడిచిపోయింది. సత్యాగ్రహాలు చేయడం ఆగిపోయింది. త్రాటిచెట్లు కొట్టడం, కల్గుగీతలు 
ఆపించడం మొదలైన కార్యక్రమాలు జరుగుతుందేవి. నిజాం పోలీసు, రాజాకార్లు 
వశపరచుకుంటారనే అనుమానంతో (గామాలలోగల లైసెన్సు తుపాకులను, ఇతర 
ఆయుధాలను స్వాధీనం చేసుకుని కేంద్రంలో చేర్చడం జరిగింది. క్రమేణా రజాకార్ల 
దౌర్జన్యం హెచ్చినకొద్దీ ఉద్యమంలో అనేక పరిణామాలు రాసాగినవి. పోలీసు స్టేషనులు, 
రహదారి బంగళాలు పడగొట్టడం, పోస్టాఫీసులు ధ్వంసంచేయడం మొదలైన 
కార్యక్రమాలు తర్వాత దశలో అమలులోకి వచ్చినవి. మరికొద్దికాలం గడిచేసరికి 
ప్రభుత్వం వసూలు చేసే లేవీని నిరోధించే కార్యక్రమం అమలులోనికి వచ్చింది. 


హైద్రాబాదు స్టేటు కాంగ్రెసు పోరాటం ప్రారంభించగానే దానితో సహకరించ 
వలెనని కమ్యూనిస్టుపార్టీ తీర్మానించింది. దానికనుగుణంగా కమ్యూనిస్టు కార్యకర్తలు 
కాంగ్రెసు కార్యక్రమాన్ని బలపరచసాగారు. సత్యాగ్రహ దశలో నేను ఖమ్మంలో 
కార్యక్రమాన్ని నిర్వర్తిస్తుండే వాడిని. అప్పుడక్నడ కమ్యూనిస్టు కార్యకర్త శ్రీ మంచికంటి 
రామకిషన్‌రావు ఏంతో సహకరించాడు. ప్రతి సత్యాగ్రహ సభకు జనాన్ని ఆయనే 
సమీకరించేవాడు. అయితే కమ్యూనిస్టు కార్యకర్తలెవరూ తాము స్వయంగా సత్యాగ్రహం 
చేసేవారు కాదు. సత్యాగ్రహం చేసేది కాంగ్రెసు కార్యకర్తలు. వారితో సహకారం 
నెరపేది కమ్యూనిస్టు కార్యకర్తలు. ఏ సభలో కూడా వారు ఎర్ర జెండాను ప్రతిష్టించడానికి 
పూనుకోలేదు. త్రివర్ణపతాక ఛాయలోనే పోరాటం జరిగేది. గ్రామాల్లో తిరిగేటప్పుడు 
పరస్పరం కార్యకర్తలు సహకరించుకోవడమే కాకుండా అనేకసార్లు ఒకే ఊరేగింపుగా 
వెళ్ళడం, కలిసిమెలసి కార్యక్రమాన్ని నిర్వహించడం జరిగినది. ఈ విషయంలో కాంగ్రెసు 

నీతి స్పష్టంగా ఉన్నది. తానుప్రకటించిన కార్యక్రమంలో ఏ పార్టీ సహకరించినా 
అభ్యంతరం లేదు. ప్రజలందరూ కలిసి రావలెననే తన కోరిక. అందువలన తన 
కార్యక్రమానికి ఎవరు సహకరించినా సంతోషంతో స్వీకరిస్తుంది. ఈ విధంగా 
కార్యక్రమాన్ని నడపడం వల్ల కాంగైసుకూ, కమ్యూనిస్టుకూ తేడా లేదనే అభిప్రాయం 
జనంలో వ్యాపించింది. అయితే ఇది ఎంతోకాలం సాగలేదు. కమ్యూనిస్టుపార్టీ 
విధానంలో మార్పు వచ్చింది. కమ్యూనిస్టుపార్టీ తన ప్రత్యేకతను నిలబెట్టుకోవాలని 
జాతీయపతాకంతోపాటు సుత్తి కొడవలిగల ఎర్రబావుటా కూడా ఎగురవేయవలెనని, 
కాంగ్రెసు నినాదాలతోపాటు కమ్యూనిస్టుపార్టీ కూడా కొన్ని ప్రత్యేక నినాదాలు 
ఇవ్వవలెనని తీర్మానం చేసింది. ఈ రెండవ దశలో కాంగ్రెసు కార్యకర్తలలోను 
కమ్యూనిస్టుపార్టీ కార్యకర్తలలోను విభేదాలు పొడసూపినవి. అయినప్పటికి స్టేటు 
కాంగ్రెసు కార్యకర్తలు దీనిని సహిస్తూ వచ్చారు. వీటికి కారణం ఉభయుల ధ్యేయం 
ఒకటే కాబట్టి, కమ్యూనిస్టుపార్టీ తన ప్రత్యేకతను నిలబెట్టుకున్నప్పటికినీ, తాము 
అభ్యంతరం చెప్పరాదనేది కాంగ్రెసు కార్యకర్తల విధానంగా ఉండేది. అయితే 
కమ్యూనిస్టుల ప్రాబల్యం ఆరోజులలో నల్లగొండజిల్లాలో విశేషంగానూ, ఖమ్మం, 
మానుకోట తాలూకాలలో కొంతవరకును ఉండేది. ఈ ప్రాంతపు కాంగైసు 
కార్యకర్తలకు, కమ్యూనిస్టు కార్యకర్తలకు కూడా మునగాల పరగణాయే కాణాచి. 
తర్వాత తర్వాత ఇతర ప్రాంతాలు కూడా ఈ సమస్యలను ఎదుర్కోవలసి వచ్చేది. 


స్టేటుకాంగ్రెసు, కమ్యూనిస్టుపార్టిలు తమ ప్రత్యేకతలు కాపాడుకోవాలనే భావన 
చూడడానికి స్వల్పంగా కనిపించినప్పటికినీ, కార్యక్రమంలో దిగేటప్పటికి పెద్ద ఆఘాతంగా 
పరిణమించజొచ్చింది. కార్యకర్తలలో విభేదాలు పొడసూపసాగినవి. తమ తమ 
ప్రాబల్యాలను ప్రజలలో పెంచుకోవాలనే సహజమైన వాంఛ వారిలో పెరుగసాగింది. 
రేపాల కేంద్రపు కార్యకర్తలు కమ్యూనిస్టు ఎత్తుగడలకు లోనుకాకపోయినప్పటికీ, 
కమ్యూనిస్టు పార్టి కార్యక్రమాన్ని నిరోధించరాదని కార్యకర్తలకు సూచనలు చేయడమైనది. 
అయితే ఈ దశలో కాంగగైసు, కమ్యూనిస్టు కార్యక్రమాల మధ్య తేడా తెలియని 
సామాన్య కార్యకర్తలు ఈ రెండు సంస్థల మధ్యగల విభేదాన్ని గమనించసాగారు. 
కాంగ్రెసు నాయకత్వంలో పోరాడదలచుకొన్న కార్యకర్తలు రేపాల కేంద్రానికి రాసాగారు. 
(క్రమేణా ఈ కార్యకర్తల సంఖ్య ఆరువందల వరకు పెరిగినది. వీరు కూడా చొరవ 
తీసుకుని నల్లగొందజిల్లాలోనే కాకుండా హైద్రాబాదు, కరీంనగర్‌ జిల్లాలో కూడా 
ప్రచారం చేయసాగారు. ఇదంతా చూచి కమ్యూనిస్టు పార్టీకి కన్నెర్ర అయింది. 

కమ్యూనిస్టుపార్టీకి హైదరాబాదు స్టేటు కాంగ్రెసులో గల ఆలోచనలు ఎప్పటి 
కప్పుడు తెలుస్తూనే ఉండేవి. స్టేటు కాంగ్రెసు ప్రజల ఆత్మరక్షణకై ఆయుధాలను 
తీసుకోవచ్చని తీర్మానిస్తుందని కూడా దానికి తెలుసు. కార్యకర్తలు కూడా ఒక దశలో 
ఆయుధాలను తీసుకోవలసి వస్తుందని వారూహించారు. అయితే వారు ఆశించినంత 
త్వరగా ఈ దశ పరిపక్వం కాలేదు. హైదరాబాదు స్టేటు కాంగ్రెసు కార్యకర్తలు 
రెండవ దశలోనే ఆయుధాలు ధరిస్తామని వారు ఆశించారు. సాయుధ పోరాటాన్ని 
నిర్వహించడంలో బొత్తిగా అనుభవంలేని కాంగ్రెసు నాయకత్వం విఫలం కాక తప్పదని, 
అందువల్ల స్టేటుకాంగ్రెసు కార్యకర్తలను కూడా తమ కార్యక్రమం ఆకర్షించగలదని, 
అందువల్ల స్టేటుకాంగ్రెసు పోరాటం కేవలం నామకః మిగిలి ఉంటుందని కాంగ్రెసు 
కార్యకర్తలంతా కమ్యూనిస్టు బావుటా క్రిందకు రాగలరని వారూహించారు. కాని ఆ 
ఊహ యథార్థం కాలేదు. అది కమ్యూనిస్టుపార్టీకి ఉక్రోషం కలిగించింది. స్టేటు 
కాంగ్రెసు రేపాలకేంద్రం నాయకత్వం పైన అభాండాలు వేస్తూ దుష్ప్రచారం సాగించింది 
కమ్యూనిస్టుపార్టీ. 


కాంగ్రెసు, కమ్యూనిస్టుపార్టీల మధ్య ఉన్న యీ సంఘర్షణ రేపాల కేంద్రానికి 
ఉన్నంతగా ఇతర ఏ కేంద్రానికి గాని, శిబిరానికిగాని లేదు. కమ్యూనిస్టుపార్టీ 
పలుకుబడిలోగల నల్లగొండజిల్లా, వరంగల్లుజిల్లాలోని కొంత ప్రాంతం రేపాల కేంద్రం 
చుట్టూ ఉన్నవి. పైగా మునగాల పరగణా అంటే కమ్యూనిస్టుపార్టీకి తగాదా వుండేది. 
. నానాటికీ రేపాల కేంద్రం కార్యకర్తలను, (ప్రజలను యెక్కువగా ఆకర్షించడం, రేపాల 
కేంద్రం కార్యకర్తలు హైద్రాబాద్‌, కరీంనగర్‌వంటి సుదూర ప్రాంతాలకు వెళ్ళీ ప్రచారం 
చేయడం, మునగాల పరగణాలో అణగిమణగి ఉన్న కాంగ్రెస్‌ కార్యకర్తలు ధైర్యం, 
విశ్వాసం పుంజుకోవడం కమ్యూనిస్టు పార్టీకి మరింత కన్నెర్ర కల్గించింది. ఈ పరిస్థితిని 
కాంగ్రెసు హైకమాండు అర్ధం చేసుకోవడానికి చాలా కాలం పట్టింది. మహారాష్ట్ర, 
కర్ణాటక (ప్రాంతాలలో కమ్యూనిస్టుపార్టీ బలం పోవడం, ఉన్న కొద్దిమంది కేడరు 
స్టేటు కాంగ్రెసుకు సన్నిహితంగా వుండడం అందుకు కారణమై ఉండి ఉంటుంది. 
తెలంగాణాలోను, కర్నూలు, చాందా వంటి కేంద్రాలకు కమ్యూనిస్టుల బెడద లేదు. 
మిగతా కేంద్రాలలో కూడా చాలావాటికి కమ్యూనిస్టుల సంఘర్షణ అంతగా లేదు. 
చివరిదశలో మధిర తాలూకా, కృష్ణాజిల్లాలో కొన్ని ప్రాంతాలకు ఈ బెడద కొంత 
వ్యాపించింది. అందువల్ల రేపాల కేంద్రం ఒకటే ఇతరుల సహాయ సంపత్తులు లేకుండా 
కమ్యూనిస్టుపార్టీ వల్ల బాధలు పడవలసి వచ్చింది. కార్యకర్తలపై అభాండాలు వేస్తూ 

అబద్ధ ప్రచారాలు చేయడం ఒకటి. కాంగ్రెసు కార్యకర్తలను వారి ఉద్యమ ప్రచార 
సందర్భంలో నిరోధించి బాధించడం రెండవది. 


ఇంతలో కమ్యూనిస్టుపార్టీ విధానం మారింది. ఇండియన్‌ యూనియన్‌లో 
హైద్రాబాదు చేరడము వారికి ఇష్టంలేదు. అందుకని స్వతంత్ర హైద్రాబాదు అనే 
నినాదాన్నిచ్చారు. హిందువులకు, ముస్లింలకు చెరి సమాన ప్రాతినిధ్యం అనే పద్ధతి 
కూడా ఉపయోగించారు. దాని16తో ఎత్తుగడలో వుండే విభేదాలు సిద్ధాంతరీత్యా 
ఏర్పడి రెండు సంస్థల మధ్య అగాధం మరీ ఎక్కువయింది. మొదటిదశలో కమ్యూనిస్టు 
పార్టీ కేవలం (త్రివర్ణ పతాకచ్చాయనే విరిసింది. సత్యాగ్రహంలో తాము స్వయంగా 
పాల్గొనక పోయినా, బలపరచేవారు, సహాయపడేవారు, [గ్రామాలలో సభలు పెట్టి. 
తాము కూడా కాంగ్రెసునే బలపరుస్తున్నట్లు చెప్పేవారు. త్రివర్ణపతాకాన్ని ఎగురవేసేవారు. 
స్టేటు కాం(గెసు కార్యకర్తలతో సంపూర్ణంగా సహకరించేవారు. ఈ దశ బహుశా 
1947 అక్టోబరు మధ్యవరకు నడిచిందని జ్ఞాపకం. తర్వాత త్రివర్ణ పతాకానికి తోడు 
అరుణపతాకం కూడా ఎగురవేయడం ప్రారంభించారు. కాంగ్రెసు కమ్యూనిస్టు 
సంయుక్తపోరాటమని ప్రచారం చేయడం ప్రారంభించారు. ఈ దశలో పూర్వం అంతగా 
కాంగైసుతో సహకరించటం మానివేసి కమ్యూనిస్టుపార్టీకి కూడా నాయకత్వంలో 
సమానభాగస్వామ్యం ఇవ్వాలని వత్తిడి చేయసాగారు. పూర్వంవలె స్టేటు కాంగ్రెసు 
కార్యకర్తలతో సహకరించడం తక్కువ చేశారు. అయితే ఈ దశలో మేము చేసిన 
ఏర్పాటు ఏమిటంటే స్టేటు కాంగ్రెసు చేస్తున్న ఈ పోరాటంలోని అంతరార్థాన్ని ప్రజలకు 
విడమరచి చెప్పి భారతదేశంలో నిజాం చీలిపోరాదనే విషయంలో ప్రజలంతా 
పట్టుపట్టవలయునని, సంపూర్ణ బాధ్యతాయుత ప్రభుత్వం ఏర్పడవలెనని ప్రజలకు 
ద్చోధించే వాళ్లం. ప్రజలు క్రమంగా ఉభయపార్టీల మధ్యగల తేడాలను అర్థం 
చనసుకోవడం మొదలుపెట్టారు. కమ్యూనిస్టులకు గట్టి కేంద్రాలనే చోట కూడా 
జాతీయోద్యమ (ప్రభావం వ్యాపింపసాగింది. (క్రమేణా గ్రామాల నుండి స్టేటు కాంగ్రెసు 
కార్యకర్తలుగా అనేకమంది యువకులు రావడం మొదలుపెట్టారు. ఈ దశయే 
కమ్యూనిస్టులను బాగా దెబ్బకొట్టింది. 


ఇది 1947 డిసెంబరు ఒకటి, రెండువారాల వరకు సాగిందని జ్ఞాపకం. 
తర్వాత కమ్యూనిస్టులు త్రివర్ణపతాకాన్ని మానివేసి అరుణపతాకాన్ని మాత్రమే ఎగుర 
వేయజొచ్చారు. కాంగ్రెసు పాలసీని అవహేళన చేయసాగారు. దీనికి ప్రతిగా కాంగ్రెసు. 


అల లపల లా టం ల 

మళ్లీ బహిరంగసభలు పెట్టటం, కాంగ్రెసు తనను తాను బలపరచుకోవటం చేయవలసి 
వచ్చింది. ఈ దశలోనే కాంగ్రెసు అభిమాని అని కాబోలు కీర్తిసోమయ్యను వెంపటి 


అనే గ్రామంలో కమ్యూనిస్టులు చిత్రహింస చేశారు. ఒక స్త్రీని కూడా నానా యాతనలకు 


గురిచేసి చంపినట్లు జ్ఞాపకం. స్టేటు కాంగ్రెసు పోరాటంలో కదలివచ్చిన గ్రామాలలో 


గోరెంట్ల కూడా ఒకటి. స్థానిక ప్రజలలో భయఖీతావహాలు వ్యాపించకుండా 


"నివారించడానికి శ్రీ భండారు వీరమల్లు ప్రసాదరావుగారి నాయకత్వంలో ఒక కార్యకర్తల 
" దళాన్ని గోరెంట్ల పంపించారు. అచట రెండు రోజులు బహిరంగసభ పెట్టడం, ప్రజల్లో 


ధైర్యం జారిపోకుండా కాపాడడం జరిగింది. అయితే అప్పటికి స్టేటుకాంగ్రెసు 
ఆయుధాలు ధరించలేదు. అటు పిమ్మట కమ్యూనిస్టులు కాంగ్రెసు వెంటపడడం 
మొదలుపెట్టారు. (గ్రామాలలో ఆయుధాలను ప్రభుత్వ దళాలనుండి వసూలుచేసుకుని 
భద్రంగా దాచడం కూడా ఒక కార్యక్రమంగా ఉండేది. ఈ వసూలు చేసిన తుపాకులను 
కమ్యూనిస్టు దళాలు దాడిచేసి తీసుకోవటం మొదలు పెట్టాయి. రాగా రాగా ఈ 
దాడులు ఎంతవరకు వచ్చాయంటే కాంగ్రెసు మనుగడే దుస్సాధ్యమైపోయెస్థితి వచ్చింది. 
ఒకవంక నిజాం (ప్రభుత్వము, మరొకవంక రజాకార్లు, దేశముఖ్‌లు. ఈ విధంగా 
నాలుగు రకాలుగా స్టేటు కాంగ్రెసు కార్యకర్తలపై దాడి కొనసాగింది. అయితే ప్రభుత్వం, 
రజాకార్ల ఎడ కొంతవరకు స్టేటు కాంగ్రెసు విధానము నిర్ణయమైనప్పటికినీ, మిగతా 
రెండు శక్తులను ఎదుర్శొనే విషయంలో కాంగ్రెసు నుండి అప్పటికి సూచనప్రాయంగా 
కూడా ఏమీ చెప్పడం జరుగలేదు. నిజాం ప్రభుత్వం ఎడకూడా ప్రజలను ఆత్మరక్షణకు 
ఆయత్తం చేయడం అనే విధానమే తప్ప దానికి తగినంత స్పష్టీకరణ ఇవ్వబడలేదు. 
ఈ పరిస్థితుల్లో మేమంతా కొట్టుమిట్టాడుతుండటం తటస్థించింది. ఈ మా పరిస్థితిని 
కమ్యూనిస్టులు బలహీనతగా తలచసాగారు. ఈ దశలోనే మునగాల పరగణాలోని 
జగన్నాధపురం కాంగ్రెసు కార్యకర్త అరె సత్యం అనే యువకుడు రేపాల స్టేటు కాంగైసు 
కార్యాలయానికి వచ్చి మాట్లాడి అవతలికి వెళ్తుంటే, పట్టపగలు ఒంటరిగా వెళుతున్న 
అతనిని కమ్యూనిస్టులు ఎత్తుకుపోయి నిజాం ప్రాంతంలో ఎక్కడో గుర్తుతెలియనిచోట 
హత్య చేశారు. కొల్లురఘుసత్యం అనే మరొక కాంగ్రెసు కార్యకర్తను కూడా అట్లాగే 
ఎత్తుకుపోయి హత్యచేయడం జరిగింది. అయితే ఈ హత్య జరిగిన తరువాత మునగాల 
పరగణా (గ్రామాల్లో ఊరేగింపులు జరిపి కమ్యూనిస్టు వైఖరిని తీవ్రంగా గర్జిస్తూ 
(ప్రచారం గావించాము. 

ఇది ఇట్లా ఉండగానే రేపాలకు అతి సమీపంలోగల రామసముద్రమనే 
గ్రామంలో ఒక కాంగ్రెసు సానుభూతిపరుణ్ణి ఎత్తుకువెళ్ళటం జరిగింది. ఈ సమాచారం 

తెలియగానే వెంటనే ఉన్నపాటుగా కాంగ్రెసు కార్యకర్తలను నలువైపులా పంపించాము. 
ఒక దళం వీరిని వెంటాడి చివరకు ఈ కార్యకర్తను హత్యచేసి పూడ్చి పెడుతున్న 
సమయంలో ఆ దళాన్ని తరిమివేసి శవాన్ని తీసుకునివచ్చి రామసముద్రం పరిసర 
గ్రామాల్లో ఊరేగించి దహన సంస్కారం చేయడం జరిగింది. దీనివల్ల కాంగ్రెసు 
కార్యకర్తలకు కొంత ఆత్మవిశ్వాసం కలిగింది. ఈ పరిస్థితులలో స్వామి రామానందతీర్థ 
విడుదలై వచ్చారు. వారిని మదరాసులో కలుసుకున్నాము. స్టేటు కాంగ్రెసు కార్యాచరణ 
సంఘ సమావేశము బొంబాయిలో జరుగుతున్నది కాబట్టి అక్కడికి రమ్మనమన్నారు. 
ఆ సమావేశానికి మిత్రులు శ్రీ.కె. వి. నరసింగరావు, కొమరగిరి నారాయణరావు, నేను 
ముగ్గురమే వెళ్లాము. అక్కడ పోరాట స్వరూపాన్ని గురించి తీవ్రమైన చర్చ జరిపిన 
తర్వాత సర్దారు వల్లభాయిపటేలు పంపగా వచ్చిన పరిశీలకుడు శ్రీ నిజలింగప్ప 
స్వామీజీ అడిగిన స్పష్టికరణకు జవాబుగా స్టేటుకాంగ్రైెసు కార్యకర్తలు ఆయుధధారణ . 
చేసి నిజాంపై వత్తిడి తేవలెననీ, చివరి పరిణామాలకు భారత ప్రభుత్వం జోక్యం 
కలుగజేసుకోగలదని సూచనప్రాయంగా చెప్పారు. అయితే కమ్యూనిస్టుల విషయమై - 
నిర్ణయమేమీ జరుగలేదు. పైగా కమ్యూనిస్టులతో పోరాటం మొదలుపెట్టుకుంటే 
ద్విముఖంగా పోరాడవలసి వస్తుంది. కాబట్టి వారితో ఎట్లాంటి పోరాటం లేకుండా 
కలిసిమెలసి ఉండాలనే ధోరణి కన్పించింది. ఆ తర్వాత నేను రేపాల రావడం, స్టేట్‌ . 
కాంగ్రెసు విధానాన్ని కార్యకర్తలకు వివరించి చెప్పటం జరిగింది. అయితే అప్పటి 
స్థితిలో స్టేటు కాంగ్రెసు కార్యకర్తల భోజనాలకే ఇబ్బంది పడుతున్న స్థితిలో ఉన్నాము. 
ఆయుధాలు సంపాదించడానికి పెద్దమొత్తాలు కావలసి వస్తాయి. కాబట్టి కార్యకర్తలు 
లోపలి ప్రాంతాలకువెళ్లి విరాళాలు వసూలు చేసుకుంటేతప్ప కార్యక్రమాన్ని విజయవంతం 
చేయలేమనే నిర్ణయానికి వచ్చాము. కార్యకర్తలు ఉత్సాహంగా దూర ప్రాంతాలకు 
వెళ్ళి సుమారు రు. 1,20,000లు వసూలుచేసుకుని వచ్చారు. శ్రీరామ సహాయం 
రామకృష్ణారెడ్డిగారి నాయకత్వంలో గల కార్యకర్తల బృందము రు. 70,000 లు కాబోలు 
వసూలు చేసుకొని వచ్చారు. స్థానికంగా సంపాదించిన దేశవాళీ ఆయుధ సామగ్రిలో 
కొన్ని తుపాకులు సంపాదించడం కూడా జరిగింది. రాత్రింబవళ్ళు శిక్షణ యిచ్చి 
దళాలకు ఆయుధాలు ఉపయోగించటం నేర్పాము. రేపాల కేంద్రంలో శ్రీ వెంకటరమణ 
అనే ఆయన సాయుధ దళాధిపతిగా పనిచేసేవాడు. ఆయన లోగడ సైన్యంలో 
పనిచేశాడు. వ్యూహరచనలో అతను నేర్పరి. అతని ఆధ్వర్యంలోనే చెప్పుకోదగిన 
యుద్దాలన్నీ నిజాం ప్రభుత్వంతోనూ, పోలీసులతోనూ ముఖాముఖీ జరిగినవి. 

దీనికితోడు తర్వాత అనేకమంది ఆయుధాలు ఉపయోగించడంలో నేర్చరులైన కార్యకర్తలు 
మాకు లభించారు. మన్మోహన్‌రెడ్డి అనే విద్యార్థి గొప్ప నేర్చరిగా ఉపయోగపడ్డాడు. 
ఆయన ఇప్పుడు వైమానిక దళంలో పైలట్‌గా ఉన్నట్లు తెలుస్తున్నది. లక్ష్మారెడ్డి అనే 
మరొకతను కూడా సైన్యంనుండి వచ్చి కార్యకర్తగా చేరాడు. వీరుగాక శ్రీ కేతిరెడ్డి 
కోదండరామిరెడ్డి, రామసహాయం రామకృష్ణారెడ్డి, వెదిరె మన్మోహన్‌రెడ్డి (పోచంపల్లి) 
మొదలైన విద్యావంతులైన కార్యకర్తలు కూడా చేరారు. వీరి నాయకత్వంలో కార్యకర్తలు 
రాజకీయంగానూ, పోరాటంలోనూ తర్భీదు పొందారు. 


ఈ విధంగా సాయుధదళాలు ఆయత్తం కావటంతోటే నిజాం ప్రభుత్వానికి 
వ్యతిరేకంగా తిరుగుబాటును బాహాటంగా ప్రోత్సహించటం, ఆత్మరక్షణకై (ప్రజలను 
పురికొల్పి స్టేటుకాంగ్రెసు సాయుధ దళాలు వారికి నాయకత్వం వహించటం మొదలైంది. 
అనతికాలంలోనే రేపాల కేంద్రానికి మంచి పేరుప్రతిష్టలు వచ్చినవి. ఇదంతా 
కమ్యూనిస్టులకు కసిగా ఉండి, వారు కొన్నిసార్లు కార్యకర్తలను నమ్మించి ఆయుధాలు 
దోచుకోవడం, మరి కొన్నిసార్లు బెదిరించటం జరిగింది. అప్పటినుండి సరియైన 
నాయకత్వం లేకుండా కార్యకర్తలు జారిపోకుండా కట్టుదిట్టం చేసాము. ఆత్మరక్షణ 
విషయంలో కమ్యూనిస్టులను ప్రతిఘటించయినా సరే తమను తాము రక్షించుకొనుటకు 
సూచన చేయటం జరిగింది. అయితే మనంత మనము కమ్యూనిస్టులపై, దాడి 
జరుపకూడదని గట్టిగా హెచ్చరించటం జరిగింది. 


ఈ పరిస్థితికి మేము చేరేవరకు ఒక వంక రజాకార్ల దాడులు హెచ్చయినవి. 
రజాకార్లకు సహాయంగా మిలిటరీ పోలీసుదాడులు సాగించడం మొదలైనది. ఈ 
పోరాటంలో చిక్కుకుని ఉన్న తరుణంలో అదనుచూసి పోలీసులు కమ్యూనిస్టులు 
దాడిచేయడం ఆరంభించారు. తర్వాత మద్రాసులో జరిగిన కార్యాచరణసంఘం 
సమావేశంలో ఈ విషయమై చర్చ జరిగింది. 


ఈ సమావేశనిర్ణయ ఫలితంగా అవసరమైనప్పుడు కమ్యూనిస్టుల యెడ కాంగ్రెసు 
కార్యకర్తలు కూడా విజృంభించటం మొదలుపెట్టారు. ఆ తర్వాత నిజాం పోలీసులు, 
మిలిటరీమాదిరిగానే కమ్యూనిస్టులకు కూడా రేపాల కెంద్రం కార్యకర్తలంటే 
సింహస్వప్ప్నమైంది. 

రేపాలకేంద్రం అంటే మొదట రేపాల ఒక శిబిరంగా ఏర్పడిన కొద్దికాలంలో 
కార్యకర్తలసంఖ్య హెచ్చడం మొదలుపెట్టిన తర్వాత నేలమరి, సింగవరం, కొక్కిరేణి, 

బరంపురం, గ్రామాలలో క్యాంపులు ఏర్పాటుచేసాము. తర్వాత మునగాలలో కూడా 
ఒక ఉపకేంద్రం ఏర్పాటుచేసి కొంతమంది కార్యకర్తలనుంచడం జరిగింది. ఇవన్నీ 
కలిసి రేపాల కేంద్రమనే పేరుతో వ్యవహరించజొచ్చాము. నేలమర్రి శిబిరానికి శ్రీ 
రౌతు రాజేశ్వరరావు, అనిరెడ్డి రంగారెడ్డగార్లు ఆధ్వర్యం వహించారు. సూర్యాపేట 
తాలూకాలోని పెనుబాడు హల్మా నల్లగొండ తాలూకా కార్యకర్తలకు కేంద్రంగా ఉండేది. 
సింగవరం కేంద్రానికి కత్రం కృష్ణారెడ్డి, కేతిరెడ్డి కోదండరామిరెడ్డిగార్లు ఆధ్వర్యం 
వహించారు. సిరిపురం కేంద్రానికి రామసహాయం రామకృష్ణారెడ్డి, గారె వెంకటరెడ్డి 
మొదలైనవారలు ఆధ్వర్యం వహించారు. రేపాల కేంద్రంలో వేరు వేరు శాఖలు ఏర్పరచి 
వాటికి నిపుణులైన కార్యకర్తలకు పెత్తనం అప్పగించడం జరిగింది. ఉదాహరణకు 
డబ్బు, లెఖ్బ మొదలైన పనులన్నీ శ్రీ యమానర్సయ్య, నకిరెకంటి రాములుగార్ల 
ఆధ్వర్యంలో జరిగేవి. కార్యాలయ పత్ర వ్యవహారం శ్రీ తేరాల సూర్యనారాయణశర్మ 
మొదలైనవారి కార్యనిర్వహణలో జరిగేది. వంటశాలకు వేరే కార్యకర్తలుండేవారు. 
ఆయుధాగారాన్ని శ్రీ రౌతు రామారావు చూచుకొనేవారు. శిక్షణ, దళాధిపత్యం 
వెంకటరమణ చూచేవాడు. కార్యకర్తలకు రాజకీయశిక్షణ నేను, కానాజీ చూసేవాళ్ళం. 
ప్రచారశాఖకు, బుర్రకథలు మొదలైనవి చెప్పడానికి శిక్షణ ఇచ్చే నిమిత్తం ఎన్‌. ఎన్‌. దాసు 
మొదలైన కొంతమంది శిక్షకులనేర్పాటు చేసాము. అన్ని క్యాంపులకు గ్రంథాలయాలు 
ఏర్పాటుచేయడం జరిగింది. కార్యకర్త కుటుంబాలకు తీరిక సమయాలలో విద్య 
నేర్పడానికి వయోజన విద్యాతరగతులు ఏర్పాటుచేసాము. కార్యకర్తలు లోపల ఉండే 
కేంద్రానికి చేరిన ప్రతీసారి కార్యకర్తల సమావేశాలు మూడు రోజులపాటు జరిగేవి. 
ఇవి కనీసం నెలకు రెండుసార్లయినా జరిగేవి. అందులో జాతీయ, అంతర్జాతీయ 
పరిస్థితులన్నీ క్షుణ్ణంగా పతిశీలింపబబేవి. కార్యకర్తలు ఎదుర్శొనే సమస్యల పై 
నిర్మాహమాటంగా చర్చ జరిగేది. ఈ విధంగా పోరాటం విషయంలో జరిగిన శిక్షణ 
ఇవ్వటం జరిగింది. ప్రతివారం ఒకసారి అవసరమయితే రెండు మూడు బులెటిన్‌లు, 
సర్వ్యులర్లు, సైక్లోస్టయిల్‌ చేసి కొరియర్స్‌ద్వారా కార్యకర్తలున్నచోట్లకు అందించటం 
జరిగేది. ఈ విధమైన కట్టుదిట్టాలతో రేపాల కేంద్రం ఎంతో పెరు తెచ్చుకొన్నది. 
కృష్ణాజిల్లా కలెక్టర్‌ మల్లయ్యప్పన్‌, డి. యస్‌.పి అప్పలనరసయ్యనాయుడు మొదలైన 
అధికారులంతా రేపాల కేంద్రం స్వయంగా చూసి ఎంతో ప్రశంసించారు. ఏ రాత్రి ఏ 
సహకారం కావాలన్నా వారిచ్చేవారు. సర్వే ఆఫ్‌ ఇండియా కార్యాలయం నుండి 
మ్యాపులు తెప్పించాము. రేపాల కేంద్రం ఆధ్వర్యంలో గల పోరాటప్రాంతానికి 

సంబంధించినంత వరకు మ్యాపువేసే పనికిగాను రాఘవరావుగారనే ఒక నిపుణుడిని 
మేము నియమించాము. మేము తయారుచేయించిన మ్యాపులవల్ల మాకేకాక, మద్రాసు 
పోలీసు అధికారులకూ, తర్వాత సైన్యానికి కూడా చాలా లాభం కలిగింది. డి.ఐ.జి 
సుబ్బరాయన్‌ రేపాల కేంద్రం కార్యకర్తల త్యాగ సాహసాలను ఎంతో (ప్రశంసించారు. 


అయితే కమ్యూనిస్టులపై మేము ఎన్నడూ గుడ్డి ద్వేషాన్ని అనుసరించలేదు. 
వారితో మాకు తప్పనిసరిగా పోరాటం చేయవలసివస్తే చేసేవాళ్లము. ఆ సందర్భాలలో 
కూడా మా హ్యూడలిస్టిక్‌ వ్యతిరేక విధానాన్ని ఏ మాత్రం సడలించలేదు. ఈ విషయంలో 
జ్ఞాపకం ఉన్నంతవరకు రెండు ఉదాహరణలిస్తాను. 


ఒకసారి రేపాలకేంద్రం కార్యకర్తలు మర్రిపెడ వెళ్ళి కాంగ్రెసు కోసం ప్రచారం 
చేస్తుండగా అక్కడి జమీందార్ల గుమాస్తా మేడపైనుండి కాల్పులు జరిపాడు. దానిని 
కార్యకర్తలు ఎదుర్శొన్నారు. దీని ఫలితంగా మా కార్యకర్త ఒకరు అసువులు బాశారు. 
రేపాల కేంద్రం పేరు ప్రతిష్టలు బాగా పుంజుకొన్న తర్వాత మా కమ్యూనిస్టు ప్రతిఘటనాశక్తి 
గురించి విని దేశ్‌ముఖులంతా ఒక కాంగగెసు సానుభూతిపరుడైన గొబ్బూరి 
గోపాలకృష్ణగారిని మా వద్దకు రాయబారం పంపారు. రూ.60.000/-లు విరాళంగా 
ఇస్తామని ఆశచూపారు. అయితే కమ్యూనిస్టుల ప్రతిఘటన పేరుతో వారి రక్షణకై 
మేము పూనుకోబోమని ఎటువంటి షరతులేకుండా కేవలం విరాళంగా ఇస్తే మాత్రమే 
స్వీకరిస్తామని, మేము తిరిగి ఆ రాయబారితోపాటు 'కానాజీని పంపించాము. అయితే 
వారు కమ్యూనిస్టులనుండి రక్షణ కోరినందువల్ల మేము ఆ విరాళాన్ని నిరాకరించాము. 
చెరుకుపల్లి దేశ్‌ముఖ్‌ నర్సింహారెడ్డిగారి స్థిరాస్తిని కమ్యూనిస్టులు దోచుకొనగా, మునగాల 
పోలీసులు దానిని పట్టుకొని జప్తచేయడం జరిగింది. దానిని పోలీసుల వద్దనుండి 
తీసుకొనవలసినదిగా మాకు వ్రాస్తూ, మాకు అప్పగించవలసిందిగా పోలీసులకు 
కూడా నర్సింహారెడ్డిగారు వ్రాశారు. మేమట్టి ఆస్తిని తీసుకుని దేశ్‌ముఖ్‌కు అప్పగించడానికి 
సిద్ధంగా లేమని అది మా పనిగాదని “పోలీసులకు వ్రాసి ఇచ్చాము. సూర్యా పేట 
దేశముఖ్‌ కందూరు లక్ష్మీకాంతరావుగారి ఆస్తిని కూడా రక్షించమని కీ. శే. శ్రీ కొండా 
వెంకటరంగాడ్డిగారు మాకు వ్రాస్తూ, వారు స్టేటుకాంగ్రాసుకు భారి విరాళం ఇస్తారని 
కూడా వ్రాశారు. అయితే శ్రీ రంగారెడ్డిగారికి నిజాం వ్యతిరేకపోరాటం తప్ప దేశ్‌ముఖ్‌ల 
రక్షణ బాధ్యతను వహించడానికి మేము పూనుకోమని స స్పష్టంగా (వ్రాయడం జరిగింది. 
అందుటిల్లనే పోలీసుయాక్షన్‌ తర్వాత జమీందార్లంతా మాకు ప్రతికూలంగా కుమ్మక్కై 

పోలీసులతోనూ, సైనికాధికారులతోనూ మమ్ములగురించి దుష్ప్రచారం చేశారు. మాకు 
ప్రచ్చన్న కమ్యూనిస్టు'లని బిరుదు కూడా తగిలించారు. 


పోలీసు యాక్షన్‌ కాగానే సాయుధపోరాటం ముగిసింది కనుక ఆయుధాలను 
ప్రభుత్వానికి అప్పగించాము. అయితే రేపాలకేంద్రం కార్యకర్తలు ఆ తర్వాత కూడా 
ప్రతిసైనిక అధికారి చర్యను, పోలీసుచర్యను సమర్థించలేదు. కమ్యూనిస్టుల భారత 
ప్రభుత్వ వ్యతిరేక పాలసీని, హత్యాకాండను, ఎంతగా నిరసించేవారమో, ప్రభుత్వపు, 
ముఖ్యంగా మిలటరీ (ప్రభుత్వపు విచక్షణా రహితమైన దండనీతిని, (ప్రజలపై జరిగే 
హింసాకాండను అట్లాగే గర్జించాము. అందువల్లనే పోలీసుయాక్షన్‌ తర్వాత కూడా 
రేపాలకేంద్ర కార్యకర్తలు అరెస్టు కావడం, శిక్ష అనుభవించడం మొదలైనవి జరిగినవి. 
పోరాటం ముగియగానే రేపాలకేంద్ర కార్యకర్తలు 'జనతాదళమండలి” అనే ఒక 
సంస్థను నెలకొల్పి ప్రజాస్వామ్యనీతికి, కమ్యూనిస్టుపాలసీకి, ముఖ్యంగా హత్యాకాండకు 
గల తేడాను వివరిస్తూ నాటకాన్ని వ్రాయించి ప్రదర్శనలిచ్చేవారు. తెలంగాణా అంతటా 
దాదాపు రెండుమూడు వందల ప్రదర్శనలు ఇవ్వడం జరిగింది. దీనివల్ల ప్రజలలో 
ఎంతో ప్రజాస్వామిక చైతన్యం కలిగింది. 


కార్యకర్తల త్యాగ సాహసాలను గురించి వ్రాయవలెనంటే పెద్దగ్రంథమే 
అవుతుంది. ప్రాణాలు పోయే సమయంలో కూడా స్టేటుకాంగ్రెసు గౌరవాన్ని కాపాడిన 
ఉదాహరణలెన్నో ఉన్నాయి. స్టేటు కాంగ్రెసు చేసిన అన్ని సాయుధ పోరాటాలలోనూ 
గెలుపు మాదే కావడం విశేషం. ఒకసారి వెలిదండవద్ద మిలిటరీతో బాహాబాహీ 
పోరాటం జరిగింది. సుమారు రెండున్నర గంటలపోరాటం. అప్పుడు రంగంలో 
నేను కూడా ఉన్నాను. అట్లే మరొకసారి మోతేవద్ద కూడా జరిగింది. అన్నిటికంటే 
పెద్దపోరాటం అనంతగిరి గుట్టలో జరిగింది. ఇది ద్విముఖ పోరాటం. ఈ పోరాటంలో 
ఒకేసారి కమ్యూనిస్టులు ఒక ప్రక్క కోదాడు..నుంచి వచ్చిన నిజాం మిలిటరీవారు 
రెండోప్రక్క దాడి చేశారు. ఈ ద్విముఖపోరాటంలో కమ్యూనిస్టులను పారద్రోల 
గలిగాము. నిజాం మిలిటరీ కమాండర్‌తోసహా ఆరుగురిని హతమార్చడం జరిగింది. 
చివరకు సైన్యంవద్ద మందుమార్భలం అయిపోయి వెనుదిరిగి పోయారు. ఈ విజయ 
సంరంభంలో హల్మాని వెంకటనారాయణ అనే కార్యకర్త లేచి నిలబడి సగర్వంగా 
జయ జయ ధ్వానాలు చేస్తుండగా మిగిలిపోయిన మిలిటరీ కమాండర్‌ ఇతన్ని కాల్చాడు. 
ఈ కాల్పులవల్ల మనం వెంకటనారాయణను కోల్పోవలసి వచ్చింది. తర్వాత ఆ 

కమాండర్‌ కూడా అసువులు బాశాడు. వెంకటనారాయణ శవాన్ని అనంతగిరినుండి 
ఊరేగింపుగా తీసుకొని వచ్చి రేపాలలో దహనసంస్మారం చేయడం జరిగింది. అట్లే 
కమ్యూనిస్టులు అసూయతో నేలమర్రి క్యాంపులో మేమంతా భోజనాలకు కూచునే సమయం 
చూచి ప్రక్కయింట్లో దాక్కుని బాంబులేశారు. అప్పుడు అన్నం వడ్డిస్తున్న వట్టికోట 
అప్పలాచార్యులు గారు మలో కార్యకర్త అక్కడికక్కడే మరణించారు. దాదాపు 22 మంది 
కార్యకర్తలు తీవ్రంగా గాయపడ్డారు. వీరందరినీ బెజవాడ హాస్పిటల్‌కు పంపించాము. 
అక్కడి చికిత్సవలన మృత్యుముఖంనుండి తప్పించుకున్నా అనేకమంది తీవ్రమైన గాయాలకు 
గురియై శాశ్వతంగా వైకల్యాన్ని పొందారు. అందులో బసిరెడ్డి వెంకటరెడ్డి అను ఒక 
విద్యార్థి దృష్టిని పూర్తిగా కోల్పోయాడు. తర్వాత అతనిని అంధ విద్యాలయంలో చేర్చించగా 
క్రమేణా ఎం.ఏ.పాసై ఇప్పుడు అధ్యాపకుడుగా పనిచేస్తున్నాడు. సత్యనారాయణరావు 
అనే మరొక కార్యకర్తకు గుండెలో బాంబు ముక్క చొచ్చుకొని పోయింది. అతడు ఏ పని 
చేయడానికీ అనర్హుడయ్యాడు. మరొక సందర్భంలో పోతరాజు లింగయ్య అనే ఒక 
యువ కార్యకర్త రెండు చేతులూ పోగొట్టుకొన్నాడు. ఎంతోమంది యువకులు, విద్యార్థులు 
చిరుతప్రాయంలో తమ ప్రాణాలనర్పించారు. ఇటువంటి కార్యకర్తల త్యాగాలవల్లనే 
దేశానికి స్వాతంత్ర్యం లభించింది. 

5. తెలంగాణా గ్రంథాలయోచ్యమంలో 
చిరస్మరణీయ ఘట్టాలు 


ఆంధ్రదేశంలోని మిగతా ప్రాంతాలవలెనే తెలంగాణములో గూడా. 
గ్రంథాలయోద్యమం ఇరవయ్యోశతాబ్దంలో ప్రారంభమయింది. ఇరవయ్యో శతాబ్దానికి . 
పూర్వం అరుదుగావున్న (గ్రంథాలయాలు చరిత్రలో భూమికగా చెప్పవలసి వచ్చినా. 
ఉద్యమచరిత్ర 20వ శతాబ్దంలోనే (ప్రారంభమయిందని చెప్పవచ్చు. తదాది ఆంధ్ర. 
జాతీయ జీవనంలో గ్రంథాలయోద్యమం నిర్వహించిన పాత్ర అమోఘమైనది. మిగతా 
ఆంధ్రదేశంలో గ్రంథాలయోద్యమం సాంఘిక, రాజకీయ, సాంస్కృతికాది ఉద్యమాలకు - . 
క్షేత్రాన్ని తయారుచేస్తే, తెలంగాణాలో ఈ ఉద్యమం మరింత విశిష్టమైన PN 
ధరించింది. తెలంగాణాలో ఆనాడు గల విపరీత పరిస్థితులలో గ్రంథాలయోద్యమానికి ' 
తానే నాయకత్వం వహించి ఈ ఉద్యమాలను నడిపించింది. ఈ మహోద్యమ చరిత్రలో ' 
కొన్ని అపురూప సన్నివేశాలు జాతికంతటికిని చిరస్మరణీయంగా ఉండదగినవి. వానిలో. 
కొన్నింటిని నాకు స్ఫురణకు వచ్చినవాటిని విన్నవిస్తున్నాను. గ్రంథాలయోద్యమ . 
చరిత్రకారులు వదిలివేయకుండా దీనిని గ్రహింతురుగాక. 


ముదిగొండ శంకరాధ్యుడు అను ఆరాధ్య ప్రముఖుడు శైవసిద్దాంత ప్రచారానికి 
పూనుకొని 19వ శతాబ్దపు చివరిపాదంలోను, 20వ శతాబ్దపు పూర్వపాదంలోను ' 
అనేక మహత్యార్యాలు చేశాడు. ఒక (గ్రంథాలయాన్ని సికింద్రాబాదులో స్థాపించి , 
సార్వత్రిక (గంథాలయంగా దీనిని నిర్వహించాడు. ఇప్పుడా గ్రంథాలయపు జాడలే. 
కనిపించడం లేదు. ఈ గ్రంథాలయ చరిత్రవివరాలు ఇంకా లభిస్తే ఆంధ్రదేశంలోని ' 
మొదటి సార్వజనీయ గ్రంథాలయం ఇది కాగలదనడంలో సందేహం లేదు. 


1901లో శ్రీ శ్రీకృష్ణదేవరాయంధ్ర భాషానిలయం హైద్రాబాదులో స్థాపించబడింది. ' 

దీని స్థాపకులు నవీనాంధ్ర చారిత్రక పురుషులనదగిన, స్వర్గీయులైన శ్రీ శీ కొమట్టాజు 
లక్ష్మణరావు, రావిచెట్టు రంగారావు, మునగాల జమిందారు రాజా నాయని, 
వెంకటరంగారావు పంతులునొప్సు ఈ గ్రంథాలయ స్థాపనయే విజ్ఞాన చంద్రికామండలికి , 

బీజప్రాయమైనది. ఇంతేకాక సాంస్కృతిక వికాసానికి ఎంతో దోహదమిచ్చినది. . 
ఆం(ధనాటక పితామహులు స్వర్గీయులు ధర్మవరం కృష్ణమాచార్యులుగారి సోదరులు ' 
స్వర్గీయులు రామకృష్ణమాచార్యులుగారు హైద్రాబాదులో న్యాయవాదవృత్తిలో ( 

వుండేవారు. స్వర్గీయులు శ్రీ బేలూరు రంగధామనాయుడు ఇంజనీరుగా వుండేవారు. 
ఉన్నతపదవిలోనున్న వీరందరూ తెలుగు మాటయే వినబడడం మహాభాగ్యమన్న ఆ 
రోజులలో తెలుగు నాటకాలను ప్రదర్శించేవారట. సుప్రసిద్ధమైన రామదాసు నాటకం 
హిందూ ముస్లిం సామరస్యానికి అనుకూల వాతావరణాన్ని కలిగిస్తూ వ్రాసిన రామదాసు 
నాటకం హైద్రాబాదులోనే వ్రాయబడింది. దీని ప్రథమ ప్రదర్శనగూడా హైద్రాబాదు 
లోనే జరిగింది. ఈ నాటక సమాజం కృష్ణదేవరాయాంధ్ర భాషానిలయానికి ఒక 
అంగంగా ఉండేది. తెలంగాణా (గంథాలయోద్యమ చరిత్రలో ఈ మట్టం 
చిరస్మరణీయమైనది. 


1901నుండి 1910వరకు తెలంగాణాలో వివిధ పట్టణాలలో స్థాపించిన 
గ్రంథాలయాలకు ఆంధ్రభాషానిలయమనే పేరు పెట్టటం హెచ్చుగా జరిగింది. 
ఉదాహరణకు హనుమకొండలో రాజరాజనరేంద్ర ఆం(ధభాషానిలయం, ఖమ్మంలో 
జ్ఞానవిద్యుత్‌ ప్రసారిణీ ఆంధ్రభాషానిలయం మొదలైన వాటిని పేర్కొనవచ్చు. 


నగరంలోని మరొక గ్రంథాలయం శ్రీ బాలసరస్వతీ ఆంధ్రభాషానిలయం. 
దానికి జరిగిన ప్రథమ వార్షికోత్సవానికి దేశోద్దారకులు స్వయంగా విచ్చేశారు. 
దేశోద్ధారకులకు ఉపచారపత్రం సమర్పించబడింది. ఈ పత్రం ఒక రసవత్తరమైన 
రచనా ఖండము. ఈ సభలో జరిగిన కార్యక్రమం ఆనాడు యువకులుగానున్నవారి 
హృదయాలలో ఇంకా మారుమోగుతూనే ఉన్నది. 


ఇప్పటికి సుమారు 70,75 సం॥లకు పూర్వమే నిజామాబాద్‌ జిల్లాలో 
మారుమూల గల బాలకొండ గ్రామంలో ఒక ఉపాధ్యాయుడు సంచార గ్రంథాలయాన్ని 
స్థాపించాడు. పాఠశాల మూసివేసిన తర్వాత, సెలవులలోను ఎడ్లబండిపై 
గ్రంథాలయాన్ని ఏర్పరచి, పల్లెటూర్లకు పుస్తకాలిచ్చి వచ్చేవాడు. సైకిళ్ళపై గ్రంథాలయాలు 
నిర్వహించిన వ్యక్తులు అనేకమంది ఉన్నారు. 


నల్లగొండజిల్లాలోని సూర్యాపేటలో ఆంధ్రవిజ్ఞాన ప్రకాశినీ గ్రంథనిలయం 
జిల్లా మొత్తంమీదనే కాక తెలంగాణమంతటికి మార్గదర్శకమైనది. ఈ [గ్రంథాలయ 
నిర్వాహకులు పౌరసత్వాలకై పోరాటాన్ని నడిపించారు. దీని నిర్వాహకులు 
వెంకటప్పయ్యగారు చాలాకాలం వరకు బ్రహ్మచారిగా ఉందేవారు. ప్రభుత్వోద్యోగంలో 
వుండి ఖద్దరుకట్టి గాంధీటోపీ పెట్టుకొనేవారట. వీరు చేసిన కృషి అమోఘమైనది. 

(ప్రతి శుక్రవారం కాలినడకన నల్లగొండ వెళ్ళేవారట. అక్కడి (గ్రంథాలయానికి 
సంబంధించిన పనులన్నీ చూసుకొని తెల్లవారి ఉదయమగు సరికల్లా తిరిగి సూర్యాపేట - 
చేరి వేళ మించకుండా బడికి వచ్చేవారట. శ్రీ వెంకటప్పయ్య తన శిష్యులలోనే కాక - 
జన సామాన్యములోను దేశభక్తిని రగుల్మొలిపారు. చివరకు ప్రభుత్వోద్యోగాన్ని ' 
త్యజించవలసి వచ్చినా సరే ఈయన పట్టువదలలేదు. కృషి ప్రచారిణీ (గంథమాలను , 
స్థాపించి (గ్రంథాలయాల్లో వుంచవలసిన పృత్తకాత మచ్చుతునకలను సృష్టించారు. ఈ. 
మహాత్యాగి నడివయస్సులో స్ఫోటకంతో మరణించాడు. నిజాం ' రాష్ట్రాంధ్రులలో ' 
త్రీవ్రసంచలనం కలిగించిన ప్రథమ గణ్యులలో వీరొకరు. సూర్యాపేటలోని ఆంధ్రవిజ్ఞాన ' 
(ప్రకాశిని గ్రంథనిలయం, వేదాంతభజన సమాజము చెక్కు చెదరకుండా "శ్రీ | 
వెంకటప్పయ్యగారి స్మారక చిహ్నాలుగా దినదిన ప్రవర్మమానమగుచున్నవి. . 
వెంకటప్పయ్యగారి కృషివల్ల సూర్యాపేట వర్తకులు వర్తకసంఘాన్ని స్థాపించుకొని | 
ఆనాటి ప్రభుత్వపు అవమానకరమైన ఆజ్ఞలను ఎదిరించారు. నిజాం రాష్ట్రాంధ్రోద్యమ 
చరిత్రలో ఇది తొలిఘట్టం. దీనికి ర్‌ ప్రస్తావన సూర్యాపేటలోని ఆంధ్ర విజ్ఞాన 
(ప్రకాశినీ గ్రంథనిలయం. 


తెలంగాణాలో అనేక కష్టనష్టాలను ఎదుర్శొని గ్రంథాలయోద్యమాన్ని soo 
తీసుకుపోయిన దైవారాధకులెంతోమంది వున్నారు. ఒకానొక సందర్భంలో కీ.శే. | 
ఆంధ్రపితామహ మాడపాటి హనుమంతరావు పంతులుగారు గ్రంథాలయాలను గురించి ' 
మాట్లాడుతూ 'మా గ్రంథాలయాలలో గ్రంథాలకుగాని, ఆలయాలకుగాని ప్రాముఖ్యత , 
లేదు. దేశసేవకు పూనుకున్న ఒక యువకుడున్నాడని అర్ధం” అని అన్నారు. అనేకమంది | 
యువకులు వార్షికోత్సవాలు జరిపి కారాగార శిక్ష అనుభవించారు. పోలీసుల. 
దౌర్జన్యాలను ఎదుర్శొని గ్రంథాలయాలు నిర్వహించిన సందర్భాలు ఎక్కువగా ఉన్నాయి. ' 
అటువంటి సమయంలోనే నల్లగొండలోను, సూర్యా పేటలోను గ్రంథాలయ. 
వార్చికోత్సవాలను తలపెట్టారు కాని జిల్లా కలెక్టరు ఆటంకపెట్టాడు. పైగా. 
అధ్యక్షోపన్యాసాన్ని తదితర ప్రముఖుల ఉపన్యాసాలను తాను ముందు చదివించుకొని 
రాజకీయాల వాసన లేకుండా ఉన్నదని సంతృప్తి కలిగితే అనుజ్ఞ ఇస్తానన్నాడు. సభలకు, 
అవమానకరమైన ఈ షరతులకు గ్రంథాలయ కార్యకర్తలు  తలవొగ్గలేదు. అంతటి 
నిర్భంధ విధానం అమలులోఉన్న రోజులలో గూడా కార్యకర్తలు సహక ముందుకు | 
వచ్చారు. ప్రభుత్వానికి సభలనాపే అధికారములేదని, హైకోర్టు తీర్పు యిచ్చింది. ఇది, 
(గంథాలయోద్యమ చరిత్రలో స్వర్గాక్షరాలతో (వాయాల్సిన ఘట్టము. (ప్రజల పక్షాన! 

హస్కరీహసన్‌ అనేవారు వకాలత్‌ వేశారు. తరువాత ఆయన హస్కరీజింగ్‌ బహదుర్‌ 
అయినారు. 


1926వ సంవత్సరంలో కాబోలు సూర్యాపేట సభలు అనే పేరుతో సభలు 
జరిగినవి. సూర్యాపేటలో అదే సందర్భంలో ద్వితీయ గ్రంథాలయ మహాసభ శ్రీ 
దేశభక్త వామననాయక్‌గారి అధ్యక్షతన జరిగింది. అపుడు శ్రీ నాయక్‌గారిచ్చిన 
ఉత్తేజకరమైన ఉపన్యాసం (ప్రజల కళ్లను తెరిపించింది. శ్రీ నాయక్‌గారు 
(గంథాలయోద్యమ ప్రచారానికి ఒక కార్యకర్త వేతనమును ఒక సంవత్సరం వరకు 
భరించటానికి వేదికపై వాగ్ధానం చేశారు . అనేక సంవత్సరాలవరకు తమ మాటను 
నిలబెట్టుకున్నారు. ఈ నేపథ్యంలోనే కీ. శే. ఉన్నవ వెంకట్రామయ్యగారు 
(గంథాలయోద్యమ ప్రచారానికి తమ యావత్‌ కాలాన్ని వినియోగించారు. ఆ తరువాత 
మంత్రి ప్రగడవెంకటేశ్వరరావుగారు ఆంధ్రోద్యమానికి, (గ్రంథాలయోద్యమానికి 
చాలావరకు తమ సేవలనర్పించారు. క్రమేణా గ్రంథాలయోద్యమం తెలంగాణాలో 
వేళ్లూనుకొంది. ఈ సూర్యాపేట (గ్రంథాలయ మహాసభ హాలులోనే సుప్రసిద్ధ కవులు, 
వానమామలై లక్ష్మణాచార్యులుగారు ఆవేశపరులై దేశభక్తికి, ఈశభక్తికి జయహే అని 
జయథంగీతికను పాడారు. తాము మవోరామ్రలై వుండికూడా ఆం(్ర 
(గంథాలయోద్యమానికి పట్టుకొమ్మగా నున్నారు. గ్రంథాలయోద్యమ చరిత్రలో 
చిరస్మరణీయమైన ఘట్టమిది. ఉత్సాహపరులైన యువకులు కొందరు ఒక సంచార 
(గ్రంథాలయాన్ని నెలకొల్పి బండిపైన గ్రంథ పేటికలనమర్చి చుట్టుపక్కల గ్రామాలలోని 
(ప్రజలకందజేశారు. ఇది 1924, 25 సం॥ల నాటిమాట. ఖమ్మంలో 1934వ 
సంవత్సరంలో మూడవ ఆంధ్రమహాసభ జరిగింది. ప్రభుత్వం భేదోపాయాన్నుప 
యోగించి సంఘసంస్కర్తలకు, పూర్వాచారపరాయణులకు మధ్య కక్షలను రెచ్చగొట్టింది. 
ఖమ్మం మెట్టు అంతా ఆంధ్రమహాసభలను వ్యతిరేకించారు. అప్పటికి బాగా యువకులైన 
శ్రీ సుగ్గుల అక్షయలింగంగుప్తగారు ఒక్కరే ఆంధ్రమహాసభకు పట్టుకొమ్మ. డాక్టర్‌ 
కొత్తా వెంకటనారాయణ అనే ఆయుర్వేద వైద్యులు ఒక్కరు మాత్రం తటస్థంగా 
వుండేవారు. గోడలనిండా తండ్రి, తాతల ధర్మం తప్పకండి అని వ్రాశారు. ఇలాంటి 
తరుణంలో విజ్ఞాన నికేతనాన్ని స్థాపించడం జరిగింది. విజ్ఞాన నికేతన స్థాపన 
[గ్రంథాలయోద్యమం లోను, రాజకీయ, సాంఘిక, ఉద్యమాల్లోను నూతన చైతన్యాన్ని 
కలిగించింది, ఆంధ్ర తెలంగాణా నాయకులను ధైర్యంతో ఒక వేదికనెక్కించి పరస్పర 
అవగాహనకు అవకాశం కలిగించి, మందకొడిగా సాగుతూవున్న మితవాద 

రాజకీయాలు దూరంచేసి జాతీయోద్యమాన్ని సృష్టించడంలో అవిరళ కృషి చేసింది. 
సింగరేణి కాలరీస్‌లో ఇరువైయైదవ ఆంధ్రదేశ గ్రంథాలయ మహాసభను జరపటానికి 
హేతుభూతమైంది. 


25వ ఆంధ్రదేశ గ్రంథాలయ మహాసభ సింగరేణి కాలరీస్‌లో జరిగినది. 
ఇది తెలంగాణాలో అప్పటికి అమలులో వున్న నిర్భంధ శాసనాన్ని లెక్కచేయకుండా 
కన చుహాసభు శ్రే బూర్గుల రామకృష్ణారావుగారు అధ్యక్షులు. ఆంధ్రదేశమంతటి 
నుండి కార్యకర్తలు అనేకులు విచ్చేశారు. విశాలాంధ్రావతరణకు ఈ మహాసభ 
బీజావ్యాపనను చేసింది. మిత్రుడు శ్రీ చందాల రామకవి విశాలాంధ్ర గీతికను గానం 
చేశాడు. ఆనాడు కాంగ్రెస్‌, కమ్యూనిస్టు సంస్థల మధ్య అతి తీవ్రమైన అభిప్రాయ 
భేదాలున్నప్పటికి ఉభయ పార్టీల నాయకులను ఒక వేదికమీదికి చేర్చిందీ మహాసభ. 
తెలంగాణాలో అప్పటినుండియే ఆంధ్రదేశ గ్రంథాలయ సంఘం వ్రేళ్లు పోసుకొన్నది. 
ఈ మహాసభకు వ్యాసరచయితతోపాటు శ్రీ ఆకుల లక్ష్మీినారాయణగారు ఎంతో కృషి 
చేశారు. సింగరేణికాలరీస్‌ వారిచ్చిన ఆతిథ్యం ప్రమపూర్వకమైనది. మరచినా 
మరుపురానిది. 


జనగామ తాలూకాలో మారుమూల గ్రామం గూడూరు. అక్కడ మిత్రులు 
చవదవరపు విశ్వనాథంగారి కృషితో భారతీ (గ్రంధాలయం నెలకొల్పడం జరిగింది. 
ఆ చుట్టుప్రక్కల [గ్రామాలలో చాలా చైతన్యాన్ని కలిగించింది. విశ్వనాథంగారి ప్రయత్నం 
ఫలితంగా పెద్ద ఎత్తున గ్రామసేవా సప్తాహాన్ని చేయడం జరిగింది. 1944లో, బహుశా 
ఆ సప్తాహసందర్భంలో భారతీ గ్రంథాలయ వార్షికోత్సవాన్ని ఏర్పాటు చేశారు. 
(ప్రభుత్వానుమతి రాకున్నా లెక్కచేయకుండా ఈ సభ జరిగి పోయింది. (ప్రభుత్వం 
విశ్వనాథంగారిపై కేసు పెట్టింది. తత్ఫలితంగా వారు వారం రోజులు కాబోలు శ్రీకృష్ణ 
జన్మస్థానాన్ని అలంకరించారు. గ్రంథాల యోద్యమంలో అనేకసార్లు శాసనోల్లంఘనం 
జరిగినప్పటికి, శిక్ష అనుభవించిన సన్నివేశం ఇదొక్కటే. 


నల్లగొండజిల్లాలోని చిలుకూరులో 8వ ఆంధ్రమహాసభ జరిగింది. 26వ 
ఆం. దే. గ్రంధాలయ మహాసభ తెలంగాణాలో మహబూబ్‌నగరంజిల్లా ఆలంపూర్‌ 
తాలూకా క్యాతూరులో జరిగింది. విద్యాభిమాని రాజా బహద్దుర్‌ వెంకటరామారెడ్డి 
గారు అధ్యక్షత వహించగా ఆంధ్రపితామహ మాడపాటి హనుమంతరావుగారు సభను 
(ప్రారంభించారు. ఇంతకుముందెన్నడూ యీ ప్రాంతంలో యిట్టిసభలు జరుగనందున 

చుట్టుప్రక్కల గ్రామాలలోని (ప్రజలుసైతం వందలాదిగా యీ మూడు రోజులు సభలకు 
విచ్చేసి ఎంతో ఆనందం కలుగచేశారు. ఈ మహాసభ 1946లో జరిగినట్టు జ్ఞాపకం. 
ఇంతలో హైద్రాబాద్‌లో జరిగిన దశమాంధ్రమహాసభ సందర్భంలో శ్రీ శంకర 
నారాయణరావుగారి ఇంట జరిగిన ఇష్టాగోష్టి ఫలితంగా ఆంధ్ర సారస్వతపరిషత్తు 
స్థాపన జరిగింది. ప్రథమాధ్యక్షులు శ్రీ లోకనంది శంకరనారాయణరావుగారు, కార్యదర్శి 
శ్రీ భాస్మరభట్ల కృష్ణారావు, బూర్గుల రంగనాథరావుగార్లను ఏర్పరచడం జరిగింది. 
ఆనాడు తెలంగాణాలో కనిపించే సాహిత్యాభిమానానికి మూలము ఖమ్మంమెట్‌ విజ్ఞాన 
నికేతనం జరిపిన సాహిత్యగోష్టి. పోలీసుయాక్షన్‌ జరిగిన తర్వాత 27వ ఆంధ్ర 
గ్రంథాలయ మహాసభ 1950లో సూర్యాపేటలో జరిగింది. శ్రీ ప్రతాపగిరి రామమూర్తి 
గారు దీని అధ్యక్షులు. ఇప్పటివరకు జరిగిన మహాసభలన్నిటిలో ఇది తలమానికము 
వంటిది. సుమారు 8000 మంది నిశ్శబ్దంగా రాత్రి సభలలో పాల్గొనేవారు. సేవాదళం 
సాంస్కృతిక కార్యక్రమాలు, చారిత్రక కవితాగోష్టి తెలవారేవరకూ హరిసర్వోత్తమరావు 
గారి షష్టిపూర్తి మొదలైన (ప్రతి ఘట్టం మరుపురానిది. మిత్రులు వావిలాల 
గోపాలకృష్ణయ్యగారు చేసిన ప్రసంగం ఫలితంగా 6 నెలలవరకు తెలంగాణాలో 
కాలు పెట్టకుండా (ప్రభుత్వం బహిష్మరించింది. 


జనగామలో జరిగిన 29వ గ్రంథాలయ మహాసభలకు ఆహ్వానసంఘాధ్యక్షుడు 
అప్పటి నల్లగొండజిల్లా కలెక్టరు శ్రీ వెంకటేశ్వరరావుగారు. ఆయన కృషిఫలితమే ఆ 
మహాసభ. తాను స్వయంగా ఆహ్వానసంఘాధ్యక్షుడుగా వుండడమే కాకుండా 
ప్రభుత్వోద్యోగంలో ఈ సభావేదికనుండి ఈ మహాసభలో అనేకమంది ముఖ్యులు 
వుండిగూడా విశాలాంధ్రావతరణ జరిగి తీరాలని ఎలుగెత్తి చాటారు. విశాలాంధ్రావ 
తరణకు వ్యతిరేకులు అయినా వెంకటేశ్వరరావుగారు లెక్కచేయలేదు. 


ఇలాంటి అనేక చిరస్మరణీయ ఘట్టాలు తెలంగాణా గంథాలయోద్యమంలో 
జరిగినవి. నాకు జ్ఞాపకమున్న కొన్నింటిని మాత్రం పేర్కొన్నాను. ఇతర ప్రాంతాల 
తోటి గ్రంథాలయ సేవకులు కూడా ఇటువంటి స్మరణీయ ఘట్టాలను పేర్కొంటే అది 
(గ్రంథాలయ చరిత్రకు వన్నెలు దిద్దగలదు. 

తెలంగాణాలో తలయెత్తిన సార్వజనిక ఉద్యమాల ప్రగతిలో నల్లగొండజిల్లా 
చాలా ప్రాధాన్యత వహించింది. నాకు తెలిసినంతవరకు హైద్రాబాదులో ఆంధ్ర జన 
సంఘము స్థాపించడానికి పూర్వము నల్లగొండజిల్లాలో గ్రంథాలయాలు స్థాపించినట్లు 
లేదు. ఐతే ఇప్పుడు నల్లగొండజిల్లాలో చేరిన మునగాల పరగణా 1956కుపూర్వం 
కృష్ణాజిల్లాలో వుండేది. మునగాల పరగణా జమీందారుగారు కీ.శే. శ్రీ రాజా నాయిని 
వెంకటరంగారావు బహద్దూరుగారివద్ద దీవాన్‌గా సుప్రసిద్ద భాషా సేవకులు, చారిత్రక 
పరిశోధకులు, దేశారాధకులు అయిన కీ. శే. కొమజ్టాజు వెంకటలక్ష్మణరావు పంతులు 
గారు పనిచేశారు. వీరి ప్రభావము కొంత ఆ ప్రాంతముపై పడిందని చెప్పవచ్చు. 
మిగతా ఉద్యమాలు అటుంచి ఈ వ్యాసాన్ని (గంథాలయాలవరకే పరిమితం చేస్తే 
మునగాల పరగణాలో 1918 ప్రాంతాలలో కొన్ని గ్రంథాలయాలు నెలకొన్నవి. 
మునగాలలో రామమోహన పుస్తక భాండాగారమనే పేరుతో, మాధవరంలో ఏ పేరో 
జ్ఞాపకం లేదు. ఒక (గ్రంథాలయాన్ని, రేపాలలో లక్ష్మీనరసింహ మనోహర బాలభారతి 


Tor పేర స్థాపించారు. ఇంకా ఇతర గ్రామాలలో గూడా స్థాపించారేమో . 


కాని సమాచారం లభించలేదు. మునగాల, మాధవరంలలో పాటు 
ఎంతోకాలం నడువక మూతపడినవి. రేపాల గ్రంథాలయం రూపాంతరాలు 
చెందినప్పటికి నాటినుండి నేటివరకు అవిచ్చిన్నంగా కొనసాగుతూనే ఉంది. ఈ 
గ్రంథాలయాల స్థాపనకు ప్రోత్సాహకులు కీ. శే. అయ్యదేవర లక్ష్మీనరసింహం (గాంధి) 
పంతులుగారు. వీరు కన్ని ఆ క్షణరావుగారికి సన్నిహిత బంధువులు. ఆ రోజులలో 
మాధవరంలో బోర్డు స్కూలు టీచరుగా పనిచేసేవారు. రేపాల గ్రంథాలయం విషయం 
ఇంతవరకు స ఉండుటకు స్వర్గీయ కోదాటి వెంకటనరసింహారావుగారు 
కారకులు. ఆ తరువాత కాలంలో వారి కుమారుడు శ్రీ.కె. ఎల్‌. నర్సింహారావుగారి 
కృషి కారణం. ఈ విధంగా (గ్రంథాలయోద్యమకృషికి, చరిత్రకు నల్లగొండజిల్లాలో 
1918 నాందీవాచకం పలికిందని చెప్పవచ్చు. 


హైద్రాబాదులో ఆంధ్ర జనసంఘం స్థాపించగానే ఆ కార్యక్రమాన్ని మొదటి 
సారిగా తలపెట్టంది సూర్యాపేట అని చెప్పవచ్చు. ఆంధ్ర జనసంఘం 1922లో 
స్థాపించారు. ఆ రోజుల్లో సూర్యాపేటలో పువ్వాడ వెంకటప్పయ్యగారనే దేశభక్తుడైన 
wes ప్రభుత్వ పాఠశాలలో ఉపాధ్యాయుడుగా పనిచేసేవాడు. ఆయన 

సూర్యాపేటకే కాదు తెలంగాణా ఉద్యమానికే ఎనలేని సేవచేశాడు. ఆయన కృషివల్ల 
సూర్యాపేటలో నాలుగు సంస్థలు కలిసినవి. 1. ఆంధ్ర జనసంఘం, 2. సూర్యాపేట 
వర్తక సంఘం, 3. ఆంధ్ర విజ్ఞాన ప్రకాశిక గ్రంథాలయం, 4. వేదాంత భజన 
సమాజం. ఈ సంస్థలు నల్లగొండజిల్లాలో మాత్రమే గాక యావత్తు తెలంగాణాలోని 
ప్రగతికి దారి చూపినవి. ఆంధ్రవిజ్ఞాన ప్రకాశిక గ్రంథాలయం అనేక వార్షికోత్సవాలు 
జరుపుకొనుటయే గాక కీ.శే. వామన్‌నాయక్‌గారి అధ్యక్షతన నిజాం రాష్ట్రాంధ్ర ద్వితీయ 
గ్రంథాలయ మహాసభలు జరిపింది. ఇవి 1337 ఫసలీ (1927-1928)లో సూర్యాపేట 
సభలతోపాటు జరిగినవి. అప్పుడీ గ్రంథాలయ వార్షికోత్సవానికి కీ. శే. సురవరం 
ప్రతాపరెడ్డిగారు అధ్యక్షత వహించారు. అంతేకాదు ఇంతకుపూర్వం సూర్యాపేటలో 
జరుగవలసిన సభలను ప్రభుత్వము ఆపివేయగా ఆంధ్రవిజ్ఞాన ప్రకాశిక గ్రంధాలయం 
పక్షాన ప్రభుత్వంపై వ్యాజ్యము వేసి తమకనుకూలమైన హైకోర్టు తీర్పు తెచ్చుకోగలిగింది. 
ఇది నాటినుండి నేటివరకు అవిచ్చిన్నంగా సాగుతున్నది. దీని అభివృద్ధికి కారకులైనవారు 
చాలామంది ఉన్నారు. వారందరి పేర్లు వ్యాస విస్తరణ భయంతో వదిలివేస్తున్నాను. 
"దీనివల్ల గలిగిన స్ఫూర్తి ఆధారంగా నల్లగొండలో ఆంధ్రసరస్వతీ గ్రంథాలయం 
స్థాపించారు. తిప్పర్తిలోను అదే రోజుల్లో ఒక గ్రంథాలయమును స్థాపించినట్లు గుర్తు. 
ఇదే నల్లగొండలో గూడ ఒక గ్రంథాలయం నెలకొల్పారు. హూజూర్‌నగర్‌ తాలూకాలోని 
కందిబండ గ్రామంలో కీ.శే. నారపరాజు వేంకటనర్సింహారావుగారి కృషివల్ల 
సీత్రారామగ్రంథాలయం భువనగిరిలో లక్ష్మీనర్సింహ గ్రంథాలయం స్థాపించారు. ఈ 
విధంగా చెదురుమదురుగా స్థాపించిన గ్రంథాలయాలు, కీ. శే. షబ్బవీస్‌ వేంకట 
రామనర్సింహారావుగారి సంపాదకత్వంలో వెలువడిన నీలగిరి పత్రిక, వరంగల్‌జిల్లా 
ఇనుగుర్తినుండి వెలువడిన తెనుగుపత్రిక తెలుగు భాషను చాలా ప్రోత్సహించాయి. 


సూర్యాపేటలో జరిగిన సభలలో రెండవ నిజాంరాష్ట్ర ఆంధ్ర (గంథాలయ 
మహాసభలు కూడా జరిగినట్లు జ్ఞాపకం. ఆ మహాసభకు అధ్యక్షత వహించిన 
వామన్‌నాయక్‌గారు గ్రంథాలయ ఉద్యమ ప్రచారనిమిత్తము (ప్రచారకుల వేతనము 
క్రింద నెలకి 1కి రు. 30/- (ముప్పది) యిస్తానని వాగ్దానం చేశారు. ఆ రోజులలో 
రు.30/-లు అంటే సామాన్యమైన మాట కాదు. దాని ఆధారంగా శ్రీ ఉన్నవ 
వెంకటరామయ్యగారిని ఆంధ్రోద్యమానికి గ్రంథాలయోద్యమానికి ప్రచారకులుగా 
నియమించారు. వారు ప్రతి సంవత్సరము జిల్లాలో గ్రామ గ్రామాన తిరిగి [గ్రంథాలయ 
స్థాపనకు సహకరించేవారు. వారి కృషివల్ల నల్లగొండజిల్లాలో సుమారు 40 

[గ్రంథాలయాల దాకా స్థాపన జరిగింది. అయితే వీటిలో ఎక్కువకాలం కొనసాగినవి = 


చాలా తక్కువ. 


ఆంధ్ర కేంద్రసంఘము, ఆంధ్ర జనసంఘాలు ఆంధ్ర మహాసభగా రూపాంతరము 
చెందినవి. అయితే 1,2 ఆంధ్రమహాసభల తర్వాత ప్రభుత్వాటంకాలు హెచ్చయినవి. 
గ్రంథాలయాలను, ప్రభుత్వాధికారులు, అనుమాన దృష్టితో చూడజొచ్చారు. అనేక 
(గ్రంథాలయాలను బలవంతంగా మూసివేయడం జరిగింది. ఆంధ్రజనసంఘము 
ఆధ్వర్యంలో 1932లో వివిధ సంస్థలు పనిచేస్తూండేవి. అందులో గ్రంథాలయశాఖ 


ఒకటి. ఆంధ్రమహాసభగా రూపాంతరం చెందడంతో వివిధ సంస్థలకు సంబంధించిన . 
శాఖలు ఆంధ్రమహాసభలో పనిచేయడం ఆగిపోయింది. అట్లాగే గ్రంథాలయ శాఖకూడా - 


ఆగిపోయింది. 


ఆంధ్రమహాసభ సమావేశాలు జరిగినప్పుడు 1,2 సార్లు గ్రంథాలయాలకు 
సంబంధించిన ఉప సమావేశాలు కూడా ఏర్పాటయినవి. ఒకసారి కీ.శే. తిరుమల 
రామానుజ స్వామిగారు, మొదటి పర్యాయం శ్రీ ఖండవల్లి లక్ష్మీరంజనంగారు ఈ 
సమావేశాలకు పూనుకున్నారు. నిజాం రాష్ట్ర గంథాలయసంఘం అనే పేరుతో ఒక 
సంఘాన్ని కూడా స్థాపించారు. 


కాని ఆ సంఘవృక్షమంతగా పుష్పించి ఫలించలేదు. 1932లో స్టేట్‌ కాంగ్రెస్‌ 
సత్యాగ్రహం తర్వాత దేశంలో యువకులు అనేకమంది సేవా రంగంలోకి నడుం 
బిగించి దిగారు. అనెక గ్రంథాలయాలు నెలకొల్పారు. 


హుజూర్‌నగర్‌ తాలూకాలోని కోదాడు గ్రామంలో వాసవీ గ్రంథాలయం 
జరిపి చాలా కాలం నడిపించారు. 1942లో ఆంధ్రోద్యమంలో రాజకీయ స్వభావాల 
కారణంగా చీలికలు వచ్చినవి. కమ్యూనిస్టుపార్టీ, ఆంధ్రజాతీయ పక్షము పోటీపడి 
సేవారంగంలో పనిచేయ (ప్రారంభించినవి. ఉభయ పక్షాలున్నూ గ్రంథాలయాలు 
నెలకొల్పటంలో కృషి చేసినవి. రాజకీయరంగంలో పోటీ ఎంత ఉన్నప్పటికీ 
గ్రంథాలయోద్యమ దృష్టిలో స్పర్ధలేకుండా ఉభయపక్షాలు కలిసి పనిచేసినవి. ఈ 
కాలంలో హుజూర్‌నగర్‌ తాలూకాలో రూపొందించిన (గంథాలయంపైన పోలీసులు 
దాడిజేసి గ్రంథాలయాన్ని జప్పుచేసి తీసుకొనగా ఆంధ్రదేశం గ్రంథాలయ పక్షంనుండి 
తెలంగాణా ఆర్గనైజర్‌ శ్రీ కొమజ్టాజు సత్యనారాయణరావు వెళ్లి పరిశీలన జరిపి 

తర్వాత అధ్యక్షులైన కీ. శే. గాడిచెర్ల హరిసర్వోత్తమరావుగారిని తీసుకవెళ్ళారు. వారు 
_ విచారణ జరిపి, పోలీస్‌ అత్యాచారాన్ని గురించి ఒక నివేదికను తయారుచేసి ఆ 
నివేదికను ప్రభుత్వమునకిచ్చిరి. ప్రభుత్వమువారు గ్రంథాలన్నీ తిరిగి ఇచ్చివేశారు. 
i 1945లోనో 46లోనో జనగామ తాలూకా గూడూరు భారతి గ్రంధాలయ వార్షికోత్సవం 
_ ప్రభుత్వానుమతి లేకుండా జరిగిందని కేసుపెట్టి కార్యదర్శియెన సత్యనారాయణ గారికి 
ఎ వారం రోజులు శిక్ష విధించారు. ఆయన సంతోషంగా శిక్షను అనుభవించారు. అప్పుడు 
జనగామ తాలూకా నల్లగొండ జిల్లాలో ఉండేది. 


1938 నుండి ఆంధ్రదేశ గ్రంధాలయ సంఘం తెలంగాణములో పనిచేయ 
- నారంభించింది. తెలంగాణా పక్షాన కీ.శే. వట్టికోట ఆళ్వారుస్వామిగారు ప్రాతినిధ్యం 
వహించేవారు. 1944 సంవత్సరంలో సింగరేణి కాలరీస్‌లో కీ.శే. బూర్లుల 
రామకృష్ణారావుగారి అధ్యక్షతన 25వ ఆంధ్రదేశ (గ్రంథాలయ సభ జరిగింది .ఈ 
'  మహాసభలే విశాలాంధ్ర అవతరణకు బీజం వేశాయని చెప్పవచ్చు. ఆ మహాసభ 
J పునరుద్దరణ సంధర్భంలోనే ఈ రచయిత సంఘ సహాయకార్యదర్శి అయినాడు. 

_ తెలంగాణా నిమిత్తం ఖమ్మంలో ప్రత్యేక సంఘం పనిచేయనారంభించింది, శ్రీ:కొ; 
| ” సత్యనారాయణరావుగారు ఆర్గనైజరుగా చాలా సేవ చేసినారు. 


ఈ కాలంలోనే రాజకీయోద్యమాల విజృంభణ. జరిగింది. కార్యకర్తలందరూ 
రాజకీయాలలో పాల్గొన్నారు. గ్రంథాలయోద్యమం వైపు అంత మొగ్గుచూపలేక 
పోయారు. అయితే ఈ మధ్యనే 16వ ఆంధ్రదేశ గ్రంథాలయ మహాసభ అప్పుడు 
రాయచూరు సమీపాన క్యాతురులో కీ. శే.రా.బ. వెంకటరామారెడ్డిగారి అధ్యక్షతన 
జరిగింది. నిజాం రాష్ట్రంలో పోలీసుచర్య కాగానే 1950 సంవత్సరంలో 27వ ఆంధ్రదేశ 
(గ్రంథాలయ మహాసభ నల్గొండజిల్లా సూర్యాపేటలో మహా వైభవంగా జరిగింది. 
తిరిగి 29వ మహాసభ నల్లగొండజిల్లాలోని జనగామలో జరిగింది. దీనికి 
ప్రోత్సాహకులు అప్పుడు నల్లగొండజిల్లా కలెక్టరుగావున్న పరసా వెంకటేశ్వరరావుగారు 
ఆహ్వానసంఘ అధ్యక్షులుగా కూడా పనిచేసి కృషిచేశారు. జనగామలో యువజన 
గ్రంథాలయ వార్షికోత్సవం గూడా ఈ సందర్భంలోనే జరిగింది. ఈ మహాసభ 
సందర్భంలోనే ఆంధ్రసంఘ అధ్యక్షులు విశాలాంధ్రను సాధించి తీరతామని 
నినాదమిచ్చారు. ఈ విధంగా (గ్రంథాలయోద్యమం నల్లగొందజిల్లాలోనేగాక యావత్తు 
తెలంగాణా పౌరసత్వాల కోసం పోరాడింది. 


నారాయణీయం 


మద్రాసులో సార్వజనిక (గంథాలయాలచట్టం వచ్చిన తర్వాత హైద్రాబాదులో 
సార్వజనిక (గంథాలయాలచట్టం రావడం జరిగింది. అనతికాలంలోనే 1960లో 

ఆంధ్రప్రదేశ్‌ సార్వజనిక గ్రంథాలయాల శాసనం వచ్చింది. ఈ మధ్యకాలంలో | 


సూర్యాపేటలో 2 పర్యాయాలు నల్లగొండజిల్లా గ్రంథాలయ మహాసభలు జరిగినవి. 
ఐతే కట్టుదిట్టమైన సంఘమేర్పడి పనిచేయలేదు. ఈ చట్టరీత్యా జిల్లా గ్రంథాలయ 
సంస్థలేర్పడిన తర్వాత (గంథాలయాలకు కొంత ప్రోత్సాహం లభించింది. బేతవోలు, 
తిరుమలగిరి మొదలైన అనేక చోట్ల గ్రంథాలయాలు స్థాపించారు. సూర్యాపేటలోని 


ఆంధ్రవిజ్ఞాన (ప్రకాశిక గ్రంథాలయం, హుజూర్‌నగర్‌లోని విజ్ఞాననికేతన . 
గ్రంథాలయాన్ని జిల్లా గ్రంథాలయ సంస్థకిచ్చివేయటం జరిగింది. తిరువూరులోని - 


(గంథాలయాన్ని కూడా జిల్లా గ్రంథాలయసంస్థకు అప్పజెప్పారు. ఈ విధంగా ఇతరచోట్ల 
పని సరిగా జరగటం లేదు. 


కార్యకర్తలకు రాజకీయాలపట్లను మోజు ఎక్కువయింది. ధరలు, విపరీతంగా 
పెరగటం మూలంగాను, జీవన వ్యయ ప్రమాణం హెచ్చటం మూలంగాను, 


ప్రతిఫలాపేక్ష లేకుండా కార్యకర్తలు ముందుకు రావటం కష్టమైపోతున్నది. ' 


స్వాతంత్రానంతరం కార్యకర్తలు కరువైనారు. 


దేశంలోని పరిస్థితులు త్వరత్వరగా మారిపోతున్నవి. సామాన్య ప్రజానీకాన్ని 
మేల్మొలిపి తామీ దేశ భవిష్యత్తుకు కారకులమన్న చైతన్యాన్ని త్వరగా తీసుకు రావల్సిందిగా 
ఈ అవసరాన్ని దేశ నాయకులిప్పుడిప్పుడే గుర్తిస్తున్నారు. ఈ చైతన్య స్రవంతికి 
గ్రంథాలయోద్యమమే సరియైన సాధన. దీనితో వయోజన విద్యను జోడించి మరొక్కసారి 
నవ చైతాన్యాన్ని ప్రజా సామాన్యంలో నెలకొల్పవలసిందని నల్లగొండ జిల్లాలోని 
యువకులు ఉత్సాహంతో నడుముకట్టి గ్రంథాలయ యువజన ఉద్యమాలను 
ప్రగతిపథంలో నడిపిస్తే నల్లగొండజిల్లా యశస్సు పునః ప్రతిష్టితమవుతుంది. 


Toa 


ఆప్తివాక్యం 


పిల్లల స్వభావం తెలిసిన మా నాన్నగారు 


కోదాటి యశోధర్‌ 
పిల్లలకేం తెలుస్తుంది తండ్రుల గొప్పదనం 


మా నాన్నగారి గొప్పతనం గురించి ఇతరులకు తెలిసినంతగా మాకేమి 
తెలియదు. మేము దేశానికి స్వతంత్రము వచ్చిన తరువాత పుట్టాం. అందుకని స్వతంత్రం 
రాకపూర్వం మా నాన్నగారు, అంతకు ముందుతరం వారు అందుకై ఏమి త్యాగాలు 
చేశారో, ఏమి బలిదానాలు ఇచ్చారో మాకు తెలియదు. మా చిన్నతనంలో ఎక్కువ 
భాగం మా ఊళ్లోను, ఇతర గ్రామాల్లోను గడిచింది. అందుకని మా నాన్నగారు చేసే 
దేశోపకార చర్యలు మాకు అంతగా తెలిసి రాలేదు. మాకు కొంత ప్రపంచజ్ఞానం 
వచ్చిన తరువాత వారిని గురించి ఇతరులు చెబుతుండగా విన్నాము. కొంతవరకు 
చూశాము. ఇక మాకు తెలిసిందల్లా మా నాన్నగారు మమ్ములను ఏ విధంగా పెంచారు, 


పిల్లలతో ఆయన ఎట్లా మెలుగుతారు అనేది. 
పిల్లలకు స్వేచ్చ ఇవ్వవలె 


మా నాన్నగారికి పిల్లలంటే చాలా ఇష్టం. అందుకు కారణాలు ఏమైన కానివ్వండి. 
పిల్లలను పెంచే విధానంలో సాధారణంగా ఆయన కొత్త పంథా అవలంబించారు. 
సాధారణంగా పిల్లల చిత్తవృత్తులకు ఆలోచనలకు స్వేచ్చ ఇవ్వడం చాలా అరుదు. 
పూల మొక్కలకు తాళ్లుకట్టి ఆ తాళ్లవెంట తీగలు అల్లవలెనని ప్రయత్నం చేసినట్లే 
పెద్దలు తమ అభిరుచులకు అనుగుణంగా పిల్లలను తీర్చిదిద్దాలని ప్రయత్నం చేస్తారు. 
మరికొందరు పిల్లల సంగతే పట్టించుకోరు. వారు ఏం చేసినా సరే ఎటువంటి 
సహవాసంలో పడ్డా సరే. మా నాన్నగారికి ఈ రెండు పద్ధతులు నచ్చవు కాబోలు! 
ఆయన ఈ రెండూ కాక మూడోపద్ధతి అవలంబించేవారు. మాకు అన్నివిధాల 
స్వేచ్చనిచ్చారు. కాని నిరంతరం కనిపెడుతూ ఉండేవారు. అవసరమైనప్పుడు సహాయం 
చేస్తూ స్వతహాగానే రూపకల్పనకు అవకాశం ఇచ్చారు. అందుకని కృత్రిమ పద్ధతికి 
తావుండదు. అట్లని తప్పుదారులు తొక్కితే ఊరుకొనేవారు కాదు. 

నీతులు చెప్పరు - కథలు చెపుతారు 


ఆయన ప్రత్యక్షంగా మాకు నీతులు, నీతి పాఠాలు అంతగా చెప్పలేదు కాని 
నేర్చక ఊరుకోనూలేదు. పరోక్షంగా మమ్ములను తీర్చిదిద్దడానికి అవసరమైన కథలు, 
ముచ్చట్లు అనేకం చెప్పేవారు. అందువల్ల మా మనస్సులో దానంతటదే మార్పుపచ్చేది. 
ఉదాహరణకు చెబుతాను. మా అన్నయ్య, నేను పల్లెటూళ్లో పుట్టి పెరిగాము. మాకు, 
స్నేహం కూడా ఉన్నత కులాలవారితోనే ఉండేది. అంతే కాకుండా మా నాయనమ్మగారి 
పెంపకం వల్లనో పరిసర వాతావరణం వల్లనో హరిజన బాలురకు దూరంగా మెలిగే 
వాళ్లము. మా నాన్న పురాణాలలో గొప్పవారైన నీచ జాతుల వారిని గురించి చరిత్రలో. 
గొప్పవారైన హరిజనుల గురించి కథలు చెపుతూ ఉండేవారు. గాంధీజీ జీవిత కథను 
వివరిస్తూండేవారు. హరిజనులను వారు ఏ విధంగా భావించింది, వారి కొరకై వ్‌ 
విధంగా కష్టపడింది చెప్పేవారు. అసలు వృత్తుల వల్ల కులాలు ఏ విధంగా ఏర్పడింది. 
అప్పుడప్పుడు తెలియజేస్తుందేవారు. ఆ కథలన్నింటి ఫలితంగా మేము కులమత: 
భేదాలు మరచిపోయాము. . 


నేర్పుగా మందలిస్తారు 

మా నాన్నగారు పిల్లలను ఎప్పుడూ కొట్టేవారుకాదు. అంతేకాదు కోపగించేవారు' 
కూడా కాదు. మమ్ములనే కాదు ఇతర పిల్లలను తల్లిదండ్రులు కొడుతూ ఉంటే 
మందలించేవారు. అల్లరిచేయడం పిల్లలకు ఒక వయస్సులో సహజం అని వారి' 
అభిప్రాయం. మా చిన్నతనంలో దెబ్బలు తిన్నట్లు కూడా గుర్తులేదు. మమ్ములనే. 
కాదు ఎవరి పిల్లలనైనా సరే వారు దగ్గరకు తీసుకునేవారు. పిల్లలు గూడా వారి, 
వద్దకు అంత చనువుగా వచ్చేవారు. ఆయన వారిని గారాబం చేసేవారు. ముచ్చట్లు 
చెప్పేవారు. పరిహాసం ఆడేవారు. అందుకనే మానాన్నగారంటే పిల్లలెవరు భయపడేవారు. 
కారు. అంతా ఆయనంటే ప్రేమించేవారు. కొద్దిగా వయసు వస్తుంటే వారిపట్ల వినయం, 
గౌరవం ఏర్పడతాయి. ఈ పద్ధతి అవలంబించే పెద్దవాళ్లు చాలా తక్కువ. చాలామంది, 
పిల్లలను కొడతారు, తిడతారు, అదిరిస్తారు, బెదిరిస్తారు. అట్లా చేస్తే తమ మాట' 
వింటారని వారి అభిప్రాయం అయి వుంటుంది. కాని దానివల్ల పెద్దవారంటే ప్రేమ, 
గౌరవము బదులు భయం ఏర్పడుతుంది. మనస్సు సహజంగా వికసించదు. ఏదైనా, 
విషయం చెప్పాలంటే స్వేచ్చగా చెప్పలేకపోతారు. మా నాన్నగారు మేము కప్పు 

అభిప్రాయాలు పడేటప్పుడు తిన్నగా మందలించేవారు. మందలించటం కూడా ఒక 
నేర్ప. మనస్సును కష్టపెట్టకుండా చేసే తప్పులను కథలు చెప్పి సరిదిద్దేవారు. 
ఉదాహరణకు ఒకసారి జరిగిన సంఘటన మనవి చేస్తాను. ఒకరోజు మిత్రులం 
కొందరము మాట్లాడుకుంటున్నాము. మాటల సందర్భంలో బట్టల విషయం వచ్చింది. 
ఏ బట్టలు బావుంటాయి, ఎట్లా కుట్టించాలి, ఏ దర్జీవాడు బాగా కుడుతాడు అని వాటి 
గురించి చర్చలోకి దిగాం. ఈ చర్చను దూరంనుంచి వింటున్న మా నాన్నగారు మా 
దగ్గరకు వచ్చారు. మా చర్చ విననట్టుగానే ఈశ్వరచంద్ర విద్యాసాగరుని గురించిన 
ఒక చిన్నకథను చెప్పారు. ఈశ్వరచంద్రుడు ఒకసారి ఒక జమిందారుగారింటికి 
విందుకు పిలిస్తే వెళ్లాడు. ముందు అతి సాధారణదుస్తులతో వెళ్లాడు. ద్వారపాలకుడు 
ఆయనను లోనికి పోకుండా అడ్డగించాడట. అప్పుడు ఈశ్వరచంద్రుడు ఇంటికి వెళ్లి 
విలువైన దుస్తులు వేసుకొని గుజ్జబ్బండిలో వెళ్లాడట. అప్పుడు ద్వారపాలకుడు ఆయనకు 
స్వాగతంచెప్పి పంపించాడట. ఆ విందుకు వచ్చినవారంత విలువైన దుస్తులు 
ధరించారట. భోజన పదార్ధాలు వడ్డించిన తరువాత ఆయన తన విలువైన చొక్కాను, 
శాలువను విప్పి భోజన పదార్థాలనుపెట్టి నైవేద్యం పెడుతున్నాడట. అది చూచిన ఆ 
గృహస్థు ఆశ్చర్యపోయినాడట ఇదేమిటని! విద్యాసాగరుణ్ణి దీని అర్ధం చెప్పమన్నాడట. 
అప్పుడు ఈశ్వరచంద్రుడు 'మీరు ఏర్పాటు చేసిన ఈ విందు బట్టలకు కాని మనుష్యులకు 
కాదు కదా? అందువల్ల ఆడంబరమైన దుస్తులకు భోజన పదార్థాలు వడ్డించింది” 
అన్నాడట. గృహస్థు జరిగినదంతా విని సిగ్గుపడి ఈశ్వరచంద్ర విద్యాసాగరుని క్షమాపణ 
వేడాడట. ఈ గుణపాఠంవల్ల అక్కడికి వచ్చిన అతిథధులందరు నిరాడంబరులు 
అయినారట. ఈ కథ మానాన్న మాకు చెప్పారు. నిజమైన గౌరవం మనిషి 
జెన్నత్యాన్నిబట్టి గాని, దుస్తులనుబట్టి కాదని మాకు తెలిసి వచ్చింది. దానితోపాటు 
గాంధీజీ లండన్‌ రౌండ్‌ టేబుల్‌ సమావేశానికి జార్జి సార్వభౌమునితో కలియటానికి 
ఎలా వెళ్లింది, వారు ఆయనను ఎలా గౌరవించింది చెప్పారు. అందువల్ల 
ఆడంబరాలనుబట్టి గాక వ్యక్తిత్వాన్నిబట్టి గొప్పతనం వస్తుందని మాతో పైకి అనకుండానే 


మందలించారు. 
2 ఆజ్‌ 
ఆర్థికవిషయాలలోను స్వేచ్చయే 


ఆర్థికవిషయంలో గూడా మాకు స్వేచ్చ ఇచ్చేవారు. అడగగానే డబ్బు ఇచ్చేవారు. 
తరువాత లెక్కలుగూడా అడిగేవారు కారు. అయితే డబ్బు ఏ విధంగా ఖర్చు చేసేవాళ్ళమో 

మాకు తెలియకుండానే కనిపెడుతూ ఉండేవారు. దుర్వినియోగం చేస్తే ఏదో కథ చెప్పి . 
మందలించేవారు. లేకపోతే వారి జీవితంలో ఆర్థికంగా పడ్డ ఇబ్బందులను సందర్భాను - 
సారంగా చెప్పేవారు. అందువల్ల డబ్బును దుర్వినియోగం చేసేవాళ్లం కాదు. వారెప్పుడూ . 
అంటూందేవారు “మేము ఆర్థికంగా చాలా ఇబ్బంది పడ్డాము. అనేక కష్టాలు సహించు ' 
కున్నాము. అటువంటి ఉతికి మీరు ను అందుకని మేం ఇబ్బంది ' 
పడైనా మీకు ఇబ్బంది కలిగించకుండా ఉండాలని అనుకుంటాం” అని ప్రత్యక్షంగా 
నాన పరోక్షంగానైనా హెచ్చరిస్తుంటారు. అందువల్ల పెద్దలు మా కొరకై ఎంత . 
సపడేవారో అర్ధంచేసుకోగలిగేవాళ్లం. అందువల్ల బాధ్యత గుర్తెరగకుండా ఖర్చు పెట్టడం : 
నస వాన పైగా బాధ్యత మాపైనే వేయడంవల్ల దొంగకు పెత్తనం ఇచ్చినట్లే 
అవుతుంది. ఈ విషయం ఎందుకు చెపుతున్నానంటే పిల్లలకు బాధ్యత తెలిసి వచ్చేటట్లు 
చేయాలిగాని వారిని ఆర్థికంగా అదుపులో పెట్టాలని చూస్తే వారు తప్పుదారి 
శ్రొక్కుతారని ఆయన ఉద్దేశం అయి ఉండవచ్చు. 


ఈ విదంగా ఉండేది మా నాన్నగారి పెంపకం. ఇప్పుడు మేము కొద్దిగా. 
పెద్దవాళ్లం అయినాము. ప్రపంచజ్ఞానం వస్తుంది. ఆయన మమ్ములను స్నేహితుల! 
లాగా చూసేవారు. స్వేచ్చ ఇచ్చేవారు. అవసరము అనుకొన్నప్పుడు సలహా ఇచ్చేవారు. 
అయితే మేము మాత్రం ఆ సలహాను ఆజ్ఞలకంటే ఎక్కువగా స్వీకరించేవాళ్ళం. 

సాటిలేని మేటి కోదాటి 


బి. వెంకటరామారావు 


బాల్యంలోనే జాతీయోద్యమంవల్ల ప్రభావితులై, దేశాభ్యుదయానికి కృషిచేయడమే 
జీవిత లక్ష్యంగా పెట్టుకొని స్వాతంత్రసమరంలో పాల్గొనడమే గాక గ్రంథాలయోద్యమం, 
సహకారోద్యమం, వయోజనవిద్య, అస్పృశ్యతా నివారణ, గ్రామ పునర్నిర్మాణం, గాంధీ 
. తత్వంవంటి అనేక ప్రజాహిత కార్యక్రమాలలో నిరంతరం కృషిచేస్తూ, నిత్యం తెలుగు 
(ప్రజల గౌరవాభిమానాల నందుకుంటూ, గాంధీభవన్‌ కార్యదర్శిగా సేవలందించిన 
గొప్ప దేశభక్తుడు, కోదాటి నారాయణరావు మరణవార్త పాతతరంవాళ్ళని ఒక్క ఊపు 
ఊపి వదలిపెట్టింది. 'నారాయణత్రయంిలో మిగిలిన కోదాటి కూడా పోయారన్న 
వార్త నిజంగా బాధాకరమైనదే. నిశ్శబ్దంగా, నిర్మాణ కార్యక్రమాలు చేసినవారు అరుదు. 
కోదాటి నల్లగొండజిల్లా మునగాల పరగణాలోని రేపాల గ్రామంలో 1914 డిసెంబర్‌ 
15న జన్మించారు. విద్యార్థి దశలో అనేక ఆర్థికబాధలెదుర్మొన్నారు. కానీ, ప్రజాహిత 
కార్యక్రమాలను మానలేదు. హైదరాబాద్‌ స్టూడెంట్స్‌ యూనియన్‌ను స్థాపించారు. 
గౌలీగూడాలోని బాలసరస్వతీ [గ్రంథాలయం లో పనిచేస్తూనే చదువు కొనసాగించారు. 
ఈ విధంగా గ్రంథాలయోద్యమం ఆయన జీవితంలో విద్యార్థిదశనుండే పెనవేసుకు 
పోయింది. మెట్రిక్యులేషన్‌ పాసైన కోదాటికి ఆ రోజుల్లో ఉద్యోగం సులభంగానే 
లభించేది. కానీ, ఆయన నిజాం ప్రభుత్వంలో ఉద్యోగం అంగీకరించలేదు. కొంతకాలం 
“రయ్యఆ పత్రికలో పనిచేశారు. 1934లో ఖమ్మంలో మూడవ ఆంధ్రమహాసభ జరిగింది. 
సభ నిర్వహణ భారాన్ని నాయకులు కోదాటికి అప్పగించారు. తన కార్యశక్తిని ప్రదర్శించే 
అవకాశం లభించింది. దాన్ని ఆయన చక్కగా నిర్వహించి నాయకుల అభిమానం 
చూరగొన్నారు. ఆనాటినుంచి ఆయన కార్యరంగం ఖమ్మం అయింది. ఖమ్మంలో 
కోదాటి “విజ్ఞాన నికేతన్‌” అనే గ్రంథాలయం స్థాపించి ప్రజలకు విజ్ఞానభిక్ష పెట్టారు. 
ప్రభుత్వం సహాయం లేకపోయినా ప్రజలిచ్చే చందాలలోనే గ్రంథాలయాన్ని 
అత్యున్నతంగా నడిపి పెద్దల దృష్టిని ఆకర్షించారు. ఇంకా అనేక సేవా సంస్థలు 
స్తాపించి (ప్రజలకు ప్రబోధం కలిగించారు. కొంతకాలం గోలుకొండ పత్రిక, ఆంధ్రప్రభ, 
అరక్రపత్రక, ఆంధ్రవాణి పత్రికలకు ఖమ్మం విలేకరిగా పనిచేశారు. 

1940లో జరిగిన ఆంధ్ర మహాసభలో గిడుగు రామమూర్తి సంతాప తీర్మానాన్ని 
ప్రవేశపెట్టి ఆంధ్రులంతా ఎక్కడ ఉన్నా ఒకే దేశస్థులే అని వాదించి సభికులను 
కోదాటి ఆకట్టుకున్నారు. ఆంధ్ర మహాసభ రెండుగా చీలినప్పుడు కోదాటి. 
అభ్యుదయపక్షాన నిలిచారు. స్టేటు కాంగ్రెసులో ఆయన స్వామీజీకి సన్నిహితుడుగా 
పనిచేశారు. రాష్ట్ర కాంగ్రెసు సభ్యులుగా, అఖిలభారత కాంగ్రెస్‌ కమిటీ సభ్యులుగా. 
పనిచేసి పార్టీ పటిష్టతకు ఎంతో కృషిచేశారు. కోదాటికి సహకార సంఘ కార్యకలాపాలతో 
మొదటినుంచి సంబంధం ఉంది. ఆంధ్రప్రదేశ్‌ ఏర్పడిన తర్వాత కొంతకాలం రాష్ట్రస్థాయి 
సహకార కేంద్రసంఘానికి అధ్యక్షులుగా పనిచేశారు. రచయితలకు సహకార సంఘం 
ఉండాలని వాదించారు. హిందూ-ముస్లిం అనే భేదభావం లేకుండా అందరి ఆదరణ. 
పొందిన కోదాటిని పోలీసుచర్య సమయంలో, ఆయనను రెండుసార్లు కాపొడింది 
ముస్లిం మిత్రులే. దయాదాక్షిణ్యాలకు మతంతోను, కులంతోను సంబంధం లేదని. 
నిరూపించారు. ఆ విధంగానే ఎందరో ముస్లిం వనితలకు రక్షణ కల్పించారు. నిర్మాణ 
కార్యక్రమాలలో ప్రజాహిత రంగంలో కోదాటి స్పృశించని క్షేత్రం లేదనవచ్చు. అధికార. 
పదవపులపట్ల వ్యామోహం లేని నిరాడంబర మూర్తి కోదాటి. ప్రలోభాలకు, ఆకర్షణలకు 
లోనై తన నమ్మకాలతో, విశ్వాసాలతో రాజీపడే మనస్తత్వం కాదాయనది. ఫలితాలను, | 
పర్యవసానాలను గురించి పట్టించుకోకుండా తనకు న్యాయం, ధర్మమని తోచినదానిని' 
చిత్తశుద్ధిగా అనుసరించే బజన... అసలైన గాంధేయవాది, సద్దుణాల రాశి, 
దాశరథి ఆయన గురించి చక్కగా చెప్పారు. వీరుల్లో సాటిలేని మేటి ప్రియతమ: 
మిత్రుడు కోదాటి. 
| 


cS Tare 


ప్రముఖగాంభేయవాదికోదాటి కన్నుమూత 


హైదరాబాద్‌, 2002 నవంబర్‌ 19: ప్రముఖ గాంధేయవాది, స్వాతంత్ర్య 
సమరయోధుడు కోదాటి నారాయణరావు మంగళవారం మధ్యాహ్నం ఇక్కడ 
మరణించారు. ఆయన వయసు 88 సంవత్సరాలు. ఆయనకు ఇద్దరు కుమారులు 
ఉన్నారు. నల్గొండజిల్లా రేపాల గ్రామంలో 1914లో కోదాటి నారాయణరావు 
జన్మించారు. గ్రంథాలయోద్యమం, సహకార రంగం, అస్పృశ్యతా నివారణకు 
నిర్విరామకృషి చేశారు. ఆంధ్రవాణి, ఆంధ్రపత్రికకు విలేఖరిగా, ఆంధ్రప్రభ ప్రత్యేక 
విలేఖరిగా కూడా ఆయన పనిచేశారు. ఆంధ్రమహాసభ రెండుగా చీలినప్పుడు తమ 
జాతీయ పక్షంలోని యువకార్యకర్తలను రెండవ ఆంధ్ర మహాసభలో చేర్చి దానిని 
జాతీయాంధ్ర మహాసభగా మార్చడంలోను, ప్రభుత్వ నిషేధం తొలగిన తరువాత 
దానిని స్టేట్‌ కాంగ్రెస్‌లో విలీనం చేయడంలోను కోదాటి నారాయణరావు ముఖ్యపాత్ర 
వహించారు. స్టేట్‌ కాంగ్రెస్‌ కార్యకలాపాల్లో స్వామి రామానందతీర్ధకు కుడిభుజంగా 
ఆయన వ్యవహరించేవారు. ఆంధ్రప్రదేశ్‌ గ్రంథాలయ సంస్థ అధ్యక్షునిగా, గాంధీ 
స్మారకనిధి కార్యదర్శిగా, గాంధీభవన్‌ మేనేజింగ్‌ ట్రస్టీగా ఆయన వ్యవహరిస్తున్నారు. 
కోదాటి మరణంతో గాంధేయవాదుల్లో మరో కురువృద్దుడు పోయినట్లయింది. వృద్దాప్యం 
కారణంగా కొంతకాలంగా అనారోగ్యంతో బాధపడుతున్న నారాయణరావును ఇటీవలనే 
నగరంలోని ఒక ప్రైవేటు ఆస్పత్రిలో చేర్చారు. మధ్యాహ్నం రెండు గంటల ముప్పయ్‌ 
నిముషాల ప్రాంతంలో ఆయన తుది శ్వాస విడిచారు. 


నేడే అంత్యక్రియలు 


కాగా,బుధవారం ఉదయం పదకొండు గంటలకు కోదాటి నారాయణరావు 
భౌతిక కాయానికి బన్సీలాల్‌పేటలోని శ్మశానవాటికలో అంత్యక్రియలు జరుగుతాయి. 
ఈ విషయాన్ని ఆయన కుటుంబ సభ్యులు తెలిపారు. 


పిసిసి అధ్యక్షుని సంతాపం 


కోదాటి నారాయణరావు ఆకస్మికమరణం పట్ల పి.సి.సి. అధ్యక్షుడు ఎం. 
సత్యనారాయణరావు ఒక ప్రకటనలో దిగ్భ్రాంతిని వ్యక్తం చేశారు. నిజాం ప్రభుత్వానికి 

వ్యతిరేకంగా పోరాటం సాగించిన ప్రముఖ గాంధేయవాదిని దేశం కోల్పోయిందని 
ఆయన ఘనంగా నివాళులర్పించారు. ఆయన కుటుంబసభ్యులకు పిసిసి అధ్యక్షుడు 
తన సంతాపాన్ని తెలియజేశారు. 


కోదాటి మృతి పట్ల ప్రముఖుల సంతాపం 


హైదరాబాద్‌, నవంబర్‌ 20 : ప్రముఖ స్వాతంత్ర్య సమరయోధుడు, 
గాంధేయవాది కోదాటి నారాయణరావు ఆకస్మిక మృతిపట్ల పలువురు ప్రముఖ 
తమ ప్రగాఢ సంతాపం, సానుభూతిని వ్యక్తం చేశారు. ' 


గొప్ప దేశభక్తుడు : ముఖ్యమంత్రి | 


రాష్ట్ర ముఖ్యమంత్రి నారా చంద్రబాబునాయుడుగారు తమ ప్రగాఢ సంతాపం 
వ్యక్తం చేశారు. నారాయణరావు గొప్ప దేశ భక్తుడు, రచయిత, గాంధీ సిద్ధాంతాలకు 
అంకితమైన విశిష్టమైన వ్యక్తి అని సిఎం తన ప్రకటనలో పేర్కొన్నారు. నారాయణరావు 
గ్రంథాలయ ఉద్యమంలో కీలకపాత్ర వహించారని సి.ఎం. తమ ప్రగాఢ సంతాపం, 
సానుభూతిని తెలిపారు. గాంధేయవాది కోదాటి నారాయణరావు మృతిపట్ల రాష్ట్ర 
శాసనసభ స్వీకర్‌ కె. ప్రతిభాభారతి తమ ప్రగాఢ సంతాపం వ్యక్తం చేశారు. 


| 
. 
. 
| 
| 


sey అకకడ ల-- 


కకదాటి చాటిబపకియిండు 


డా॥ దాశరథి రంగాచార్య 


అందరూ దాటిపోవలసినవాళ్ళే. ఈ భూగోళం పాంధశాల, హోటలు, 
హాస్పిటల్‌. వచ్చేవారూ పోయేవారే! ఎవరికీ స్థిరనివాసం లేదు. బాధ ఏమంటే ఈ 
హైటెక్కు ఆ నాగరికత గుర్తులను సహితం చెరి పేస్తుంది. దీనికి గతం లేదు. భవిష్యత్తులేదు. 
కేవలం వర్తమానమే దీని బ్రతుకు ! 


గత శతాబ్దపు పూర్వార్థంలో నిజాం నిరంకుశత్వానికి వ్యతిరేకంగా పెల్లుబికిన 
ప్రజాపోరాట దావానలాలను చరిత్ర మరువజాలనిది. ఆ పోరాటానికి నవలలుగా, 
ఆత్మకథగా అక్షరరూపం ఇవ్వగలిగినందుకు గర్విస్తున్నాను. 


ఉద్యమాలు చూస్తుండగానే ఆరిపోయాయి. ఉద్యమాలు నడిపిన తేజో మూర్తులు 
ఒకరి తరువాత ఒకరు ఆరిపోతుంటే భరించడం దుర్భరం అవుతున్నది. చీకట్లో 
తడుముకున్నట్లుంది. 


గత బుధవారం కాళోజీ వెళ్లిపోయాడు. అది మరుపురాకముందే కోదాటి 
దాటిపోయాడు. తెలంగాణాలో ఆంధ్రమహాసభ అనంతపోరాటం జరిపింది. ఆంధ్ర 
మహాసభలో కమ్యూనిస్టులు (ప్రవేశించిన తరువాత సంగం చైతన్యరూపం దాల్చింది. 


ఆంధ్రమహాసభకు ముగ్గురు నారాయణులు ముక్కంటివంటివారు. ముగ్గురూ 
గాందేయులు. వారికి 'నారాయణత్రయం) అని పేరు. కొమరగిరి నారాయణరావు 
కాంగైసువాడయ్యి కమ్యూనిస్టు ఆంధ్రమహాసభలో పనిచేసి చాలాకాలం క్రితమే 
దాటిపోయాడు. కోదాటి నిర్ణ్లమనంతో ఆ యుగం అంతరించింది. ఆనాటి పిల్లలం 
అయిన మాకు ఇంకా వెలుగు గుర్తులు ఉన్నాయి. 


కోదాటి నారాయణరావుగారు అప్పటి కృష్ణాజిల్లా మునగాల పరగణా రేపాల 
గ్రామంలో 1914లో జన్మించారు. ఆ సంవత్సరం ప్రథమ ప్రపంచ సంగ్రామం 
ప్రారంభం అయింది. నాటి మునగాల జమీందారు నాయని రంగారావుగారు 
కళాపోషకులుగా ప్రసిద్ధులు. వారి జమీందారీలో మాత్రం నిరంకుశత్వమే అని 
నారాయణరావుగారు వారి చిన్ననాటి ముచ్చట్లు' లో వ్రాశారు. 

ఖమ్మంలో మా బాల్యం నుంచి కోదాటి వారిని ఎరుగుదుము. మొలకనవ్వు 


ముఖం, పైపంచె, చేతిలో ఖద్దరు సంచితో విజ్ఞాన నికేతనం గ్రంథాలయానికి విరాళాలు 
వసూలు చేస్తూ తిరిగేవారు. మా ఇంటికీ వస్తుండేవారు. 


1934వ సంవత్సరంలో ఖమ్మంలో మూడవ ఆంధ్రమహాసభ జరిగింది. మూడు 
సంవత్సరాలు మాడపాటి, బూర్గుల, మందుముల వారిని బేజార్‌చేసి, నిజాం ప్రభుత్వం 
సభలు జరుపుకోవడానికి అరకొర అనుమతి ఇచ్చింది. 


దేవుడు వరమిచ్చినా పూజారి వరమివ్వనట్లు ఖమ్మం సనాతనులు సభ జరపనివ్వం 
అని అద్దుకున్నారు. సనాతనులకు అక్షర నాయకత్వం మా తండ్రిగారు దాశరథి 
వేంకటాచార్యులవారిది. సభలు జరిగితే సంకరం జరిగిపోతుందని కరపత్రాలు, 
గోడలమీద వ్రాతలతో ప్రచారం. ఆ సందర్భంగా సనాతనులను సమాధానపరచడానికి 
కోదాటి వారితో కొంతమంది వస్తుండేవారు. చర్చలు జరిగేవి. మాకేమీ అర్థం అయ్యేవి 
కావు. కానీ ఆసక్తికరంగా ఉండేవి. మాకు మా తండ్రిగారిదే విజయం అనిపించేది. 


ఉద్యమ జీవితంలో వాస్తవాలు అర్థం అయినాయి. 


ఖమ్మంలో 1934లో జరిగిన ఆంధ్రమహాసభలకు ఖమ్మంపురం నుంచి అంతగా 
సాయం లభించలేదు. ఎర్రుపాలెం, రేమిడిచర్హ, రామన్నపేట, సైదమరిడవ-కొడుమూరు 
నుండి కార్యకర్తలు వచ్చి సభలను విజయవంతం చేశారు. 


కాలం సాగిపోయింది. ఆంధ్రమహాసభను కమ్యూనిస్టులు వశపరుచుకున్నారు. 
ఆ ఖమ్మంలోనే 1945 ఏప్రియల్‌లో 12వ ఆంధ్రమహాసభ జనవాహినితో ఎర్రజెండాల 
మయంగా జరిగింది. అపుడు మేము కార్యకర్తలం.. 


భారతదేశానికి స్వాతంత్ర్యం వచ్చింది. తెలంగాణా కమ్యూనిస్టులు 1946లో 
నిజాం వ్యతిరేకం సాయుధపోరాట శంఖారావం చేశారు. నిజాం నవాబు “ఆజాద్‌ 
హైదరాబాద్‌” ప్రకటించాడు. రజాకార్లను ప్రజల మీదికి తోలాడు. 


నిజాం రాజ్యం అగ్గిగుండంగా మారింది. రాజకీయ పోరాటంలో కర్తవ్యం 
సిద్ధాంతాన్ని అధిగమిస్తుంది. కాంగ్రెసుసహితంగా అన్ని పార్టీలూ సాయుధపోరాటం 


సాగించాయి. ఈ వెలుగూ వాస్తవం చెప్పుకోవడానికి కాంగ్రసువాళ్ళు సిగ్గుపడ్డారు. 


కాంగైసువారు మద్రాసు రాష్టంలో 21, బొంబాయిలో 23, మధ్యప్రదేశ్‌లో 4 
ప్రి ్ట్‌ 


క్యాంపులు పెట్టి నిజాం వ్యతిరెక సాయుధపోరాటం జరిపారు. 

అప్పటి కృష్ణాజిల్లా మునగాల పరగణాలోని రేపాల క్యాంపును కోదాటి 
నారాయణరావుగారు విజయవంతంగా నిర్వహించారు. అక్కడ ఒక చిన్న అస్ప(త్రికూడా 
కొన్నాళ్ళు ఉన్నది. చెరగని చిరునవ్వుగల కోదాటి నారాయణరావుగారి వాత్సల్యాన్ని 
అనుభవించాను. ఈ మధ్య దాక్టర్‌ సింహాద్రి పరమపదించారు. చాలామంది 
వెళ్ళిపోయారు. కాలానికి కరుణలేదు. అది నిర్దాక్షిణ్యంగా మింగేస్తుంది. 88 ఏళ్ళ 
జీవితంలో సుమారు 70 సంవత్సరాల ప్రజా జీవితం గడిపిన కోదాటి నారాయణరావు 
గారిని గత మంగళవారం 19-11-2002న మా అన్నయ్య మహాకవి దాశరథి 
కృష్ణమాచార్యులు 1987లో పరమపదించిన కార్తీక పౌర్ణమి పర్వదినాన కాలం 
కబలించింది. 


బానిసత్వం పోయి స్వాతంత్ర్యం వచ్చింతరువాత కోదాటివారు గ్రంథాలయ, 
ఖాదీ మున్నగు సర్మారు పదవులు అధిష్టించి సేవ చేశారు. తెలంగాణ స్వాతంత్ర్య 
సమరయోధులకు పెన్నన్లు ఇప్పించారు. నా సభలకు అప్పుడప్పుడూ వస్తుండేవారు. 


గత శతాబ్దపు ఎనిమిదో దశకంలో కోదాటివారిని దర్శించాలనిపించింది. 
వారి ఆఫీసుకు వెళ్లాను. “నా చిన్నతనంలో ఖమ్మంలో చూచినట్లే ఉన్నారు. వయసును 
గెలిచినట్లున్నారు. ఆ రహస్యం మాకు ఉపదేశించకూడదా!” అన్నాను. 


కోదాటి వారిది మొలకనవ్వు నవ్వు అయింది. మాట్లాడలేదు. పనులు 
చూచుకుంటున్నారు. కొద్ది నిమిషాలు గడిచాయి. లేచారు. నన్ను రమ్మన్నారు. పక్కగదిలో 
ప్రవేశించాం. జంపకానామీద తెల్లని చాందినీ పరచిఉంది. వారితోపాటు మరో 
ముగ్గురు ఆసీనులైనారు. నన్ను వారి ముందు కూర్చుండ పెట్టుకున్నారు. ధ్యానంలోకి 
వెళ్లిపోయారు. నిముషాలు బరువుగా జారేయి. కోదాటి వారు కళ్ళు తెరిచారు. అర్థం 


అయిందా? అడిగారు. 
“అర్థం అయింది. ఆచరించలేను” అన్నాను. 
మొలకనవ్వు పున్నమినవ్వు అయింది. 
మృత్యువు ఆ నవ్వును దొంగిలించిది 


“మృత్యోర్మా అమృతం గమయ” 


ఆకదాటి మృతికి ప్రముఖుల సంతాపం 


హైదరాబాద్‌, నవంబర్‌ 20 : ప్రముఖ స్వాతంత్ర్య సమరయోధుడు కోదాటి 
నారాయణరావు మృతికి అసెంబ్లీస్వీకర్‌ కె. ప్రతిభాభారతి, ముఖ్యమంత్రి ఎన్‌. 
చంద్రబాబునాయుడు, ఆంధ్రప్రదేశ్‌ రాష్ట్ర సాంస్కృతిక మండలి అధ్యక్షుడు, రాజ్యసభ 
సభ్యుడు డా.సి. నారాయణరెడ్డి, మాజీ మంత్రి సిహెచ్‌ వి.పి. మూర్తిరాజు, రాష్ట్ర 
స్వాతంత్ర్య సమరయోధుల సంస్థ ప్రధాన కార్యదర్శి ఏటుకూరి కృష్ణమూర్తి, తదితరులు 
తీవ సంతాపాన్ని ప్రకటించారు. గ్రంథాలయోద్యమం, సహకార ఉద్యమాలకు ఆయన 
అత్యున్నత సేవలను అందించారని ఆయన కుటుంబ సభ్యులకు తమ ప్రగాఢ సానుభూతిని 
తెలియచేసారు. మహాత్మాగాంధీ సిద్ధాంతాలకు అంకితమై, గ్రంథాలయ ఉద్యమంలో 


కీలకమైన పాత్రను నిర్వహించడమే కాకుండా అంటరానితనం, తదితర సామాజిక = 


రుగ్మతలకు వ్యతిరేకంగా పోరాడారని ముఖ్యమంత్రి నివాళులర్పించారు. కోదాటి 
నారాయణరావు పేరు చెబితేనే కొన ఊపిరి దాకా ఆయన గాఢంగా అభిమానించి, 
నిర్విరామ సేవలు అందించిన గ్రంథాలయ ఉద్యమం గుర్తుకొస్తుందని ప్యారిస్‌, 
పర్యటనలో ఉన్న సినారె తమ సంతాప సందేశంలో పేర్కొన్నారు. స్వాతంత్రోద్యమం, 
నిజాం విమోచనోద్యమం, (గంథాలయోద్యమం, కోదాటి పాల్గొనని ఉద్యమమే లేదని, 
ఆయన మృతితో గ్రంథాలయోద్యమానికి తీరనిలోటు ఏర్పడిందని పేర్కొన్నారు. 
గాంధేయవాది, సమరయోధుడు కోదాటి హైదరాబాద్‌ సంస్థానాన్ని ఇండియన్‌ 
యూనియన్‌లో విలీనంచేసేందుకు జరిగిన పోరాటంలో ప్రముఖపాత్రను పోషించారని, 
ఆయన మరణంపట్ల మాజీ మంత్రి సి.హె.చ్‌.వి.పి మూర్తిరాజు సంతాపాన్ని 
(ప్రకటించారు. 

ప్రముఖ స్వాతంత్ర్య సమరయోధుడు కోదాటిమృతికి సంతాపసూచకంగా ఈ 
నెల 24న ఖమ్మంలో జరుగనున్న స్వాతంత్ర్య సమరయోధుల సంస్థ కార్యవర్ల సమావేశాన్ని 
వాయిదావేస్తున్నట్లు ఆ సంస్థ ప్రధానకార్యదర్శి ఏటుకూరి కృష్ణమూర్తి తెలిపారు. 
24న గాంధీభవన్‌లోని ప్రకాశం హాలులో కోదాటి సంతాపసభను నిర్వహిస్తున్నట్లు 
తెలియచేశారు. 


Prey YEP Pree 


PET rr TT Pr PP Cn CPAP EIPT. Wr ETE, PEP TEP YC, Ho 


TRON, హాం 


PEP TNA INP ME. నాం లా లాం లాలా CEN NYE 


ఆోచాటి ప్రముఖ గాంధేయవాది 


ప్రముఖ గాంధేయవాది, స్వాతంత్ర సమరయోధుడు కోదాటి నారాయణరావు 
మరణం పట్ల పిసిసి సభ్యుడు, పార్లమెంటు మాజీ ఎం,పి. పి.వి. రాజేశ్వరరావు 
ప్రగాఢ సంతాపం వ్యక్తం చేశారు. బుధవారంనాడు కోదాటి మృతదేహంపై రాజేశ్వరరావు 
పుష్పగుచ్చం వుంచి ఘనంగా శ్రద్ధాంజలి ఘటించారు. ఈ సందర్భంగా ఆయన 
మాట్లాడుతూ కోదాటి గొప్ప గాంధేయవాదియని నిజాం నిరంకుశ పాలనకు 
వ్యతిరేకంగా పోరాటంచేసి, ఆనాటి ఆంధ్రమహాసభలో చురుకైన పాత్ర వహించారని, 
విదేశీవస్తువుల బహిష్మరణలో ఆయన చురుకైనపాత్ర పోషించారని ఆయన అన్నారు. 
మాజీ ప్రధాని పి.వి. నరసింహారావుతో కలిసి అనేక ఉద్యమాలలో సాహిత్య, సాంస్కృతిక 
కార్యక్రమాల్లో పాల్గొన్నారని రాజేశ్వరరావు ఈ సందర్భంగా గుర్తుచేశారు. 


సిపిఐ ప్రగాఢ సంతాపం 


ప్రముఖ స్వాతంత్ర సమరయోధులు కోదాటి నారాయణరావు మరణంపట్ల 
సిపిఐ నగరసమితి ప్రగాఢ సంతాపం వ్యక్తం చేసింది. ఆయన విశాలాంధ్రకోసం 
నిజాం నిరంకుశ పాలనకు వ్యతిరేకంగా కోదాటి ప్రముఖపాత్ర వహించారని సిపిఐ 
నగర కార్యదర్శి వి. రామనరసింహారావు, సహాయ కార్యదర్శి ఎస్‌. వెంకటేశ్‌, సి. 
సత్యం ఒక ప్రకటనలో తెలిపారు. ఆయన మరణం రాష్ట్రానికి తీరనిలోటని వారన్నారు. 


-అళెవా ఆఊఊిన్రాల- 


మేము ముగ్గురం 


కాళోజి 


కాళోజీ కోదాటీ కొమరగిరి 
వేరువేరు వ్యక్తిత్వం ప్రత్యేకత 
నారాయణక్రయం' అనే 
ఉమ్మడి ఫేరు ప్రతిష్ట 


అతి వ్యాప్తి అలసత్వం 
ఏకాగ్రతా రాహిత్యం 
అసముగ్రత, మా ముగ్గురి 
సహజమైన లక్షణాలు 


లౌక్యం లరుగము, అందుకె 
జోక్యం ప్రతినిమిషమందు. 
చిక్కుల పాలొతాము . 
లెక్కజేయ మే మాత్రము 


తిక్కభాయిగాళ్లము, లేదు 
దిక్కు చక్కి, మాకె, ప్రజల 
చక్కదిద్ద బూనుతాము 
ఫురోహితులమై అప్పుడు 
మన భాషు మన దేశము 
మన ప్రజలు అనే ధ్యాన 
వది ఫన్నైండేళ్ల వయసు 
నాడే మా ముగ్గురికి 

a RN TT rE Py, mr rE. NEE NPE WOT df 


Dae NN Ra Ht RR dR 


tds Rit He eed Erg ur: WA Pome eg 


మా ముగ్గురి దొకేయీడు 
ఆరు వదులు దాటినాము 
నలుబది అయిదేళ్లపైన 
నలిగినాము అలజళ్లలో 


మాడపాటి నడవడి బడి 
గాడిచర్ల అలజడి వడి 
ఈనాటికి ఉద్యమాల 
ఏలుబడే ముగ్గురిపై 


తెలంగాణ గడ్డమీద 
ఐలసిన ప్రజోద్యమాల 
ప్రజల వఫక్షమున జేరి 
ఫెనలేనుక మలగినాము 


నైన్‌టీన్‌ థర్టీ లగాయతు 
ఈనాటికి యీ ప్రాంతం 
ఇతిహాసాని కొకింత 
ఇతివృత్తము మా బ్రతుకులు 


వకీభవించనోని 

ఫీకనొక్కు సిద్దాంతము 
హిరణ్యకసిపుని దని 

మా ముగ్గురి అభిమతము 


అభిప్రాయభేదాలు 
అనిలార్యము జీవితమున 
వుథకాల విళాదాలు 


ప్రజాస్వామ్య లక్షణాలు 

తప్పుచేసి అరుగము అను 
టొప్పదు మేముకూడ మనుషులమే 
చేసిన తప్పును ఒప్పనీ 

చెప్పి లఅరుగము వీనాడును 


మేటి ప్రజల ఫాటిమాట 
చాటి చెప్పు గుండెబలం 


అన్యాయాన్నెదిరించెడి 
ధైర్యం మా మూలధనం 


వ్రజాసీవ 'ధనదాహరాగా 
చేవప్టిడి దొర్భాగ్యం 
దుర్చుద్ధి కలుగకుంట 
మా ముగ్గురి సౌభాగ్యం. 


ఏక రాశి జనితులవలె 
మా ముగ్గురి వ్యవహారము 
వీకగర్భ లానులవల 

మా ముగ్గురి సాంగత్యము 


ప్రజాస్వామ్య రాజ్యాంగం 
రాణించెడి పరిస్థితులు 
సమకూర్చుట లేటులెటులని 
మా ముగ్గురి ఆరాటము 


మేము ముల్లె కట్టినది 
ఏమీ లేకుంటె మారె 
దేశోద్దారణ జరిగిన 
తృప్ణైనా లేదాయెను 


నారాయణీయం 

221 
అరువది దాటితె మనిషి 
అటో ఇటో అని సామెత 
ఇనాళ్లు బ్రతికి మేము 
ఏమి జేసినట్లింతకు |! 


కారీ మా ముగ్గురికి 
దేశంలో అందరితో 
ఏర్పడిన స్నేహమొకటే 


చాలు జన్నజన్నాలకు. 


ఆ స్నేహమే జనుల మధ్య 
పరస్పరం ఏర్పడితే 
సహజీవన సౌభాగ్యం 
చవిచూచుట లేంతలోన 


పోటీపడి కాటులాడు 
మాట మరచి తడదల్లో 


- చెలిమి చెలమి చిందులాడ 


బ్రతుకుదామ ఇకనైనను 


జీవితమున అందుకొన్న 
ఉమ్మడి కానుక స్నేహము 
షఫ్టిపూర్తి సంబరాల 
వంచెడి కానుక, స్నేహము. 

అందలికి మిత్రుడు, అజాత శత్రువుకోతాటి 

డా॥ వెలగా వెంకటప్పయ్య 


' 

| 
వారి కన్నతల్లి ఏ నోము నోచిందో తెలియదు. నారాయణరావుగారు ఆంధ్రదేశ 
(గ్రంథాలయ సంఘాన్ని స్థాపించిన సంవత్సరమే జన్మించారు. ఆ తరువాత వారి. 
స్వగ్రామం రేపాలలో శ్రీ లక్ష్మీనరసింహ మనోహర బాలభారతీ పుస్తక భాండాగారాన్ని 
స్థాపించడం జరిగింది. ఆ (గంథాలయం వారింటి సమీపంలో ఉండేది. అందంగా ' 
అలంకరించిన గ్రంథాలయం వారిని ఆకర్షించింది. బాల్యంనుంచే ఏ కాస్త తీరిక * 
లభించినా ఆ (గంథాలయంలోనే గడిపారు. తరువాత ఆ గ్రంథాలయ మంచి చెడ్డలు : 
చూసేవారు. పరిశుభ్రం చేసేవారు. చందాలు వసూలు చేసేవారు. ఆ విధంగా 
గ్రంథాలయ కార్యకర్తగా ఆరంభమైన వారి జీవితం గ్రంథాలయానికి సంబంధించిన 
అత్యున్నత పదవులతో ఆంధ్రప్రదేశ్‌ గ్రంథాలయ సంఘ అధ్యక్షునిగా, ఆంధ్రప్రదేశ్‌. 
(గ్రంథాలయ పరిషత్‌ చైర్మన్‌గా పసితే మహద్భాగ్యం లభించింది. ' 


1958 నుంచి నారాయణరావు గారితో నాకు పరిచయం ఉంది. వ. 


ఖర్చుతో ఉస్మానియా యూనివర్శిటీలో గ్రంథాలయ విజ్ఞానంలో డిప్లమా చదివేందుకు 
ఆనాటి పౌర గ్రంథాలయ శాఖ డైరెక్టరు శ్రీ రాఘవరెడ్డిగారితో మాట్లాడి వారిని. 
ఒప్పించి, నాకు ఆ యూనివర్సిటీలో చదివే అవకాశం కల్పించారు. 
(ప్రయివేటు (గంథాలయాల అభివృద్ధిపై కొన్ని సూచనలు కావాలని డాక్టర్‌ | 
ఎస్‌.ఆర్‌ రంగనాథన్‌ నారాయణరావుగారిని కోరినప్పుడు వారు ఆ సూచనల 
ముసాయిదా నాచేత తయారుచేయించారు. హైదరాబాదులోని శ్రీకృష్ణదేవరాయ 
ఆంధ్రభాషానిలయ వజ్రోత్సవాల సందర్భంలో ఆ సూచనలు ప్రభుత్వానికి పంపినా ' 
తగిన చర్య తీసుకోవడం జరుగలేదు. ఈ సూచనల ప్రధాన సారాంశం ఏమంటే, 
జిల్లా గ్రంథాలయ సంస్థలు, తమ (గంథాలయాలతోబాటు (ప్రయివేటు గ్రంథాలయ. 
సిబ్బందికీ, పుస్తకాలు, పత్రికల కొనుగోలుకు పెద్ద మొత్తంలో గ్రాంట్లు ఇవ్వమని. 
ఐతే నారాయణరావు గారు 1964 సిటీ గ్రంథాలయ సంస్థ వైర్మన్‌గా 
ఎన్నికయ్యాక ఈ సూచనలు చాలవరకు అమలు చేయగలిగారు. 1969లో నేను. 
జిల్లా గ్రంథాలయ సంస్థకు కార్యదర్శిగా పనిచేయడం (ప్రారంభించాక పశ్చిమ గోదావరి, ' 

ప్రకాశం, గుంటూరు, కడప, కృష్ణా జిల్లాల్లో ప్రయివేటు (గంథాలయాలకు జిల్లా 
(గ్రంథాలయ సంస్థ నిధుల నుంచి గ్రాంట్లు మంజూరుచేసే సంప్రదాయాన్ని 
ప్రవేశపెట్టాను. 1971లో గ్రంథాలయ భీష్మ భూపతిరాజు తిరుపతిరాజు, కాళ్లకూరి 
నరసింహం పంతులుగారి శతజయంతి ఉత్సవాల సందర్భంలో కుముదవల్లి, కోపల్లెలోని 
(గంథాలయాలకు తెలుగు విజ్ఞాన సర్వస్వము పూర్తిసెట్లు జిల్లా గ్రంథాలయ సంస్థ 
తరపున బహూకరించడం జరిగింది. ఈ సత్మార్యం వెనుక తగిన సహకారాన్నందించిన 
నారాయణరావుగారిని, ఆ నాటి పౌర గ్రంథధాలయశాఖ డైరెక్టరు కె. వి.వి. సుబ్బరాజుగారి 
సేవలను స్మరించుకోవలసి ఉంది. 


1914లో మూడు దినాలపాటు గ్రంథాలయ పితామహ అయ్యంకి వెంకట 
రమణయ్యగారు ఏర్పాటు చేసిన ఆంధ్ర గ్రంథ భాండాగార (ప్రతినిధుల మహాసభలో 
తెలంగాణా నుంచి ప్రతినిధులు హాజరయ్యారు. అప్పటినుంచి 1940 దశకం వరకు 
ఉద్యమరీత్యా సంబంధాలు లేవు. ఐతే 1944లో సింగరేణి కాలరీస్‌లోనూ, 1946లో 
క్యాతూరులోనూ, 1950లో సూర్యాపేటలోనూ, 1953లో జనగామలో జరిగిన 25వ, 
26వ, 27వ, 28వ మహాసభల వలన తెలంగాణా ప్రాంతంలో (గంథాలయోద్యమ 
వ్యాప్తికి దోహదం జరిగింది. సింగరేణి కాలరీస్‌లో జరిగిన మహాసభకు సురవరం 
ప్రతాపరెడ్డిగారు సందేశం పంపుతూ “ఆంధ్ర గ్రంథాలయ భాగీరథి మా తెలంగాణంలో 
ప్రవహించింది. మేము పవిత్రులమైనాము. తెలంగాణాలో ఆంధ్ర సరస్వతి రజతోత్సవం 
చేసుకున్నదన్నమాట” అని పేర్కొన్నారు. ఇది వాస్తవం. ఈ మహాసభకు వరుసగా 
తెలంగాణాలో జరిగేందుకు తోడ్చడిన వారు కోదాటి నారాయణరావు గారే. 
తెలంగాణాలో గ్రంథాలయోద్యమం నిలదొక్కుకోవడానికి వారి నిరంతర కృషి ఎంతగానో 
తోడ్చడింది. 


వారి అదృష్టం ఏమంటే - వారిచేతిమీదుగా శ్రీ కృష్ణదేవరాయ ఆంధ్రభాషా 
నిలయ వజ్రోత్సవాలు, వారి జీవితకాలంలో ఆ గ్రంథాలయ శత జయంతి ఉత్సవాలు 
వైభవంగా జరిగాయి. అలాగే ఆంధ్రప్రదేశ్‌ గ్రంథాలయ సంఘ స్వర్ణోత్సవాలు, 
వజ్రోత్సవాలు ఘనంగా వారి చేతులమీదుగా జరిగాయి. గాడిచెర్లవారి పిదప 
అధ్యక్షన్ధానం నిర్వహిస్తూ గురువుగారికి సాటి అనిపించుకున్నారు. సంఘాన్ని నల్లేరుపై 
బండిలా నడిపారు. 


J 

224 నారాయణీయం 

ఇవన్నీ ఒక ఎత్తు ఎవరితో ఎలాంటి పొరపొచ్చాలు లేక అందరితో మైత్రీభావం. 

నెరపడం వారి సొత్తు. స్నేహసంబంధాలకు, మానవతకు విలువనివ్వడం వారి జన్మతః . 

అబ్బిన విద్య. “నాకు ఉద్యమం ముఖ్యం కాదు- స్నేహ సంబంధాలు ముఖ్యం” అని" 

ఒక సందర్భంలో అంటే-ఆశ్చర్యపోవడం జరిగింది. ఐనప్పటికీ గ్రంథాలయోద్యమ 
చరిత్రలో వారి సేవలు చిరస్మరణీయాలు. 


ఆడ మమ అకడ ల-- 


సాటిలేనిమేటివరుడు కోొచాటి 


డా॥ దాశరథి కృష్ణమాచార్య 


“గుండ్లు మునిగెను-బెండ్లు తేలెను” అని కట్టమంచివారు ఒకసారి అన్నారు. - 
ఆ మాటలు ఇప్పటికీ మరువలేకుండా వున్నాను. దేశాన్ని తన మాతృమూర్తిగా భావించి, 
తన సర్వస్వం త్యజించి నిష్మామంగా గాంధీజీ మార్గాన్ని అనుసరించి సేవజేసిన 
నిండు కుండలు ఈనాడు మరుగైపోయారు. ఓటి కుండలు మోగుతాయి. 


ముప్పైయేండ్లకు ముందర మాట. నేను ఇంకా బాల్యంలోనే వున్నాను. ఖమ్మం 
మెట్టులో నాకొక మహావ్యక్తి దర్శనమిచ్చారు. ఆయన ఒకవైపు ఆస్పృశ్యతా 
నివారణోద్యమం, మరోవైపు (గ్రంథాలయోద్యమం, ఇంకోవైపు జాతీయోద్యమం- ఈ 
మూడు ఉద్యమాలలో ముఖ్యపాత్ర వహిస్తూ నిరాడంబరంగా, నిశ్శబ్దంగా దేశసేవ 
చేస్తున్న నాయకుడు ఆయనే మా కోదాటి నారాయణరావు గారు. ఆయన ఎన్నడూ, 
ఎవరిమీదా కోపించియెరుగరు. పనులు చేసుకుంటూ పోవడమే ఆయన ధర్మం, 
ఇతరులకు పురమాయించడం కాదు ఆయన ధ్యేయం. ఇల్లు, వాకిలి, భార్య, 
కుటుంబం-సమస్తం మరచి మహాత్ముని అహింసా మార్గాన దేశసేవకు ఉద్యుక్తుడైన 
కొద్ది మంది గాంధేయులలో కోదాటి వారొకరు. 


ఖమ్మంలో విజ్ఞాన నికేతన గ్రంథాలయం ఆయన నిర్విరామ కృషివలన 
స్థాపింపబడిందే. ఆ గ్రంథాలయం ఆనాటినుండి ఈనాటివరకు లక్షల జనావళికి 


జ్ఞానదానం చేసింది. అదే ఆనాడు నాకు దేవాలయం. అందలి పుస్తకాలే నాకు 


పరమాత్మ స్వరూపాలు. 
ఆదర్శ కార్యకర్త 

నిశ్శబ్దంగా దేశసేవ చేయడం అంటే యేమిటో కోదాటినుంచే నేర్చుకోవాలి. 
బొత్తిగా పబ్లిసిటీ గిట్టని మనిషి, తనను నాయకుడిగా, తన వెనకాల వేలాది జనం 
అనుచరులుగా ఉండాలనే కోరిక యే కోశానా లేనివాడు. తనే కార్యకర్త. ఆదర్శ 
కార్యకర్త ఎట్లా వుండాలో ఆనాడు ఆయన్నిచూస్తే తెలిసేది. 


నారాయణీయం 
శ్రీ కోదాటి నారాయణరావుగారి సోదరుడు శ్రీ పాండురంగారావు నా 
సహాధ్యాయి. మేమిద్దరం ఆప్తమి(త్రులం. 

అతనిది నవనీతంవంటి హృదయం. మిత్రునికి ప్రాణం ఇవ్వడానికి కూడా 
వెనుతీయనివ్యక్తి, అటువంటి ఉత్తమ మనస్తత్వం కోదాటివారి వంశంలో 
పరంపరాగతంగా వస్తున్నదేమో అనిపిస్తుంది. 


నాకంటే వయసులో ఒక దశాబ్దంపైగా పెద్ద అయినా శ్రీ కోదాటి నారాయణ 
రావు గారు నన్ను తమతో సమానంగానే చూచేవారు. కొన్ని సందర్భాలలో అధికంగా 
గౌరవించేవారు. ఉత్సాహవంతులైన బాలలన్నా యువకులన్నా ఆయనకు యొక్కడలేని 
ప్రీతి, అభిమానం. 


మాటలు తక్కువ-పని ఎక్కువ 


నిజాం పరిపాలనరోజుల్లో జాతీయ వాదులను ప్రభుత్వం ఎన్నెన్ని కష్టాలపాలు 
ఇసిందో చెప్పాలంటే ఒక పుస్తకం వ్రాయవచ్చు. మహాఘనత వహించిన నిజాం 
ప్రభువరేణ్యుల ప్రభుత్వాన్ని కూలద్రోయడానికి కుట్రచేసే నేరస్థులుగా జాతీయ వాదులను 
ఆనాటి అధికారులు భావించేవారు. కుఫియా (సి.ఐ. డివారు ఎప్పుడూ కోదాటివారిపైన 
ఒక కన్నువేసి వుండేవారు. 


కోదాటివారి సాహచర్యం నాకు ఆనాడు లభించడం నా అదృష్టంగా భావించే 
వాణ్ణి. ఖమ్మం ప్రాంతంలో (గంథాలయోద్యమానికి పునాదివేసింది ఆయన. ప్రతి 
మంచిపనికీ తోడ్చడేవారు కొద్దిమందీ, అద్దువచ్చేవారు ఎక్కువమంది. అయితే కోదాటి 
ఆశావాది, గాంధీజీ శిష్యుడు. ఆయనకు, యెన్ని అడ్డంకులు వస్తేనేమి? వాటిని 
విజయసాౌధానికి చేరుకునే సోపానాలుగా వాడుకోవడం తెలుసు. కార్యవాది అయిన 
కోదాటి తక్కువ మాట్లాడేవారు, ఎక్కువపని చేసేవారు. ఆయన మాట్లాడే ఏ మాటలోనూ, 
అతిశయోక్తి ఉండేదేకాదు! ఆచి తూచి మాట్లాడేవారు. ఆయన భావనలో అయో 
మయత్వంలేదు. ఆయన ఎదుటివారికి యేం చెప్పాలో, ఎట్లా చెప్పాలో, ఎంతవరకు 
చెప్పాలో ఎరిగినవారు. 


రాజకీయాలలో తలమున్మలవుతూ కూడా ఆయన లలితకళలయెడ ఆసక్తి 
చూపేవారు: కవిసమ్మేళనమైనా సాహిత్యగోష్టి జరిగినా సంగీతకచేరీ ఏర్పాటైనా, 
దానివెనక ఆయన ఎప్పుడూ వుండేవారు. 


కారా MO Ye, రాం 


PPT PRT APs NS TMA లాం లాం? కంల SITY PELE. లాలా తాలాలు. 


[ 

తరువాత హైద్రాబాదు రాష్ట్ర ముఖ్యమం|త్రియెన డా. బూర్గుల రామకృష్ణారావు 
గారి కుమారులు శ్రీ బూర్గుల రంగనాథరావు గారు ఉద్యోగరీత్యా ఖమ్మం వచ్చారు ఆ 
రోజుల్లో. అప్పటికి పోలీసుచర్య జరగలేదు. రంగనాథరావు గారు చక్కని కథకులు. 
ఆయనా, మరి ఇతర ప్రముఖ రచయితలంతా కలిసి సాధనసమితి హైదరాబాదులో 
ఏర్పాటుచేసిన రోజులు. ఆ సంస్థలో సుప్రసిద్ధ రచయితలైన నెల్లూరి కేశవస్వామి, 
వెల్లుర్తి మాణిక్యరావు మున్నగువారు ఎందరో ఉండేవారు. 


రంగనాధరావుగారు ఖమ్మం రావడంతో ఇక్కడ సాహిత్య వాతావరణం 
ఏర్పడింది. వారి బసలో సాహిత్యగోష్టులు జరుగుతూ వుండేవి. కోదాటి ఎన్ని రాజకీయ 
కార్యకలాపాలు ఉన్నా విధిగా సమావేశాలకు వచ్చేవారు. యువ రచయితలను 
ప్రోత్సహించేవారు. ఆయన ప్రోత్సాహం, ఆశీర్వాదంవల్ల ఎందరో యువకులు చక్కని 
రచయితలుగా రూపొందారు. 


సంఘసంస్కరణ మహాసభ, ఆంధ్ర మహాసభలు ఖమ్మంలో జరిగితే ఆ యేర్పాట్లన్నీ 
కోదాటి ఆయన అనుచరులు చూసుకునేవారు. అరవల్లివారి సత్రంలో సంఘసంస్మార 
మహాసభ అనుకుంటాను, జరిగింది. అప్పుడు అస్పృశ్యతా నివారణ గూర్చి తీర్మానాలు 
జరుగుతాయని తెలిసి ఊళ్లోని అగ్రవర్ణ ఛాందస ప్రభువులు కొందరు ప్రతిఘటించడానికి 
పూనారు. వారిలో మా తండ్రిగారొకరు. 


మనుస్కృతిలో -ఛండాలుని నీడసైతం మనసుపై పడగూడదని ఉన్నదని శ్లోకాలు 
ఉదాహరిస్తూ మా తండ్రిగారు కరపత్రాలు అచ్చువేశారు. “తండ్రి తాతల ధర్మము 
తప్పకండి” అంటూ గోడలమీద నినాదాలు వ్రాయించారు. నాకు ఈ తిరోగమన 
విధానం, అస్పృశ్యతను పాటించడం బాల్యంనుంచీ నచ్చదు. అస్పృశ్యతా నివారణకు 
వ్యతిరేకంగా పత్రాలు ఆ మహాసభలో పంచమని నాకు ఇచ్చి మా తండ్రిగారు 


తప్పుకున్నారు. నేను ఆ కరపత్రాలకు దహన సంస్కారంచేసి ఆ సభలో చేరిపోయాను. 
అస్పృశ్యతా నివారణ - కోదాటి ఆదర్శం 


ఆ 


నాకు మార్గదర్శి కోదాటి. గాంధీ మహాత్ముడు భంగీకాలనీలలో వుంటూ, 
చీపురు చేతపట్టి మరుగుదొడ్లు కడుగుతూ, మానవుల హృదయాలలోని మురుగును 

క్షాళనం చేయడానికి మహా ప్రయత్నం చేస్తూ, అంటరానివారికి హరిజనులని - 
నామకరణంచేసి, హిందూ సమాజంలోని కులతత్వాన్ని హతమార్చ జూస్తుంటే, 
చాతుర్వర్ణం, యథాప్రకారం వుండితీరాలని, పంచములు అస్పృశ్యులనీ (ప్రచారం చేసే J 
మా తండ్రిగారివంటి వారిని అందరు యువకులతోపాటు నేనూ యెదిరించ వలసి 
వచ్చింది. నాలో తిరుగుబాటు బీజాలు నాటి నాకు విశాలదృష్టి కలిగించిన కోదాటివారి 
నాయకత్వం ఎందరికో కనువిప్పు అయింది. నాడు కోదాటికి కుడిభుజంగా వున్న. 
వ్యక్తులు, యం. యస్‌. రాజలింగం, కొమరగిరి నారాయణరావు, యల్లాప్రగడ కృష్ణమూర్తి, 
సుగ్గుల అక్షయలింగం గుప్త, గెల్లా కేశవరావు మున్నగు వారెందరో. : 

రాజలింగంగారు వరంగల్లు నుంచి వచ్చి భారతజాతీయోద్యమాన్ని గురించి . 
మహోత్సాహంగా చెబుతూ, మమ్మల్ని కార్మోన్ముఖుల్ని చేసేవారు. పెండ్యాల 
సత్యనారాయణ, పెవల్లి వెంకటరమణయ్య, చిర్రావూరి లక్ష్మీనరసయ్య, కొమ్మనేని 
రోశయ్య గారలు నిజాం వ్యతిరేకోద్యమంలో ముందుశ్రేణిలో నిలిచినవారు. స్వామి ' 
రామానందతీర్థ, జలగం వెంగళరావు, జమలాపురం కేశవరావు, బొమ్మకంటి ' 
సత్యనారాయణ, రావి నారాయణరెడ్డి, మఖూంమొహియుద్దీన్‌ గారలు అగ్నిపర్వతాలవలె ' 
నాకు కనిపించేవారు. 

“హరిజన హాస్టలులో విద్యార్థులకు చదువుచెప్పి వారిలో జ్ఞానజ్యోతి ' 
వెలిగించగలగాలి” అన్నారు కోదాటివారు. హాస్టల్లో విద్యార్థులకు నేను చదువు చెప్పాను. - 

నేను మైలపడిపోయానని మా నాయనగారు కోపోద్రిక్తులయ్యారు. ఆయన యెంత ' 
సంకుచితవాది అంటే శివుని ఊరేగింపు వస్తుంటే, ఇంట్లోకివెళ్లి తలుపు వేసుకునేవారు. ' 
శివుణ్ణి చూస్తే పాపమట. నడివీథిలో ఊరేగింపు తారసిల్లితే ముఖాన కండువా ' 
కప్పుకునేవారు. ఎంత వీరవైష్టవం! మరి దీనికి విరుగుడుగా వీరశైవం అట్లాగే 
వుంటుందేమో! “శివాయ విష్ణురూపాయ శివరూపాయ విష్ణవే” అన్న సమన్వయవాదం 


మతపరంగా నాకు ఇష్టం. 
రాజకీయాలలో హరిహరాద్వైతం 
అదే విధంగా మధ్యయుగాల నిజాం పరిపాలనను ఎదిరించడానికి అన్నిరకాల ' 
రాజకీయాభిప్రాయాలు కలవారూ కలసికట్టుగా పనిచేయాలని నా కోరిక. అతివాదులు, 
మితవాదులు, మార్చిస్టులు, గాంధేయులు అంతా భారత స్వాతంత్ర్య సమర చరమ. ౫ 
ఘట్టమైన నిజాం వ్యతిరేక సమరంలో భాగం పంచుకున్నారు. నా ఆనందానికి మేరలేదు. 

సాహిత్య రంగంలో తిక్కన నాకు ఆదర్శమూర్తి 


“కిమస్థిమూలాం కిముకౌస్తుభం వా 
పరిష్మియాయాం బహుమన్యసేత్వం 
కిం కాలకూటః కిమువా యశోదా 
స్తన్యం తవ స్వాదు? వద! ప్రభో!మే” 


ఆయన హరిహరాద్వైతం సంకుచిత మతతత్త్వవాదులకు కనువిప్పు. 


అలాగే రాజకీయాల కీచులాటలో ప్రజల్నీ దేశాన్నీ మరిచి పరస్పరం 
ద్వేషించుకోవడం నాకుగాని, కోదాటికి గాని బొత్తిగా నచ్చేది కాదు. అందుకే ఆయన 
తన జీవితాన్ని జాతికి అంకితంచేసి పోరాడినా, పదవుల కల్లోలంలో పడలేదు. 
ఉడతాభక్తిగా నేనూ రాజకీయాల్లో తలదూర్చి స్వాతంత్ర్య సమర మహాయజ్ఞంలో 
సమిధనైనా మన్నికలేని యెన్నికల మైకంలో పడలేదు. 


ఖమ్మం యింత పుణ్యం చేసుకున్నది! మహాత్ముణ్జి చూసింది. ఆయన మూడు 
పెట్టెల బండితో వచ్చి ఒంటిరెక్కవద్ద ఆగారు. 1946 కావచ్చు. వేలాది ప్రజలు ఆ 
తేజోమూర్తిని దర్శించుకున్నారు. కోదాటితో నేనూ ఆ జాతిపితను దర్శించుకున్నాను. 
ఆ బోసినోటి తాత అఖిలభారత ప్రజల నేత. అతడు విజేత. కత్తిపట్టకుండా కదనంచేసి 
ఆంగ్ల సామ్రాజ్యాన్ని అంతమొందించిన మహావీరుడు. అతన్ని పెట్టుబడిదారుల తొత్తుగా 


చిత్రించినవారు చిత్తైపోయారు. 
శాంతి సహనాల స్వరూపం 


శాంతి, సహనాలు రూపుదిద్దుకున్నవా అన్నట్లు కనబడే మా కోదాటికి 
సహచరుడిగా ఉండగలిగినందుకు నేను ధన్యుణ్ణి. ఆయన షష్టిపూర్తి ఆయన ఇతోధిక 
ఆయురారోగ్యములతో విలసిల్లి ప్రశాంతంగా తన పరిమిత పరిధిలో భారతమాత 


సేవ చేయగలగాలని కోరుకుంటున్నాను. అహింసా సమరంలో సాటిలేని మేటి వీరుడు 
కోదాటి. 


కోదాటికి నా శుభాకాంక్షలు, అభినందనలు 


వఐశాలాంధ్రోద్యమంలాకోచాటి 


. 
బహుముఖ పాత్ర 
| 


వావిలాల గోపాలకృష్ణయ్య 


కోదాటివారు నివురుగప్పిన నిప్పు. నిర్మాణ కార్యక్రమం, ప్రజాసేవ నిరాడంబరం 
గానే కాక ప్రకటన ప్రచురణా లేకుండానే సాగిస్తారు. ఆంధ్రప్రదేశ్‌ ప్రజల జీవితంలో. 
వీరి పాత్ర చాలా ప్రముఖం. అయితే అందరికీ అది వెల్లడిగా కనిపించదు. 


గే 


విశాలాంధ్ర కృషి బహుముఖ పాత్ర 
హైద్రాబాద్‌ సంస్థాన రాజకీయ చరిత్రలో ముగ్గురు నాతి. 
ముమ్మూర్తులుగా కనిపిస్తారు. కోదాటి, కొమరగిరి, కాళోజీలు. ముఖ్యంగా హైద్రాబాద్‌. 
సంస్థాన స్వాతంత్ర్య సమరంలో వీరు ముగ్గురు వివిధ విధాలుగా తమ ముద్రలు: 
వేశారు. సంస్థాన చరిత్రలో జరిగిన అభా. ఉద్యమాలు, ఆంధ్రమహాసభ, | 
గ్రంథాలయోద్యమము సంస్థాన ప్రజా ఉద్యమములు అన్నింటిలోనూ కోదాటిది ప్ర ప్రముఖ 
పాత్రే. అతివాదులు, మితవాదులు ఉన్న సందర్భంలో స్వామి య. 
| 


నాయకత్వంలో జరిగిన సంస్థాన ప్రజా ఉద్యమం హైద్రాబాదు నవాబును పదవీచ్యుతుణ్ణి 
చేసి సంస్థాన స్వరూపం మారి పొరుగున ఉన్న ఆయా భాషా ప్రజలతో సంలీనమయి 
విశాలాంధ్ర, ఐక్య కర్ణాటక, బృహన్మహారాష్ట్ర నిర్మించవలెననే ధ్యేయంతో జరిగిన * 
ఉద్యమంలో శ్రీ కోదాదివారు బహుముఖపాత్ర వహించారు. విశాలాంధ్ర మహాసభ: 
వరంగల్లులో జరుగుటకు ఆనాడు శ్రీ కోదాటినారాయణరావు, యం.యస్‌ .రాజలింగం, . 
భండారు చంద్రమౌళీశ్వరరావు గారలు నడిపిన “ప్రగతి” వారపత్రికలో చేసిన ప్రబోధము | 
ఈ నాటికీ మరపురాదు. అక్కడక్కడ అపశకునాలు పలికిన వారు వున్నా ఆ నాటి, 
విశాలాంధ్ర మహాసభ శ్రీ రాజలింగం, హయగ్రీవాచారిగార్లు మొదలగు పెద్దలు 
నిర్వహంచటం, శ్రీ కాళేశ్వరరావు, టంగుటూరి (ప్రకాశంపంతులు, స్వామి! 
రామానందతీర్ధల గంభీర భాషణ ఇప్పటికీ చెవులలో (ప్రతిధ్వనిస్తూ ఉంది. 
సింగరేణి సభ విశాలాంధ్రకు నాంది 


నిజంగా ఆలోచిస్తే 1944లో సింగరేణి కాలరీస్‌లో జరిగిన 25వ ఆంధ్రదేశ, 
(గ్రంథాలయ మహాసభ ఇచ్చిన ఊపే విశాలాంధ్రోద్యమానికి నాంది అని చెప్పవచ్చు. 


TE, TINCT 7 pe. 

1950లో సూర్యాపేటలో ఆంధ్రవిజ్ఞాన ప్రక్షాళన గ్రంథాలయ రజతోత్సవముతోపాటు 
శ్రీ ప్రతిపగిరి రామమూర్తి అధ్యక్షతలో జరిగిన 27వ గ్రంథాలయ మహాసభకు కీ. శే. 
హరిసర్వోత్తమరావు గారు, మారేపల్లి రామచంద్రకవి గారు, చెరుకువాడ వెంకట 
నరసింహం పంతులు గారు మొదలైన ప్రముఖనాయకులు విచ్చేశారు. రాయలసీమ, 
సర్మారు జిల్లాల్లో పనిచేసే గ్రంథాలయ కార్యకర్తలుగూడా విశేషంగా వచ్చారు. 
తెలంగాణా కార్యకర్తలు సరేసరి. వీరందరు అన్నదమ్ములుగా, ఆప్యాయతతో మహా 
_ వైభవంగా జరిపించారీ మహాసభను. సింగరేణి కాలరీస్‌లో జరిగిన మహాసభ నాందీ 
వాచకం పలికితే, సూర్యాపేట మహాసభ విశాలాంధ్ర స్వరూపాన్ని చూపించిందని 
. చెప్పవచ్చును. తర్వాత జనగాంలో జరిపిన మహాసభ విశాలాంధ్రను చేరువకు 
' తీసుకురావడానికి దోహదం చేసింది. ఇవన్నీ శ్రీ కోదాటివారి ఆధ్వర్యంలో జరుపబడిన 
మహాసభలే. సింగరేణి కాలరీస్‌లో జరిగిన మహాసభను గురించి బొగ్గుగనుల్లో 
మాణిక్యాలుంటవనేది నిజమని నిరూపించిందని, కీ. శే. బూర్గుల రామకృష్ణారావు గారు, 
చెరుకువాడ మొదలైన వారలు విశ్లేషించారు. 


ఈ మహాసభల్లో విశాలాంధ్ర ఆలోచనకు ఒక స్థాయి వచ్చింది. శ్రీ కస్తూరి 
కుటుంబరావు నాటి సభలో తీసికొన్ని చొరవ, ఆంధ్ర ప్రజల సమైక్య భావానికి 
ఆనాడు కనిపించిన ఆవేశం, బూర్లులవారి గంభీరోపన్యాసం, విశాలాంధ్రకు ఆశలు 
రేకెత్తించినవి. శ్రీ సురవరం ప్రతాపరెడ్డిగారు గ్రంథాలయోద్యమానికి, సాహిత్యోద్యమానికి 
ఆంధ్రుల సాంఘిక చరిత్ర మూలంగా సాగించిన మనో విజ్ఞానం ప్రాతిపదిక అయింది. 


శ్రీ కోదాటివారు విశాలాంధ్ర నిర్మాణం అయ్యేవరకు ఎనలేని కృషి చేశారు. 
ఆంధ్రప్రదేశ్‌ గంథాలయ సంఘ అధ్యక్షులుగా, గాంధీస్మారక నిధి కార్యదర్శిగా, 
తెలంగాణా, రాయలసీమ, సర్కారు మిత్రులను సన్నిహితంచేసి పునాదులు 
| గట్టిపరిచారు. ఎన్నో ఉద్యమాలకు అండగా ఉండి నడిపించిన కోదాటి మరణం 
" యావదాంధ్ర దేశానికే తీరని లోటు. 

కోదాటి వారి జీవనరేఖలు 


సిననమ్‌ 15-12-1914 

జన్మ స్ట సేలం : నల్లగొండ జిల్లా, రేపాల మంలో 

తల్లిదండ్రులు : శ్రీమతి మంగమ్మ, శ్రీ కోదాటి వెంకట రంగారావు 
.విద్యార్హ తలు : ఉస్మానియా యూనివర్సిటి నుంచి బి.ఏ., ఎల్‌.ఎల్‌.బి. 


నత్తి జ : న్యాయవాది 


అధిరోహించిన పదవులు : 

ఆరధ్రప్రదేశ్‌ గ్రంథాలయ సంఘ అధ్యక్షులు 

భారత గ్రంథాలయ సంఘ ఉపాధ్యక్షులు 
హైదరాబాదు కో ఆపరేటివ్‌ యూనియన్‌ అధ్యక్షులు 
ఎకాతమీ ఆఫ్‌ గాంధియన్‌ స్టడీస్‌ అధ్యక్షులు 

గాంధీ భవన్‌ మేనేజింగ్‌ ట్రస్టీ 

హైదరాబాదు గ్రంథాలయ సంస్థ ప్రథమ అధ్యక్షులు 
ఆంధ్రప్రదేశ్‌ గ్రంథాలయ పరిషత్తు చైర్మను 
శ్రీకృష్ణదేవరాయ ఆంధ్ర భాషా నిలయం ' అధ్యక్షులు 
భాగ్యనగర ఖాదీ సమితి కార్యదర్శి 


సహకార విభూషణ 

కాకతీయ . విశ్వవిద్యాలయంచే గౌరవ వ 

గాడిచర్ల పురస్కారం 

స్వాతంత్ర్య యూర తామ్రపత్ర సత్కారం- -ఇందిరాగాంధీ నుంచి 


రచనలు : 

ఇంధ్రదనుస్సు 

హైదరాబాదు రాజ్యాంగ సంస్కరణలు - శాసనసభ 

జాతీయ పతాకం 

ఎం.ఎస్‌. రాజలింగంగారు రచించిన కాంగ్రెసు సేట్క్కెట్టుకే ఇదంతా' 
పుస్తక ఆంధ్రానువాదం \ 


చిన్న నాటి జ్ఞాపకాలు ; 
ఇ 


విద్యార్థి జీవితం-జ్ఞాపకాలు . 


నిర్యాణం : 19-11-2002 


